
बृहदारण्यकोपनिषद्भाष्यवार्तिकम् ।

(तत्र संबन्धवार्तिकम्)

आनन्दाश्रमसंस्कृतग्रन्थावलिः ।

ग्रन्थाङ्कः १६

श्रीमत्सुरेश्वराचार्यविरचितं

बृहदारण्यकोपनिषद्भाष्यवार्तिकम् ।

आनन्दगिरिकृतशास्त्रप्रकाशिकाख्यटीकासंवलितम् ।

(तत्र संबन्धवार्तिकम्)

एतत्पुस्तकं वे० शा० रा० रा० काशीनाथ शास्त्री
आगाशे इत्येतैः संशोधितम् ।

तच्च

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८१४

ख्रिस्ताब्दाः १८९२

(अस्य सर्वेऽधिकारा राजशासनानुसारेण स्वायत्तीकृताः)

मूल्यं सपादरूपकत्रयम् ।

LIBRARY
Acc. No. 42.721
Class. No. 5
Date 29.9.61
Author M.C.
Title ✓
Notes ✓
Number Am
Checked

आदर्शपुस्तकोलेखपत्रिका ।

अथास्य सटीकबृहदारण्यकोपनिषद्भाष्यवार्तिकस्य पुस्तकानि यैः परहितै-
कपरतया संस्करणार्थं प्रदत्तानि तेषां नामादीनि पुस्तकानां संज्ञाश्च कृतज्ञतया
प्रकाश्यन्ते ।

- (क.) इति संज्ञितम्—मूलं सटीकं, वटोदरनगरनिवासिनां पटवर्थनोपाह्वानां
श्री० रा० रा० कृष्णराव भीमाशंकर इत्येतेषाम् ।
पत्राणि ८३८ । एकपत्रस्थाः पङ्क्तयः १६ । एकपङ्क्तिस्था-
न्यक्षराणि ५० । लेखनकालः शालिवाहनशके १७७२ ।
- (ख.) इति संज्ञितम्—मूलं सटीकं, दक्षिणापथवर्तिविद्यालयग्रन्थसंग्रहालयस्थं
'डॉक्टर' इत्युपपदधारिभिर्भाण्डारकरोपाह्वैः रामकृष्ण
गोपाल इत्येतैर्दत्तम् । पत्राणि ६७२ । पङ्क्तयः २१ ।
अक्षराणि ५० । लेखनकालः, विक्रमसंवत् १८९४ ।
- (ग.) इति संज्ञितम्—केवलं मूलम्, अलीबागग्रामनिवासिनां श्री० रा० रा०
'रावसाहेब विवलकर' इत्येतेषाम् । पत्राणि ३७० ।
पङ्क्तयः १० । अक्षराणि ५५ । लेखनकालस्तु पञ्चाशद्व-
र्षात्मकोऽस्तीत्यनुमीयते ।
- (घ.) इति संज्ञितम्—केवला टीका चतुर्थाध्यायस्य, एतदपि दक्षिणापथवर्ति-
विद्याभवनग्रन्थसंग्रहालयस्थं भाण्डारकरोपाह्वै रामकृष्ण
गोपाल इत्येतैरेव दत्तम् । पत्राणि ४०९ । पङ्क्तयः १० ।
अक्षराणि ३५ । लेखनकालः विक्रमसंवत् १७७१ ।

समाप्तमिदं संज्ञापत्रकम् ।

संबन्धवार्तिकश्लोकाद्यचरणवर्णानुक्रमः ।

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
अ		अ	
अकर्मकत्वादस्यादेः	१९७	अतः प्रेषादितुल्योऽयं	१५१
अकस्मान्नवतः सक्तेः	२२	अतः समीहितोपाय-	१८३
अक्रियाकर्तृसंबन्धे	१५४	अतः सर्वोऽपि वेदोऽयं	१६३
अग्निवत्फलभोक्तृत्वात्	४५	अतः संन्यस्य कर्माणि	६७
अज्ञातत्वक्षतिकुर्वन्	२६५	अथ निश्चयसिद्धये	१९०
अज्ञातत्वस्यमाव्याप्तेः	१९४	अथ मानान्तरापेक्षं	१९३
अज्ञातत्वाविशेषेऽपि	१९५	अथ मेयप्रभेदेऽपि	२२६
अज्ञातत्वं विनामानं	२८४	अथ येशतमित्यादि	२७२
अज्ञातावगमेयद्रूत्	२८५	अथवस्तुपृथक्त्वेन	१५८
अज्ञानान्तरितत्वेन	२४२	अथवस्त्वन्तरज्ञानं	२६२
अतएवचरागादि	१४४	अथशास्त्रप्रमाणत्वात्	१८६
अतएव सभागत्वं	२३८	अथश्रवणभावार्थ-	२२१
अत एकात्म्ययाथात्म्य-	१२१	अथ सोमादिसंबन्धे	१७७
अतोऽज्ञस्यैव निःशेष-	४५	अथातोर्धर्मइत्युक्ते	७४
अतोऽत्र विध्यभावोऽयं	७२	अथानधिगताभावात्	१९४
अतोऽनधिगतावेशात्	२८५	अथानन्दः श्रुतः साक्षात्	१०७
अतोऽनभ्युपगच्छद्भिः	४७	अथापिकार्यविरहात्	१९१
अतोऽनुभव एवैको	२६८	अथाप्यवगमोमेये	२८६
अतोऽनुभवतोलब्ध-	२६५	अथाभावोऽपि वस्तुवेव	२५१
अतोऽनुभवमुल्लङ्घय	२६५	अथाविशेषणोऽभावो	२६३
अतोयदेवसाध्यार्थ-	१८२	अथासाधारणज्ञान-	२००
अतोऽवबोधकत्वेन	२४१	अथैकात्म्यार्थनिष्ठंसत्	२३१
अतोऽशेषमहानर्थ-	२९८	अथैतयोरिति तथा	२९
अत्यन्ताननुभूतेषु	२६७	अथोपच्छन्दनार्थानि	१२२
अत्यन्ताप्राप्तमर्थं हि	१२५	अथोभयात्मकं कार्यं	२७५
अत्रचोपनिषच्छब्दो	८	अदुःखिनोऽपिदृश्यन्ते	२७०
अत्राप्यनर्थकं कर्म	८२	अदृष्टफलतावाऽपि	२३०
अत्रोच्यतेह्यभिप्रेतं	६३	अदृष्टार्थाहिदृष्टार्था	१२५
अतःकृताधिकारोऽपि	१५९	अधिकारप्रवेशित्वं	२१०
अतःप्रजापतौतत्त्वं	१०९	अधिकारविचारोहि	७०
अतःप्रमाणतोऽशक्या	५८	अधिकारस्य सौलभ्य-	२७७
		अधिकारोऽपितस्यांच	८३

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
अधिकारःस्वसिद्धयर्थ- १५७	अन्वयव्यतिरेकाभ्यां १३३
अधिक्रियन्ते येनैते ४०	अन्वयव्यतिरेकौतु १४६
अधीतवेदवेदार्थो ९१	अपविद्धद्वयोऽप्येवं ६५
अनन्यायत्तसंसिद्धेः ७२	अपसर्प्यस्य सर्पादेः २०७
अनभीष्टफलानां च ३०	अपिकाम्यकृतंसर्व २९२
अनर्थकोविधिस्तस्मात् ८३	अपिहृष्टार्थतैकात्म्ये १९०
अनात्मनीवनेच्छेयं ७९	अपिभेदेनयाबुद्धिः २६२
अनात्मनिप्रमेयेथे ७०	अपिशास्त्रात्प्रपञ्चेऽस्मिन् २१४
अनादिकालमज्ञानं २८८	अपिसर्वप्रमाणानि १६५
अनादिवृद्धव्यवहृत् २४०	अपुमर्थेनियोगे च २७६
अनादृत्य यथोक्तार्थं १४१	अपूर्वदेवतास्वर्ग- २३७
अनारभ्योक्तिश्चापि १०४	अप्यज्ञातफलंसाक्षात् २१२
अनादृतिश्चकर्मभ्यो ११५	अप्यज्ञानादिनिःशेष- २१९
अनित्यत्वस्य धर्मस्य २५०	अप्यनर्थाय कर्मस्यात् ८१
अनुन्मृदितकामो हि १५७	अप्युपादीयमानं च १३५
अनुपादीयमानश्च १३५	अप्रवृत्तप्रवृत्तेश्च १५३
अनुबन्धाभिसंबन्धात् १८७	अप्रामाण्यप्रसक्तिश्च ५१
अनेकजन्मोपात्तस्य ३३	अब्रह्मानात्मते यद्वत् २४६
अन्तरङ्गं हि विज्ञानं ११४	अभावयोगंभावश्चेत् २५१
अन्तरेणापिवचनं १३७	अभितोऽनुभवाक्रान्ता २६८
अन्य आहुःपदार्थत्वात् १३२	अभिधीयतइत्यादि ९६
अन्यच्छ्रेयोऽन्यदुतैव १४	अभिन्नस्यात्मनोमोहात् ३८
अन्यतो भवने मानं २९	अभिप्रायवतो भावात् १४८
अन्यत्रेव न चाप्यत्र २४६	अभिप्रेताऽपि न तदा १७४
अन्यधर्मेत्वभिन्नं स्यात् २५६	अभिभूतस्वरूपाणां ४७
अन्यापेक्षं पृथक्त्वं चेत् २५९	अभिमानश्च यत्रायं ५९
अन्याभावस्यभावत्वे २५५	अभिव्यक्तोऽथसिद्धोऽयं १९७
अन्यार्थानुपपत्तेश्च ८५	अभेदेनैववर्तेत २५८
अन्येतु मन्वते केचित् ११६	अभ्युपेताव्यभिव्यक्तिः ४७
अन्येत्वाहुर्नशक्नोति १०६	अमात्वाशङ्कसद्भावा- ६४
अन्येनान्यस्य संबन्धः ३९	अमानकंकथंचस्यात् २६५
अन्योन्याश्रयताचस्यात् १७८	अमीमांसकमित्युच्चैः १६२
अन्योऽप्यनुभवोपायो २११	अयथावस्तुसर्पादि ११३
अन्वयव्यतिरेकाभ्यां ६४	अरण्याध्ययनाच्चैत- ९

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
अर्थवादोक्तितो याऽपि १६५	आत्मनस्तत्त्वमेतच्च २९०
अर्थान्नेपोऽपि योग्यस्य १३१	आत्मनोऽहंघियः सिद्धिः २८१
अर्थादपि न तात्पर्यं १२३	आत्मनः कर्त्रवस्थाऽपि १४०
अलौकिकार्थवोदित्वा २३६	आत्मनः कर्मशेषत्वात् २०
अवबुद्धेतुन्नब्दार्थे १७९	आत्मप्रत्ययमागम्य ४४
अविज्ञातः प्रमाणानां २६५	आत्मलाभेनशास्त्रं च २२९
अविद्यायस्मरज्ञान- ९०	आत्माज्ञाननिमित्तस्य ८०
अविद्यातिमिरोच्छित्तौ २९३	आत्मानुभवपूर्वत्वात् ५९
अविद्याया अविद्यात्व- ५७	आत्मानुभवमाश्रित्य ५९
अविद्यावांनविद्यातां ५७	आत्माऽपिसिद्धिं ब्रह्म २४७
अविद्याव्यवधानस्य २९१	आत्माब्रह्मेतिपारोक्ष्य- २४७
अविरोधः क्रमेणस्यात् ५३	आत्माब्रह्मेतिविज्ञानं १८९
अविवक्षितनुत्तर्य- १९०	आत्यन्तिकसुखानर्थ- ९२
अविवक्षितमप्येवं १५६	आत्यन्तिकसुखेच्छायां २७२
अविशिष्टश्रवाक्यार्थः १९०	आधाराधेययोगेषु २५०
अव्युत्पन्नेऽपि संबन्धे २०४	आनन्दैकस्वभावत्वात् २७३
अशेषानर्थविच्छेदं २४३	आनर्थक्यभयादेव १७०
अश्रुतामनभिप्रेतां ६२	आप्ताशेषपुमर्थत्वात् ७९
असंकुचितचित्पद्मः २८७	आभासते मृषैवातो ८३
असन्नदुःखफलतः २९२	आम्नायस्य क्रियार्थत्वात् १७
असारफलसंप्राप्तिः ९३	आग्नेनिमित्तइत्यादि ३४
असिद्धार्थस्य वा सिद्धिः १६४	आरभ्येकारकत्वेन २७४
असिद्धंशास्त्रयुक्तिभ्यां २३६	आरादेवोपकुर्वन्ति २९७
असंबेधसुखंनापि २७०	आरुह्याप्यथवादूरं २३०
असंमृष्टात्मबोधित्वात् १९८	आवृत्तिश्चप्रसंख्यानं २२५
अस्मित्यक्षेपिकतव्य- २८८	आशङ्क्येततदैवेतत् ६३
अस्मत्प्रत्ययसंभिन्नं २८३	आस्ताविदान्तमानरवं २७८
अहंघीरात्मनः कार्यं २८१	आह मानान्तरेणासौ १४५
आ		इ	
आक्षिप्यते वा संबन्धः ९७	इतश्चाभ्युपगन्तव्यं १७४
आक्षेपित्वं नशब्दोत्थं २०८	इतिकर्तव्यतादानं ७९
आगन्त्वनात्मरूपतत् ३७	इतिभाल्लविशाखायां ६७
आज्ञापितार्थनिष्पत्तौ १४३	इतोऽन्यथाकल्प्यमाने २०४
आज्ञार्थमात्रसिद्ध्यर्थं २७६	इच्छादीनां स्वहेतुत्वे ५०

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
इच्छाद्वेषादिरप्येवं	४९	उपोपसर्गः सामीप्ये	८
इच्छाम्येवार्थवादत्वं	४२	ए	
इज्येते स्वर्गलोकाय	४२	एकदेशो विकारोवा	८०
इत्यादिनाऽपि विज्ञानं	९१	एकरूपस्य मोक्षस्य	११६
इत्यादिनामव्युत्पत्ति-	१०	एकरूपं च विज्ञान-	११६
इत्यादिवर्त्मनाशास्त्रं	२१५	एकवाक्यत्वतो यद्वा	१६४
इत्यादिश्रुतिवाक्यानि	६९	एकवाक्यावशीभावात्	११०
इत्युक्तप्रतिपत्त्यर्थ-	२९२	एकस्यामपिसत्तायां	१९५
इत्युक्तमभिसंधाय	२७८	एकार्थोपनिषद्भावात्	१९५
इत्युक्ते परिहाराय	२०२	एको देवः सर्वभूतेषु गूढः	१०९
इत्येवमभिसंबन्धः	१०१	एकं चेद्भिन्नतानास्ति	२६२
इत्येवमादिभाष्यार्थः	१६८	एतमेवेति च तथा	११
इष्टीपूतादिहेतूनां	३२	एवमत्रैकवाक्यत्वं	९३
इहत्वैकात्म्यधीयोगः	१०५	एवमैकात्म्यतात्पर्ये	२१८
इहत्वैकात्म्यवाक्येषु	१७२	एवंकार्यमुखेनैव	१३३
उ		एवंकेचिच्चवस्थाप्य	२१३
उक्तमेवतु संवीता-	३४	एवंच लोकतःसिद्धो	२३९
उक्ताधिकारविषय-	११	एवं चसति वेदान्त-	२०२
उक्तोऽत्र परिहारःप्रा-	६२	एवंचसति वेदान्ता	१९९
उक्तं यदपिवेदेऽस्मिन्	१२९	एवंचाज्ञातपाराध्यै	१३१
उच्यते लोकतः सिद्धं	२४९	एवं तर्हि नकर्माङ्गं	३६
उच्यते विधिशब्दोहि	२०३	एवंते कर्मकाण्डेऽपि	१८७
उत्थितस्य पुनर्भावात्	११९	एवंनिषिद्धवाक्येषु	३३
उत्पत्तिराप्तिः संस्कारो	७२	एवंपदात्परिज्ञाते	२३७
उत्पत्त्याद्यर्थनिष्ठानां	२९०	एवंभूतोऽप्ययंप्रत्यक्	२८८
उत्पाद्यापि मितिशास्त्रं	२२७	एवं रागादिहेतूत्थ-	११७
उद्विजेताथवाऽज्ञानात्	१२८	एवंविधिमिहेच्छन्ति	२१०
उपगवादिर्हि पित्रादिः	४०	एवंसतिविधिः कस्मात्	२०३
उपचारार्थतः शास्त्रं	२४८	एकात्म्यज्ञानतश्चेत्स्यात्	३१
उपनीयेममात्मानं	८	एकात्म्यप्रतिपत्तेः प्राक्	२४४
उपासनं च यत्किंचित्	१००	एकात्म्यवस्तुनिष्ठे तु	२७८
उपासीतस्वमात्मान-	१३६	एकात्म्यवस्तुयाथात्म्य-	२०१
उपास्तेरपिकर्मत्वात्	२९५	एकात्म्यवस्तुयाथात्म्य-	११३
उपेयबोधनं मुक्त्वा	२४४	एकात्म्यविषयाभ्यान्वो	११

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
ऐकात्म्यस्यस्वतोमुक्तेः २२०	काम्यात्स्वर्गादिकंमाभूत् २८
औ		काम्यादिवर्जनं त्वेतत् २८
औदासीन्यान्निषेधेषु २४३	काम्येऽपिशुद्धिरस्त्येव २९६
औपगवो नृपहयः ३९	काम्यैर्दक्षिणमन्वेति २९३
औपाधिकश्चमिध्यास्यात् १८७	कारकव्यवहारे हि ५३
क		कारकाकारकधियोः ५३
कथंचतस्यकर्तृत्वं २७९	कारकं वा क्रिया वा स्यात्	२७७
कथंतेषाममानत्वं १९९	कारणस्याप्यविद्याया ११९
कथंनित्यंभवेत्तन्नो १८	कार्यकर्तव्यता कार्ये १८२
करणैःसंहतिचर्ते ५०	कार्यकारणता न स्यात् २३
कर्तव्यताविवक्षेव १४६	कार्यकारणपक्षेऽपि १०९
कर्तव्यत्वादभीष्टत्व- १५०	कार्यकारणयोर्भित्तौ ८१
कर्तव्याभावतस्त्वेवं ८१	कार्यतावाकुतोऽस्यस्यात् २४
कर्तव्यो यागइत्येवं १८२	कार्यबुद्धयैवसंव्याप्तिः २०७
कर्तव्यःकटइत्यादा- १४९	कार्यसिद्ध्या फलावाप्ता- १८७
कर्तृत्वमात्मनःसिद्धं ३५	कार्यस्य शक्तितन्त्रत्वे २५
कर्तृभोक्तृस्वरूपेऽतो ३५	कार्यस्वेनात्मनासिद्धं १८१
कर्तृभोक्त्रादिरूपत्वं ३७	कार्याद्यदितुमानत्वं २४३
कर्त्राद्यात्मस्वभावस्य ४८	कार्यान्तरस्य चाभावात् १७६
कर्मकाण्डेऽधिकार्यस्मिन् २७९	कार्यान्वयित्वे सर्वेषां १७६
कर्मगोचरतैवात्र २९४	कार्यार्थतातत्तश्चेष्टा १७८
कर्मभिर्नापनीतोऽतः २९१	कार्ये कार्यान्तराभावात् १७७
कर्मभ्यःफलमिच्छद्भिः २७९	कार्यैकमात्रनिष्ठत्वात् १४१
कर्मस्वरूपबोधेहि २१०	कार्यैकव्यतिषङ्गे च १७६
कर्माण्यतोविधीयन्ते ५२	कार्ये चान्यपरं चेति २२०
कर्मातोऽनर्थकमुक्ता- ८१	कार्ये तदपि विषय- १७८
कर्माधिकारवच्चात्र २०९	कालोपबन्धः किंत्वत्र १४९
कर्मापेक्षितकर्त्रादि- १०३	कावाकार्येऽस्ति ते युक्तिः २३४
कामप्रविलयायातः १०८	कावायुक्तिः प्रदीपस्य २२८
कामस्यच प्रधानत्वात् १५३	किमत्रविधिना कार्य- १६
कामिनाऽप्यग्निहोत्रादि- ९०	किंच ज्ञानमदृष्टार्थ- ९०
कामैकपाशाकृष्टःसन् १७३	किंचमानादविज्ञाता- ८९
कामोपायत्वमेवाथ १२७	किंचसिद्धत्वसंबन्धात् २००
		किंचाध्यस्ताहिदृष्टस्य १७२

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
किंचानुभूयमानस्य	१३५	घ	
किंचोपाये प्रवृत्तः सन्	१७१	घटदुःखादिरूपत्वं	१६०
किंतुसाधनसाध्यत्वात्	९२	घटादयः प्रमासिद्धा-	२६९
किंप्रमाणमहंरूप-	२८४	घटाद्यभावइत्युक्तिः	२५३
किंवाक्यस्यानुवादत्वं	१९२	घटाद्याकारसंविद्धत्	२८२
किंस्वार्थमात्रनिष्ठत्व-	१७५	घटाभावे घटः सिध्येत्	२५७
कुतस्तज्ज्ञानमिति चेत्	९०	घटाभावो विरोधित्वात्	२६३
कुतहलवतांतद्वत्	१७३	घटोऽयमितिसंविक्तेः	२६३
कुतः प्राप्तं फलमिति	४२	घटो हि संविदं कुर्वन्	२६३
कुर्वीतक्रतुमित्यादिः	१३	च	
कृत्स्नप्रपञ्चविलयः	११९	चक्षुर्द्रष्टृपि बाह्यं हि	२४०
कृत्स्नमात्राद्युपादान-	२६९	चन्दनादिमुखोपाय-	२७१
केनचोक्तं क्रियामुक्तेः	६०	चिकित्सयेवसंप्राप्य	१५
कैवल्येऽपि च तत्सक्तेः	२१	चित्राग्निष्टोमयागादः	१४३
क्रियाकारकयोगे च	१५४	चोदनाभिर्नियुक्तोऽहं	७३
क्रियाकारकसंबन्धो	१४२	चोदनालक्षणत्वादि-	७३
क्रियाकाले गुणीभावात्	२८१	ज	
क्रियाचापेक्ष्यमाणापि	१९७	जडत्वात्तन्मयस्य	२८२
क्रियातः फलमित्येवं	१२६	जाग्रत्स्वप्नसुषुप्तेभ्यो	२३५
क्रियाप्रकरणस्थानां	८४	जिह्वासितुः स्वभावोऽसा-	४५
क्रियाविधिपरत्वेन	१३६	जीर्णकूपादिवत्कर्तुः	२४१
क्रियाविना न संसर्गः	१९७	जुहाद्यव्यभिचारित्वात्	१०३
क्वचिज्ज्ञातेषु दूरादि-	२४१	जुहाद्याकृतिसंपत्ति-	१०३
क्वचेष्टमस्यमानत्वं	२०८	ज्ञातार्थसंगतिः शब्दो	२३६
क्वनुप्रतीयमानस्य	१३९	ज्ञातध्रुवमनेनैतत्	२७४
क्षणिकत्वाद्धियांनापि	२५५	ज्ञातः सोऽर्थो मयेत्यत्र	१९९
क्षयीकर्माजितो लोकः	११५	ज्ञानकाण्डार्थबोधत्वं	८६
क्षितिदेशे घटाभावो	२५२	ज्ञानबोधेन नैवात्मा	२८३
ग		ज्ञानोत्पत्त्यादिकाङ्क्षिणा-	६८
गुणप्रधानभावो हि	२२८	ज्ञेयव्याप्यतिरेकेण	१९१
गुणोयत्रापिदध्यादिः	२२२	त	
गोत्वादिमेयपक्षेऽपि	२५९	तच्चाविद्यानिरास्येव	७१
गोदोहनेनेत्यत्रापि	११७	तच्छक्तेरपि विध्वंस-	२४
ग्रामादि किंचिदप्राप्तं	२४२		

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
तच्चान्नं यस्यसंजातं	७१	तद्वशात्तु शब्दार्थः	१४७
ततउक्तेन मार्गेण	३१	तद्वासनानिरोधेऽतः	१३३
ततश्च कार्यनिष्ठत्वं	२३२	तद्विरुद्धफलेषाञ्च	४४
ततश्चप्रतिभामात्रं	१३५	तद्विशेषेऽङ्गभूयस्त्वात्	११२
ततश्च प्रातिलोम्येन	२३०	तद्विशेषैकनिष्ठत्वात्	२०४
ततश्च स्वर्गकामोयः	१५७	तन्निषेधात्तु यासिद्धिः	२३४
ततश्चाऽऽरोग्यकामस्य	१५१	तन्मूलज्ञानघातित्वात्	४१
ततश्चैवं समूहस्य	२३८	तमेतमित्यतश्चोच्चैः	२९७
ततोऽपि बाह्योदेहश्च	३८	तमेतमिति वाक्यात्तु	१०६
ततः शब्दस्य सामर्थ्यं	१४२	तमोमात्रान्तरायत्वात्	२२०
ततः श्लेषेणवचनात्	३३	तयोरव्यतिरेकत्वात्	२४
तत्रात्मा किंस्वरूपेप्राक्	२१	तस्मात्कर्तव्यतावेशात्	१५१
तत्रापिनैवशब्दस्य	१७३	तस्मात्कर्मफलं नाना-	११६
तत्राऽऽन्नायाभिधानस्य	८४	तस्मात्सर्वपदार्थानां	२०९
तत्रेहतावन्नोपाये	१७१	तस्मात्सिद्धोऽधिकारोऽत्र	९६
तत्साधनेन चावश्यं	१८	तस्मात्संसारसंबन्ध-	१३६
तत्त्वमस्यादितस्तस्मात्	२८९	तस्मादकारकः कामी	१५५
तत्त्वमस्यादिवाक्यस्य	१६८	तस्मादितरतुल्यत्वात्	२०९
तत्त्वमस्यादिवाक्योत्थ	५८	तस्मान्नासिद्धइत्येव	१९७
तथाच वस्तुयाथात्म्य-	१८४	तस्यापिशब्दपूर्वत्वात्	२०५
तथा तयोरमानत्वे	९७	तस्याप्यनुभवात्सिद्धिः	२८५
तथा परनिमित्तत्वे	५०	तस्यास्य कर्मकाण्डेन	२८९
तथाऽविद्योत्थकर्त्रादि	४३	तिर्यञ्चोप्यत एवेह	२७१
तथा संशयमिध्यात्व-	१९४	तेन निःशेषवेदोक्त-	८८
तथाऽहमेव जानामि	२६४	तेन निःसारतां बुद्ध्वा	३१
तथा ह्यकारकः कामी	१५३	तेनागमस्यतत्रस्यात्	२६९
तथैव पृथगर्थत्व-	८६	तेनानुभवसिद्धानां	२६८
तथैव शक्यतन्नत्वे	२५	तैलवर्त्यग्रयोयस्मात्	२२४
तथैव शास्त्रतद्युक्ती-	२१८	त्यक्ताशेषक्रियस्यैव	१०
तदेतत्प्रेयइत्यादि	२७१	त्यक्त्वा कर्माण्यतोऽसङ्गाः	२९७
तदेतरत्तदर्थमि-	१७७	त्याग एव हि सर्वेषां	६६
तद्गाहीणिचमानानि	२५५	त्वत्पक्षे बहुकल्प्यं स्यात्	५७
तद्भावभावतोलिङ्गात्	१३६	त्वदुक्तं नैतदेवं स्यात्	२७
तद्दर्शनस्य संसिद्धेः	५१		

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
द		नचप्रवर्तकत्वेऽपि	१७५
दक्षिणोदगधोगत्या	२९२	नचमानेनविषये	२३३
दर्शनस्य विधेयत्वात्	२११	नचयूपादिवच्छक्यं	१८८
दाक्षायणादावाट्टत्तेः	२२१	नचवस्तुनिमानत्व-	१३४
दारपुत्रधनादीनि	३८	नचसंपिषितोऽप्यस्ति	१९३
दाहपाकप्रकाशादि-	२५७	नचसिद्धत्वमात्रेण	१९३
दिष्ट्या त्वं वर्धसे भद्र	१६९	नचस्वर्गादिकार्याणां	१२४
दृष्टादृष्टप्रवृत्त्योश्च	१२७	न चाजानन्स्वसाध्यार्थं	९४
दृष्टादृष्टार्थसंबन्धि-	९२	न चात्मानुभवादन्वो	१४०
देवताद्रव्यकर्त्रादि-	५८	नचात्रचोदितःकालः....	२३०
देवताद्रव्ययाथात्म्य-	१११	नचात्रानुभवोलुप्तो	२६७
देहात्मभावविलयः	११६	न चानपनयन्यायः....	१५७
देहान्तराभिसंबन्धी	३६	न चान्याव्यापृतिस्तस्य	१८६
देहान्तराभिसंबन्धो	२८०	नचापिवाक्याद्विज्ञानं	१०३
द्रव्यादिचात्मनो रूपं....	२८३	नचाप्यस्यार्थवादत्वं....	१०६
द्वारं न नियतं मुक्तेः	१०८	नचाप्याख्यायिकारूप-	२३२
द्वैतैकत्वमतीहाभिः	१०६	नचाप्यात्मन्यविज्ञाते	२८४
ध		नचाप्यैकात्म्यशास्त्रस्य	२४७
धर्मत्वेनाप्यहंबुद्धेः	२८२	न चाभावप्रमाणात्सा	१६२
धर्मबुद्धिप्रभेदेऽपि	२५९	न चाभीष्टत्वकार्यत्व-	१५१
धर्माधर्मनिमित्तश्चेत्	२२	न चास्त्येकविषयत्वं....	६३
धर्माधर्माद्युपादान-	२९३	न चाहप्रत्ययात्सिद्धिः	२८०
धर्माधर्माशिसाम्ये च	२९३	न चेतकारकतत्रोऽर्थो	२७४
धिगङ्गाद्यभिधानैस्तु	१४४	न चेतकार्यं नियोगःस्यात्	२०६
धूमाभासानुवाण्यादेः	२४५	नचेत्संभाव्यतेकर्त्रा	२७६
न		न चेदानींतनाद्बोधात्	२६७
नकर्मव्यापृतिर्मुक्ता	११३	न चेदृशंप्रमाणत्वं	२३६
नकिंचित्साहसंत्वत्र	९६	न चैकात्म्यपरिज्ञान-	१३२
न क्रियाकर्तृसंबन्धा	१८०	न चैकात्म्याभ्युपायस्य	२४४
नचकार्यपरत्वेऽपि	२३९	न चोद्रीथादिविषय-	१०१
नचकालत्रयास्पर्श-	१८०	न जातुकामः कामाना-	१०७
नचकेवलकर्मभ्यो	१३२	न तत्र करणापेक्षा	७८
नचप्रयोजनैकत्व-	२२८	न तावत्प्रक्रियेहास्ति	१२९
नचप्रयोजनैकत्व-	४७	न तावत्प्रेरणाकार्यं	१८०

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
न तावत्संभवेत्स्वर्गो	९५	नव्यापारान्तरं यस्मात्	१७१
न तु यादृच्छिकीसिद्धिः	२७	न शौक्ल्ये शुक्रतापत्तिः	१७९
न तु वेदान्तवचसां	८५	न संभूययतःपादा-	२२४
न तूपनिषदां न्यार्य्यं	८४	न स्वरूपं लिङ्गादीनां	१८३
न त्वात्मनो निरंशत्वात्	४७	न हि तस्यानपेक्षत्वं	१४१
ननुकर्तृत्वभोक्तृत्व-	२३	नहिभावातिरेकेण	२५१
ननु कर्मणि कृत्योऽयं	१५०	नहिस्वभावो भावानां	२२
ननुकालोपबन्धोऽत्र	१४९	नह्यदृश्यनिषेधःस्यात्	२५५
ननु चात्मावबोधस्य	१९	नह्यात्मज्ञानविरहात्	३६
ननु दानादिसंबद्ध-	१४५	न ह्युत्सर्गेणसर्वेषां	२९६
ननु दुर्वारसंसार-	२६९	नाकामितत्वाद्ग्रामादि-	१२२
ननु दोषः समानोऽयं	२०३	नाऽऽकाशस्य विशेषोऽस्ति	१०८
ननु निर्धूतशोकादि-	६२	नाकुर्वत्कारणं दृष्टं	२४
ननु प्रमाणविरहात्	१६१	नाक्षादिपञ्चकं तस्य	२५३
ननु भेदाश्रितैर्वाक्यैः	२४७	नाज्ञासिषमहंपूर्व-	२६६
ननु सिद्धेयथोक्तार्थे	२८९	नातोऽवतारो मानानां	५२
ननुश्रुतौ पुरोक्तानि	१७	नातोवस्तुनिसंभेदो	२५०
ननुक्तं कर्मशेषत्व-	३५	नात्मन्येवात्मशब्दस्य	२३६
ननुत्पत्तिविधिर्यद्वत्	२०९	नानन्तरफलाभावे	१५८
नन्वप्रयुक्तमप्येतत्	१७३	नानन्तरफलोयागो	१८४
नन्वभ्युदयवत्साध्या	१५	नानाविधपुमर्थाप्तिः	१७४
नन्वभ्युदयवन्मुक्ति-	१३	नानिष्पन्नस्वभावोऽपि	१४८
नन्वेवमपिमानत्व-	५२	नानेकस्यैकतान्याख्या	५४
नन्वेवमपिसिद्धः स्यात्	३६	नान्वयव्यतिरेकाभ्यां	२१७
न पदार्थो न वाक्यार्थः	१३८	नापि चाऽऽत्मातिरेकेण	१४१
न प्रत्येभियतःसाक्षात्	६३	नापिचाव्यभिचारित्व-	१३०
न प्रमाता प्रमाणं वा	१४०	नापितल्लक्षितावृत्तिः	२२३
न प्रवृत्तिनिवृत्तिभ्यां	१४२	नापि निःशेषवेदार्थ-	८९
नयुक्तं कामनामुक्तौ	८९	नापि वाक्येन संबन्धो	१३०
नयागोऽभावयोर्दृष्टो	२५१	नापिसांख्यप्रमासिद्ध-	२७९
नवसंख्याहृतज्ञानो	६५	नापेक्षापूर्णाशक्तेः	२३७
नवा अरे पत्युरिति	१४०	नाभावयोर्मिथोयोगो	२५०
नवायोःक्षिप्रकारित्वात्	२३५	नाभ्युदयस्य मुक्तेश्च	१४
न विधिदर्शनेऽपिस्यात्	१८८	नाम्नोरेवं च संबन्ध-	२४६

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
नालं विमुक्तये काम्यं.... २९२	निःशेषवाङ्मनःकाय- ८७
नाविद्यामन्तरेणैषां ४०	निःशेषसुखसंप्राप्तेः १६४
नाविद्याऽस्येत्यविद्यायाः ५५	निःशेषाह्लादसंप्राप्तिः २८९
नाविनश्यन्त्यतोवह्निः २३	नीलादिवदभावस्य २५३
नाविरतो दुश्चरितात्.... ६७	नीलोत्पलेतुनामार्था-.... १५४
नित्यनैमित्तिकानीह ९९	नुविवक्षान्यवायेन २३९
नित्य प्राप्तं च विज्ञानं ११४	नेतिनेत्यादिवाक्येभ्यो २७८
नित्यमुक्तत्वविज्ञानं ६४	नेहान्यत्राऽऽत्मनोब्रह्म २४६
नित्यस्याकरणेदोषः २९	नेतत्साधुप्रमाणानां ५९
नित्यादिकरणान्नापि.... २८	नेतत्साध्वभ्यधाव्युच्चैः १३६
नित्यादेःफलमिष्टं चेत्.... ३०	नेतदेवमविज्ञात- ३७
नित्येषुशुद्धेःप्राधान्यात् २९७	नेतदेवं यतोऽशेष- ५२
निदाघेशीतवद्यस्मात् २५	नेतदेवं यतोऽशेषा- ११८
नियतोपायसाध्यत्वात् २४२	नेतदेवं सुखेप्साया- २८९
नियोगपक्षमाश्रित्य २१९	नेतावताऽपराधेन २३५
नियोगवर्त्मनाचेयं १३७	नैवकार्यैकनिष्ठानि १६९
नियोगं शब्दतो बुद्ध्वा २०५	नैवमुत्सर्गतोयस्मात् १९०
नियोगस्यापिकार्यत्वं २००	नैवाविद्याकृतैवासौ ८२
नियोगेलौकिकेचापि १९५	नैवकर्त्रादिदेहान्तान् ४०
नियोगोऽथप्रमारूपो २०८	नैवक्रियाभ्य एवास्या १९
नियोगोनप्रतीयेत १७६	नैवं तद्धेतुतद्रूप- २०
नियोगोऽपिनियोज्यस्य १८०	नैवं न कामसंप्राप्त्या १०७
निरन्तरायतोऽशेष- ७९	नैवं नियोगनिष्ठत्वात् १९६
निरंशस्यनचाप्यंश- २८४	नैवं भेदेन संसिद्धे २७०
निवर्ततापि कामेभ्यः १०७	नैवं मान्तरतःसिद्धेः १२२
निवृत्तावेवनिःशेष- ८०	नैवं शब्दार्थयोरैक्यं १९६
निषिद्धकाम्यकामादि- २६	नैवं सत्यनपेक्षत्वं १९६
निषिद्धकाम्ययोस्त्यागात् १९	नैषदोषोनरज्ञान- १९५
निष्पादितनियोगस्य १८४	नौष्ण्यात्मको मितोवह्निः ५३
निहत्यानर्थमूलंस्वा- ९	न्यायेन वक्ष्यमाणेन ८७
निःसामान्यविशेषेषु २८६	न्याय्यो नियोगस्तत्रैव १७२
निःशेषकरणग्राम- २६६		
निःशेषकर्मसंन्यासो ६६		
निःशेषमातृतद्बृत्ति- १६०		

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
पदार्थसंगतेःकस्मात्	२०२	प्रत्यक्षश्रुतिविध्यन्त-	९५
परआहाऽऽत्मनःस्वास्थ्यं	१६	प्रत्यक्षादिनिवृत्तिश्चेत्	२६२
परोभिप्रायानियमा ^{परोभिप्रायानियमा}	५१	प्रत्यक्षादिविरोधश्च	२३४
परायत्तात्मलाभत्वं	२००	प्रत्यक्षादिविरोधःस्यात्	४५
परार्थतैवसर्वत्र	६१	प्रत्यक्षाद्यभिधानेन	१६७
परार्थसंहतानात्म-	४८	प्रत्यक्षेणघटेबुद्धे	२३३
परिच्छेदफलत्वं हि	२२६	प्रत्यक्षोपनिषद्वाक्य-	९५
परिहार्यं तथाऽनिष्टं	२४२	प्रत्यक्षंचयथाऽऽसन्नं	५९
परीक्ष्यलोकान्कर्मचितान्ब्राह्मणो	१४	प्रत्यग्बोधधितरेकेण	२९५
परोक्षमपिसद्वस्तु	२१९	प्रत्यग्याथात्म्यधीरेव	१२
परोक्षवृत्त्याशब्दाहि	२१५	प्रत्यग्विदिषासिद्धयै	११
पश्येदितिप्रयत्नश्चेत्	२११	प्रत्यार्थनिचशब्देऽस्मिन्	१५८
पश्चादात्रैवमेवस्यात्	२१३	प्रत्येकनीलपीतादि	२५६
पुत्राद्यप्राप्तिरूपच ^{पुत्राद्यप्राप्तिरूपच}	२७१	प्रथमश्रवणे यत्र	२४०
पुमर्थमभिसंधाय	२७७	प्रमाणसंप्लवोऽप्युक्तो	२८५
पुमर्थप्रतिपाद्यापि	२३४	प्रमाणायत्तमेतावत्	२०१
पुमानिष्टस्यसंप्राप्तिं ...	२४२	प्रमातरिचमेयेस्यात्	२८२
पुमान्सुप्तोत्थितोऽप्येवं	२६७	प्रमातात्मानमानांशो	२२७
पुरुषार्थाभिसंबन्धात्	२७२	प्रमातृमानतन्मेये	२६८
पुरुषार्थोपदेष्टृत्वात्	२४२	प्रमात्रादित्रयंयस्मात्	२१८
पुंबुद्धिविषयोहार्थो	१९२	प्रमितश्चप्रमेयस्य ^{प्रमितश्चप्रमेयस्य}	२३७
पुंन्यापारप्रसिद्ध्याऽथ ^{पुंन्यापारप्रसिद्ध्याऽथ}	१८१	प्रमेयविषयमानं	२४९
पुंस्पष्टत्तेः फलकार्यं ^{पुंस्पष्टत्तेः फलकार्यं}	२०७	प्रमेयादित्रयंयस्मात्	२८७
पूर्णनिःश्रेयसं तस्मात्	८३	प्रपञ्चनाशनेनाथ	११९
पूर्वणनिश्चितेचेत्स्यात्	२८६	प्रपञ्चविलयेनैव	१२१
पूर्वं वस्त्विति विज्ञानं	२२६	प्रपञ्चाभिनिवेशित्व-	१२७
पौनरुक्त्यभयाच्चात्र	२३२	प्रयोगविधिशेषत्वात्	१४८
प्रतिपत्तिविधिस्तावत्	१८७	प्रयोजनंतत्सुकरं	२९५
प्रतिपञ्चात्मयाथात्म्य-	२१७	प्रवर्तकत्वं मन्त्रस्य	२७७
प्रतीतेर्माफलत्वाच्च	१३९	प्रवर्तनावदञ्चशब्दः	१४३
प्रत्यक्त्वमद्वितीयत्वं	२४७	प्रवृत्तिलक्षणोयोगो	६६
प्रत्यक्षगम्यकार्येण	२०५	प्रवृत्तिहेतुप्रध्वस्तेः	४३
प्रत्यक्षत्वंपृथक्त्वस्य	२५८	प्रवृत्तिहेतुमात्रं च	२०७
प्रत्यक्षवेदवचन-	१३१	प्रवृत्तिहेतून्निःशेषान्	९

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
प्रवृत्तिवा निवृत्तिवा १७४	ब्रह्मवा इदमित्यादि १५
प्रवृत्तेः प्रतिकूलत्वात् ४२	ब्रह्मात्मतत्त्वव्युत्पत्ति- ८८
प्रवृत्तं विषयेमान- २६६	ब्रह्माविद्यावदिष्टं चेत् ५५
प्रसंख्यानचशास्त्रार्थे २२९	ब्राह्मणत्वादिविज्ञान- ११२
प्रसाध्य वा प्रमाणत्वं ९८	भ	
प्राक्प्रयोक्त्रभिसंसिद्धौ २७५	भङ्गातकाङ्कवद्वस्त्रे २२
प्राग्बाधकागमात्सिद्धिः २६९	भवद्भिरपिचैवैतत् १७४
प्राथम्यंचात्रदुर्लभ्यं २०६	भविष्यद्देहसंबन्धी २७८
प्रीतेः श्रुतः प्रकर्षोऽपि ९३	भागान्तरप्रवेशेन २३८
प्रेरणाऽपीहनैवस्यात् १८३	भावनातोनचान्यत्र ८०
प्रैषादिष्वपिकृत्यानां १५०	भावनावर्त्मनैकात्म्ये २१९
प्रैषादिभ्यो यथैवेयं १४८	भावस्याभावइत्यत्र २५४
प्रवाह्येते परीक्ष्येति १००	भावाभावपृथक्ताऽपि २५८
प्रवाह्येते परीक्ष्येति ९५	भावाभावाख्यपदयोः २५४
फ		भावार्थविषयं कार्यं २२१
फलवत्त्वेहिनित्यानां २९६	भावार्थाः कर्मशब्दाये ७६
फलसाधनशक्तिश्चेत् २०९	भाव्युच्छेत्तुमशक्यस्ते १२०
फलोक्तेरर्थवादत्वं १९	भिद्यतेहृदयग्रन्थिः ९१
फलोक्तेः पर्णमय्यांतु ४१	भिन्नप्रकरणं ज्ञानं ११५
फलानित्यस्यनापीह ३४	भिन्नाभिन्नानवोवस्तु २४८
व		भिन्नार्थयोर्न सर्वेभ्यो १७७
बहुशोऽसङ्गवचसा ६३	भेदस्यचापुमर्थत्वात् २४९
बाष्पवन्नापिमिथ्यात्वा- २४५	भेदाभेदान्मकत्वाच्चेत् ५४
बाह्येष्वर्थेष्वनामत्वात् २४५	भेदाभेदाश्रयत्वेन १११
बुद्धितद्वृत्तिभावोऽयं १६१	भेदेवा यदिवाऽभेदे ५५
बुध्यते योऽनुमानेन २०६	म	
बुभुत्सोच्छेदिनैवास्य ६५	मतं कार्यानभिव्यक्तिः २४
बोधकं यद्बुद्धस्य २५३	मतं पुमर्थसिद्ध्यर्थं २९१
बोधयित्वाऽपि चैकात्म्यं २१५	मतं विषयसंसिद्ध्या २७५
बोधदेवप्रसिध्यन्ति २६७	मनसोवानिरोधेऽसौ १३३
बोधार्थाधौ यतोहृष्टौ १६१	मन्त्रार्थवादनाम्नांच १५९
बोधेऽस्मिञ्शब्दतो जाते १८९	मन्त्रोक्तेरिवलोडादेः २७७
ब्रह्मणोऽनात्मतारूप- २४६	ममशास्त्रप्रमाणत्वात् १८६
ब्रह्मण्यविदितेबोधात् ५६	महत्तायद्ददाकाशे २४७

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
महावाक्यप्रयोगेऽपि १४५	मैवं मानान्तरावेशात्.... १५२
मातोनधिगतत्वस्य १९४	य	
मात्रादित्रयहानेऽपि २१९	यच्च न ज्ञाप्यते वेदे ६१
मात्रादिबोधकं मानं ४८	यच्चाप्युक्तं श्रुतिस्मृत्योः ६०
मात्रादिसव्यपेक्षसत् २०१	यच्चाप्यैकात्म्यविज्ञानं ११२
मानव्याप्तिसमं चेतस्योत् ^{मानव्याप्तिसमं चेतस्योत्} १९४	यच्चाभाणिविनाकार्यं ६९
मानस्वभावमाश्रित्य १६३	यच्चास्यासति कर्तव्ये १६
मानादनुभवः सिद्धः २८१	यच्चोक्तं न पुमर्थोऽस्ति ६१
मानान्तरप्रसिद्धार्थ- २०३	यजेतेति विधिज्ञानं १८९
मानान्तरानधिगतं १९२	यजतेयोऽश्वमेधेन २९४
मानान्तरानपेक्षं चेत् १९३	यत आत्मतयैवैतैः ४०
मानान्तरेणसंप्राप्तां ९९	यत एवमतो नात्र ७१
मानाभावस्य मानत्वं.... २५२	यत एवमतःप्रत्यक् २९४
मानेन विषयासिद्धौ २१४	यतोऽनुभवतो विद्या ५६
मानं हिव्यञ्जकं लोके १६३	यतो मानानिसिध्यन्ति २८६
मान्तरानुप्रवेशित्वं १४३	यतो वस्त्वनुरोधेतत् ११५
मान्तरेणापि संबद्ध- १९८	यतो वाचो निवर्तन्ते २१६
माभैषीरिति चोक्तेऽपि १७२	यतोऽसिद्धानि सिध्यन्ति २८७
मायोगेऽपिमानत्व- १९९	यत्त्वचोदि त्वयाऽपीय- ४१
मिथोविरोधसिद्ध्यर्थं १०	यत्त्वसाधारणं तस्य २००
मीमांसान्यायवच्चाभ्यां ७८	यत्नतो न्यायतः किञ्चित् १७
मुक्तेश्चविभ्यतो देवाः ६६	यत्रापि च प्रतीयते ^{यत्रापि च प्रतीयते} १७३
मुक्त्यर्थीन हि काम्यादि- २७	यत्रापि चान्धकारादि- २२६
मुख्यकर्तृत्वपक्षेऽपि २८०	यथा कटं करोतीति १५०
मुण्डोऽपरिग्रहोऽसङ्गो ६९	यथा च कार्ये तात्पर्यं.... २३९
मुमुक्षवः प्रवर्तेरन् २९६	यथा चास्य विरुद्धत्वं ५४
मूर्तीमूर्तत्वहीनस्य ४६	यथावस्त्वात्मविज्ञानं.... ११४
मृदापत्तिर्घटस्यैव ८१	यथैवनगराध्वस्त- १२२
मृद्ब्रह्ममघटीकुर्यात् २२	यथैवमात्मनोऽङ्गस्य ७१
मेयाभावःप्रमाणानां २५३	यथैवविश्वजिद्याग- २१७
मैवमप्रतिपन्नत्वात् १६१	यथोक्तपुरुषार्थस्य २९१
मैवं न वक्त्रभिप्रायात् १७४	यथोक्तफलसिद्ध्यर्थ- २९४
मैवं प्रक्रमसंहार- ८८	यथोक्तविद्याबोधित्वा- ९
मैवं भिन्नैकवाक्यत्वे ८८	यदात्वविद्ययाध्वस्तं २६५

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
यदाऽनुभवकामस्य	२२०	योगोऽयं वस्तुनोद्दृष्टः	२५१
यदाऽपिमातरिफलं	१९१	र	
यदाऽपि मानयोग्यत्वं	१९८	रचना च पदार्थानां	२०२
यदाऽपिवस्तुवृत्तेन	१२३	रज्जुज्ञानाद्विसर्पादि-	१२०
यदाऽवगम्यते नान्यत्	१४६	रागाद्याक्षिमदृष्टार्थ-	१२४
यदासर्वेप्रमुच्यन्ते	१०९	रागाद्युत्थप्रवृत्तीनां	१२६
यदितद्दस्तुयाथात्म्यं	२३१	रागाद्युत्थप्रवृत्तीनां	११७
यद्धेतुकं प्रमाणत्वं	१६५	राजादिषु प्रसिद्धश्च	१५५
यद्भागस्याऽऽगमाद्योऽर्थः	२३८	रामोराजावभूवेति	६१
यद्यनिर्ज्ञातसंबन्धो	१४५	ल	
यद्यप्यैकात्म्यधीः साक्षात्	६०	लब्धेहिभूतलेऽलब्धो	२४९
यद्यर्थं कारकाधीनं	२७४	लभ्यते लौकिकोऽपीह	१३
यद्वा तत्रैव तात्पर्यं	१२३	लयनिष्ठे प्रमाणेनो	१२०
यद्वाऽनवगतोऽतोऽन्यः	१६४	लिङ्गर्थे युज्यमानस्य	१५५
यद्वाऽनुमानमेवात्र	२०६	लिङ्गादयानकोपादेः	१४४
यद्वा विविदिषार्थत्वं	९८	लिङ्गादिश्रवणात्पुंसः	२७६
यन्निमित्ताप्रवृत्तिः स्यात्	१२८	लिङ्गादिः प्रेरणावाची	१८२
यमप्रतीयमाणानि	१६२	लोकतः सिद्धमादाय	९९
यस्तुजन्मान्तराभ्यासात्	३१	लोकवन्ननुवेदेऽपि	१५१
यस्मादसतिकार्येऽसौ	३४	लोकेदर्शनसंबद्धं	२१२
यस्यानुभवसिद्धयैव	२८०	लोके दृष्टं विनाऽविद्यां	३८
यस्याप्रसिद्धिर्नाज्ञानात्	१३९	लोकेऽपि चानभिप्रेतात्	११७
यागादिविषयासिद्ध्या	२०१	लोकेऽपि व्याधिसंताप-	२७०
यागादिः सचनोकार्यं	१७८	लोडादेरेवश्रवणात्	१४५
यागाद्यनुष्ठितेरस्य	२७६	लौकिको वैदिकः सर्वो	१४०
यागः कार्याभिसंबन्धो	१८६	व	
याथात्म्यावगमेऽशक्त-	२१५	वक्तव्यंचकथंत्वेते	१२४
यावच्च सम्यग्विज्ञान-	२९१	वचसामक्रियार्थानां	१८
यावार्तिकचिज्जगत्यस्मिन्	२५२	वर्णादिग्रहणोपायो	२४८
यां काण्वोपनिषच्छलेन	६	वस्तुतत्त्वानपेक्षत्वात्	२३१
यियासतिसुधीः कश्चित्	४३	वस्तुनोऽन्यत्रमानानां	५७
युक्त्यादिमान्तरं नो चेत्	२२३	वस्तुनोवर्गातीनापि	११८
येषामनधिकारोऽत्र	२९४	वस्तुमात्रावसायित्वात्	१७३
येषामपिहिसामान्य-	२६१	वस्तुमान्तरयोग्यंचेत्	१९२

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
वस्तुस्वरूपसंस्पर्शि- २४९	विनाऽपि प्रक्रियांतेन १३०
वस्तुनीह प्रमीयन्ते ५५	विपर्ययेणयेऽप्याहुः १२९
वस्त्वन्तरमभावश्चेत् २५४	विभिन्नाकार्यकर्त्राणां २५७
वस्तवात्मना विरोधश्चेत् २५६	विमुच्यमान इत्युक्तेः १०१
वाक्यस्यचप्रमाणत्वं २७५	वियद्वस्तुस्वभावानु- १६०
वाक्यार्थायैववाक्यं हि २३७	विरक्तस्यतुजिज्ञासो- ३२
वाक्येनैवाभिसंबन्धः १३०	विरुद्धं मानभावेऽपि २४८
षामदेवस्य मैत्रेय्या ३२	विरोधेगुणवादः स्यात् १६६
वायव्यमिवद्विकारो न ४६	विशेषणं नियोज्यस्य २२०
वारिपथ्यदनोपेतं ४३	विशेषोऽस्तिप्रवृत्तेश्च १७०
वासनानामभावेऽपि १३८	विश्वंसदेव यस्यष्टं २५१
वासनामात्रहेतुत्वात् १३४	विषयस्यापिकार्यत्वं १७८
विकारेऽवयवेचैव ८२	विषयाभ्यासजास्वास्थ्य- २१
विकारोऽत्यन्तनिर्भिन्नो ८२	विसंवादोऽपिनाशङ्क्यो १८४
विचार्यमाणे यत्नेन ९६	वेदस्यसिद्धे प्रामाण्ये २४३
विज्ञानकर्मणोस्त्रेधा ११०	वेदान्तवचसांस्वार्थे १६९
विज्ञानमानन्दमिति ७०	वेदानुवचनादीना- ९८
विज्ञानात्मविकारस्य ८१	वेदानुवचनादीनां ६८
विद्यात्ममोहतकार्य- ४५	वेदान्तानामतोवाच्यं १६०
विधयस्तु कथं रागं १२५	वेदान्तानाममानत्वं १६५
विधावसति वाक्यस्य ६१	वेदान्तार्थापवादाय ७७
विधिनात्वेकवाक्यत्वात् ८५	वेदान्तोक्तेः प्रमाणत्वे ९७
विधिनिन्दासमावेशो १००	वेदोऽपिशुद्धमात्मानं २७१
विधिनिष्ठेऽपिशास्त्रेस्यात् २१६	वेदोहिसर्वेषवाय- ९९
विधिनैवैकवाक्यत्वं १६५	वेदे तु सकलाक्षादि- १५३
विधिमार्गेऽधिकारस्य ७०	वेदेऽनुष्ठानतात्पर्यात् ११८
विधिशेषोऽपियद्यथ- १६७	वैदिकत्वेऽपियुक्तीनां २२५
विधिस्वातन्त्र्यपक्षो हि २१३	व्यञ्जकस्य समायोगो २४९
विधिविनाश्रुतैकार्थ्यः २१६	व्यञ्जकं विरहय्यान्यत् २९१
विधीनां चापिसर्वेषां १२१	व्यतीतानेकजन्योत्थ- १३७
विधेर्विध्यन्तरेऽभीष्टे १९१	व्यपास्तानर्थसंदर्भ- २२८
विध्यर्थशेषभावश्च १६६	व्याकृतानामरूपाभ्यां २९३
विध्यर्थाङ्गीकृतौ त्वेतत् १९२	व्युत्पत्त्यानवसंबन्धः २४०
विध्यर्थाधीनसंसर्गाः २०२	व्रीहिशब्दस्यहित्रीहि- १३०


श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
ब्रीह्यादिविषयं यद्वत्.... २१०	स	
श		सच्चत्वापेक्षयाभेदो १०८
शक्तितत्कार्ययोर्यस्मात् २३	सत्तातोऽपिनभेदः स्यात् २६०
शक्तिरूपेणसंबन्धो २५	सत्तावगुण्डिताश्चैते २६१
शक्तेरनभिधेयत्वात् १८३	सत्यन्तरङ्गे विज्ञाने ११४
शतानिदशचैकंच २९८	सत्यानृतं इति तथो ^{इति तथो} ६७
शब्दसामर्थ्यनियमो १४१	सदात्मतैवं सर्वस्य २५२
शब्दात्प्रवर्तनाबुद्धौ १४३	सदेवेत्यादिवाक्येभ्यः ६४
शब्दादात्मनिर्सासिद्धे २८०	सदेवेदमितिस्रष्टं २५२
शब्दाद्यगोचरोऽर्थोऽतो १९८	सद्रूपत्वापरित्यागात् २५९
शब्दाद्यदितदेवेद- १९०	समवायाच्चसंबन्धे २६०
शब्दार्थत्वेहिसर्वेषां १७४	सम्यग्धीमृदिताशेष-.... ४५
शब्दार्थोपाधयो ह्येते १४७	सर्वकर्मनिरासेऽतो ५३
शब्देन ज्ञाप्यतेयद्वत् २२५	सर्वकामीशेनोऽथ ^{सर्वकामीशेनोऽथ} १२८
शमाद्यङ्गान्वितः सर्व- २११	सर्वमात्मेतिवाक्यस्य १८९
शरीरारम्भकस्यैवं ४२	सर्ववादाविरोधीच ८२
शान्तोदान्त इति तथा ६६	सर्ववेदान्तविषय- ७८
शास्त्रमावर्त्यमानंहि २२७	सर्वानर्थविनिर्मुक्ते २३
शास्त्राच्छ्रवणमात्रेण २३२	सर्वानर्थाभिसंबन्धे १३८
शास्त्रात्कथंचतत्सिद्धिः २३१	सर्वेषामपिचनुणां २७३
शास्त्रेणानभिधानेत् २१६	सर्वेषांदुष्टताचेत्स्यात् ३०
शास्त्रेऽस्मिन्वस्तुनिष्ठेऽपि २१७	सर्वोऽपि वेदइत्यादि-.... १६३
शुक्लांगामानयेत्युक्ते २७३	सर्वोऽप्यनुभवात्सिद्धां २६६
श्रवणादेर्नचप्राप्तिः २२२	सहकर्त्री भवेच्छक्तिः २७
श्रुतेऽपि स्वर्गतात्पर्ये ^{श्रुतेऽपि स्वर्गतात्पर्ये} १२९	साक्षादसतिसंबन्धे १८५
श्रुतेरैकात्म्यसंविद्यौ २४५	साक्षादात्मावबोधेन १३७
श्रुतेर्ज्ञातात्मवृत्तान्तो २१४	साक्षादेवंचसंबन्धः १८५
श्रुतेर्विलयतात्पर्यं १२०	साक्षाद्दस्तिनिष्ठेऽपि १२९
श्रुतौ स्मृतौचविहितं.... १६९	साक्षिसाक्ष्याभिसंबन्धः ४८
श्रुत्याक्रयाभिसंबन्धो १८५	साक्ष्यसंबन्धतः साक्षी २८८
श्रुत्यादिमानप्रमित- ४१	साधनादित्रयाद्वाह्यं १७९
श्रुत्यादिमानप्रमित ४५	साधनं चाधिकारीच.... १२
श्रुत्यानैकात्म्यविज्ञानं १०१	साध्यमानं प्रसंख्यानं २२६
श्रुत्यैव तस्यचोक्तत्वात् ९८	साध्यसाधनसंबन्ध- १५२

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
सापराधत्वतोमुक्तिः ३५	संसर्गधर्मतानापि २६१
सामान्येनौषधं यद्वत् २१२	संसर्गश्चेत्पदार्थानां ३०३
सिद्धत्वहेतुकोयोऽपि २०१	संसारकारणाविद्या १२
सिद्धसाध्यादिभेदेन १७९	संसारफलताकाम- २९६
सिद्धस्यव्यञ्जकं मानं २७५	संस्कारमात्रकारित्वं ९
सिद्धिविषयसिद्धौ चेत् १८१	स्थाणुं संभावयत्यज्ञो
सिद्धेऽनवगते यस्मात् १६७	स्वकार्योपक्षयादेव
सिद्धेऽसति विशिष्टेन १७७	स्वत एव प्रवृत्तत्वात्
सिद्धे सामान्यतो लिङ्गात् १०४	स्वतोऽनवस्थितो यत्र २१
सिद्धेऽसिद्धेऽथवैकाल्ये १८८	स्वतोनुभवतः सिद्धेः १३२
सिद्धं चेद्दृश्यद्वेदः १८८	स्वतो मुक्तान्तरायस्य १५
सुखाद्युत्पत्तिहेतूनि १६९	स्वतःसिद्धस्य मोक्षस्य २२९
सुषुप्तादेश्वसंसिद्धिः १६२	स्वधर्मं च पदं जहात् २०४
सेवासांग्रहणीहावत् १२५	स्वपरोभयहेतुत्वे ४९
सोऽपि ज्ञानेन संयुक्तो २९५	स्वप्नादियुक्तिभिश्चेत्तत् २२५
सोऽरोदीत्यादिवाक्यानां २४३	स्वमहिम्नैव यः सिद्धः २१९
संगताविरोधी चेत् २५४	स्वमेयमात्रशूरत्वात् ७८
संदिग्धनिश्चयाद्येवं २६४	स्वयंज्योतिःस्वभावत्वात् १३३
संनिकृष्टार्थसंसृष्ट- २४१	स्वयंप्रबोधितेऽप्यर्थे २२३
संपदां चार्थवादत्वं ८९	स्वरूपआत्मनःस्थान- ३७
संबन्धकरणाशक्तेः २४०	स्वरूपपररूपाभ्यां २६२
संबन्धावगमोनापि १४२	स्वरूपलाभःसिद्धश्चेत् १९६
संबन्धविरहेऽसिद्धौ २५५	स्वरूपेऽवस्थितिमुक्तिः २१
संबन्धं मन्यते योऽपि २०५	स्वरूपं यद्यसाध्यं तत् २२७
संभाव्यतेऽनपेक्षत्वं १३८	स्वर्गशब्दाभिधश्रयं २९०
संभाव्यमानसिद्धेर्हि १८१	स्वर्गादिकाम्यपियतो २७३
संभाव्यं नानपेक्षत्वं १३४	स्वर्गादिकार्यमार्गेण १२१
संभूयफलकारित्व- २२४	स्वर्गादौ यदितात्पर्यं १२४
संभूय यदि सर्वाणि २२४	स्वर्गं पुमर्थमुद्दिश्य २९०
संवित्सैवेह मेयोर्थो ५१	स्वव्यापारतिरोधानं २१४
संविदेका स्वतःसिद्धा २६४	स्वव्यापारमुखेनैव २११
संविद्रूपे प्रमेये च २८२	स्वसामर्थ्याद्यथाकार्यं १८५
संशयस्तु भवत्येव २६	स्वात्मसाध्यातिरेकेण २९१
संसर्गकल्पनाशून्य- २१६	स्वानन्दाभिमुखःस्वापे २७२

संबन्धवार्तिकश्लोकाद्यचरणानां वर्णानुक्रमः ।

श्लोकाद्यचरणानि	पृष्ठाङ्काः	श्लोकाद्यचरणानि	पृष्ठाङ्काः
तेबलादेव ११८	स्वामिकोपप्रसादादि-.... १४४
कःप्रपञ्चश्चेत्.... ११८	स्वामी सन्न हि भृत्येन ७३
क्यप्यविद्येय- २८८	स्वार्थमात्रावसायित्वे १७५
तनयस्यैव २०८	स्वाविद्याविभवप्रसूत- २

समाप्तमिदं सूचीपत्रकम् ।



ॐ तत्सद्ब्रह्मणे नमः ।

श्रीमत्सुरेश्वराचार्यविरचितं बृहदारण्यकोप- निषद्भाष्यवार्तिकम् ।

आनन्दगिरिकृतशास्त्रप्रकाशिकाख्यटीकासंवलितम् ।

स्याज्ञानोद्धूतभूतप्रमुखबहुमुखद्वैतदेहद्वयोद्य-
न्मातृत्वादिप्रपञ्चप्रचयपरिचयप्राप्तसंसारयन्त्रम् ॥
नेत्यभ्यासप्रसूतप्रबलमतिबलप्राप्तमोहप्रभाव-
प्रोत्थप्रत्यर्थिसार्थद्युतिकथमकथं धाम कामं प्रपद्ये ॥ १ ॥ श्रीशुक्ल
कारुण्यामृतवारिपूरलहरीदूरीकृतस्वाश्रित-
स्वान्तध्वान्तनिरन्तरान्तरजोरशिर्थशःशेषधिः ॥
भास्वद्भानुसहस्रभानुगहनोऽवज्ञाततिग्मद्युति-
र्देवः श्रीपुरुषोत्तमो विजयते नीलाद्रिचूडामणिः ॥ २ ॥ श्रीशुक्ल
त्वङ्गत्तुङ्गभुजंगसङ्गहनप्रत्युद्यदङ्गद्युति-
भ्रश्यद्विश्वदिगन्तरालबहुलप्रौढान्धकाराङ्कुरः ॥
सोमः सोमकलाकलापकलितो लावण्यकारुण्यभू-
र्भूयान्नो निरवद्यबोधविधये देवो भवानीपतिः ॥ ३ ॥ ॥
बन्धूकबन्धुरुचये रचये नमस्यां
हेरम्बनाम वहते महते गजाय ॥
प्रत्यूहभङ्गविधये निधये गुणानां
शोभामतीव भजते मृजते जगन्ति ॥ ४ ॥ श्रीशुक्ल
मातर्नतोऽस्मि भवतीमथ वाऽर्थये त्वां
चेतः सरस्वति सुरेश्वरवार्तिके मे ॥
वाचा सहैव सदनुग्रहसंप्रसन्न-
मेकाग्रमस्तु परिहाय पराञ्चमर्थम् ॥ ५ ॥ ..
श्रीमद्भ्यासपयोनिधिर्निधिरसौ सत्सूक्तिपङ्क्तिस्फुर-
न्मुक्तानामनवद्यहृद्यविपुलप्रद्योतिविद्यामणिः ॥
शान्तिः क्षान्तिधृती दयेतिसरितामेकान्तविश्रान्तिभू-
र्भूयान्नः सततं मुनीन्द्रमकरश्रेणीश्रयः श्रेयसे ॥ ६ ॥ श्रीशुक्ल

यद्भाष्याम्बुजजातजातमधुरप्रेयोमधुप्रार्थना-

सार्थव्यग्रधियः समग्रमरुतः स्वर्गोऽपि निर्वेदिनः ॥

यस्मिन्मुक्तिपथः पथीनमुनिभिः संप्रार्थितः संबभौ

तस्मै भाष्यकृते नमोऽस्तु भगवत्पादाभिधां विभ्रते ॥ ७ ॥

संसाराम्भोधिपारप्रकटनपटुतागाढमूढागमान्त-

व्याख्याव्याख्यातविद्वन्निवहमहिमसंन्याससर्वावकाशः ॥

शश्वद्विश्र्वात्ममोहप्रवहहृतवहः संदुहानः सुधानां

धारां गीर्भिः सुरेशः स जयति यमिनामग्निप्रामणीन्द्रः ॥ ८ ॥

यत्पादाम्बुजचञ्चरीकधिषणा निर्वाणमार्गाधिगा

पङ्क्तिर्मुक्तनिर्गदुर्गदुरिता वाच्यमानामियम् ॥

यस्मिन्नित्यमिदं शमादि समभूद्धोधाङ्कुरो मे यतः

शुद्धानन्दमुनीश्वराय गुरवे तस्मै परस्मै नमः ॥ ९ ॥

कारुण्याम्भोनिधिभ्यो विधिशतवशगान्प्राणिनो मोचयन्ध्वो

विद्यापारंगतेभ्यो गतवितततमस्तोमवन्ध्वो महन्ध्वः ॥

आ भूमेरा च सत्यात्प्रथितपृथुयशःश्रेणिनिश्रेणिभाग्म्य-

स्तेभ्यः सन्ध्वो गुरुभ्यस्त्रिविधमपि नमः संततं संविदध्मः ॥ १० ॥

संप्रदायविदामुक्तीरनुमृत्य प्रणीयते ॥

शास्त्रप्रकाशिका सेयं सुरेश्वरवचोनुगा ॥ ११ ॥

स्वाविद्याविभवप्रसूतविपुलद्वैतप्रपञ्चाहित-

स्पष्टभ्रान्तिरिरोहितात्ममतयो यं भागशो मन्वते ॥

निर्भागं सकलाभिधानमननव्यापारवूरस्थितं

वन्दे नन्दितविश्वमव्ययमजं भक्त्या तमेकं विभुम् ॥ १ ॥

इह खलु निखिलास्त्रायार्थपारिशोधनार्थं काण्वोपनिषद्भाष्यं व्याचिकीर्षुराचार्यश्रिकी-
र्षितपरिसमाप्त्यादिपरिपन्थिदुरितनिबर्हणसिद्धये वृद्धाचारप्रमाणकमिष्टदेवताप्रणतिलक्षणं
मङ्गलाचरणं सुखतः समाचरन्नर्थाच्च व्याचिख्यासितभाष्यार्थं सुखप्रतिपत्त्यर्थं संक्षिपति ।
स्वाविद्येत्यादिना । तं विभुं वन्दे भक्त्येति संबन्धः । तच्छब्देन परस्य लोकवादिप्रसिद्धि-
रुक्ता । ननु परश्चेत्प्रसिद्धिविषयो न तर्हि शास्त्रप्रतिपाद्योऽनन्यलभ्यत्वाभावात्तत्र विशेष्यं
व्यपदिशन्नृत्तरमाह । विभुमिति । सामान्येन प्रसिद्धोऽप्यनतिशयैश्वर्यशाली परो नानन्त-
सञ्चिदानन्दात्मकविशेषाकारेण शास्त्रादृते सिध्यति तथा च धर्मवक्तस्य शास्त्रगम्यतो-
चितेति भावः । आराध्यानां हि परा काष्ठेश्वरोऽतस्तत्राभिवादनं युक्तमिति मत्वा वन्दनं
प्रागुक्तं । भक्तिश्रद्धानिबन्धनमभिकादनमभिमतफलवदित्यभिप्रेत्याऽऽह । भक्त्येति ।

मीमांसकास्तु भोक्तृभोग्यविभागमनुभवन्तोऽतिरेकिणं प्रेरयितारमपश्यन्तस्तस्य शास्त्रप्रति-
 पाद्यत्वाद्यसत्यां भित्तौ चित्रकर्मविवर्णयन्ति तान्प्रत्याह । स्वाविद्येति । स्वशब्दः
 स्वीयविषयो मैत्रस्य स्वमितिवत्स च मीमांस्यात्मगतोऽविद्याख्यो विभवस्तेनोपादानेन
 प्रसूता विपुलेन च भोक्तृभोग्यात्मकद्वैतप्रपञ्चेन प्रतीतेन निमित्तेनाऽऽहिताऽऽपादिता
 या स्पष्टा मुहुरा भ्रान्तिरीश्वरो नास्तीत्येवमात्मिका तथा तिरोहिता प्रतिबद्धा परस्मि-
 न्नस्तित्वधीर्येषां ते मीमांसका यमीश्वरं भोक्त्रादिविभागेनैव कल्पयन्ति तं वन्दे
 भक्त्येति योजना । अयं भावः । न तावदीश्वरो नास्ति तस्य श्रुत्याद्यधिगतत्वादतस्तस्य
 शास्त्रीयता युक्तेति । केचित्तु तस्य परिणामित्वं क्षीरवदाचक्षते तान्प्रत्याह । निर्भाग-
 मिति । सावयवं हि क्षीरादि परिणमते न तु परो निरवयवत्वश्रुतेस्तथेति भावः । अन्ये
 तु सकर्तृकत्वानुमानादत्यतिष्ठदित्यादिश्रुतेश्च तटस्थमीश्वरमाहुस्तान्दूषयति । सकलेति ।
 न हि वाचां मनसां चागोचरं परमनुमानागमाभ्यां तटस्थमातिष्ठामहे । अनुमानं हि
 तत्र संभावनाहेतुर्न स्वतन्त्रं मानं जन्मादिसूत्रविरोधात् । आगमोऽपि तमगोचरयज्ञेव
 तस्यासङ्गत्वमुद्धिरति न तु साक्षादेव तत्राऽऽगमानुमाने क्रमेते वाञ्छनसातीतत्वश्रुतेः ।
 तन्नेश्वरस्य ताटस्थ्यमित्यर्थः । ननु क्लेशकर्मविपाकाशयैरपरामृष्टः पुरुषविशेष ईश्वर इति
 पतञ्जलिना भगवताऽभिधानात्तस्मिन्दुःखादिवन्न मुखमपीति कुतस्तस्य शास्त्रार्थता न हि
 त्वन्मते परानन्दतया पुरुषार्थताभावे शास्त्रीयता तत्राऽऽह । नन्दितविश्वमिति । यो
 हि धनवतोऽन्यान्करोति स स्वयमनवधिकधन इति प्रसिद्धम् । तत्र परोऽपि विश्वमान-
 न्दयन्ननतिशयानन्दः स्वयमिति गम्यते । एष ह्येवाऽऽनन्दयातीति च श्रुतेः । अतोऽस्य
 योगसूत्राद्दुःखादिवद्वैषयिकसुखाभावेऽपि शास्त्रार्थता युक्तेति भावः । अथ यथाऽन्यं
 धनिनं कुर्वतः स्वस्यापि तद्वत्त्वमेव न धनत्वं तथा परस्य सर्वं मुखयतः सुखित्वमेव न
 मुखत्वं तथा च परानन्दयो रूपरूपिणोरिव गुणगुणित्वमत आह । एकमिति । एक-
 मेवेति सर्वभेदासहत्वश्रुतेर्न परस्मिन्गुणगुणित्वम् । आनन्दो ब्रह्मेति व्यजानादित्यादाव-
 भेदश्रवणाच्च मुखस्वरूपस्यापि तत्तद्गृह्यवच्छिन्नत्वेन मुखहेतुतेति भावः । सौगतास्तु
 सर्वज्ञमीश्वरं स्वरसनिर्वाणमविरतोदयं शास्त्रप्रणयनादिव्यवहारनिर्वाहकमाहुस्तान्प्रत्याह ।
 अव्ययमजमिति । न हि परस्य स्वतो जनिविनाशौ हेतूपादानस्याभ्यन्त्रापि वैयर्थ्या-
 पातात्सत्ताकाले तदभावात्तत्काले च स्वयमभावात् । स्वतः सिध्यतोश्च तयोः स्वप्रका-
 शवस्तुमात्रत्वापत्तेः । न च तौ परतः सिध्यतः परेणासंबन्धात् । आद्यन्तविकारव्यासे-
 धेन तदन्तर्वृत्तिसर्वविकारव्यासेधः । तथा च नित्यकूटस्थस्य परस्य यथावदप्रतिपन्नस्य युक्ता
 शास्त्रीयतेति भावः ॥ अथवा तमिति प्रतीचः स्वतःसिद्धतया सिद्धिरुक्ताऽन्यथा घटव- (२)
 दनात्मत्वापत्तेरत्रायं पुरुषः स्वयं ज्योतिरिति श्रुतेः । तस्याणुत्वमेकदेशिनो दिग्गम्बराश्च
 मध्यमपरिमाणत्वमाहुस्तदपनुदति । विभुमिति । अणुत्वे सर्वदेहव्यापिकार्यायोगा-

न्मध्यमपरिमाणत्वे घटवदनित्यत्वापत्तेरनन्तपरिमाणं प्रत्यञ्चं प्रतीमः । स पर्यगादि-
 त्याद्यां श्रुतिरित्याशयः । पूर्णे च प्रतीचि स्तोतव्यान्तराभावात्तस्यैवाभिवादनं योग्यमिति
 मत्वा वन्दतिः प्रयुज्यते न च तदभिवादनं भक्तिश्रद्धे विना फलवदिति भक्त्येत्युक्तम् ।
 ननु प्रतीचो न पूर्णत्वमध्यात्मादिषु तद्भेदप्रतीतेस्तत्राऽऽह । स्वाविद्येति । स्वशब्देन
 प्रत्यगात्मोच्यते बलवत्यसति बाधके तस्य तस्मिन्मुख्यत्वात्तस्याविद्यैव विभवः । न हि
 तस्याविद्यातिरिक्तं सामर्थ्यम् । वक्ष्यति चाऽऽत्माऽविद्यैव नः शक्तिरिति । तेन प्रसूतो
 विपुलोऽध्यात्मादिभावेन विस्तीर्णो द्वैतप्रपञ्चस्तेन निमित्तेनाऽऽहिता स्पष्टा भ्रान्तिरात्मभेदा-
 वगाहिनी तथा तिरोहिता प्रतीचि पूर्णा मतिर्येषां ते जीवाः सूत्रं हिरण्यगर्भो विराडि-
 स्यादिना भेदेन यं प्रत्यञ्चं चिन्तयन्ति तं वन्दे भक्त्येति संबन्धः । अयमाशयः । न ताव-
 द्प्रतीचो वास्तवो भेदो मानाभावात्प्रतीतेराविद्यत्वात्तथा च न तस्य पूर्णताहतिरिति ।
 ननु यथाप्रतिभासं विभागो वास्तवो लौकिकपरीक्षकसिद्धविभागबुद्धेरपहस्तयितुमशक्य-
 त्वात्तत्राऽऽह । निर्भागमिति । न तावत्तत्र देशादिकृतो विभागो विभुत्वान्नित्यत्वाद-
 द्वयत्वाच्च यतश्चाऽऽत्मा व्यावर्तेत तस्य निःस्वरूपत्वमात्मस्वरूपस्य ततो व्यावृत्तेस्तस्मा-
 त्तस्मिन्भेदधीरविद्यैवेत्यर्थः । आत्मा निर्विभागश्चेत्तथैव सर्वेषां प्रथेतेत्याशङ्क्याऽऽह ।
 सकलेति । यद्वाऽऽत्मा सर्वमानाविषयः स्वप्रकाशस्तस्मिन्भेदो न प्रामाणिको न
 खल्वमेये तद्भेदस्यै प्रमेयतेत्याह । सकलेति । अव्यवहार्यश्चेदात्मा न तर्हि शास्त्रार्थः
 प्रवृत्तिनिवृत्तिभ्यामपराभृष्टस्यापुरुषार्थत्वादिति नेत्याह । नन्दितेति । आत्मना हि सर्वं
 जगदापादितप्रहर्षं निरानन्दात्मकस्य तदयोगादेतस्यैवाऽऽनन्दस्यान्यानि भूतानि मात्रा-
 मुपजीवन्तीति च श्रुतिः । अतो युक्तमानन्दतया पुमर्थस्य प्रवृत्तिनिवृत्तिभ्यामपराम-
 र्शेऽपि प्रतीचः शास्त्रार्थत्वमिति भावः । यद्वा मुख्यहं दुःख्यहमिति प्रतीतेः संसारी न
 शास्त्रार्थः स्यादित्याशङ्क्याऽऽह । नन्दितेति । साभासमन्तःकरणं सुखाद्याश्रयो न प्रत्य-
 गात्मा तत्साक्षित्वात्परानन्दत्वाच्चातो युक्ता तस्य शास्त्रगम्यतेत्यर्थः । आत्मा चेदान-
 न्दस्तस्य जन्मादिभावादात्मनोऽपि तत्प्रसक्तिरित्याशङ्क्याऽऽह । अव्ययमजमिति ।
 न जायते म्रियते वेत्यादिना सर्वविक्रियानिषेधेन कौटस्थ्यमस्योच्यते तत्कृतोऽयं जन्मा-
 दिभागी न चाऽऽनन्दस्यापि तदस्त्युपाध्यपरामर्शे तदप्रतीतेर्दुःखादौ त्वात्मत्वाप्रमि-
 तेस्तस्य स्वाभाविकत्वेऽप्यदोषतेत्यर्थः । अभिवाद्याभिवादित्रोभेदस्य गुरुशिष्यादौ दृष्टेर्न
 प्रत्यगभिवादनमिति चेत्तत्राऽऽह । एकमिति । प्रतीचि वस्तुतो भेदाभावेऽपि भेदं कल्प-
 यित्वा तदभिवादनमिति भावः । अपरा योजना । सदेव सौम्येदमित्यादिश्रुतिदाशितं सत्य-
 ज्ञानादिलक्षणं तत्पदलक्ष्यं निरूपयति । तमिति । कार्यकारणस्वामिनं तत्साक्षिणं त्वं-

१ क. 'थाऽत्र श्रु' । २ ख. 'रिक्तसा' । ३ ख. 'गोऽस्तु लौ' । ४ क. 'ते तेन त' । ५ ख. 'स्य मे' । ६ क. 'तीचो व' ।

पदलक्ष्यं योऽयं विज्ञानमयः प्राणोष्वित्यादिश्रुतिसिद्धं दर्शयति । विभुमिति । पदद्वय-
सामानाधिकरण्यात्तत्त्वमर्थयोरैक्यं वाक्यार्थमावेदयति । एकमिति । कल्पितकर्मत्वमेव
प्रत्यग्भूतं परं तत्त्वमभिवाद्यमित्याभिप्रेत्य द्वितीयाप्रयोगः । तत्र वाक्कायचेतसामेकाप्रतयाऽ-
वस्थानमभिवादनम् । भक्तिश्रद्धाम्यामेव क्रियमाणं तदभिवादनं फलवदिति भक्त्येत्युक्तम् ।
नन्वात्मा भोक्ता । तयोरन्यः पिप्पलं स्वाद्वत्तीति श्रुतेः । ईशस्तु नैवम् । अनश्नन्नन्यो
अभिचाकशीतीति च श्रुतेः । अतो मियो विरुद्धयोस्तयोर्नाभेदस्तत्राऽऽह । स्वावि-
द्येति । स्वशब्देन प्रत्यग्ब्रह्मोच्यते । स्वमपीतो भवतीति श्रुतेः । तदाश्रया तद्विषया
चाविद्याऽन्यस्याऽऽविद्यत्वेन तदाश्रयत्वाद्ययोगात् । यथाऽऽहुः । आश्रयत्वविषयत्वभा-
गिनी निर्विभागचित्तिरेव केवलेति । तस्या विभवः समाच्छादनशक्तिरन्या विक्षेपशक्तिः ।
न चांऽऽत्माऽविद्यैव नैः शक्तिरित्युक्तेरविद्याया न शक्त्यन्तरमनवस्थानादिति वाच्यम् ।
कार्यैकसमधिगम्या हि शक्तिः । अविद्यायाश्चाऽऽच्छादनविक्षेपाख्यं कार्यद्वयं लक्ष्यते ।
उक्तं च—आच्छाद्य विक्षिपति स्फुरदौर्ध्वरूपमिति । तस्मात्तदनुरोधि शक्तिद्वयं तस्याः
शक्तेरपीष्टम् । न चानवस्था शक्त्यन्तरकल्पकाभावात् । तेन प्रसूतो विपुलः समष्टि-
रूपः सूक्ष्मस्थूलभेदेन द्विधागतो योऽयमुपाधिरपञ्चीकृतपञ्चमहाभूततत्कार्यात्मकं सप्तद-
शकं लिङ्गं सूक्ष्मं शरीरं पञ्चीकृतपञ्चमहाभूततत्कार्यात्मकं च वैराजं स्थूलं शरीरं तद्भा-
वेन द्वैतेनोपाधिना प्रपञ्चेन च व्यष्टिरूपेणाऽऽहिता देहद्वयोपहितास्तदैक्याध्यासादेव
कर्ता भोक्तेतिस्पष्टभ्रान्तयो भ्रान्तत्वादेव तन्निदानाज्ञानावृतस्वरूपस्फुरणाश्रिदाभासा
यं जीवो जगत्परमात्मेति भेदेन कल्पयन्ति तं वन्दे भक्त्येत्यन्वयः ।
उक्तं च—स्वाज्ञानैककल्पितैर्जगत्परमेश्वरत्वजीवत्वभेदकलुषीकृतभूमभावेति । स्वस्य स्वदिर्म-
न्वाऽविद्या स्वाविद्या तस्या विभवस्तेन प्रसूतश्च विपुलश्च द्वेधागतश्च स च प्रपञ्चश्च
ताभ्यामाहिता स्पष्टा भ्रान्तिर्येषां ते स्पष्टभ्रान्तयः । आत्मैव मतिरात्ममतिः सा तिरो-
हिता येषां ते तथा स्वाविद्याविभवप्रसूतविपुलद्वैतप्रपञ्चाहिताश्च ते स्पष्टभ्रान्तयश्च ते
तिरोहितात्ममतयश्चेति विग्रहः । तत्र स्वाविद्येत्येकरसे वस्तुनि मूलाविद्याध्यासो दर्शितो
विभवशब्देन तस्याः शक्तिद्वयमुक्तम् । प्रसूतेत्यादिना भ्रान्तीत्यन्तेन विक्षेपशक्तेर्विकारो
विक्षेपो व्याख्यातः । तिरोहितेत्यादिनाऽऽच्छादनशक्तिकार्यमुक्तमिति विभागः । अवि-
द्योत्थपुरद्वयवेष्टनलब्धभेदप्रत्ययस्याऽऽत्मनो भेदभ्रान्तिमनुभाषते । यं भागशो मन्वत
इति । इमामेव भेदभ्रान्तिमादाय बहुवचनमुन्नेयम् । अयमभिसंधिः । आत्मनि भोक्तृ-
त्वादिभानस्याऽऽविद्यत्वात्तस्य विपरीतरूपेण परेणाऽऽत्मना वाक्यीयमैक्यमविरुद्धमिति ।
अथ मियो ब्रह्मात्मानौ भिन्नौ विरुद्धधर्मवत्त्वात्पयःपावकवादित्यनुमानस्य किमुत्तरं
तत्राऽऽह । निर्भागमिति । न तावादिह वास्तवो भेदः साध्योऽप्रसिद्धविशेषणत्वाच्चापि
प्रातिभासिकः सिद्धसाध्यत्वाद्विरुद्धधर्मवत्त्वं च प्रामाणिकमसिद्धमितराद्विभ्वप्रतिबिम्बयो-

रनैकान्तमतो नानुमानादपि भेदो जीवपरयोरित्यर्थः । किञ्च वाङ्मनसातीतं ब्रह्म श्रुतं प्रत्यगात्मा च तथाऽन्यथा घटवदनात्मत्वापातात्तथा च नासौ परस्मात्तत्त्वतोऽतिरिच्यते वाङ्मनसातीतत्वात्तद्वदिति प्रत्यनुमानमाह । सकलेति । किञ्चाऽऽनन्दो ब्रह्मेति व्यजानादित्यादिश्रुतेरानन्दो ब्रह्म । एतस्यैवाऽऽनन्दस्येत्यादिश्रवणात्परप्रेमास्पदत्वाच्चाऽऽत्माऽपि तथाऽतो नायं परस्मात्तत्त्वतो भिन्नः परमानन्दत्वात्तद्वदित्यनुमानान्तरमाह । नन्दितेति । किञ्च श्रुतिस्मृतिभ्यां परस्तावत्कूटस्थो, जीवोऽपि ताम्यामेव तथा, तेन स परस्मात्तत्त्वतो न भिन्नः कूटस्थत्वात्तद्वदित्याह । अव्ययमजमिति । किञ्चेशोऽनपेक्षोऽन्यथा तत्त्वायोगाज्जीवोऽपि तथाऽऽत्मत्वात्तद्वत्परतन्त्राश्रुतिस्मृतिवादास्तु जीवशब्दित्तविशिष्टविषया अतस्त्वंशब्दलक्षितं प्रत्यक्चैतन्यं परस्मादभिन्नं स्वतन्त्रत्वात्तद्वन्न च साधनवैकल्यं दृष्टान्तेऽपि तल्लक्ष्यस्य विवक्षितत्वादित्याह । एकमिति । यद्वा भेदानुमानस्य श्रुतिविरोधमाह । एकमिति । तत्र तं विभुमेकमिति शास्त्रीयं तत्त्वमर्थयोरैक्यं विषयः श्रुत्योक्तो विषयविषयीभावः संबन्धोऽपि सूचितो नन्दितविधमित्यनतिशयानन्दाप्तिः फलमधिकारी च तत्कामो ध्वनितः । अतोऽनुबन्धचतुष्टयासिद्धेरिदमारम्यमिति द्रष्टव्यम् ॥ १ ॥

यां काण्वोपनिषच्छलेन सकलाम्नायार्थसंशोधिर्निं

संचक्रुर्गुरवोऽनुवृत्तगुरवो वृत्तिं सतां शान्तये ॥

अर्थोविष्करणं कुतार्किककृताशङ्कासमुच्छित्तये

तस्या न्यायसमाश्रितेन वचसा प्रक्रम्यते लेशतः ॥ २ ॥

एवं देवतानमस्कारव्याजेन स्वाविद्यया प्रतीच्यनात्मवर्गोऽध्यस्तो न वास्तवः स तु नित्यशुद्धबुद्धमुक्तस्वभावो ब्रह्मैवेति भाष्यार्थः संक्षिप्तः संप्रति व्याचिख्यासितभाष्यस्य सर्वदोषराहित्योक्त्या तदर्थप्रकटीकरणात्मनो वार्तिकस्यापि निर्दोषत्वं निर्दिशन्नुद्देश्यं प्रतिजानीते । याम्रित्यादिना । यां वृत्तिं गुरवः संचक्रुस्तस्या लेशतोऽर्थोविष्करणं प्रक्रम्यते न्यायसमाश्रितेन वचसेति संबन्धः । वृत्तिशब्दितस्य भाष्यस्यातिरोहितार्थत्वादन्याख्येयत्वमाशङ्क्य प्रसन्नगम्भीरत्वमाह । काण्वेति । तस्या व्याख्यानव्याजेनाध्ययनविध्युपात्तस्वाध्यायमात्रस्य ब्रह्मात्मन्यैदंपर्यं वक्तुं वृत्तिः प्रवृत्ता कर्मकाण्डं हि कर्मानुष्ठानप्रयुक्तशुद्धिद्वारा ब्रह्माधिगतावारादुपकारकं विविदिषन्ति यज्ञेनेति श्रुतेः सर्वापेक्षाधिकरणन्यायाच्च, ज्ञानकाण्डं तु साक्षादेव तत्रोपयुक्तं परस्यौपनिषदत्वश्रुतेः समन्वयाधिकरणन्यायाच्च । सर्वे वेदा यत्पदमामनन्तीति च श्रुतिः । तदापातेन प्रसन्नाऽपि वृत्तिराम्नायमात्रस्य ब्रह्मपरत्वावेदकत्वादतिगम्भीरा व्याख्यानार्हेति भावः । एतेन विषयसंबन्धौ वृत्तेरुक्तौ । आसप्रणीतत्वादापि वृत्तेरस्ति व्याख्येयत्वमित्याह

गुरव इति । सांप्रदायिकप्रणीतत्वादिपि सा व्याख्येयेत्याह । अनुवृत्तेति । शुश्रूषादि-
द्वारा गुरवोऽनुवृत्ता यैस्तेऽनुवृत्तगुरवस्ततो लब्धविद्या वृत्तिं चक्रुरतः सा व्याख्येये-
त्यर्थः । साधनत्रतुष्टयसंपन्नाधिकारिणां सत्त्वादिपि तानुद्दिश्य प्रवृत्ता वृत्तिर्व्याख्येये-
त्याह । सतामिति । तेभ्यो वृत्तिरेषा कथमुपकारमुपनयेदित्याशङ्क्य फलमाह ।
ज्ञान्तय इति । शान्तिः सनिदानसंसारनिरासस्तत्प्राप्तये तेषामेषा वृत्तिरित्यर्थः । वृत्तेर-
व्याख्येयत्वे हेत्वभावात्तदर्थविष्करणे वार्तिकस्य प्रवृत्तिर्युक्तेति प्रतिजानीते । अर्थेति ।
ननु वृत्तिफलमेव तद्वार्तिकफलं फलान्तरं वाऽऽद्ये वृत्तिमात्रलब्धफलानां प्रेक्षावतामुपेक्षा
तद्वार्तिके स्याद्वितीये तद्व्याख्यं तत्राऽऽह । कुतार्तिकेति । श्रौतं तदनुग्राहकं तर्कं हित्वा
स्वधीप्रभवं तर्कमास्थाय तत्त्वं व्यवस्थापयितुकामा भेदवादिनः कुतार्तिकेकास्तेषामौत्प्रेक्षि-
कतर्कोत्थासंभावनादिनिवृत्तिर्वार्तिकवान्तरफलं, परमफलं तु शान्तिरेवेति भावः । ननु
भाष्याक्षरैरेव स्वार्थधीसमर्थैरवान्तरफलस्यापि सिद्धेर्वृथा वार्तिकमिति चेन्नेत्याह ।
न्यायेति । मन्दमध्यमयोर्भाष्यार्थेऽपि विपरीतधीसंभवात्तन्निरासिन्यायापेक्षायां भाष्यस्थ-
न्यायविशदीकरणात्मनो वार्तिकस्याऽऽरम्भात्तत्साफल्यमित्यर्थः । वचसेत्युक्तानुक्तद्वि-
रुक्तादिचिन्तात्मकेनेति यावत् । उक्तं च—

“उक्तानुक्तद्विरुक्तादिचिन्ता यत्र प्रवर्तते ।

तं ग्रन्थं वार्तिकं प्राहुर्वार्तिकज्ञा मनीषिणः” इति ।

यथोक्ताया वृत्तेः सर्वार्थप्रकटनमशक्यमित्यतिगम्भीरतां द्रढयन्ननौद्धत्यं सूचयति ।
लेशत इति । काव्चोपनिषद्भाष्यस्य व्याख्येयत्वोक्त्या तदीयवार्तिकस्याप्यारभ्यत्वमु-
क्तम् ॥ २ ॥

ननु ग्रन्थारम्भे प्रवृत्त्यङ्गत्वेनाधिकार्यादि वक्तव्यम् । तदभावे प्रेक्षावतामप्रवृत्तेः ।
यथाऽऽहुः—

“सिद्धार्थं सिद्धसंबन्धं श्रोतुं श्रोता प्रवर्तते ।

शास्त्रादौ तेन वक्तव्यः संबन्धः सप्रयोजनः” इति ।

यद्यपि संसारव्यावृत्तुभ्य इत्यादिभाष्याभ्यामधिकारिविषयावुच्येते तथाऽपि फला-
नुक्तेर्न प्रवृत्तिविश्रम्भः । उक्तं हि—

“सर्वस्यैव हि शास्त्रस्य कर्मणो वाऽपि कस्य चित् ।

यावत्प्रयोजनं नोक्तं तावत्तत्केन गृह्यते” इति ।

न च भाष्यद्वयं तदप्यर्पयति वाक्यभेदान्न चार्थात्तदर्पणाददोषः । आर्थिकस्याशा-
ब्दत्वेनानास्थापत्तेः । न च नामभाष्यं फलविषयं तस्य तन्निरुक्त्यैवावसानान्न च तदेव

फलमिष्टत्वाभावात्संज्ञ व्याख्येयं भाष्यमिति तत्र सर्वव्यापाराणां फलार्थत्वात्तत्प्राधान्या-
दधिकार्याद्यर्पकभाष्ययोश्च वाच्यबाहुल्यात्तत्त्यागेनाऽऽदौ नामभाष्यस्य फलपरत्वमर्थ-
क्रमबलीयस्त्वन्यायेन दर्शयति । अत्र चेत्यादिना मुक्तिमात्रं प्रयोजनमित्यन्तेन ।

अत्र षोपनिषच्छब्दो ब्रह्मविद्यैकगोचरः ॥

तत्रैव चास्य सद्भावादभिधार्थस्य तत्कृतः ॥ ३ ॥

सेयमित्यादिभाष्यं विभजते । अत्रेति । अस्मिन्भाष्ये चशब्दाद्ग्रन्थांतरे चाऽऽध्या-
त्मिके वृत्तमुपनिषत्पदं ब्रह्मविद्यामात्रमाहेति प्रतिज्ञातम् । तत्पराणामित्यादिभाष्योक्तं
हेतुमाह । तत्रेति । उपसर्गद्वयं किञ्चिन्तः सदिदित्यभिधानामर्थस्य वक्ष्यमाणरीत्या ब्रह्म-
विद्यायामेव संभवादुपनिषत्पूर्वस्य सदेः किंपि निष्पन्नमुपनिषत्पदं तामेव स्वार्थवतीमधिक-
रोतीत्यर्थः । उपनिषदं भो ब्रूहीत्यादौ ब्रह्मविद्यायां तच्छब्दप्रयोगसमुच्चयार्थश्चकारः ।
तच्छब्दस्याऽऽस्त्रायविशेषे रूढेस्तामितलक्ष्यावयवार्थेन कुतोऽर्थान्तरे वृत्तिः ? "रूढिर्यो-
गमपहरतीतिन्यायादपरित्यज्यैव रूढिं श्येनादिशब्दानामन्यत्र वृत्तेरङ्गीकारादिति चोद-
यति । तत्कृत इति ॥ ३ ॥

उपोपसर्गः सामीप्ये तत्प्रतीचि समाप्यते ॥

त्रिविधस्य सदर्थस्य निशब्दोऽपि विशेषणम् ॥ ४ ॥

तद्व्यपदेशश्चेत्यत्राभिधावृत्तेस्तात्पर्यवृत्तिर्बलीयसीतिन्यायेन तात्पर्यालोचनया रूढिम-
त्यक्त्वा यथा ह वै श्येनो निपत्याऽऽदत्त एवमनेन द्विषन्तं भ्रातृन्यमित्याद्यार्थवादिक-
सादृश्येन श्येनादिशब्दानां कर्मनामत्वमुक्तं न तथाऽत्राभिधावृत्तिः समुदायशक्तेरस-
त्त्वात्प्रसिद्धेऽस्तु गतिर्वक्ष्यते तन्नेह न्यायोऽवतरतीत्यभिप्रेत्योपनिषत्पूर्वस्येत्यादिभाष्यं वार्तिक-
चतुष्टयेन व्याकुर्वन्नूपेत्युपसर्गवाच्यमाह । उपेति । तस्यैव लक्ष्यमर्थमाह । तत्प्रतीचीति ।
सामीप्यमव्यवहितत्वमन्तर्बहिर्विभागशून्ये प्रतीचि पर्यवस्यति । अनन्तरोऽबाह्य इति
श्रुतेः । उक्तं च—आत्मत्वादात्मनः केन व्यवधानमिति । विद्यासूत्रे चैतद्व्यक्तीकरिष्यते ।
अतः सर्वतोव्यवधानाभावोपलक्षितं चैतन्यमुपोपसर्गलक्ष्यमित्यर्थः । उपसर्गान्तरस्य
धातोश्चार्थमाह । त्रिविधस्येति । किंप्रत्ययान्तस्य सदेर्धातोर्विशरणादिकर्तृत्वास्वस्त्रि-
विधोऽर्थः । षट् ल विशरणगत्यवसादनेष्वितिस्मृतेः । तस्योपशब्दवन्निशब्दोऽपि वक्ष्य-
माणरीत्या त्रिविधस्वार्थार्पणद्वारा विशेषणमित्यर्थः ॥ ४ ॥

उपनीयेममात्मानं ब्रह्मापास्तद्वयं यतः ॥

निहन्त्याविद्यां तज्जं च तस्मानुपनिषद्भवेत् ॥ ५ ॥

कथमित्थमवयवार्थेऽपि विद्यायामेवोपनिषत्पदमित्याशङ्क्योपसर्गयोर्धातोश्चार्थावनुवद-
न्विशेषणविशेष्ययोर्विद्यागतत्वात्सैवोपनिषदित्याह । उपनीयेति । त्वमर्थं शुद्धमुपोपस-

षर्म्मिकम्] आनन्दगिरिकृतशास्त्रप्रकाशिकाख्यटीकासंवलितम् । ९

गलक्षितमप्रपञ्चं ब्रह्म ग्राहयित्वा विद्या सकार्यामविद्यां पूर्वावस्थातः शिथिलयति ।
उक्तं च—तत्समीपात्मानं विशातेनी गर्भादीनौमिति । अतोऽवयवार्थस्य तस्यां पौष्क-
ल्यात्सैवोपनिषदित्यर्थः । अत्रेममित्यादिपदचतुष्टयेनोपोपसर्गार्थं उक्तं उपनीयेति निश-
ब्दार्थो निहन्तीति विशरणकर्तृत्वमिति भेदः ॥ ९ ॥

निहत्यानर्थमूलं स्वाविद्यां प्रत्यक्तया परम् ॥

गमयत्यस्तसंभेदमतो वोपनिषद्भवेत् ॥ ६ ॥

उपसर्गार्थं धात्वर्थं च गतिहेतुत्वमनुवदन्विद्यायामेवोपनिषच्छब्दप्रवृत्तौ प्रकारान्तर-
माह । निहत्येति । प्रमातृत्वादिरनर्थः । उक्तं हि—अनर्थश्च प्रमातृताप्रमुखं कर्तृत्व-
भोक्तृत्वमिति । तस्य मूलमविद्या तामात्माब्रह्मत्वधीहेतुं निरस्य विद्या परमात्मानं भेदा-
भावोपलक्षितं प्रत्यक्त्वेन प्रापयति । यथोक्तम्—निगमनाद्गमनाद्द्वोपरिष्ठात्सर्वविद्यानां
कार्यवैशेष्यादिति । तस्मादभिधात्रयार्थस्य तस्यां पूर्तेः सैवोपनिषदित्यर्थः ॥ ६ ॥

प्रवृत्तिहेतून्निःशेषांस्तन्मूलोच्छेदकत्वतः ॥

यतोऽवसादयोद्विद्या तस्मादुपनिषन्मता ॥ ७ ॥

संप्रत्युपसर्गार्थं धात्वर्थं चावसादकत्वमनुवदन्नस्यामेवोपनिषच्छब्दप्रवृत्तौ प्रकारान्तर-
रमालम्बते । प्रवृत्तीति । शुभाशुभव्यामिश्रप्रवृत्तीनां हेतवो रागादयस्तानशेषेण तद्धे-
त्वज्ञानस्य प्रत्यङ्मात्रतया निरासद्वारा विद्या नाशयति । उक्तं हि—अवसादनार्थस्य
चावसादादिति । तस्मादवयवार्थस्यास्यां पूर्तेः सैवोपनिषदित्यर्थः ॥ ७ ॥

यथोक्तविद्याबोधित्वाद्ग्रन्थोऽपि तदभेदतः ॥

भवेदुपनिषन्नामा लाङ्गलं जीवनं यथा ॥ ८ ॥

विद्यैव चेदुपनिषदिष्टा कथं तर्हि ग्रन्थे तच्छब्दोऽन्यायश्चानेकार्थत्वमित्याशङ्क्य
तादर्थ्यादित्यादिभाष्यं योजयति । यथोक्तेति । सा हि विशरणादिहेतुर्ब्रह्मात्मधीस्त-
द्धोधित्वं ग्रन्थस्य तद्युत्पादकत्वमतो व्युत्पाद्यव्युत्पादकयोरभेदोपचारादुपनिषदमधीमह
इत्यादौ ग्रन्थेऽपि तच्छब्दो युक्तः । एतेनोभयत्र तच्छक्तिकल्पना प्रत्युक्तेत्यर्थः । साध्य-
साधनयोरभेदोपचारेण साध्यशब्दस्य साधने प्रयोगे दृष्टान्तमाह । लाङ्गलमिति ॥ ८ ॥

अरण्याध्ययनाच्चैतदारण्यकमितीर्यते ॥

बृहत्त्वाद्ग्रन्थतोऽर्थाच्च बृहदारण्यकं मतम् ॥ ९ ॥

यथोक्तविद्याजनकत्वे ग्रन्थस्य तदध्येतृणां सर्वेषां किमिति सा न भवतीत्याशङ्क्य
श्रवणादिपराणामेवारण्यानुवचनादिनियमाधीताक्षरेभ्यस्तज्जन्मेत्याशयेन सेयं षडध्यायी-
त्यादिभाष्यार्थमाह । अरण्येति । न केवलमुक्तनियमाधीतः स्वाध्यायो विद्याहेतुर्वेदत्र-

१० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

तादिनियमाधीतश्चेति चार्थः । एतदिति ग्रन्थजातोक्तिः । अथारण्यानुवचनादिनियमाधी-
तवेदान्तानामपि केषांचित्तत्त्वाज्ञानात्कुतो यथोक्ताक्षरेभ्यो विद्याजन्मेत्याशङ्क्य बृहत्त्वा-
दित्यादिभाष्यार्थमाह । बृहत्त्वादिति । उपनिषदन्तरेभ्यो ग्रन्थाधिक्याद्ग्रन्थतोऽस्य
बृहत्त्वमर्थतस्त्वखण्डस्य ब्रह्मणोऽत्र प्रतिपाद्यत्वात्तज्ज्ञानहेतूनां चान्तरङ्गबहिरङ्गाणां
भूयसां प्रतिपादनादतो बृहत्त्वादारण्यकत्वाच्च बृहदारण्यकम् । तस्मादनेकजन्मसुकृत-
क्षालितचेतसो नियमाधीतस्वाध्यायस्याऽऽपादितश्रवणादेराचार्यादिष्टो वेदान्तो विद्याहे-
तुर्न त्वशुद्धबुद्धेरित्यर्थः ॥ ९ ॥

इत्यादिनामव्युत्पत्तिच्छब्दाना प्रकृतोचितम् ॥

सर्वोपनिषदामाह मुक्तिमात्रं प्रयोजनम् ॥ १० ॥

नामभाष्यतात्पर्यमुपसंहरति । इत्यादीति । इत्थं ग्रन्थादानुपनिषद्बृहदारण्यकनाम्नो-
व्युत्पादनव्याजेन प्रकृतशास्त्रारम्भौपयिकं सर्वोपनिषदुत्पाद्यब्रह्मविद्यायाः सहेतुबन्धध्व-
स्तिरनतिशयानन्दवासिश्चेति फलं न साध्यफलान्तरमित्येतदाह भगवान्भाष्यकारः ।
उपनिषद्ग्रहणं विद्याग्रन्थयोरेकफलत्वं दर्शयितुमित्याशयः ॥ १० ॥

मिथोविरोधसिद्ध्यर्थं कर्मज्ञानाधिकारिणोः ॥

संसारव्याविवृत्सुभ्य इत्युक्तिं भाष्यकृज्जगौ ॥ ११ ॥

ननु नामभाष्येण फलमुक्तं चेत्तत्कामोऽर्थादधिकारी सिद्धोऽतो व्यर्थमधिकारिभाष्य-
मित्याशङ्क्य तस्य तात्पर्यमाह । मिथ इति । कर्माधिकारी ज्ञानाधिकारी च तयोर-
न्योन्यं विरोधो वैलक्षण्यं तत्सिद्ध्येऽधिकारिभाष्यमित्यक्षरार्थः । यद्यपि फलभाष्येऽर्था-
दधिकारी सिद्धस्तथाऽपि कर्माधिकारिणो ज्ञानाधिकारिणं भेत्तुमधिकारिभाष्यमिति
भावः ॥ ११ ॥

त्यक्ताशेषक्रियस्यैव संसारं प्रजिहासतः ॥

जिज्ञासोरेव चैकात्म्यं त्रय्यन्तेष्वधिकारिता ॥ १२ ॥

अथ ज्ञानकर्मणोर्नाधिकारिभेदः शास्त्रार्थत्वाद्भिहोत्रदर्शादिवदेकाधिकारिनिर्वर्त्यत्व-
संभवात्तत्राऽऽह । त्यक्तेति । अनेकजन्मार्जितशुभकर्मवशाद्दुपजातबुद्धिशुद्धेर्नित्यानित्य-
विवेकिनः संसारमैहिकमामुष्मिकं च भोगं प्रकर्षणं हातुमिच्छतो विरक्तस्य कार्याः सर्वाः
क्रियाः कृष्णविषाणवद्विधितस्त्यक्त्वा स्थितस्य संन्यासिनः शमादिमतो मुमुक्षोर्मोक्षोपा-
यमपेक्षमाणस्याऽऽत्मरूपमेकरसं ज्ञातुमिच्छतो वेदान्तेष्वधिकारः । अर्थी समर्थो विद्वान-
नपर्युदस्तश्च विधिष्वधिक्रियते न च ज्ञानकर्मणोः शास्त्रार्थत्वादेकाधिकारित्वं बृहस्पति-
सवराजमूयादिषु व्यभिचारात्तद्यत्तं ज्ञानकर्मणोरधिकारिवैलक्षण्यमित्यर्थः ॥ १२ ॥

"एतमेवेति च तथा प्रत्यग्याथात्म्यवित्तये ॥

सर्वकर्मत्यजं प्राह श्रुतिविद्याधिकारिणम् ॥ १३ ॥

उक्ते ज्ञानाधिकारिणि मानमाह । एतमिति । प्रतीचो याथात्म्यं तत्त्वं ब्रह्म तन्नि-
श्रयार्थमधिकारिणमर्थयमाना श्रुतिरेतमेव प्रब्राजिनो लोकमिच्छन्तः प्रव्रजन्तीत्यादि-
वाक्येन शमादिवाक्येन चोक्ताधिकारिभेदानुरोधेन संन्यासिनमुक्तविशेषणं विद्याप्राप्त्य-
धिकारिणमाहेत्यर्थः ॥ १३ ॥

प्रत्यग्विदिषासिद्धौ वेदानुवचनादयः ॥

ब्रह्मावाप्त्यै तु तच्याग ईप्सन्तीतिश्रुतेर्बलात् ॥ १४ ॥

ननु कर्मत्यजो ज्ञानाधिकारे, धर्मात्सुखं च ज्ञानं चेत्यादिस्मृत्या कथं धर्मशब्दितक-
र्मणां ज्ञानहेतुत्वमुक्तं तत्राऽऽह । प्रत्यगिति । वेदानुवचनादिधर्माः सत्त्वगु-
द्विविदिषादिद्वारा धीहेतवो विविदिषन्ति यज्ञेनेतिश्रुतेरतः सति विविदिषादौ
कृतकार्याणां तेषामकिञ्चित्करत्वात्तत्यागसिद्धिः, स्मृतिस्तु परंपरया तेषां ज्ञानहे-
तुत्वार्थेति भावः । किं तर्हि साक्षाज्ज्ञानसाधनं तदाह । ब्रह्मेति । ब्रह्मणोऽ-
वासिर्ज्ञानं तदुत्पत्त्यै तेषां कर्मणां त्यागः श्रवणादिसहितः साक्षाद्धेतुः । योगारू-
ढस्य तस्यैव शमः कारणमितिस्मृतेरित्यर्थः । संन्यासस्य साक्षाज्ज्ञानहेतुत्वे मानान्तर-
माह । ईप्सन्तीतिश्रुतेरिति । "एतमेव प्रब्राजिनो लोकमीप्सन्तः प्रव्रजन्तीति माध्यंदि-
नश्रुतेः संन्यासस्याऽऽत्मधीप्राप्तौ साक्षाद्धेतुत्वे श्रुतार्थापत्तिर्मानम् । न हि पारिव्राज्यस्य
तदनुपायत्वे तदर्थिनस्तदाश्रयणम् । तत्कामिनो तद्धेतावप्रवृत्तेः । न हि ग्रामकामस्यैव
तत्कामनानुरोधेनापूर्वकामनया भोजने प्रवृत्तिरिति भावः ॥ १४ ॥

उक्ताधिकारविषयप्रतिपत्त्यर्थमीरितम् ॥

संसारहेत्वितिवचः स्फुटन्यायोपबृंहितम् ॥ १५ ॥

अधिकारिभाष्यं व्याख्याय विषयाद्यर्षकं भाष्यमवतारयति । उक्तेति । वृत्तिरार-
भ्यत इतिभाष्योक्तोऽधिकारो भाष्यारम्भस्तस्यापेक्षितो विषयो वेदान्तगम्यमैक्यं तज्ज्ञा-
नार्थं भाष्यम् । यद्वा । उक्तोऽधिकारोऽस्येत्युक्ताधिकारोऽनन्तरभाष्यादिष्टः साधन-
चतुष्टयविशिष्टोऽधिकारी तस्य विषयः साक्षात्प्रतिपत्तिरैक्यधीस्तदर्थं भाष्यम् । अथवो-
क्तोऽधिकारो नामभाष्योक्तं फलं तस्मै हि ज्ञानमधिक्रियते तस्य फलस्याविद्यानिवृ-
त्तिरूपस्य हेतुर्वेदान्तविषयप्रतिपत्तिरैक्यधीस्तदर्थं भाष्यमिति त्रिविधोऽर्थः । भाष्यस्यो-
क्तार्थोक्तिसामर्थ्यं कथमिति तदाह । स्फुटेति । न्यायस्य स्फुटत्वमनाभासत्वम् ॥ १५ ॥

ऐकात्म्यविषयान्नान्यो वेदान्तवचसां यतः ॥

लभ्यते विषयः कश्चित्त्वादीस्तस्मात्तपोपनुत् ॥ १६ ॥

ननु न वेदान्तानामैक्यं विषयः संपदादिपरत्वात्तथा चैक्यधीरप्रमात्वादफलेति

तत्राऽऽह । ऐकात्म्येति । उपक्रमोपसंहारैकरूप्यादितात्पर्यलिङ्गैरैक्यपरत्वे वेदान्तानामवगम्यमाने संपदादिपरत्वयोगादैक्यज्ञानस्य प्रमात्वेन फलवत्त्वमित्यर्थः ॥ १६ ॥

संसारकारणाविद्याध्वंसकृज्ज्ञानलब्धये ॥

प्रारब्धेयं प्रयत्नेन वेदान्तोपनिषत्परा ॥ १७ ॥

ननु तमोनिवर्तकत्वेऽपि संसारहेत्वनिवर्तकत्वादैक्याधियो विफलता तदवस्थाधर्माधर्मौ हि बन्धहेतुः पुण्यो वै पुण्येनेत्यादिश्रुतेस्तौ च वस्तुत्वान्न ज्ञानावहेयावित्यत आह । संसारेति । न हि धर्माधर्मौ तद्धेतुः असङ्गस्याऽऽत्मनस्ताभ्यां विनाऽविद्यामसंबन्धाद्गतोऽविद्यैव धर्मादिद्वारा तद्धेतुः । अविद्या चाऽऽत्मैक्यविद्यापोद्येति युक्तं तस्या बन्धहेतुध्वंसित्वमिति भावः । ननूत्पन्नज्ञानस्यापि बन्धोपलब्धेर्न तद्धेतुत्वज्ञानध्वंसकमात्मज्ञानं न हि हेतुध्वंसे कार्यस्थितिरत आह । ध्वंसकृदिति । न हि परोक्षं साधारणं चाऽऽत्मज्ञानं बन्धहेतुध्वंसि किंतु ब्रह्मसाक्षात्कारो, यत्सिद्धयर्थं ग्रन्थरूपोपनिषत्तात्पर्येण प्रवृत्ता सति च तास्मिन्बन्धोपलब्धिराभासमात्रमित्यर्थः । साऽपि कथं वाचामगोचरे साक्षात्कारं जनयेत्तत्राऽऽह । परेति । सा खल्वतिशयवती येनागोचरेऽपि मुख्येतरवृत्त्या धियमादध्यादित्यर्थः । यद्वा विषयाद्यर्पकत्वभाष्यस्य तात्पर्यमुक्त्वा वृत्तिरारभ्यत इत्यनेन संबन्ध-यन्नक्षराणि योजयति । संसारेति ॥ १७ ॥

प्रत्यग्याथात्म्यधीरेव प्रत्यगज्ञानहानिकृत् ॥

सा चाऽऽत्मोत्पत्तितो नान्यद्ध्वान्तध्वस्तावपेक्षते ॥ १८ ॥

कर्मापेक्षात्मधीस्तदज्ञानध्वंसिनीति समुच्चयवादी मन्यते तं प्रत्याह । प्रत्यगिति । अज्ञानाविरोधित्वात्कर्मणो न तद्ध्वंसिज्ञानसहायत्वं, निरसिष्यते च समुच्चयोऽतो न स संभवतीत्यर्थः । ज्ञानस्याज्ञानध्वंसे कर्मासहायत्वेऽपि प्रसंख्यानं सहायो भविष्यतीत्याशङ्क्याऽऽह । सा चेति । अन्यत्प्रसंख्यानम् । न हि मानस्य स्वफले तदितराभ्यासापेक्षेति भावः ॥ १८ ॥

साधनं चाधिकारी च कर्मविज्ञानकाण्डयोः ॥

मिथो विरोधतः सिद्धावधुना तत्र चोद्यते ॥ १९ ॥

भाष्यत्रयार्थमनुवदति । साधनं चेति । अविवेकादिपूर्वकं कर्म कर्मकाण्डे पुमर्थसाधनम् । ज्ञानकाण्डे विवेकादिपूर्वकं ज्ञानमिति काण्डयोर्मिथो वैलक्ष्येन साधनं सिद्धम् । अधिकारिभेदस्तु मिथोविरोधसिद्ध्यर्थमित्यत्रोक्तः । चकाराभ्यां विषयादिभेदमनुकर्षति । एवमुभयत्रापि साधनादीनि विलक्षणानि सिद्धानीत्यर्थः । संग्रति साधनादिभेदमाक्षिपति । अधुनेति । तत्रेति साधनादिनिर्देशः ॥ १९ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १३

नन्वभ्युदयवन्मुक्तिं गृह्णीमो विधिलक्षणाम् ॥

कार्यं विना नाधिकारी नापीज्याफलसंगमः ॥ २० ॥

स्वर्गादेरभ्युदयस्य कर्मसाध्यत्ववन्मुक्तेरपि शास्त्रीयफलत्वेन तत्साध्यत्वानुमानात्साधनाधिकारिणोरैक्यमिति मन्वानश्चोद्यं प्रपञ्चयति । नन्विति । कर्मव्युत्पत्त्या कर्मविधिलक्षणं लक्षणया साधनमतो विधिलक्षणां कर्मसाधनामित्यर्थः । शास्त्रीयफलत्वेऽपि मुक्तेरकर्मसाध्यत्वे का हानिस्तत्राऽऽह । कार्यमिति । लोके शास्त्रानपेक्षोऽप्यधिकारी कार्यधीविषयमनुष्ठेयं विना न सिध्यतीत्यधिकारिप्रवृत्तेस्तद्विषयत्वात् । इज्याशब्दो यागवाची साधनगोचरः ॥ २० ॥

लभ्यते लौकिकोऽपीह, किमङ्गाऽऽगमसंश्रयः ॥ २० ॥

विधिलक्षणसिद्ध्यर्थं सन्ति वाक्यानि च श्रुतौ ॥ २१ ॥

लौकिकसाध्यसाधनसंबन्धोऽपि कार्यं विना न युक्तोऽकार्यं तद्बुद्ध्यभावादतो मुक्तेरकर्मसाध्यत्वे शास्त्रीयफलत्वानुपपत्तिर्बाधिकेत्यर्थः । अपिना सूचितं कैमुतिकं न्यायमाह । किमङ्गेति । अङ्गेति हीनमध्यमयोरन्यतरसंबोधनम् । इदमत्राऽऽकृतम् । यदा लोकेऽपि विना कार्यं नाधिकार्यादिलाभस्तदा वेदाश्रयोऽसौ नान्तरेण कार्यं सेत्स्यति लोकेवेदाधिकरणन्यायेन वेदस्य लोकानुसारित्वात्स्वर्गकामचोदानायां स्वर्गस्तदनुगुणश्च नियोगः साध्यो भातीत्युभयाधीनं पुरुषस्य कर्मण्यैश्वर्यं तत्रापि नियोगस्य प्राधान्यं यावज्जीवचोदानायां तु केवलनियोगकृतमिति हि यावज्जीवाधिकरणे स्थितम् । स्वर्गकामवाक्ये च साध्यस्वर्गविशिष्टनियोज्यस्य यागे नियोगो गम्यमानो यागस्य कामिविषयस्वर्गोपायतामनापाद्य न पर्यवस्यतीति नियोगाक्षेपाद्यागस्य फलोपायताऽवगता क्षणिकस्य तस्य कालान्तरभाविफलहेतुत्वायोगादपूर्वाधिकरणन्यायेनापूर्वद्वारा तदिष्टम् । वैदिकी च यागफलसंगतिः कार्याधीनेत्युक्तं बादर्यधिकरणे । अतो मुमुक्षोरपि कर्मानुष्ठानादेव मुक्तिरिति तत्कार्या सेति । न केवलं कैवल्यस्य कर्मकार्यत्वमानुमानिकमागमिकं चेत्याह । विधीति । द्व्येकयोर्द्विवचनैकवचने इतिवद्भावप्रधानो लक्षणशब्दः । मोक्षस्य कर्मसाध्यत्वप्रतिपत्त्यर्थं श्रौतानि वाक्यान्यपि सन्तीत्यर्थः ॥ २१ ॥

कुर्वीत ऋतुमित्यादिर्विधिरभ्युदये यथा ॥

उपासीतेति च तथा मुक्तावपि समीक्ष्यते ॥ २२ ॥

तानि दृष्टान्तद्वारेणाऽऽह । कुर्वीतेति । स्वर्गादावुद्देश्ये यागादिहेतुविषयो विधिरथा दृष्टस्तथोद्देश्यायां मुक्तावपि ध्यानादिगोचरः स दृश्यतेऽतो विधितोऽनुष्ठितध्यानादेना मुक्तिरित्यर्थः । प्रज्ञाकरणवाक्यादिसमुच्चयश्चार्थः ॥ २२ ॥

नाभ्युदयस्य मुक्तेश्च साध्यासाध्ये ध्रुवाध्रुवे ॥

वैलक्षण्यान्न युक्त्यं तुल्यसाधनता तयोः ॥ २३ ॥

कर्मसाध्यस्य मोक्षस्य तत्फलेषु तारतम्यस्थितेष्वतिशयत्वात्काण्डद्वयेऽपि फलसाध-
नाधिकारिणामवैलक्षण्ये प्राप्ते प्रत्याह । नेत्यादिना । उक्तनिषेधमुक्तहेतुना व्यक्तीक-
रोति । अभ्युदयस्येति । अभ्युदयस्य मुक्तेश्चैतं तुल्यसाधनता न युक्ता तयोः
साध्यासाध्यादिवैलक्षण्यादित्यन्वयः । न हि शास्त्रीयफलत्वानुमानं युक्तम् । साध्यत्वा-
नित्यत्वोपाधिद्वयोपहतेः । न च साधनव्याप्तिर्मुक्तेरसाध्यत्वात्तदीयसाध्यताया निराकारि-
ष्यमाणत्वान्नित्यत्वाच्च । अतः साधनफलभेदेऽधिकारभेदधीरिति भावः ॥ २३ ॥

अन्यच्छ्रेयोऽन्यदुतैव प्रेयस्ते उभे नानार्थे पुरुषं सिनीतः ॥

३७-३१२०

तयोः श्रेय आददानस्य साधु भवति हीयतेऽर्थाद्य उ प्रेयो वृणीते ॥२४॥

किंच त्वदनुमानमागमवाधितमित्याह । अन्यदिति । श्रेयोऽपवर्गोपायो ज्ञानं तद-
न्यद्विलक्षणं कर्मणः स्वर्गादिहेतोरित्यर्थः । प्रेयोऽभ्युदयसाधनं कर्म तदपि विलक्षणमेव
मोक्षहेतोर्ज्ञानादित्याह । अन्यदुतेति । ते च श्रेयःप्रेयसी ज्ञानकर्मणी पुरुषमेकं क्रमेण
सिनीतो बधीतस्ते च स्वर्गापवर्गोपायतया भिन्नफले इत्याह । ते उभे इति । तयोर्मध्ये
श्रेयो ज्ञानं संपादयतः श्रवणादिपरस्य साधु पुनरावृत्तिहीनं फलं भवति । यस्तु प्रेयः-
शब्दितं कर्म वृणीते तदनुष्ठानपरो ज्ञानपराङ्मुखः सोऽर्थात्फलाद्भ्रश्यत्यनित्यमेव
फलमाप्नोति तदाह । तयोरित्यादिना । पूर्वार्थे हेतुफलभेदोऽन्यत्र फलाधिकारिवैल-
क्षण्यमुक्तमिति भेदः ॥ २४ ॥

परीक्ष्य लोकान्कर्मचितान्ब्राह्मणो निर्वेदमायान्नास्यकृतः कृतेन ॥

३७-३१२०

तद्विज्ञानार्थं स गुरुमेवाभिगच्छेत्समित्पाणिः श्रोत्रियं ब्रह्मनिष्ठम् ॥ २५ ॥

प्रकृतानुमाने श्रुत्यन्तरविरोधमाह । परीक्ष्येति । लोकान्स्वर्गपश्चादिकलभेदान्कर्मो-
त्थान्यत्कृतकं तदनित्यमित्यनुमानेनानित्यानालोच्याधीतवेदो विचारितवेदार्थश्च ब्राह्मण-
स्तेषु विरक्तः स्यादित्यर्थः । न केवलं फलेष्वेव निर्विद्यते किंतु कर्मस्वपि तेषामप्यपेक्षि-
तमोक्षाक्षमत्वादित्याह । नास्तीति । अकृतस्य तर्हि मोक्षस्य साधनं कीदृगित्यपेक्षायां
तद्वेतुर्ज्ञानमिति श्रुतेरुपश्रुत्य तदर्थं मुमुक्षुर्देशिकाभ्याशं गच्छेदित्याह । तद्विज्ञानार्थ-
मिति । स्वयमेव ग्रन्थनिरीक्षणादिना सफलं ज्ञानं लब्धुमशक्यमाचार्यवानित्यादिश्रुति-
विरोधादित्येवकारार्थः । रिक्तहस्तस्तु नोपेयाद्राजानं दैवतं गुरुमिति न्यायाद्योग्यमुपहार-
मादाय गुरुरूपगमनं कार्यमिति नियमयति । समिदिति । अधीतस्वाध्यायस्यैव गुरुत्वं
न शूद्रादेरित्याह । श्रोत्रियमिति । श्रोत्रियाणामपि कर्मिणां गुरुत्वं वारयति ।
ब्रह्मेति ॥ २५ ॥

नन्वभ्युदयवत्साध्या मुक्तिरप्राप्तरूपतः ॥

मैवं, साध्याऽपि नो मुक्तिर्न त्वभ्युदयवद्यतः ॥ २६ ॥

सोपाधिकत्वादागमविरोधाच्चानुमानस्याप्रवृत्तिरुक्ता । अथ विमता मुक्तिः साध्याऽ-
प्राप्तरूपत्वात्स्वर्गवदित्यनुमानात्साध्यत्वोपाधेः साधनव्याप्तिरिति शङ्कते । नन्विति ।
मुक्तेरप्राप्तरूपत्वं तात्त्विकं भ्रान्तं वा नाऽऽद्योऽन्यतरासिद्धेरित्याह । मैवमिति ।
द्वितीयेऽपि साध्यत्वमभूतप्रादुर्भावो वाऽप्राप्तिभ्रमध्वंसो वेति विकल्प्याऽऽद्यं निरस्यति ।
साध्याऽपीति । यथाऽभ्युदयो यत्नादेयो न तथाऽस्माकमपवर्गोऽपि तस्य स्वरूपत्वा-
दतो भ्रान्तमप्राप्तिरूपत्वं मुक्तेर्न मुख्यसाध्यत्वावहं हस्तन्यस्तविस्मृतमुवर्णादौ व्यभिचा-
रादिति भावः ॥ २६ ॥

स्वतोमुक्तान्तरायस्य तमसो विद्यया हतेः ॥

तत्कैवल्यमतः साध्यमुपचारात्प्रचक्षते ॥ २७ ॥

द्वितीये सिद्धसाध्यत्वमाह । स्वत इति । वस्तुतस्त्यक्तोऽन्तरायो येन तस्य यत्तम-
स्तस्येति व्यधिकरणे, स्वतो वा मुक्तस्यान्तरायस्तमस्तस्येति समानाधिकरणे षष्ठ्यौ । तस्य
वाक्योत्थविद्यया ध्वस्तेः स्वरूपतया नित्याप्तमपि निर्वाणमनासवदुपचाराद्विद्यातः साध्यं
विद्वांसो वदन्ति । वयमप्यौपचारिकं तत्साध्यत्वमाचक्षहे । तस्मादप्राप्तिभ्रमध्वंसाख्य-
साध्यत्वे सिद्धसाध्यतेति भावः ॥ २७ ॥

चिकित्सयेव संप्राप्यं स्वास्थ्यं रोगार्दितस्य तु ॥

आत्माविद्याहतेर्बोधात्तत्कैवल्यमवाप्यते ॥ २८ ॥

मुक्तिर्वस्तुतः साध्या प्रेप्सितत्वात्स्वर्गवदित्याशङ्क्य व्यभिचारमाह । चिकित्सयेति ।
स्वरूपेऽवस्थानं हि स्वास्थ्यम् । तत्सदातनमेव रोगाभिभूतमौषधविधिना तद्विगमे प्राप्यते ।
उक्तं हि—

“वायुः पित्तं कफश्चोक्तः शारीरो दोषसंग्रहः ।

मानसः पुनरुद्दिष्टो रजश्च तम एव च ॥

शाम्यते भेषजैः पूर्वं दैवयुक्तिव्यपाश्रयैः ।

मानसो ज्ञानविज्ञानधैर्यस्मृतिसमाधिभिः” इति ॥

तद्ब्रह्मोद्भूरात्मत्वेन स्थिताऽपि मुक्तिरविद्यापिहिता तद्बोधात्तद्ध्वस्तेराप्योपचर्यतेऽतो
यथोक्तहेतो रोगिप्रेप्सिते स्वास्थ्ये व्यभिचारान्न वास्तवसाध्यत्वसाधकतेत्यर्थः ॥ २८ ॥

ब्रह्म वा इदमित्यादिर्ब्रह्मैवेति तथा श्रुतिः ॥

सुषुप्तनरवच्छ्रुत्या बोध्योऽतोऽयं न कार्यते ॥ २९ ॥

१६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

मुक्तेरात्मत्वेन नित्यासत्त्वे मानमाह । ब्रह्मेति । ब्रह्म वा इदमग्र आसीत् । ब्रह्मैव
 सन्नब्रह्माप्येति । ब्रह्मैव वेद ब्रह्मैव भवति । ब्रह्मविदाभिप्रायि परमित्याद्या श्रुतिमुक्तेः साध्य-
 त्वस्यौपचारिकत्वेन ब्रह्मात्मरूपायास्तस्या नित्यसिद्धतां गमयति तस्मादागमबाधितं
 मुक्तेर्वस्तुतः साध्यत्वानुमानमित्यर्थः । मुक्तेरात्मत्वेन नित्यासत्त्वे फलमाह । सुषुप्तेति ।
 यतो नित्यमुक्तोऽयमात्माऽतो यथा पार्श्वस्थेन पाणिपेषादिनां सुप्तो बोध्यते नानुष्ठाप्यते
 तथा मुमुक्षुरपि तत्त्वमस्यादिश्रुत्या नासि संसारी ब्रह्मैवेति व्युत्पाद्यते न ध्यानादि
 कार्यतेऽतो बोधादबोधध्वस्त्योच्यते साध्या मुक्तिरित्यर्थः ॥ २९ ॥

किमत्र विधिना कार्यमनृतत्रत्वहेतुतः ॥

श्रुतोऽप्यनर्थकोऽत्र स्याद्विध्यर्थसंभवत्वतः ॥ ३० ॥

मुक्तेर्ज्ञानफलत्वेऽपि ज्ञानं प्रज्ञां कुर्वीतित्यादिना विधीयतेऽतो विधेयधात्वर्थसाध्या
 मुक्तिर्विधिप्रमाणकत्वात्स्वर्गवदित्याशङ्क्य ज्ञानस्य कर्मवत्पुरुषतत्त्वत्वाभावात् तत्र विधि-
 कृत्यामित्याह । किमत्रेति । तर्हि तत्र विधेः श्रूयमाणस्य का गतिस्तत्राऽऽह । श्रुतोऽ-
 पीति । ज्ञाने श्रुतोऽपि विधिस्तस्याननुष्ठेयत्वात्तद्देतुविवेकपरोऽन्यथाऽनर्थकः स्याद-
 योग्यविषयत्वादुपलादिषु क्षुरतैक्ष्ण्यवत् । एतेन विधिलक्षणसिद्धयर्थमित्यादि प्रत्युक्तमिति
 भावः ॥ ३० ॥

यच्चैस्यासति कर्तव्ये नाधिकारो निरूप्यते ॥

तदप्यशेषतश्चोद्यमूर्ध्वमुन्मूलयिष्यते ॥ ३१ ॥

म. २० मुक्तेश्चतुर्विधक्रियाफलवैलक्ष्येनाभ्युदयवन्मुक्तिमित्यादि निराकुर्वता काण्डयोः साध-
 नादिभेद उक्तः संप्रति कार्यं विनेत्यादिनोक्तां युक्तिमनुवदति । यच्चेति । विधिमार्गेऽधि-
 कारस्येत्यादिना भाविनं परिहारं सूचयति । तदपीति ॥ ३१ ॥

पर आहाऽऽत्मनः स्वास्थ्यं श्रेयो यद्यभिवाञ्छसि ॥

कर्मभ्य एव तत्सिध्येच्छ्रुतत्वात्कर्मणः श्रुतौ ॥ ३२ ॥

मुक्तेरुक्तरीत्या कर्मसाध्यत्वे निरस्तेऽपि तादृश्यपि सा कर्मणैव सिध्यति तस्यैव पुम-
 र्थहेतुत्वेन श्रुतत्वादिति शङ्कते । पर इति । श्रेयःशब्दं कैवल्यमात्मनः स्वरूपावस्था-
 नात्मकं यदीच्छसि तत्तर्हि तथैवेत्यनुमोदामहे । तथाऽपि तत्कर्मबलादेव सिध्येद्यावज्जी-
 वादिश्रुतौ तस्यैव पुमर्थसापेक्षत्वेन श्रुतत्वान्मुक्तेश्च पुमर्थत्वान्नष्टाश्चदधरथवन्मिथः संब-
 न्धादित्यर्थः ॥ ३२ ॥

श्रुतौ स्मृतौ च विहितं कर्मैव श्रूयते यतः ॥ ३३ ॥

न च कर्मातिरेकेण मुक्त्यभ्युदयसाधनम् ॥ ३३ ॥

१ ख. 'त्वे व्र' । २ क. 'ना मुपुमौ मु' । ३ क. 'चाप्यस' ।

तरति शोकमात्मविदित्यादौ ज्ञानमपि श्रूयते पुमर्थहेतुरिति चेन्नेत्याह । श्रुताविति । विहितं कर्तव्यमनुष्ठेयमिति यावत् । अतस्तस्यैव पुमर्थहेतुतेति शेषः । श्रुतेर्गतिर्वक्ष्यते । श्रुतितात्पर्याज्ञानादेव तत्र पुमर्थहेतोर्ज्ञानस्य तवाद्दष्टिरित्याशङ्क्याऽऽह । न चेति ॥ ३३ ॥

यत्नतो न्यायतः किञ्चित्पश्यामो वेदचक्षुषा ॥

निषेधविधिमात्रत्वाद्देदार्थस्येह सर्वतः ॥ ३४ ॥

यत्नः श्रुतितात्पर्यनिर्दिधारणियेषया पुरुषव्यापारः । न्यायस्तूपक्रमोपसंहारैकरूप्यादिः श्रुतिलिङ्गादिर्वेति विभागः । ननु श्रुतितदनुगुणन्यायाभ्यां विनाऽपि पुमर्थहेतुस्तथागता-
द्यागमादेव लब्धुं शक्यते नेत्याह । वेदेति । न हि वैदिका वेदातिरेकिणा मानेन पार-
लौकिकं हेतुं वदन्तीत्यर्थः । कर्मेतरपुमर्थहेतोरवैदिकत्वे हेतुमाह । निषेधेति इह ।
व्यवहारभूमौ सर्वस्यापि वेदार्थस्य विधिनिषेधतच्छेषत्वेन समाप्तेः कर्मैव पुमर्थहेतुरतो
मुक्तेरपि स्वर्गवत्पुमर्थत्वात्तत्साध्यतेत्यर्थः ॥ ३४ ॥

ननु श्रुतौ पुरोक्तानि वाक्यानि बहुशो मया ॥

अविधायित्वतस्तेषां न न्याय्यं भवतोदितम् ॥ ३५ ॥

वस्तुबोधीन्यापि वाक्यानि श्रुतौ बहुशो दृश्यन्ते तानि च परीक्ष्येत्यादीनि मयोक्तानि
तत्कथं कर्मैव पुमर्थहेतुरिति शङ्कते । नन्विति । तेषां वस्तुबोधित्वाभावात्कर्मैव पुमर्थ-
हेतुर्वेदार्थस्य च विधिनिषेधमात्रता तेन तदतिरिक्तमपि वस्तु तदर्थोऽस्तीत्यनुचितमिति
दूषयति । अविधायित्वत इति ॥ ३५ ॥

आम्नायस्य क्रियार्थत्वाद्भिनेति च सूत्रणात् ॥

विधिशेषतया तेषामेकवाक्यत्वसंभवे ॥ ३६ ॥

तेषु श्रुतवस्तुपरत्वाभावे किंपराणि तानीत्याशङ्क्यार्थवादाधिकरणन्यायेनाऽऽह ।
आम्नायस्येति । अयं भावः—अस्ति तावदाम्नायस्य सर्वस्य फलवत्कार्यपरत्वं
तद्यानि वाक्यानि सोऽरोदीदित्यादीनि क्रियां वा तत्संबन्धं वा किञ्चिन्नावगमयन्ति
तेषां फलवद्भर्माप्रमापकत्वात्फलवदाभिधेयवैधुर्यम् । तस्मादेवंजातीयकं वाक्यमनित्यं
सिद्धार्थपेक्षितया प्रमाणान्तरसापेक्षमप्रमाणमित्याम्नायस्य क्रियार्थत्वादित्यादिसूत्रार्थः ।
तथाच सार्थवादानां शब्दानामप्रामाण्यमिति पूर्वपक्षितम् । वायुर्वै क्षेपिष्ठा देवतेत्या-
दिरर्थवादो वायव्यं श्वेतमालभेत भूतिकाम इत्येवमन्तेन विध्युद्देशेनैकवाक्यत्वात्प्रमाणं
विधेयस्तुतेश्चैकवाक्यत्वं पदानां साकाङ्क्षत्वात् । यद्यपि वायुर्वै क्षेपिष्ठेत्यादौ क्रिया
वा तत्संबन्धो वा किञ्चिन्नावगम्यते तथाऽपि विधीनामालभेतेत्यादीनामपेक्षितक्रियादिस्तु-
तिलक्षणेनार्थानर्थवन्तः सन्तोऽर्थवादाः प्रमाणं स्युरिति विधिना त्वेकवाक्यत्वादित्यादि-

१८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

सिद्धान्तमूत्रस्यार्थः । अतोऽक्रियार्थानामपि विधिनैकवाक्यतयाऽर्थवत्त्वाद्देदान्तानामपि सोऽरोदीदित्यादिवद्विधिशेषत्वमिति । कर्मप्रकरणस्थानामक्रियार्थानां सोऽरोदीदित्यादीनां विधिशेषतयाऽर्थवत्त्वेऽपि भिन्नप्रकरणस्था वेदान्ता न तादर्थ्येनार्थवन्तः स्युरित्याशङ्क्याऽऽह । विधीति ॥ ३६ ॥

वचसामक्रियार्थानां वाक्यभेदप्रकल्पना ॥

गुर्वी स्यान्ननु कैवल्यं फलं नित्यमिहेष्यते ॥ ३७ ॥

अस्यार्थः । यथा सोऽरोदीदित्यादिवचसां मुखतोऽक्रियार्थानां स्वार्थे फलमलभमानानां फलाकाङ्क्षिणां विधिनैकवाक्यतयाऽभ्युदये पर्यवसानं तथा वेदान्तानामपि स्वार्थे फलविकलानां तदाकाङ्क्षिणां फलवद्विधयेकवाक्यतामासाद्य पर्यवसानं युक्तं लाघवात् । न हि वेदान्तानामुक्तविधया विधिशेषत्वेन तदेकवाक्यत्वसंभवे वस्तुबोधित्वेन वाक्यान्तरत्वं गौरवात् । "संभवत्येकवाक्यत्वे वाक्यभेदश्च नेष्यत" इति न्यायात्तत्र न तेषां प्रकरणान्तरत्वमिति । वेदान्तानां विधिशेषत्वममृष्यन्नाशङ्कते । नन्विति । तेषां विधिशेषत्वे विधेयक्रियासाध्या मुक्तिरनित्या स्यात् न च मोक्षशास्त्रे तदनित्यतेष्टा । अतो न सा कर्मसाध्या नित्यत्वादात्मवदित्याह । कैवल्यमिति ॥ ३७ ॥

कथं नित्यं भवेत्तन्नो यदि स्यात्कर्मणः फलम् ॥

कर्मोत्थं न यतः किञ्चिद्गुवं जगति वीक्ष्यते ॥ ३८ ॥

क्रियासाध्यत्वेऽपि तन्नित्यता किं न स्यादित्याशङ्क्याऽऽह । कथमिति । कर्मसाध्यत्वेऽपि न मुक्तेरनित्यत्वप्रसङ्गः कर्मफलत्वानित्यत्वयोरव्याप्तौ न हास्य कर्म क्षीयत" इति श्रुतेरित्याशङ्क्याऽऽह । कर्मोत्थं । कृप्यादिफलेषु कर्मफलत्वानित्यत्वयोर्व्याप्तौ कृतकं तदनित्यमिति व्याप्त्यनुगृहीतया "तद्यथेत्यादिश्रुत्योपास्तित्युत्थार्थाः श्रुतेर्बाधाच्च न प्रसङ्गस्य प्रशिथिलमूलतेत्यर्थः ॥ ३८ ॥

तत्साधनेन चावश्यं भवितव्यमतो भवेत् ॥

पारिशेष्यादिह ज्ञानं वेदान्ते तत्प्रसिद्धितः ॥ ३९ ॥

तर्हि हेतुरेव मुक्तेर्मा भून्नित्यत्वादित्याशङ्क्य सा साधनापेक्षा पुमर्थत्वात्स्वर्गवदित्याह । तत्साधनेनेति । तथाऽपि कथं ज्ञानस्य तद्धेतुत्वं तत्राऽऽह । अत इति । इहेति मोक्षोक्तिः । ज्ञानं हेतुरिति शेषः । नित्याऽपि मुक्तिः प्रतिबन्धध्वंसे ज्ञानापेक्षेति भावः । प्रसक्तप्रतिषेधेऽन्यत्राप्रसङ्गाच्छिष्यमौणे संप्रत्ययः पारिशेषः । अत्र ज्ञानकर्मणी प्रसक्ते तत्र कर्मनिषेधाज्ज्ञानं मुक्तिहेतुरित्याह । पारिशेष्यादिति । ज्ञानस्याप्रसक्तेनैवमित्याशङ्क्य

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १९

ब्रह्म वेदेत्यादौ मुक्तिहेतुत्वेन ज्ञानस्य प्रसिद्धत्वाद्युक्तौ प्रसङ्गपरिशेषावित्याह । वेदान्त इति ॥ ३९ ॥

नैवं क्रियाभ्य एवास्या मुक्तेः सिद्धत्वहेतुतः ॥

कुतः क्रियाभ्यः सिद्धिश्चेच्छृणु तद्गण्यते यतः ॥ ४० ॥

पूर्वावादी पारिशेष्यं दूषयति । नैवमिति । क्रियासाध्यत्वे मुक्तेः स्वर्गवदनित्यत्वा-
पत्तेर्न तत्फलतेत्याक्षिपति । कुत इति । अनित्यत्वं हित्वा तस्या यथा क्रियाफलत्वं
ज्ञातुं शक्यं तथोच्यते तत्रावहितेन भाव्यमित्याह । शृण्विति ॥ ४० ॥

निषिद्धकाम्ययोस्त्यागात्कर्मणोर्नित्यकर्मणः ॥

करणात्प्रत्यवायस्य हतेर्भोगेन च क्षयात् ॥ ४१ ॥

शरीरारम्भकस्यैवं मुक्तिः सिद्धाऽन्तरात्मनः ॥

विनाऽप्यैकात्म्यसंबोधात्कर्मणैवोक्तवर्त्मना ॥ ४२ ॥

क्रियाफलस्यापि मुक्तेर्नित्यत्वं साधयति । निषिद्धेत्यादिना । पूर्वोपार्जितानि
सर्वाणि कर्माणि संभूय देहभेकमारभन्ते तत्र ममाहंबुद्धिभागी यदि कश्चिद्देवयोगान्मुमुक्षुः
स्यात्तदा तस्य निषिद्धकर्मत्यागात्प्रत्यवायनिरासः । काम्यकर्मत्यागाद्देवादिदेहाप्राप्तिः ।
नित्याद्यनुष्ठानादकरणनिमित्तप्रत्यवायहतिः । वर्तमानदेहारम्भककर्मणश्च भोगेन क्षयः ।
अतो वर्तमानदेहपाते देहान्तरग्रहे हेत्वभावादुक्तचरितस्याऽऽत्यन्तिकदेहोच्छित्तिर्मुक्तिर-
नायाससिद्धेत्यर्थः । अथ यथोक्तचरितोऽपि विज्ञानमपेक्ष्य मोक्षी संपत्स्यते नेत्याह ।
विनेति । उक्तरीत्या कर्मणैव मुक्तिर्न ज्ञानाद्भविष्यद्देहासंबन्धनिबन्धनाया मुक्तेस्तत्सं-
बन्धनिमित्ताभावमात्राधीनत्वान्निमित्ताभावे नैमित्तिकाभावादिति भावः ॥ ४१ ॥ ४२ ॥

ननु चाऽऽत्मावबोधस्य निचार्येति फलं श्रुतम् ॥

"ब्रह्म वेदेति च तथा नैवं तस्यार्थवादतः ॥ ४३ ॥

ननु नैवमपि कर्म निर्वाणहेतुर्ज्ञानस्य तद्धेतुत्वश्रुतिविरोधान्न हि श्रुतं हित्वाऽश्रुत-
मादेयमिति शङ्कते । नन्विति । "निचार्य तं मृत्युमुग्धात्प्रमुच्यते" ब्रह्म वेदे ब्रह्मैव
भवति तरति शोकिमात्माविदित्यादौ ज्ञानं मुक्तिहेतुरिति श्रुतमित्येतदुच्यते । नैव-
मिति ॥ ४३ ॥

फलोक्तेरर्थवादत्वं द्रव्यसंस्कारकर्मसु ॥

सर्वत्र दर्शनाच्छास्त्रे पर्णमय्यां फलोक्तिवत् ॥ ४४ ॥

ज्ञानस्य मुक्तिहेतुत्वश्रुतिर्विद्यमानाऽपि न स्वार्थे मानमर्थवादत्वादित्येतत्कथमित्याश-
ङ्कशाऽऽह । फलेति । आत्मज्ञाने फलश्रुतेरर्थवादत्वं शास्त्रे द्रव्यादिषु सर्वेषु तदर्थवा-

दत्वस्य दर्शनादिति योजना । तत्र द्रव्यादिषु फलश्रुतेरर्थवादत्वे दृष्टान्तमाह । **पर्णम-**
य्यामिति । अयं भावः—“द्रव्यसंस्कारकर्मसु परार्थत्वात्फलश्रुतिरर्थवादः स्यात्”
 [जै० सू० ४ । ३ । १] यस्य पर्णमयी जुहूर्भवति न स पापं श्लोकं शृणोति यदाङ्के
 चक्षुरेव भ्रातृव्यस्य वृद्धे यत्प्रयाजानुयाजा इज्यन्ते वर्म वा एतद्यज्ञस्य क्रियते वर्म
 यजमानस्य भ्रातृव्याभिभूत्या इति द्रव्यादिषु **फलश्रुतयः** । किमेते फलविधयः किंवाऽ-
 र्थवादा इति **संशय्य** यस्य पथ्यं भोजनं भवति स कल्पो भवतीत्येवंजातीयकाद्वाक्या-
 ल्लोके साध्यसाधनताधीदृष्टेस्तत्सामान्यादत्रापि या क्रत्वर्था जुहूस्तां पर्णमयीं कुर्यादपाप-
 श्लोकश्रवणकाम इति साध्यसाधनत्वबुद्ध्युत्पादात्पर्णतासाध्यं स्वतन्त्रमेव कार्यमिति
 फलविधित्वमासामिति पूर्वपक्षयित्वा लौकिकवाक्यस्य मानान्तरसिद्धार्थत्वात्तदविरोधेन
 यथाकथंचिदर्थधीसंभवेऽपि वेदे शब्दैकनिबन्धनत्वादैदमर्थस्य क्रत्वविनाभूतजुहूद्वारा
 संनिहितक्रत्वपूर्वार्थतैव पर्णत्वस्येत्यमूषामर्थवादतेति राद्धान्तितं चतुर्थे । तथा च पर्णता-
 द्यवच्छिन्नजुह्वादेः क्रत्वर्थत्वाद्यथा तत्र फलश्रुतिरर्थवादस्तथाऽऽत्मज्ञानेऽपि साऽर्थवादी
 भवति तस्य प्रोक्षणादिवत्कर्मशेषत्वादिति ॥ ४४ ॥

आत्मनः कर्मशेषत्वात्तद्विधयः कर्मशेषता ॥

विधिं त्वयाऽनिच्छताऽपि ह्यभ्युपेयाऽर्थवादता ॥ ४५ ॥

ननु कर्मसंबन्धिजुह्वादिद्वारा कर्माङ्गत्वात्पर्णतादेस्तत्र फलश्रुतिरर्थवादः स्यादात्म-
 ज्ञाने तु द्वाराभावात्कर्माङ्गत्वयोगान्न फलश्रुतेरर्थवादता न चेदं द्वारानपेक्षमेव क्रताव-
 न्वेति पुरोडाशादिवत्तदनिर्वर्तकत्वात्तत्राऽऽह । **आत्मन इति ।** यथा जुहूद्वारा क्रतूप-
 कारि पर्णत्वं तथा कर्तृसंस्कारद्वारा तदुपकारि ज्ञानमपि तच्छेषः । तद्युक्ता तत्र फलश्रु-
 तेरर्थवादतेत्यर्थः । ननु वायुर्वै क्षेपिष्ठेत्यादिरर्थवादो विधिशेषो दृष्टो न चास्ति वेदान्तेषु
 विधिरतो न ज्ञाने फलश्रुतिरर्थवादस्तत्राऽऽह । **विधिमिति ।** ज्ञानस्याविधेयत्वात्तत्र
 विध्यभावेऽपि प्रोक्षणवत्कारकसंस्कारतया दुर्वाराऽस्य विधिशेषतेति युक्ता तत्फलश्रुतेर-
 र्थवादतेत्यर्थः ॥ ४५ ॥

नैवं तद्धेतुतद्रूपविरोधादितरेतरम् ॥

मुक्त्यभ्युदययोस्तस्मान्न सम्यग्भवतोदितम् ॥ ४६ ॥

एकभविकन्यायेन परोक्तं मुक्तेः कर्मसाध्यत्वं निराकरोति । **नैवमिति ।** तत्र हेतु-
 स्तद्धेतविति । तयोर्मुक्त्यभ्युदययोर्हेतु विवेकाविवेकपूर्वके ज्ञानकर्मणी तयोर्मिथो वैलक्ष-
 ण्यान्न त्वदुक्तन्यायेन मुक्तिः साध्येत्यर्थः । अथ तद्धेतोर्विलक्षणत्वहेतुं परो नानुमन्यते
 स हि द्वयोरपि कर्मसाध्यत्वमिच्छति तत्राऽऽह । **तद्रूपेति ।** तयो रूपे ध्रुवाध्रुवत्वे
 तद्वैलक्षण्यत्तद्धेतुवैलक्षण्यमाधिकमित्यर्थः । किंच तयो रूपहेतुवैलक्षण्यं प्रागेव यस्मा-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २१

दुक्तं तस्माद्यत्कर्मसाध्यत्वं मुक्तेस्त्वयोच्यते तदुक्तहेत्वज्ञानकृतं न सम्यगित्याह ।
मुक्तीति ॥ ४६ ॥

स्वरूपेऽवस्थितिर्मुक्तिरात्मनो भवतोच्यते ॥ ४६ ॥

काम्यादिवर्जनादिभ्यस्तस्याः सिद्धिश्च वर्ण्यते ॥ ४७ ॥

पूर्वपक्षानुत्थानमुक्त्वा विधान्तरेणापि तद्वक्तुं परोक्तमनुवदति । स्वरूप इति । उपे-
यमनुभाष्योपायमनुभाषते । काम्यादीति ॥ ४७ ॥

तत्राऽऽत्मा किं स्वरूपे प्राङ्मन स्थितो येन तत्स्थितौ ॥

हेतुं व्यपेक्षते यत्नात्स्वरूपं हि न तद्भवेत् ॥ ४८ ॥

उक्तहेत्वनुष्ठानात्प्रागात्मा स्वरूपे स्थितो न वेति विकल्पयति । तत्रेति । द्वितीय-
मनुवदति । स्वरूप इति । हेत्वनुष्ठानात्प्रागात्मनः स्वरूपानवस्थितत्वे गमकमाह ।
येनेति । येन हेतुना स्वरूपस्थितावात्मा हेतुमन्वेषते तेन प्रागयं स्वरूपे न स्थितो यदी-
त्यनुवादार्थः । दूषयति । स्वरूपं हीति ॥ ४८ ॥

स्वतोऽनवस्थितो यत्र हेतुना स्थाप्यते बलात् ॥ ४९ ॥

अथावस्थित एवायं किमर्थं हेतुमार्गणम् ॥ ४९ ॥

यत्र स्वतो न स्थितो हेतुना चानुष्ठानवशेन स्थापितस्तत्राऽऽत्मस्वरूपमगन्तुकत्वा-
द्धर्मादिवदित्यर्थः । आद्यमादत्ते । अथेति । तर्हीष्टहेत्वनुष्ठानं व्यर्थं न हि प्राप्तप्राप्तो
प्राप्तं जिगमिषतीति दूषयति । किमर्थमिति ॥ ४९ ॥

कैवल्येऽपि च तत्सत्केरनिर्माक्षः प्रसज्यते ॥ ४९ ॥

अतो निषिद्धकाम्यादिवर्जनान्नाऽऽत्ममुक्तता ॥ ५० ॥

प्राप्तफलोऽपि स्वभावादेवोक्तं हेतुमनुतिष्ठन्न दुष्यतीत्याशङ्क्याऽऽह । कैवल्येऽपीति ।
स्वभावस्य यावद्द्रव्यभावित्वान्मुक्तोऽपि तमनुतिष्ठेत्ततो मुक्तिबन्धयोरैकरूप्यं स्यादित्यर्थः ।
किंच काम्यवर्जनादि देहादियोगाधीनमिति मुक्तस्यापि तदनुष्ठाने तत्संबन्धः स्यात्ततो
न मुक्तिरित्याह । अनिर्माक्ष इति । यतः प्राक्सिद्धत्वे पुनः साधनानुष्ठानवैयर्थ्यमसिद्धत्वे
स्वभावत्वायोगोऽतो यथोक्तहेतोरात्मनो न स्वरूपावस्थानरूपमुक्तिसिद्धिरिति फलित-
माह । अत इति ॥ ५० ॥

विषयाभ्यासजास्वास्थ्यनुत्थयर्थमिति चेन्मतम् ॥

स तु विषयसंपर्कः कस्माद्भवति कारणात् ॥ ५१ ॥

न स्वरूपावस्थानार्थमुक्तमुपायमुपगच्छामः कितु संसृष्टेषु विषयेष्वसकृदनुभवजनि-
तपापशमनायेति शङ्कते । विषयेति । नाऽऽत्मन्यसङ्गे विषयसङ्गो हेत्वभावादित्याक्षि-

१ क. 'द्विस्तु व' । २ ख. तस्यौ । ३ ख. 'तोऽनवस्थि' ।

42721

THE RAMAKRISHNA MISHN
LIBRARY OF THE
LIBRARY

२२ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

पति । स त्विति । स्वभावादेवाऽऽत्मनि चैतन्यवद्विषयानुषङ्गमाशङ्क्याऽऽह ।
कस्मादिति ॥ ५१ ॥

अकस्माद्भवतः सक्तेर्गुक्तावप्यनिषेधतः ॥

अनिर्मोक्षप्रसक्तिर्वस्तथा सति समापतेत् ॥ ५२ ॥

हेतुं विनाऽऽत्मनि विषयसङ्गे न वो मुक्तिः स्यादित्युत्तरार्धेन प्रतिज्ञातेऽर्थे हेतुरक-
स्मादित्यादिः । विना हेतुं जायमानार्थयोगस्य मोक्षेऽपि प्रसङ्गधौव्यं हेत्वर्थः । तत्र
निवारकाभावं हेतुमाह । अनिषेधत इति ॥ ५२ ॥

धर्माधर्मनिमित्तश्चेत्किं पुनर्धर्मपातके ॥

अप्यसङ्गस्वभावस्य संपर्कं कुरुतो बलात् ॥ ५३ ॥

विषयसंपर्के हेत्वभावकृतं दोषं धुनीते । धर्मेति । तौ किमसङ्गस्याकर्तुरात्मनोऽर्थ-
योगं कुर्वन्ते किंवा तद्विपरीतस्येति विकल्प्याऽऽद्यं दूषयति । किं पुनरिति । किंशब्दः
क्षेपार्थः ॥ ५३ ॥

भल्लातकाङ्कवद्वस्त्रे न हि लोके स्फुरन्नपि ॥

कुशलोऽपि कुलालः सन्नघटादिस्वभावकम् ॥ ५४ ॥

मृद्वद्भ्योम घटी कुर्यान्मरुद्वाऽग्रेश्च शीतताम् ॥ ५५ ॥

। आत्मा कर्त्रादिरूपश्चेन्मा काङ्क्षीस्तिर्हि मुक्तताम् ॥ ५५ ॥

तत्र वैधर्म्यदृष्टान्तमाह । भल्लातकेति । यथा वस्त्रे वस्तुतोऽकलङ्केऽपि भल्लातक-
फलं संसृज्यमानं तत्कलङ्कयति नैवमात्मनि सङ्गादिहीने धर्माधर्मावर्थयोगविधायकावि-
त्यर्थः । तयोरात्मन्यर्थसंबन्धाधानासामर्थ्यं साधर्म्यदृष्टान्ताभ्यामाह । न हीत्या-
दिना । स्फुरन्बलान्नेत्युक्तेः स्फुरणं देहबलं कुशलो व्याख्यातेति प्रयोगात्कौशलं
बुद्धिबलमिति भेदः । यथा कुलालो मृदं घटी करोति तद्वदघटादिस्वभावं नभो घटी न
कर्तुमलम् । यथा च वायुः सर्वत्र शैत्यमापादयन्नपि नाग्रेस्तत्करोति तथा धर्मादिः
सर्वोत्पत्तिमद्भेतुरपि नोक्तात्मन्यर्थं संबन्धयति न हि स्वभावविपरीतोऽर्थो हेतुशतेनापि
कल्पनामर्हतीत्यर्थः । द्वितीयमनुभाषते । आत्मेति । कर्तृत्वादिस्वभावस्तावदात्मा तस्य
विषयसंबन्धं धर्माधर्मावाधत्तस्तदभ्यासजास्वास्थ्यनुत्त्यर्थं कौम्यादिवर्जनमित्यर्थः । स
किं कर्तृत्वादिकार्यस्वभावः किंवा तच्छक्तिस्वभावः । आद्ये कर्तृत्वादिकार्यध्वस्तावत्मनो
मुक्तिस्तदध्वस्तौ वा नाऽऽद्य इत्याह । मा काङ्क्षीरिति ॥ ५४ ॥ ५५ ॥

। न हि स्वभावो भावानां व्यावर्त्येतौष्ण्यवद्वेदः ॥ ५६ ॥

। स्वभावाद्दिनिवृत्तोऽर्थो निःस्वभावः खणुष्यवत् ॥ ५६ ॥

तत्र हेतुः । न हीति । आत्मस्वभावोऽपि कर्तृत्वादिरनर्थो हेतुविशेषान्निवर्तता-
मित्याशङ्क्याऽऽह । स्वभावादिति ॥ १६ ॥

नाविनश्यन्त्यतो वह्निर्योर्वान्त्येतौऽप्यतः क्वचित् ॥ ५७ ॥

न च कर्त्राद्यनिर्मुक्तौ मुक्तिः संभाव्यतेऽन्यतः ॥ १७ ॥

अथ मन्त्रादिसंनिधौ स्वभावादप्यौष्ण्याद्वह्निर्योर्वर्तते न चैतावताऽसौ स्वपुष्पवन्निः-
स्वभावस्तथाऽऽत्मा यथोक्ताद्धेतोरुक्तस्वभावान्निवृत्तोऽपि न निःस्वभावस्तत्राऽऽह ।
नेत्यादिना । मन्त्रादिसंनिधिकृतशक्तिप्रतिबन्धान्नाग्निः स्फोटादि करोति न तद्धेतोरौ-
ष्ण्यादपि स निवर्तते कालान्तरे तस्मादेव तत्कार्यदृष्टेरतो विद्यमानोऽग्निर्मन्त्रादिसंनिधौ
स्वभावादौष्ण्याद्व्यावर्ततान्यथा नैःस्वाभाव्यापत्तेस्तथाऽऽत्मनोऽपि स्वभावव्यावृत्तौ नैःस्वा-
भाव्यादमुक्तिरिति भावः । न द्वितीय इत्याह । न चेति । अनर्थध्वस्तिसिंहि मुक्तिः कर्तृ-
त्वादिश्चानर्थस्तेन सति तस्मिन्न मुक्तिर्वन्धस्यैव सत्त्वादित्यर्थः ॥ १७ ॥

ननु कर्तृत्वभोक्तृत्वकार्यमेवाऽऽत्मसंमृतिः ॥

न तु तच्छक्तिरित्येवं शक्तिमात्रतया स्थितौ ॥ १८ ॥

कर्तृत्वादिकार्यस्वरूपत्वपक्षं प्रतिक्षिप्य तच्छक्तिस्वभावत्वपक्षमालम्बते । नन्विति ।
एवकारनिरस्यमाह । न त्विति । तथाऽपि मोक्षानुपपत्तिस्तुल्येति चेन्नेत्याह । इत्येव-
मिति । शक्तिमात्रतया कर्तृत्वादिकार्यशून्यतच्छक्तिसत्त्वेनेति यावत् ॥ १८ ॥

सर्वानर्थविनिर्मुक्तेरुपपन्नाऽऽत्ममुक्तता ॥ ५८ ॥

मैवं भेदे तथाऽभेदे दोषः स्याच्छक्तिकार्ययोः ॥ १९ ॥

अनर्थः कर्तृत्वादिकार्यं तच्छक्तौ सत्यामपि स्वापादावनर्थधियोऽभावादित्यर्थः ।
तच्छक्तिसत्त्वेऽपि न मुक्तिरिति दूषयति^१ । मैवमिति । कथं शक्तिपक्षे मोक्षायोगस्त-
त्राऽऽह । भेद इति ॥ १९ ॥

शक्तितत्कार्ययोर्यस्माच्चतिरेको न विद्यते ॥ ५९ ॥

नियमासंभवः प्रापच्चतिरेकस्तयोर्यदि ॥ ६० ॥

कथमुभयत्र दोषसत्त्वमित्याशङ्क्य शक्तिशक्ययोरुपादानोपादेययोर्भेदे दोषं विशद-
यति । शक्तीति । इयं शक्तिरिदं कार्यमिति व्यतिरेको यस्मान्नोपलभ्यते विदेरत्र
ज्ञानार्थत्वान्नासावस्तीत्यर्थः । अयोग्यत्वाद्विद्यमानोऽपि तद्भेदो न भातीत्याशङ्क्याऽऽह ।
नियमेति । शक्तितत्कार्ययोर्भेदे शक्तिरियं तत्कार्यमिदमिति नियमो न स्याद्वाश्रयो-
रिवात्यन्तभिन्नयोस्तद्भावासंभवादित्यर्थः ॥ ६० ॥

कार्यकारणता न स्यात्स्वतो भेदेन सिद्धयोः ॥

अभेदे च तयोरैक्यात्कार्यकारणता कुतः ॥ ६१ ॥

शक्तितत्कार्ययोरिव गवाश्वयोरकार्यकारणत्वान्नानियम इत्याशङ्क्याऽऽह । कार्येति । वास्तवभेदे कार्यकारणत्वस्यैवाश्वमहिषवदयोगान्न तेनानियमनिराकृतिरित्यर्थः । अभेदपक्षे दोषं प्रकटयति । अभेदे चेति ॥ ६१ ॥

नाकुर्वत्कारणं दृष्टं कार्यं चाक्रियमाणकम् ॥

अथाभेदस्तयोरिष्टः कार्यध्वस्तौ प्रसज्यते ॥ ६२ ॥

तच्छक्तेरपि विध्वंसस्तयोरव्यतिरेकतः ॥

शक्तिस्वरूपहाने च शक्तिमद्रूपनिहृतिः ॥ ६३ ॥

तयोरव्यतिरेकत्वात्स एवाऽऽयात्यनीप्सितः ॥

निरात्मवादः पूर्वोक्तस्तस्मान्नैवं प्रकल्पयेत् ॥ ६४ ॥

शक्तितत्कार्ययोरैक्येऽपि वस्तुनि कार्यकारणत्वे का हानिस्तत्राऽऽह । नाकुर्वदिति । न हि वस्तुमात्रं कारणं कार्यं वा तत्र कुर्वत्त्वक्रियमाणत्वविभागाभावादकुर्वत्कारणमाक्रियमाणं कार्यमित्यलौकिकं स्यादित्यर्थः । दोषान्तरं वक्तुं पुनरभेदपक्षमनुवदति । अथेति । कार्यं वा शक्तेरन्तर्भावः शक्तौ वा कार्यस्येति विकल्प्याऽऽद्ये दोषमाह । कार्येति । तच्छक्तेः कार्यप्रतियोगिकारणभूतशक्तेरिति यावत् । कर्तृत्वादिकार्यनाशवत्तच्छक्तिनाशेऽपि का क्षतिस्तत्राऽऽह । शक्तीति । शक्तितत्कार्यशक्तिमतां नाशेऽपि किं नश्छिन्नं तत्राऽऽह । स एवेति । अप्रस्तुते निरात्मवादे कथं स एवेति परामर्शस्तत्राऽऽह । पूर्वोक्त इति । "स्वभावाद्धिनिवृत्तोऽर्थः" इत्यत्रेति यावत् । तथा च फलाभावान्न मोक्ष इति शेषः । कार्यस्य शक्त्यन्तर्भावे शक्तिस्थितौ कार्यानाशात्कर्तृत्वादेस्तच्छक्तिवद्यावदात्मभावित्वादानिर्मुक्तिरेवेत्यभिप्रेत्याभेदनिरासमुपसंहरति । तस्मादिति ॥ ६२ ॥ ६३ ॥ ६४ ॥

मतं कार्यानिभिव्यक्तिर्निमित्तासंभवाद्यदि ॥

शक्तेरिति न तद्युक्तं शक्तितद्हेतुसंभवात् ॥ ६५ ॥

शक्तितत्कार्यस्वभावपक्षयोरुक्तदोषं परिहरन्मतान्तरमाह । मतमिति । न कार्यस्य तच्छक्तेर्वा स्वरूपनाशो मुक्तिः किंतु शक्तेर्यत्कार्यं तदनभिव्यक्तिः सेति यदि मतमिति योजना । कार्याव्यक्तेः स्वापादावपि सत्त्वादतिप्रसक्तिरित्याशङ्क्याऽऽह । निमित्तेति । स्वापादौ पुनर्व्यक्तिनिमित्तान्यदृष्टादीनि सन्ति । अन्यथा ज्ञानानर्थक्यात् । मुक्तौ तु तेषामसंभवस्तथा चाऽऽत्यन्तिककार्यानिभिव्यक्तिः सेति नातिप्रसक्तिरित्यर्थः । शक्तिकार्ययोः सतोरेव कार्याव्यक्तिर्मुक्तिरित्येतन्निरस्यति । न तदिति । तत्र हेतुमाह । शक्तीति । शक्तिरूपादानं तद्गतो वाऽतिशयस्तस्य कार्यस्य हेतुर्धर्मादित्यतोः संभवा-

देति योजना । यानि संसारे कार्यव्यक्तिनिमित्तानि तान्यविकलानि मुक्तावपि, तद्वि-
कला तत्रापि कार्यव्यक्तिः स्यादिति भावः ॥ ६५ ॥

शक्तिरूपेण संबन्धो निमित्तानामपीष्यते ॥

नैमित्तिकैरिति ततो बह्व्यौष्ण्यादिसमानता ॥ ६६ ॥

ननु मोक्षे हेतुफलयोरव्यक्तयोः सत्त्वेऽपि मिथोऽसंबन्धान्न तदा कार्यव्यक्तिरत
भाह । शक्तीति । निमित्तानां धर्मादीनां शक्यता समवायिकारणेन तद्गतातिशयेन च
संबन्धवन्नैमित्तिकैरपि कर्तृत्वादिभिरसावेष्टव्यः समवायी खल्व्वात्मा मोक्षेऽप्यस्तीति तदा-
प्रयाश्च धर्मादयस्तदा शक्तिवदव्यक्ताः । अतस्तत्राऽऽश्रयाश्रयित्वसंबन्धस्तद्गतातिश-
येन तेषामैकाधिकरण्यम् । एतेन नैमित्तिकैरपि शक्तेरुक्तः संबन्धः । तद्धेतूनां कर्तृत्वा-
देभिर्निमित्तनैमित्तिकत्वं तस्मात्तत्रापि कर्तृत्वादिव्यक्तिः संसारादविशेष इत्यर्थः ।
मुक्त्यभावं फलितमाह । इति तत इति । यतो धर्मादीनां नैमित्तिकैस्तत्संबन्धस्य च
मुक्तौ दुर्वारता ततः सत्यग्नावप्रतिषेद्धे तदौष्ण्यप्रकाशशक्यत्वव्यञ्जकसद्भावे तत्रापि
कार्यव्यक्तिर्नियतेति तदव्यक्तिर्मुक्तिरिति पक्षो न युक्त इत्यर्थः ॥ ६६ ॥

कार्यस्य शक्तितन्त्रत्वे सर्वदा कारणस्थितेः ॥

कार्योत्पत्तिः सदैव स्यान्निदाघे घर्मवद्यतः ॥ ६७ ॥

किंच कर्तृत्वादिकार्यस्य पुष्कलकारणतन्त्रत्वमस्ति न वा तत्राऽऽद्यमनूद्य दूषयति ।
कार्यस्येति । शक्तिः समग्रो हेतुः कारणशब्दस्यापि स एवार्थः । न तद्युक्तमित्या-
द्युक्तीत्या पुष्कलहेतोर्मोक्षेऽपि भावात्तत्रापि कार्योत्पत्तिप्राप्तेर्मुक्तिप्रलयसुप्तीनां लयः
स्यादित्यर्थः । पूर्णहेतुतन्त्रत्वे कार्यस्य सति तस्मिन्न मुक्तिरित्यत्र दृष्टान्तमाह ।
नेदाघ इति । घर्मपुष्कलहेतौ सति घर्मसातत्यवत्कर्तृत्वादिसामग्र्यां यतस्तद्विलम्बा-
योगोऽतः कर्तृत्वादिसातत्ये सत्यमुक्तिरित्यर्थः ॥ ६७ ॥

तथैव शक्यतन्त्रत्वेऽप्येष दोषो यतो भवेत् ॥

सदा कार्यं न जायेत कारणासंभवात्सदा ॥ ६८ ॥

द्वितीयं निराकरोति । तथेति । यथाऽऽद्ये मोक्षासंभवस्तथैव कर्तृत्वादेः सामग्र्य-
भावीनत्वेऽपि यतः सोऽनुषज्यतेऽतस्तदतन्त्रत्वमयुक्तमित्यर्थः । तमेव दोषं दर्शयति ।
प्रदेति । कार्यं कर्तृत्वादि सदा कारणासंभवात्कार्यस्य च कदाचिदपि पुष्कलकार-
णाधीनत्वाभावात्तदभावेन तन्निवृत्तिर्मुक्तिरित्यर्थः ॥ ६८ ॥

निदाघे शीतवद्यस्मादतोऽसम्यगिदं वचः ॥ ७७ ॥

निष्कारणस्य चोद्भूतौ कार्यजन्म सदा भवेत् ॥ ६९ ॥

१ ख. 'दित्यर्थः ॥ ६५ ॥ शं । २ ख. 'न्न कां । ३ क. 'ह । तं । ४ ख. 'बन्धे तं ।
५ ख. 'स्मात्ततो ।

अमति कारणे कार्यानुत्पत्तौ दृष्टान्तमाह । निदाघ इति । घर्मसामग्र्यां शैत्यहे-
त्वभावात्तदनुत्पत्तिवत्कर्तृत्वादेरपि यदधीनत्वं तदभावे कुतो जन्मेत्यर्थः । यस्मात्कार-
णात्तत्रत्वे कार्यमयुक्तं तस्मात्तदतन्त्रत्ववचोऽयुक्तमिति फलितमाह । यस्मादिति ।
यत्कारणानधीनं तन्न जायते यथाऽऽत्मेत्ययुक्तं विना हेतुं कार्योत्पत्तौ बाधकाभावादि-
त्याशङ्क्याऽऽह । निष्कारणस्येति ॥ ६९ ॥

कायर्ता वा कुतोऽस्य स्यान्न चेत्कारणतन्नता ॥ ७० ॥

न च शक्यं प्रतिज्ञातुं जन्माऽऽरभ्याऽऽ मृतेर्नृभिः ॥ ७०-॥

निषिद्धकाम्यकर्मादिवर्जनं निपुणैरपि ॥ ७१ ॥

सूक्ष्मापराधसंहृष्टेरतियत्नवतामपि ॥ ७१-॥

कर्तृत्वादेः स्वतन्त्रत्वे न कादाचित्कतेति बाधकान्तरमाह । कार्यतेति ।
आत्मनः स्वरूपावस्थानाय विषयाभ्यासजास्वास्थ्यनुत्तये वा परकीयोपायो नोपयोगी-
त्युक्तमिदानीमुपायमेवापाचिकीर्षुरादौ काम्यवर्जनादिप्रतिज्ञा दुष्करेत्याह । न चेति ।
जन्माऽऽरभ्याऽऽ मृतेर्जन्ममरणान्तरालावस्थायामिति यावत् । निपुणैरपि नृभिरिति संबन्धः ।
आदिपदेन निषिद्धकाम्यदर्शनवर्जनसंग्रहः । त्वदुक्तहेतुप्रतिज्ञैव मनुष्याणां दुष्करा
तदनुष्ठानं पुनर्दूरनिरस्तं देवास्तु कथंचिदेवं प्रतिज्ञातुं तदर्थं चानुष्ठानमलमित्युपहासार्थं
नृभिरित्युक्तम् । अथाल्पमेधसामस्माद्दशमीद्दशप्रतिज्ञातदनुष्ठानयोरशक्यत्वेऽपि महा-
धियां मनुष्याणामतियत्नवतां तयोः शक्यत्वं नेत्याह । सूक्ष्मेति । महत्त्वं नोक्तप्रतिज्ञा-
तदनुष्ठाननिर्वाहकमिति शेषः ॥ ७० ॥ ७१ ॥

संशयस्तु भवत्येव पक्षसिद्धिस्तु तावता ॥ १ ॥

अथ चेन्मोक्षयते सोऽत्र यस्य संपत्स्यते तथा ॥ ७२ ॥

ननु देशकालयोर्निरवधित्वात्कस्यचिदपि मदुक्तोपायप्रतिज्ञा तदनुष्ठानासामर्थ्यप्र-
तिज्ञा त्वदीया न युक्ता तवासर्वविदस्तदभावनिश्रैयप्रमाणाभावादत आह । संशय-
स्त्विति । त्वदुक्तहेत्वनुष्ठानासामर्थ्यसाधकमानाभावेऽपि तत्सत्तावेदकप्रमाणाभावाद्भवति
श्रोतुरुक्तहेतौ संशय इत्यर्थः । संशयानस्य संशयितार्थोपसर्पणवन्मदुक्तमपि हेतुं कुतूह-
लितया संदिहानोऽनुतिष्ठेदित्याशङ्क्याऽऽह । पक्षेति । अल्पायासेष्वर्थेषु संशयात्प्रवृ-
त्तावपि महायासे समुद्रतरणादौ संदेहवतोऽप्रवृत्तेस्त्वदुक्तहेतोश्च बहुलायासत्वान्न तत्र
संदेहात्प्रवृत्तिरित्यर्थः । संशयादपि स्वपक्षसिद्धिं शङ्कते । अथेति । दृष्टकोटिद्वय-
स्यैव संशयदृष्टेरुक्तहेत्वनुष्ठानाधिकारोऽपि संशयवता कापि दृश्येतातो यस्य क्षपितक-
ल्मपम्योक्तो हेतुः संपूर्णो भविष्यति स यद्यपि नास्माभिर्विशेषतो गम्यते तथाऽपि तस्य
यथोक्तहेत्वनुष्ठानान्मोक्षो भवितेत्यर्थः । अत्रेति निर्धारणसप्तम्यधिकृतविषया ॥ ७२ ॥

त्वदुक्तं नैतदेवं स्यादवक्तव्यत्वहेतुतः ॥

निश्चितं साधनं वाच्यं ज्ञानं निःश्रेयसं प्रति ॥ ७३ ॥

संशयात्पूर्वपक्षसिद्धिं दूषयति । त्वदुक्तमिति । एतत्काम्यवर्जनादिसाधनं त्वदुक्तं संशयात्पक्षसिद्धिरित्येवमुपगमे न स्यादित्यक्षरार्थः । न तावत्संशयोऽर्थनिश्चायकौऽर्थापत्त्याऽप्रमाणत्वान्नापि तदनुपपत्त्या त्वत्पक्षसिद्धिरदृष्टकोटिद्वयस्यापि शाब्दसंशयदर्शनात् । 'अत्यन्तासत्यपि ज्ञानमर्थे शब्दः करोति हीति' न्यायात् । अतः संशयात्पक्षसिद्धिं वदता पक्षासिद्धिरेवोक्तेति भावः । ननु विमतं क्वचित्सिद्धं संशयकोटित्वात्संमतवदिति तत्राऽऽह । अवक्तव्यत्वेति । त्वदुक्तेरिति पाठे त्वनेन संबन्धः । अवक्तव्यत्वं साधयति । निश्चितमिति । न च संशयविषयो निश्चितो व्याघातादतः संशयविषयत्वात्कचिदस्तीति न वाच्यम् । शौब्दसंशयविषये च व्यभिचारादिति शेषः । संशयविषयोऽपि कृप्यादिवदुपदिश्यतामित्याशङ्क्याऽऽह । निःश्रेयसमिति । संशयितोऽपि कृप्यादिदृष्टफलत्वादुपदेष्टुं युक्तस्त्वदुक्तस्तु हेतुर्निःश्रेयसार्थत्वान्मानतो निश्चयं विना नोपदेशमर्हतीत्यर्थः ॥ ७३ ॥

न तु यादृच्छिकी सिद्धिर्वक्तव्येह विपश्चितौ ॥

दैवगोचर एवैष न तु मानुषगोचरः ॥ ७४ ॥

अथानिश्चितमपि मानतस्तप्तशिलारोहणादि निःश्रेयसाधनं केचिदुपदिशन्ति तत्राऽऽह । नत्विति । यादृच्छिकी सिद्धिर्मानादृते सिद्धिः सा निरतिशयं फलमाकाङ्क्षन्तं प्रति विवेकिना न वाच्या ये तु मोक्षेऽपि तप्तशिलारोहादिना यादृच्छिकीं सिद्धिमिच्छन्ति ते न विपश्चित इत्यर्थः । संशयात्पक्षसिद्धिं निराकृत्योक्तहेतोरसंभवित्वं साधितं निगमयति । "दैवेति ॥ ७४ ॥

सहकर्त्री भवेच्छक्तिरिति न्यायाद्भवेद्यदि ॥

मनुष्यगोचरोऽपीति नाऽऽख्यातासंभवात्तथा ॥ ७५ ॥

आख्यातानामर्थं बोधयतामधिकारिशक्तिः सहकारिणीति न्यायाद्विधेयार्थानुष्ठानशक्तमधिकारिणं विना विधेर्विधित्वायोगात्काम्यादि मुमुक्षुर्वर्जयेदित्याख्यातस्य मनुष्यं प्रति स्वार्थं बोधयतो मनुष्यशक्तिसापेक्षत्वाद्देवमात्रगोचरत्वमस्यासिद्धमिति शङ्कते । सहकर्त्रीति । यत्राऽऽख्यातमस्ति तत्र तत्सहकर्त्री कर्तृशक्तिरिष्टा न च मोक्षकामी काम्यादि वर्जयेदित्याख्यातं ख्यात्यतो न मनुष्यगोचरतोक्तहेतोरिति समाधत्ते । नाऽऽख्यातेति ॥ ७५ ॥

मुक्त्यर्थी न हि काम्यादि वर्जयेदिति चोदना ॥

अस्ति वेदे क्वचिद्येन शक्तेर्विष्येकदेशता ॥ ७६ ॥

मोक्षार्थी काम्यादि वर्ज्योदित्यस्मद्ब्रचनस्थमाख्यातमस्तीत्याशङ्क्य त्वद्ब्रचनस्य श्रुतिः स्मृतिर्वा मूलमिति विकल्प्याऽऽद्यं दूषयति । मुक्त्यर्थीति । श्रुतौ क्वचिदपि यथोक्ताख्यातासत्त्वे फलितमाह । येनेति । येन वेदे यथोक्ताख्यातसत्त्वेन कर्तृशक्तेराख्यातसहकारित्वेन तदंशत्वं तथा वेदे नाऽऽख्यातमस्त्यतो न श्रुतिमूलत्वेन त्वद्वाक्यप्रामाण्यमित्यर्थः ॥ ७६ ॥

काम्यादिवर्जनं त्वेतेत्स्वमतिप्रभवं यतः ॥

नातः शक्तेस्तदंशत्वं कथंचिदपि युज्यते ॥ ७७ ॥

मोक्षार्थी न प्रवर्तेत तत्र काम्यनिषिद्धयोः । नित्यनैमित्तिके कुर्यात्प्रत्यवायजिहासयेत्याप्तवाक्यमस्मद्ब्रचोमूलमिति द्वितीयमाशङ्क्याऽऽह । काम्यादीति । न तावदिदं स्वतो मानं स्मृत्याधिकरणविरोधात् । न च प्रत्यक्षादि तन्मूलम् । पारलौकिकसाध्यसाधनसंबन्धस्य वैकौचरोचरत्वात् । न च वेदे यथोक्तमाख्यातमस्तीत्युक्तम् । तस्मादाप्तवाक्यस्य निर्मूलत्वेनामानत्वात्त्वद्वाक्यस्य तन्मूलत्वेन मानत्वायोगात्काम्यादिवर्जनविषयमाख्यातं त्वदुत्प्रेक्षामात्रं यतो भात्यतो न कर्तृशक्तेस्त्वद्वाक्यस्थाख्यातसहकारित्वेन तदंशतेत्यर्थः । त्वद्वाक्यस्य श्रुतिस्मृतिमूलत्वे निर्मूलत्वे वा तद्वृत्ताख्यातसहकारित्वेन तदंशत्वं कर्तृशक्तेर्न सिध्यतीति द्योतयति । कथंचिदपीति ॥ ७७ ॥

नित्यादिकरणान्नापि काम्यादेश्चापि वर्जनात् ॥

श्रेयः संभाव्यते विद्यानिष्फलत्वप्रसङ्गतः ॥ ७८ ॥

ननु मद्वाक्यस्योक्तमाप्तवाक्यं मूलं तन्मूलत्वेन च यथोक्तमुक्तिसाधनवादिवेदेवाक्यमनुमीयते । आचाराच्च स्मृतिं ज्ञात्वा स्मृतेश्च श्रुतिकल्पनमिति न्यायादत आह । नित्यादीति । चकारोऽवधारणार्थं नञा संबध्यते । निचाय्य तं मृत्युमुखात्प्रमुच्यत इत्यादिविद्यामोक्षफलत्वप्रत्यक्षश्रुतिविरोधान्नोक्ता कल्पनाऽविरोधाधिकरणविरोधादिति भावः ॥ ७८ ॥

काम्यात्स्वर्गादिकं मा भूदक्रियायां तदुद्भवम् ॥

अर्थान्तरात्स्वभावाद्वा भवन्न तु निवार्यते ॥ ७९ ॥

भवतु यथा कथंचित्काम्यादिवर्जनं तथाऽपि न तस्य मोक्षोपायतेत्याह । काम्यादिति । काम्यकर्मनिमित्तं स्वर्गादि तद्भोगकारणं देहादि च तद्भेतुकर्मवर्जनान्मा भूत् । अक्रिया नाम निषिद्धक्रिया तस्यां सत्यां तत्परिपाकजं नरकपतनं तन्निदानं च देहादि निषिद्धवर्जनाद्ब्रज्यतां तथाऽपि न मुक्तिः । इष्टापूर्तादिहेतूनामित्यत्र वक्ष्यमाणान्दार्थान्तरात्स्वभावाद्वा पुण्यदेशनिवासादिकृतपुण्यादिवशाद्भवतः स्वर्गादिर्दुर्निवारत्वादित्यर्थः ॥ ७९ ॥

अन्यतो भवने मानं न चेदस्त्वह संशयः ॥

एतावताऽपि पक्षस्ते प्रतिबद्धो न सिध्यति ॥ ८० ॥

ननूक्तोपायवतो वर्तमानदेहपाते हेत्वन्तराद्देहान्तरभावे मानाभावात्कैवल्यमावश्यक-
मिति शङ्कते । अन्यत इति । हेत्वन्तराद्देहान्तरस्याभवनेऽपि मानाभावाविशेषाद्भव-
विषये संशयः स्यादित्याह । अस्त्विति । संशये च पक्षासिद्धिमुक्तां स्मारयति । एता-
वतेति । पक्षपदेन परकीयोपायलभ्यो मोक्षो गृह्यते निश्चयाधीनत्वात्पारलौकिकहेत्वनु-
ष्ठानस्य संशयस्तत्प्रतिबन्धकः । अतः संशयेन विवक्षितो हेतुर्यस्मात्प्रतिबद्धस्तस्मात्ते
मुक्त्यसिद्धिरिति भावः ॥ ८० ॥

अथैतयोरिति तथा चोदनार्थातिलङ्घिनाम् ॥

मुखदुःखादिसंष्टेर्न चाप्यस्तीह संशयः ॥ ८१ ॥

वर्तमानदेहपाते मुमुक्षोर्देहान्तरग्रहे संशयमुक्त्वा निश्चायकसद्भावान्निश्चयं दर्शय-
न्नुक्तं संशयं शिथिलयति । अथेति । यथा केवलकर्मवतां समुच्चयानुष्ठायिनां च देह-
पातादूर्ध्वं दक्षिणोत्तराध्वसंबन्धः श्रुतस्तथाऽधुनातनमुखदुःखादिदर्शनानुसारेण ये केचि-
द्विधिनिषेधातिक्रमशीला दृष्टास्तेषां विद्याकर्मबहिर्मुग्धानां वर्तमानदेहपाते सत्यैतयोः
पथोर्न कतरेणचनेत्यादिना तृतीयस्थानसंबन्धोऽत्यल्पमुखो बहुतरदुःखमोहात्मकश्च क्षुद्र-
जन्तुभावः श्रूयतेऽतो मुमुक्षोरपि ज्ञानकर्मशून्यस्य देहान्तरग्रहे न संशयः कर्माधिकारिणो
हि मार्गद्वयहेत्वभावे देहान्तरग्रहश्रुतेः । न च सा मुमुक्षुव्यतिरिक्तविषया विहितत्वा-
च्चाऽऽश्रमकर्मापीति न्यायेन तस्यापि धर्माधिकृतत्वेन संकोचायोगात् । न च तस्य निधि-
द्वत्यागित्वान्न क्षुद्रजन्तुत्वम् । विहितत्यागितया तत्फलभाक्त्वस्यापि दुःसाधनत्वात् ।
न च नित्याद्यनुष्ठानान्न तृतीयस्थानसंबन्धस्तस्य विफलत्वोपगमात्तथा च ज्ञानकर्मणोर-
भावान्मुमुक्षोर्न मोक्षो नापि संसृतिरिति कष्टां वतासौ दशामाविशेत् । निराकरिष्यते
चैकभविकत्वम् । अतो वर्णितचरितस्यापि देहान्तरं निश्चितमित्यज्ञस्य न मोक्षाशेति
भावः ॥ ८१ ॥

नित्यस्याकरणे दोषस्तत्क्रियायां न यद्यपि ॥

अन्यतोऽसौ स्वभावाद्वा न तु मानेन वार्यते ॥ ८२ ॥

काम्यादेरस्मिञ्जन्मनि सर्वथा त्यागेऽपि जन्मान्तरीयात्ततो बन्धसिद्धेरमुक्तिरुक्ता यत्तु
नित्याद्यनुष्ठानादकरणनिमित्तप्रत्यवायनिर्बर्हणान्न तत्कृतमस्य देहान्तरमिति तत्राऽऽह ।
नित्यस्येति । अस्मिञ्जन्मनि साकरत्येन नित्याद्यनुष्ठानाद्द्वर्तमानतदकरणप्रयुक्तप्रत्यवाय-
प्रसूतदेहान्तरग्रहाभावेऽपि जन्मान्तरीयादकरणाद्वा पापदेशनिवासाम्यासादेर्वा स्वभावा-
दुद्भवतः प्रत्यवायस्य प्रत्याख्यातुमशक्यत्वात्तत्कृतजन्मान्तरप्राप्तेर्न मुक्तिरित्यर्थः ॥ ८२ ॥

नित्यादेः फलमिष्टं चेदुपात्तदुरितक्षयः ॥

तथाऽप्यागामिदोषेष्वशङ्का पूर्ववदुद्भवेत् ॥ ८३ ॥

जन्मान्तरसंचिताकरणादिहेतुकदुरितजातस्यैहिकनित्याद्यनुष्ठानजन्यापूर्वतो नाशात्र मुक्तिविरोधितेत्याशङ्कते । नित्यादेरिति । अतीताकरणादिकृतदुरितादेराधुनिकनित्यादिना निर्हरणेऽपि भविष्यदकरणकारणकदोषाधीनशरीरान्तरग्रहाशङ्का दुर्वारेति परिहरति । तथाऽपीति । अस्त्वह संशय इत्येतल्लक्षयति । पूर्ववदिति ॥ ८३ ॥

अनभीष्टफलानां च दुरितत्वात्क्षयो भवेत् ॥

नत्वाभ्युदयिकानां स्यादभीष्टत्वात्क्षयस्तव ॥ ८४ ॥

ननु भविष्यदकरणं मुमुक्षोरैहिकमामुष्मिकं वा नाऽऽद्यः प्रत्यहमुपात्तनित्यादेस्तथाविधाकरणाभावाच्च द्वितीयो वर्तमानदेहान्ते मुक्तेरावश्यकत्वात्तत्राऽऽह । अनभीष्टेति । धर्मेण पापमपनुदतीति श्रुतेरनिष्टहेतुत्वाद्दुरितानामशेषतो नित्यादिना क्षयेऽपि सुकृतानामभ्युदयौपयिकानामिष्टोपायत्वाद्दुरितोपात्तस्माद्ध्वस्तेरनारब्धातीतागामिसुकृतकृतं देहान्तरमस्य दुर्वारमित्यर्थः ॥ ८४ ॥ ४२७२।

सर्वेषां दुष्टता चेत्स्यान्न विधानाददुष्टता ॥

नापि श्येनादितुल्यत्वं फलदोषेण दुष्टता ॥ ८५ ॥

सुकृतानामपि दुष्कृतवन्मुमुक्षुं प्रत्यनिष्टत्वमविशिष्टमितरस्यापीत्यतिदेशाधिकरणन्यायादिति शङ्कते । सर्वेषामिति । विहितस्य विधिसामर्थ्यान्मुमुक्षुं प्रत्यापि न दुष्टतेत्याह । नेति । निषिद्धं हि दुष्टं न विहितं तस्य तु भोगादेवाज्ञं प्रति शान्तिरित्यर्थः । ननु विहितत्वं नादुष्टत्वे प्रयोजकं श्येनादौ व्यभिचारात्तत्राऽऽह । नापीति । आदिपदेन संदशैकत्रिकादिग्रहः । न हि सोमादीनां श्येनादिना तुल्यत्वमनिषिद्धफलत्वात् । श्येनादेस्तु न हिंस्यादिति फलं निषिद्धम् । तथाच फलस्य निषिद्धत्वेन दुष्टत्वादिधिकाकार्यभावाच्च साधनांशे विधिः । उक्तं हि—

“उद्देशाच्च फलत्वेन श्येनादौ न विधेयता ।

भावनाविधिरप्येष फलांशाद्विनिवर्तते” इति ॥

सोमादौ त्वधिकारिसद्भावादविकलो विधिः । यथाऽऽहुः—

“फलतोऽपि च यत्कर्म नानर्थनानुबध्यते ।

केवलप्रीतिहेतुत्वात्तद्धर्मत्वेन कीर्त्यते” इति ॥

उपपादितं च श्येनाग्नीषोमीयवैषम्यं चोदनासूत्रेऽतः श्येनादेर्विहितत्वमेव नेति कुतो व्यभिचार इत्यर्थः ॥ ८५ ॥

ऐकात्म्यज्ञानतश्चेत्स्याद्वयार्था कर्मप्रधानता ॥

प्रधानत्वं च विद्यायास्तमेतमिति दर्शितम् ॥ ८६ ॥

उक्तोपायवतोऽपि न मुक्तिः कर्मान्तरेण देहान्तरसंभवादिति निरुद्धः सिद्धान्तमे-
वाऽऽदाय चोदयति । ऐकात्म्येति । उक्तोपायानुष्ठातुः शुद्धबुद्धेरैक्यधिया सर्वकर्मध्व-
जेर्मुक्तिरित्यर्थः । तर्हि तद्ध्वंसिनो ज्ञानादेव तत्संभवात्कर्मणां साक्षान्मोक्षहेतुत्वं मान-
कलहीनमित्याह । व्यर्थेति । ज्ञानस्यापि साक्षान्मोक्षसाधनत्वमप्रामाणिकमित्याश-
ङ्क्याऽऽह । प्रधानत्वं चेति । विविदिषावाक्येन कर्मणां मुक्तिफलज्ञानेच्छासाधनत्वेन
वेनियुक्तत्वाज्ज्ञानस्य साक्षान्मोक्षोपायत्वसिद्धिस्तमेव विदित्वेत्यादिश्रुतेश्चेत्यर्थः ॥ ८६ ॥

तत उक्तेन मार्गेण कर्तृसंस्कारकारिणाम् ॥

ऐकात्म्यज्ञानतात्पर्यं कर्मणामिति निश्चितम् ॥ ८७ ॥

ननु पुरुषतन्त्रकर्तृत्वाभावादिच्छायास्तत्र कर्मणां न विनियोगोऽत एवेप्यमाणज्ञानेऽपि
न तेषां विनियोगः । अतस्तेषां मोक्षोपायत्वमेवात आह । तत इति । यज्ञादीनामि-
च्छाज्ञानयौस्त्वनृतन्त्रयोः साक्षादनन्वयाद्येन केन च यजेतेत्यादिशास्त्रोक्तक्रमेण बुद्धिशु-
द्धिहेतूनां तृतीयाश्रुत्या मोक्षहेतुज्ञाने पर्यवसानं पुरुषार्थपादे निर्णीतमित्यर्थः ॥ ८७ ॥

तेन निःसारतां बुद्ध्वा कर्मणां वेदतत्त्ववित् ॥

ऐकात्म्यज्ञानमन्वेति तपोमुषितकल्मषः ॥ ८८ ॥

ननु कर्मणां संस्कारद्वारा ज्ञानहेतुत्वे यावज्ज्ञानमनुष्ठानं स्यात्तस्य दृष्टफलत्वादतो
विविदिषासंन्यासासिद्धिरत आह । तेनेति । तपसा नित्यादिना निरस्ताशुद्धिरधीतवेदो
वेदार्थमापातेन जानन्निवेको नास्यकृतः कृतेनेत्यादिना कर्मणामनित्यफलतां बुद्ध्वा
ततो विरक्तो मुक्त्युपायं ज्ञानमुद्दिश्य श्रवणादि कर्तुं कर्म संन्यस्यतीति विविदिषासं-
न्यासासिद्धिरित्यक्षरार्थः । नहि कर्माणि साक्षान्मोक्षहेतवः किंतु वैराग्यादिद्वारेणातो
विरक्तस्य तैर्न कृत्यमिति न तदनुष्ठानं यानि त्वस्य साक्षादेव साधनानि तानि मोक्ष-
कामो यावज्ज्ञानमनुतिष्ठत्यावृत्त्यधिकरणन्यायादिति भावः ॥ ८८ ॥

यस्तु जन्मान्तराभ्यासात्क्षपिताशेषकामनः ॥

आदावेवाधिकारी स पुनः कर्म न वीक्षते ॥ ८९ ॥

क्रमसंन्यासेऽपि ब्रह्मचारिणस्तदभावात्कथं ब्रह्मचर्यादेव प्रव्रजेदिति श्रुतिस्तत्राऽऽह ।
यस्त्विति । जन्मान्तराभ्यासादतीतजन्मसु नित्याद्यनुष्ठानबाहुल्यादिति यावत् । आदा-
विति प्रथमाश्रमोक्तिः । अधिकारी ज्ञानार्थश्रवणादिशेषे संन्यास इति शेषः । अथ
प्रथममेव कर्मत्यजोऽपि पुनः श्रद्धया तदनुष्ठानं स्यादाद्ये वयसि विषयभोगहीनस्यापि
यूनस्तदभिलाषप्रवृत्तित्तत्राऽऽह । पुनरिति ॥ ८९ ॥ ५

विरक्तस्य तु जिज्ञासोर्मानान्नान्यव्यपेक्षणम् ॥
कर्मापेक्षा हि साध्येऽर्थे सिद्धेऽर्थे तदनर्थकम् ॥ ९० ॥

तत्र हेतुमाह । विरक्तस्येति । ज्ञानस्य फलोपकारित्वेन कर्मापेक्षणीयमाग्नेयादीनां प्रयाजाद्यपेक्षावदित्याशङ्क्याऽऽह । कर्मेति ॥ ९० ॥

वामदेवस्य मैत्रेय्या गार्ग्याश्चैव समञ्जसम् ॥
दर्शनं, ब्रह्मचर्यादेस्तथा प्रात्राज्यशासनात् ॥ ९१ ॥

दर्शपूर्णमासयोरिव प्रोक्षणादेः शुद्धिद्वारा कर्मणां ज्ञानस्वरूपोपकार्यङ्गत्वमेवेत्यत्र श्रुतार्थापत्तिं प्रमाणयति । वामदेवस्येति । गर्भस्थस्य वामदेवस्य मैत्रेयीगार्ग्याश्चास्मिन्नन्मन्यनुष्ठितकर्माभावेऽपि तत्त्वज्ञानं तद्वैतत्वशयन्निति वाक्येन मैत्रेयीगार्गीब्राह्मणाभ्यां च श्राव्यते तदेतज्जन्मान्तरीयकर्मणां परंपरया ज्ञानहेतुत्वमित्येवमभ्युपगमे युक्तं स्यात् । उक्तं हि—

“यान्यतोऽन्यानि जन्मानि तेषु नूनं कृतं भवेत् ।
यत्कृत्यं पुरुषेणेह नान्यथा ब्रह्मणि स्थितिः” इति ॥

तस्मादैहिककर्माभावेऽपि केषांचित्तत्त्वज्ञानान्मुक्तिदृष्टेर्न तत्फलोपकारित्वं तेषामिति भावः । किंच यदहरेव विरजेत्तदहरेव प्रव्रजेत् । ब्रह्मचर्यादेव प्रव्रजेदित्यादि ब्रह्मचर्यादाश्रमान्तराच्च ज्ञानसाधनत्वेन संन्यासविधानं कर्मणां ज्ञानं प्रति फलोपकारित्वं वारयतीत्यर्थापत्त्यन्तरमाह । ब्रह्मचर्यादेरिति । तथाशब्दः समुच्चयार्थः ॥ ९१ ॥

इष्टापूर्तादिहेतूनामानन्त्यात्स्वर्गसिद्धये ॥
हेत्वन्तरासंभवोऽतो दुर्ज्ञानः संभवाद्भवेत् ॥ ९२ ॥

परोक्तोपायवतोऽपि न मुक्तिरर्थान्तरात्स्वभावाद्वा जन्मान्तरसंभवादैक्यज्ञानोपगमे च तस्मादेव मुक्तिः कर्माणि तस्मिन्नारादुपकारकाणीत्युक्तं संप्रत्यर्थान्तरं विवृणोति । इष्टेति । इष्टं श्रौतं कर्म पूर्णं स्मार्तमादिपदेन दत्तग्रहः । उक्तं हि—

“अग्निहोत्रं तपः सत्यं वेदानां चानुपालनम् ।
आतिशयं वैश्वदेवं च इष्टमित्यभिधीयते ॥
वापीकूपर्तटाकादिदेवतायतनानि च ।
अन्नप्रदानमारामः पूर्तमित्यभिधीयते ॥
शरणागतसंत्राणं भूतानां चाप्यहिंसनम् ।
बहिर्वेदि च यद्दानं दत्तमित्यभिधीयते” इति ॥

एतेषामनारब्धफलानामागामिदेहनिमित्तानामनन्तानां संभवादस्मिञ्जन्मनि सर्वात्मना काम्यं कर्म वर्जयतोऽपि मुमुक्षोर्वर्तमानदेहपाते देहान्तरे स्वर्गादिभोगार्थं हेत्वन्तरासंभवो दुर्ज्ञानः स्यादुक्तरीत्या तत्संभवादित्यर्थः ॥ ९२ ॥

एवं निषिद्धवाक्येषु यथोक्तं न्यायमादिशेत् ॥

नित्यकर्मवचःस्वेवं नातो मुक्तिविनिश्चयः ॥ ९३ ॥

काम्येष्विव निषिद्धेष्वपि दर्शितं न्यायं दर्शयति । एवमिति । निषिद्धं कर्मेति वाक्यं येषु तानि निषिद्धकर्माणि निषिद्धवाक्यानि तेष्विति यावत् । निषिद्धानि हि कर्माण्यनन्तानि तेषामनारब्धफलानामागामिदेहहेतुत्वसंभवादस्मिञ्जन्मनि सर्वनिषिद्धं त्यजतोऽपि वर्तमानदेहपातादूर्ध्वं नरकपातार्थं देहान्तरे हेत्वन्तराभावो ज्ञातुमशक्यः । यथोक्तनिषिद्धकर्मसंभवादित्यर्थः । ननु निषिद्धकर्माणि नित्यनैमित्तिकैरपास्तानि न देहान्तरं प्रयोजयन्त्यत आह । नित्येति । नित्यं कर्मेति वचो येषु तानि नित्यकर्मवचांसि नैमित्तिकसहितानि नित्यकर्माणि तेष्वपि काम्यनिषिद्धेष्विव यथोक्तो न्यायो वक्तव्यः पूर्वापरजन्मसु तेषां साकल्येनानुष्ठानासंभवात्तत्र सर्वात्मना पापानिवृत्तेस्तन्निमित्तदेहान्तरसंभवादिह नित्याद्यनुत्पिष्टतोऽपि कुतो मुक्तिरित्यर्थः । यतो दर्शितन्यायादागामिदेहस्य हेतुरस्यतो यथोक्तोपायवतोऽपि मुक्तिर्निश्चेतुमशक्येति निगमयति । नात इति ॥ ९३ ॥

अनेकजन्मोपात्तस्य पुण्यापुण्यस्य कर्मणः ॥

अनन्तदेहहेतोश्च विप्रघातस्य संभवात् ॥ ९४ ॥

यत्तु कर्मणामैकभविकत्वादुक्तहेतुमतो जन्मान्तरहेतुकर्माभावान्मुक्तिरिति तत्राऽऽह । अनेकेति । अनादौ संसारे प्राक्षु जन्मस्वर्जितकर्मणो नानादेहभोग्यफलस्य संभवादकभविकन्यायानवतारान्न तेन मुक्तिरित्यर्थः । यत्तूपात्तानि सर्वाण्यपि कर्माणि संभूय देहमेकमारभन्ते तद्युक्तमैकभविकत्वमिति तत्राऽऽह । अनन्तेति । न हि कर्माणि सर्वाणि संभूय देहमेकमारभेरन् । एकस्य विप्रघातस्यानेकदेहग्रहहेतोः संभवात् ।

“श्वशूकरखरोष्ट्राणां गोजाविमृगपक्षिणाम् ।

चाण्डालपुल्कसानां च ब्रह्महा योनिमृच्छति” इति स्मृतेः ।

न च तदतिरेकिणां कर्मणां प्रायणाभिव्यक्तानामेकदेहारम्भकत्वं तस्य तु तत्कालाभिव्यक्तस्यापर्यायमेवानेकविधदेहारम्भकतेति युक्तमैकभविकत्वस्याप्रामाणिकत्वादित्यर्थः ॥ ९४ ॥

ततः शेषेण वचनात्तथा तद्य इहेत्यतः ॥

अनारब्धफलेहानां गम्यते संस्थितिस्ततः ॥ ९५ ॥

अनेकजन्माजितानारब्धकर्मस्थितिनिश्चये श्रुतिस्मृती प्रमाणयति । तत इति । वर्णा आश्रमाश्च स्वकर्मनिष्ठाः प्रेत्य कर्मफलमनुभूय ततः शोषेण विशिष्टदेशजातिकुलरूपायुः-श्रुतवृत्तवित्तमुखमेधसो जन्म प्रतिपद्यन्ते विष्वञ्चो विपरीता नश्यन्तीति स्मृतेस्तद्य इहरमणीयचरणा रमणीयां योनिमापद्येरन्नित्यादिश्रुतेश्चानारब्धफलानां कर्मणां स्थितिः सिद्धा ततो न कर्मणामैकभविकत्वेन यथोक्ताधिकारिणो मुक्तिरित्यर्थः ॥ ९५ ॥

फलं नित्यस्य नापीह दुरितक्षयमात्रकम् ॥

फलान्तरश्रुतेः साक्षात्तद्यथाऽऽन्नस्मृतेस्तथा ॥ ९६ ॥

यत्तु नित्यानामकरणानिमित्तप्रत्यवायनिवृत्तिमात्रफलानां मुमुक्षुभिरनुष्ठितानामपि न देहान्तरारम्भकतेति तत्राऽऽह । फलमिति । इहेति शास्त्रस्याधिकारिणो वा निर्देशः । तत्र हेतुमाह । फलान्तरोति । नित्यादिकरणेऽकरणे च संसारो दुर्वारः करणे पितृलोकाप्तैर्वक्तव्यत्वात्कर्मणा पितृलोक इति श्रुतेरकरणे च प्रत्यवायोपहतेर्नरकपातादिति भावः । नित्यादीनां फलान्तरसत्त्वे स्मृतिरपि मानमित्याह । तद्यथेति ॥ ९६ ॥

आम्ने निमित्त इत्यादि ह्यापस्तम्बस्मृतेर्वचः ॥

फलवत्त्वं समाच्छे नित्यानामपि कर्मणाम् ॥ ९७ ॥

तद्यथा—“आम्ने फलार्थे निमित्ते ह्यायागन्धावनूत्पद्येते । एवं धर्मं चर्यमाणमर्था अनूत्पद्यन्ते नो चेदनूत्पद्यन्ते न धर्महानिर्भवति” इति स्मृतिं विवेचयति । आम्न इति । निमित्ते निहिते रोपित इत्यर्थः । विविच्योक्तस्मृतितात्पर्यमाह । फलवत्त्वमिति । अपिशब्दो नैमित्तिकसमुच्चयार्थः काम्यादिदृष्टान्तार्थो वा ॥ ९७ ॥

उक्तमेव तु संशीतावियं त्वत्र विनिश्चितिः ॥

कार्यमारभते शक्तिर्यत्किंचेह व्यवस्थिता ॥ ९८ ॥

नित्यादिकर्मणां श्रुतिस्मृतिभ्यां फलवत्त्वे सिद्धे फलितमाह । उक्तमिति । अन्यतो भवने मानं न चेदित्यत्रोक्तोपायवतः शरीरपातानन्तरं मुक्तिर्न वेति संशये निश्चायकासत्त्वं कारणमुक्तम् । अत्र तु नित्यादिकर्मणां फलवत्त्वे श्रुत्यादिसिद्धे यथोक्तसाधनस्यापि पुंसो मुक्तिर्नेति निश्चयः । नित्यादिकर्मणा पितृलोकादिश्रुतेरित्यर्थः । किंच यस्य त्वद्दुक्तहेत्वनुष्ठानान्मुक्तिस्तस्य तदनुष्ठाने शक्तिरस्ति न वा, नास्ति चेदशक्तस्य कुतस्तदनुष्ठानं कुतो वा मुक्तिरिति मत्वाऽऽद्यं दूषयति । कार्यमिति । इहेत्यात्मोक्तिः । शक्तेर्यावद्भव्यभावित्वात्संसारवन्मोक्षेऽपि हेत्वनुष्ठानारम्भकत्वादिनिर्मोक्षः साधनानुष्ठानशक्तिनुल्या हि कर्तृत्वादिशक्तिरित्यसावपि मुक्तौ कर्तृत्वाद्यारभेत्यर्थः ॥ ९८ ॥

यस्मादसति कार्येऽसौ शक्तिरेव न सिध्यति ॥

कार्यकारणयोः सिद्धिरन्योन्याव्यतिरेकतः ॥ ९९ ॥

ननु शक्तेरात्मनि सत्त्वेऽपि न कार्यारम्भकत्वं कार्यमनारभ्यापि कारणास्थितिसंभवा-
दत्त आह । यस्मादिति । कार्यगम्यत्वाच्छक्तेर्मुक्तौ तदभावे शक्तिरेव न सिध्येतस्मा-
च्छक्तिसत्त्वे कार्यसत्त्वमित्यर्थः । यत्तु कार्यमनारभ्यापि कारणं तिष्ठतीति तत्राऽऽह ।
कार्येति । अन्योन्याधीनसिद्धिके कार्यकारणे तयोरन्यतराभावे न सिध्यतस्तथा च
कार्याभावे हेत्वस्थितेर्मुक्तौ शक्तितद्गतोरवस्थाने कार्यमपि तिष्ठेदित्यर्थः ॥ ९९ ॥

कर्तृभोक्तृस्वरूपेऽतो ह्यभ्युपेतेऽन्तरात्मनि ॥

न मुक्त्याशाऽस्ति पूर्वोक्तन्यायमार्गसमाश्रयात् ॥ १०० ॥

कर्तृत्वादिशक्तिमतो यतस्तत्कार्यप्रवाहाविच्छेदोऽतः कर्तृभोक्तृरूपे प्रतीच्युपगते
मोक्षेच्छा तुच्छेति मत्वोपसंहरति । कर्त्रिति । मा काङ्क्षीस्तर्हीत्यादिनोक्तं स्मारयति ।
पूर्वोक्तेति ॥ १०० ॥

सापराधत्वतो मुक्तिः संदिग्धैव प्रसज्यते ॥

द्विजातीनां खरादेस्तु त्वदुक्त्या स्यादसंशयात् ॥ १०१ ॥

उक्तहेत्वनुष्ठाने मुमुक्षुः शक्तोऽशक्तो वेति कल्पौ निरस्य कल्पितोपाये दोषान्तर-
माह । सापराधत्वत इति । त्रैवर्णिकानां कर्माधिकृतानामिह यथोक्तं हेतुमनुतिष्ठता-
मपि किञ्चिद्विहिताकरणनिषिद्धसेवारूपप्रामादिकापराधसाहित्यसंभवात्ततो जन्मान्तरस्य
संभावितत्वान्मुक्तिस्तेषां संदिग्धैव स्यादित्यर्थः । किं चानधिकृतस्य रासभादेर्निश्चितैव
सा स्यात् । कर्मणामैकभविकत्वादेतद्देहपाते देहान्तरग्रहे हेत्वभावादित्याह । खरादे-
रिति । त्वदुक्त्येत्यैकभविकत्वाविषया परोक्तिरुच्यते ॥ १०१ ॥

ननूक्तं कर्मशेषत्वमात्मनो यागकर्तृता ॥

नैतदेवं यतो नैतत्कर्माङ्गं ज्ञानमिष्यते ॥ १०२ ॥

परोक्तमुक्तिहेतुनिरासेन ज्ञानस्यैव तद्धेतुत्वमुक्त्वा काण्डयोरधिकार्यादिभेद उक्त
इदानीमात्मनः कर्मशेषत्वादित्यत्रोक्तमनुवदति । नन्विति । आत्मज्ञानस्येति शेषः ।
केन द्वारेणास्य तच्छेषत्वं तत्राऽऽह । आत्मन इति । लौकिकं वैदिकं वाऽऽत्मज्ञानं
कर्माङ्गमिति विकल्प्याद्यमपाकरोति । नैतदिति । लौकिकात्मज्ञानस्य कर्माङ्गत्वान्न
तन्मुक्तिहेतुरित्येतदेव नेति प्रतिज्ञायां हेतुमाह । यत इति । एतच्छब्दो लौकिकमात्म-
ज्ञानमाह । अतस्त्वदुक्तमसदिति शेषः ॥ १०२ ॥

कर्तृत्वमात्मनः सिद्धं यतोऽन्यत्रापि यागतः ॥

निःशेषकर्मकारित्वात्तस्मादुक्तमपेशलम् ॥ १०३ ॥

यत्तु यागकर्तृत्वादात्मनस्तद्वारा तज्ज्ञानस्य कर्माङ्गतेति तत्राऽऽह । कर्तृत्वमिति ।
व्यावहारिकात्मनो लौकिकवैदिकक्रियासाधारण्याद्यागादेरन्यत्रापि कर्तृत्वं यतो दृष्टमत-

स्तस्य जुह्वादिबदव्यभिचरितक्रतुसंबन्धद्वारत्वाभावाच्च तद्द्वारा तद्व्ययस्तदङ्गताऽनन्यसाधारणत्वे सत्युपकारकमङ्गमित्यङ्गीकारादतो लौकिकात्मज्ञानस्य कर्माङ्गत्वमयुक्तमित्यर्थः ॥ १०३ ॥

न ह्यात्मज्ञानविरहात्कर्म कर्तुं न शक्यते ॥

पर्णज्ञानमृते यद्वज्जुहूर्लातुं न शक्यते ॥ १०४ ॥

अथ वैदिकात्मज्ञानस्य कर्माङ्गत्वं तदाऽपि किमशनायाद्यतीतात्मज्ञानं तदङ्गं किंवा देहातिरिक्तात्ममात्रज्ञानं? नाऽऽद्य इत्याह । न हीति । आत्मशब्देनाशनायाद्यतीतमपे-
तब्रह्मक्षत्रादिभेदमसंसारिवस्तु वेदान्तवेद्यं निगद्यते । प्रत्युत कर्त्राद्युपमर्दित्वेन विरोधि-
त्वादिति शेषः । उक्तात्मज्ञानं विना कर्म कर्तुं नाशक्यमित्यत्र वैधर्म्यदृष्टान्तमाह ।
पर्णेति । लातुमादातुमिति यावत् ॥ १०४ ॥

देहान्तराभिसंबन्धी नत्वात्माऽस्तीत्यजानतः ॥

विवेकिनो न युक्त्येयं प्रवृत्तिः पारलौकिकी ॥ १०५ ॥

द्वितीयं व्यतिरेकमुखेनोत्थापयति । देहान्तरेति । अस्यार्थः । देवदेहोपभोगार्हस्व-
र्गफले कर्मणि तद्देहयोग्यमात्मानमविदित्वा प्रेक्षावतो न प्रवृत्तिः सा चेयमनुपपत्तिर्व्य-
तिरेकज्ञानस्य तस्मिन्नङ्गत्वं गमयतीति ॥ १०५ ॥

एवं तर्हि न कर्माङ्गं कर्तुंश्रेष्ठकहेतुतः ॥

फलार्थिवन्न च ज्ञानं क्रियाङ्गत्वेन चोदितम् ॥ १०६ ॥

देहातिरिक्तोऽप्यात्मा कर्ताऽकर्ता वाऽऽद्ये तज्ज्ञानं न कर्माङ्गं निःशेषकर्मकारित्वा-
दित्यत्र कर्तुः साधारणत्वोक्तेश्चद्वारा तस्य तदङ्गत्वानुपपत्तेरित्यभिप्रेत्याऽऽह । एवं
तर्हीति । द्वितीयेऽपि तद्धीनं कर्माङ्गं न ह्यात्मज्ञानविरहादित्युक्तन्यायात्कर्तुरेव कर्ममा-
त्रहेतुत्वादित्याह । एवं तर्हीति । सर्वप्रवृत्तिसाधारणस्याक्रियाङ्गत्वे दृष्टान्तमाह ।
फलेति । फलार्थी रागी फलमर्थो विषयोऽस्येति व्युत्पत्तेः । स हि कर्तुः सर्वप्रवृत्तिहे-
तुरपि न कर्माङ्गं साधारणत्वात्तथा कर्तृज्ञानमित्यर्थः । यद्वा फलार्थी भोक्ता तस्य सर्व-
प्रवृत्तिहेतोर्ज्ञानं वैदिके कर्मण्यनङ्गं तस्य तदुपकारित्वेऽप्याधानवदमङ्गत्वसंभवात्तथा
कर्तृज्ञानमपीत्यर्थः । किंच देहातिरिक्तात्मज्ञानस्य कर्माङ्गत्वे श्रुतिरर्थापत्तिर्वा मानं
नाऽऽद्य इत्याह । न चेति । विद्वान्यजत इत्यादौ तु हेत्वादिज्ञानानुवादेन यागविधि-
विंवक्षितो नाऽऽत्मज्ञानस्य कर्माङ्गत्वविधिर्विक्रियस्य कर्मप्रकरणस्थस्याऽऽत्मज्ञानाविषय-
त्वादिति भावः ॥ १०६ ॥

नन्वेवमपि सिद्धः स्यात्प्रवेशः सर्वकर्मसु ॥

आत्मज्ञानस्य सामर्थ्यान्न नाम विधिसंश्रयात् ॥ १०७ ॥

देहेतरात्मधियं विना पारलौकिकप्रवृत्त्यनुपपत्त्या तज्ज्ञानस्य तदङ्गतेति द्वितीयं

शङ्कते । नन्विति । देहान्तराभिसंबन्धीत्यत्रोक्तमेव चोद्यं प्रसङ्गादिहाऽऽनीतम् । विध्यभावात्तदवष्टम्भादात्मज्ञानस्य यदि नाङ्गत्वं मा नाम भूदेवमपि पारलौकिकप्रवृत्त्यनुपपत्त्या सर्वेषु कर्मसु तस्य प्रवेशः सिद्धः स्यादिति योजना । उक्तानुपपत्तिः सामर्थ्यम् ॥ १०७ ॥

नैतदेवमविज्ञाततत्त्वस्यैवैह कर्मसु ॥

अनात्मार्थविशिष्टस्य ह्यधिकारित्वहेतुतः ॥ १०८ ॥

अर्थापत्त्या हि व्यतिरिक्तात्मधियोऽङ्गत्वं साध्यते । सा च विशिष्टविषया केवलविषया वाऽऽद्ये विशिष्टस्य कल्पितत्वान्न साऽऽत्मधीः स्यात्तेन तस्याः कर्माङ्गत्वेऽपि नाऽऽत्मधियस्तदङ्गतेत्याह । नैतदिति । द्वितीयं दूषयति । अविज्ञातेति । अज्ञानविशिष्टो हि कर्मस्वधिकारी न केवलो मुक्तवदतो विशिष्टात्मधियस्तदङ्गत्वेऽपि न केवलान्मधीस्तदङ्गं मानाभावात्सा तु मुक्तिहेतुरिति भावः । अज्ञस्य कर्माधिकारे गमकमाह । अनात्मेति । आत्मा हि देहाभ्यामवच्छिद्यतेऽनवच्छिन्नस्याधिकारायोगात्तदवच्छेदस्य चाज्ञानाधीनत्वं वक्ष्यते । तथा चाज्ञस्यैव कर्माधिकार इति भावः ॥ १०८ ॥

स्वरूपे आत्मनः स्थानमाहुर्निःश्रेयसं बुधाः ॥ ४८. ४१ ॥

ततोऽन्येनाभिसंबन्ध आत्मनोऽज्ञानहेतुकः ॥ १०९ ॥

इतश्च केवलात्मधियो मुक्तिफलत्वान्न कर्माङ्गतेत्याह । स्वरूप इति । आत्मनो निःश्रेयसं स्वरूपावस्थानम् । तच्चाऽऽत्मज्ञानेनापाकृताज्ञानस्य सिध्यति । अतो ज्ञानस्याज्ञाननिरासद्वारा मुक्तिहेतुत्वान्न कर्माङ्गतेत्यर्थः । ज्ञानस्यापवर्गोपायत्वेऽप्यनात्मार्थविशिष्टस्येत्यात्मनः स्वाज्ञानकृतमनात्मवैशिष्ट्यमुक्तमयुक्तम् । तस्याविद्यासंबन्धवत्तत्प्रयुक्तिं विनोपपत्तेरिति चेत्त्राऽऽह । तत इति । अविद्यातोऽन्येनानात्मनाऽऽत्मनः संबन्धोऽविद्यानिबन्धनोऽसङ्गस्य स्वतस्तदयोगादविद्यासंबन्धस्तु न निमित्तमपेक्षतेऽविद्यावदनादित्वात्स्वपरनिर्वाहकत्वाच्चेति भावः ॥ १०९ ॥

आगन्त्वनात्मरूपं तत्स्वसंविद्यैव गम्यताम् ॥

नातोऽवाप्तपुमर्थस्य स्वरूपावस्थितस्य तु ॥ ११० ॥

किंचानात्माऽविद्याधीनः कार्यत्वात्सर्पवादित्यनुमानात्तत्संबन्धस्यापि तदधीनत्वमित्याह । आगन्त्विति । किंचानात्मस्वरूपं साक्षिवेद्यम् । न च तत्संबन्धं विना तद्वेद्यत्वम् । न च विना विद्यां संगतिरित्यविद्याधीनत्वमनात्मतत्संबन्धयोरित्याभिप्रेत्याऽऽह । तदिति । तयोरविद्याधीनत्वोक्तिफलमाह । नात इति । हेत्वनुष्ठानादृते कुतोऽवाप्तपुमर्थत्वमत आह । स्वरूपेति ॥ ११० ॥

कर्तृभोक्त्रादिरूपत्वं प्रत्यगज्ञानतोऽन्यतः ॥ १११ ॥

कर्म तत्फलभोगश्च बाह्यानि करणानि च ॥ १११ ॥

कृत्स्थानन्दे स्वरूपे चेदेष स्थितस्तत्कथमस्यान्यथा प्रथेत्याशङ्क्याऽऽह । कर्त्रिति । अन्यतो नेत्यन्वयः । नन्वज्ञानकृतं कर्तृत्वादीत्ययुक्तं चेतनत्वादात्मा स्वारस्येनैव कर्मण्यैश्वर्यं प्रतिपद्य कर्ता भोक्ता च भविष्यति तत्किमज्ञानेनेत्याशङ्क्याधिकारित्वादीनां तदधीनत्वसिद्धयर्थमाधिकारकारणान्यनुक्रामति । कर्मेत्यादिना । कर्म तावत्कर्मण्यधिकारे निमित्तं पुण्यो वै पुण्येनेत्यादिश्रुतेः कर्मफलभोगश्च तत्कारणमनुपभुक्ततत्फलस्य तद्रागद्वारा तत्रानधिकारात्स्वर्गकामो यजेतेत्यादिना सकामस्यैव तद्विधानाद्वागादिकर्मैन्द्रियाणि श्रोत्रादिज्ञानेन्द्रियाणि च तद्धेतवस्तेषामन्यतमस्यापि वैकल्ये कर्माधिकारानङ्गीकारादन्वपङ्खादयो नरा गृहस्थत्वं न शक्यन्ति कर्तुमित्युक्तत्वादित्याह । बाह्यानीति । मनोऽपि तन्निदानम् । यस्यै देवतायै हविर्गृहीतं स्यात्तां मनसा ध्यायेदिति श्रुतेरिति चकारार्थः ॥ १११ ॥

ततोऽपि बाह्यो देहश्च जातिस्तत्समवायिनी ॥

जरामरणजन्मानि देहाधिकरणानि च ॥ ११२ ॥

न च तान्यनाश्रयाणि कर्मणि व्याप्रियन्ते तेन तदाश्रयस्य देहस्यापि तत्र हेतुत्वमित्याह । ततोऽपीति । ब्राह्मणत्वादिजातिरपि तद्धेतुर्ब्राह्मणो यजेतेत्यादिश्रुतेरित्याह । जातिरिति । जन्मजरामरणान्यपि तन्निमित्तानि तान्यधिकृत्य जातकर्मादिविधेरित्याह । जरोति ॥ ११२ ॥

दारपुत्रधनादीनि देहबाह्यानि यानि च ॥

कर्माधिकारहेतूनि स्वतोऽस्यानधिकारिणः ॥ ११३ ॥

दारपुत्रधनान्यपि देहबाह्यानि तत्प्रयोजकानि सभार्यस्य जातपुत्रस्य धनवतोऽग्न्याधानादित्याह । दारोति । अधिकारोपयुक्तानुक्तसंभावितसमस्तवस्तुसंग्रहार्थमादिपदम् । अनुक्रान्तान्यधिकारकारणानि निगमयति । कर्मेति । भावप्रधानो हेतुशब्दः कर्मण्यधिकारे हेतुत्वं येषां कर्मादीनां तानि तथेति यावत् । चेतनत्वादात्मनः स्वत एवाधिकारसिद्धेरुक्तानि^१ तत्कारणानि व्यर्थानीत्याशङ्क्याऽऽह । स्वत इति । असङ्गाविक्रियानवच्छिन्नस्य स्वतोऽनधिकारादनात्मसंबन्धादेवास्याधिकारादुक्तानि^३ तत्कारणानि युक्तानीति भावः ॥ ११३ ॥

अभिन्नस्याऽऽत्मनो मोहाद्भेदकानीति मन्वते ॥

विशेषणं स्वरूपं वा नान्योन्यस्य स्वतो यतः ॥ ११४ ॥

लोके दृष्टं विनाऽविद्यां मोहादृष्टं तु सर्वतः ॥ ११५ ॥

चोरोऽसौ मामभिभैतीत्येवं चोरविशेषणम् ॥ ११६ ॥

स्थाणुं संभावयत्यज्ञो न तु दृष्टं तमो विना ॥ ११८ ॥

नन्वविद्यामृतेऽप्यन्यदृष्टमन्यविशेषणम् ॥ ११६ ॥

स्वतश्चेदात्माऽनधिकारी कथमन्यतोऽपि तथा । न हि वह्निर्वायुसंबन्धादनुष्णो भव-
तीत्याशङ्क्याऽऽह । अभिन्नस्येति । प्रतीचो निर्विशेषस्य स्वतोऽनधिकृतस्यापि यथो-
क्तानि साधनानि कर्तृत्वादिविशेषापादकानीति वादिनो मन्यन्ते न हि स्वतोऽप्रकाशस्य
घटस्य दीपवशात्प्रकाशीभवतोऽस्ति काचिदनुपपत्तिरित्यर्थः । वस्तुतः सविशेषत्वं व्याव-
र्तयति । मोहादिति । विरोधोऽप्येतेन निरस्तः । कर्मादीनामात्मनि स्वतो
भेदकत्वसंभवे किं मोहेनेत्याशङ्क्याऽऽह । विशेषणमिति । अन्यस्तावदन्यस्य
स्वतो न विशेषणं स्वरूपं वा चैत्रमैत्रादिष्वदृष्टेर्न खल्वविद्यां विनाऽन्यदन्यस्य
विशेषणादि लोके दृष्टं तस्मात्कर्माद्यपि मोहादेवाऽऽत्मनो विशेषणमित्यर्थः ।
अन्यदन्यस्य विशेषणं मोहादपि न दृष्टमित्याशङ्क्याऽऽह । मोहादिति । सर्वतः
सर्वत्र रजतमित्यादाविति यावत् । दृष्टमन्यदन्यस्य विशेषणमिति शेषः । मोहादन्य-
दन्यस्य विशेषणमित्युक्तं दृष्टान्तेन स्पष्टयति । चोरोऽसाविति । यो हि पुरुषः पुरः
स्थितं स्थाणुं याथातथ्येन न बुध्यते स पुनरसौ चोरो मामभिप्रैत्यागच्छतीति चोरेण तं
विशिनष्टि । यस्तु पुरोवर्तिनं स्थाणुं स्थाणुत्वेन वेद स तत्त्वेन न तु विशिनष्टि । अतोऽन्व-
यव्यतिरेकाभ्यां स्थाणोर्मोहादेव पुरुषविशेषणत्वं तथाऽन्यत्रापीत्यर्थः । न तु दृष्टं तमो
विनेत्यत्र व्यभिचारं चोदयति । नन्विति ॥ ११४ ॥ ११९ ॥ ११६ ॥

औपगवो नृपहयस्तथा श्येनचिदादयः ॥ ११५ ॥

नैतदेवं यतस्तत्र नैवं प्रत्यक्तयेष्यते ॥

अज्ञानस्य संबन्धः कृशोऽहमितिवत्कचित् ॥ ११७ ॥

तामेव दृष्टिं व्याचष्टे । औपगव इति । उपगोरपत्यमित्यत्रोपगुः प्रकृत्यर्थोऽपत्यप्रत्य-
यार्थस्य विशेषणम् । न च तत्र श्रोतुर्वक्तुश्चाज्ञानं हेतुरस्ति नृपहय इत्यत्रापि हयस्य
नृपो विशेषणम् । न चात्राज्ञानं प्रयोजकमेवं श्येनचिदग्निचिद्दृष्टीत्यादयो विशेषणविशे-
ष्यभावा विनाऽप्यविद्यामुपलभ्यन्तेऽतो नाज्ञानादृतेऽन्यदन्यस्य विशेषणं दृष्टमिति न
श्लिष्टमित्यर्थः । त्वदुक्तमुदाहरणं न मदुक्तपक्षसदृशं किंतु विसदृशमिति दूषयति । नैत-
देवमिति । वैसादृश्यमेव विशदयति । यत इति । यथा कृशोऽहमित्यात्मनोऽगृहीतभेदे
कार्श्यं तद्विशेषणं तथा त्वदुक्तप्रकृत्यर्थप्रभृतीनि विशेषणानि विशेष्याददृष्टभेदानि न
तस्य विशेषणानि न हि त्वदिष्टे दृष्टान्ते क्वचिदपि विशेषणं प्रत्यक्तया विशेष्यादभेदेन
दृष्टम् । किंतु भिन्नैव विशेष्येण भिन्नस्य विशेषणस्य संबन्धस्तत्रेष्टोऽतो वैषम्यामि-
त्यर्थः ॥ ११७ ॥

उपगवादिर्हि पित्रादिः प्रकृत्यर्थो विशेषणम् ॥

भिन्नस्यौपगवापत्यप्रत्ययार्थस्य गम्यते ॥ ११८ ॥

नन्यौपगवादिष्वदृष्टभेदयोरेव तद्भावः । विमतो विशेषणविशेष्यभावो भेदाग्रहपूर्वको विशेषणविशेष्यभावत्वात्कृशोऽहमितिवदित्यनुमानादत आह । उपगवादिर्हीति । औषगव इत्यत्र प्रकृत्यर्थः प्रत्ययार्थस्य विशेषणम् । न च तावददृष्टभेदौ प्रकृतिप्रत्ययभ्यां तद्भेददृष्टेः समासेऽप्यपुनरुक्तनेकशब्दार्थभेदावगमात् । चयनचेत्रोरपि कर्मकर्त्रोः स्फुटो भेदो दण्डीत्यादौ तु प्रत्यक्षो भेदः । अतस्त्वदिष्टदृष्टान्तेषु दृष्टभेदयोरेव विशेषणविशेष्यत्वधीरिति भेदग्रहबाधिताऽनुमेत्यर्थः ॥ ११८ ॥

नैवं कर्त्रादिदेहान्ताज्जात्यादीन्देहगांस्तथा ॥

व्यतिरेकतया कश्चिद्विशिनष्टीह मानवः ॥ ११९ ॥

अपत्यादेरुपगवादिवदात्मविशेषणान्यपि ततो दृष्टभेदानीति कुतो वैषम्यमित्याशङ्क्याऽऽह । नैवमिति । कर्ताऽहंकारः स येषामादिस्ते कर्त्रादयस्तान्देहावसानान्भावानिति यावत् । तेष्व्वात्मनि च भेदधीपूर्वकं विशेषणविशेष्यत्वं मनुष्यगोचरो नेति सूचयति । मानव इति । इहेत्यविद्यादशोक्तिः ॥ ११९ ॥

यत आत्मतयैवैतैर्विशिनष्ट्यविशेषणम् ॥

करोम्यन्यो द्विजो बालो दग्धश्छिन्नोऽहमित्यपि ॥ १२० ॥

अज्ञातभेदस्य देहादेरात्मनश्च विशेषणविशेष्यत्वमित्यत्र स्वानुभवं प्रमाणयति । यत इति । एतैर्देहादिभिरनात्मभिः स्वतो निर्विशेषणमात्मानमभेदेन यतो लोको विशिनष्टतो विशेष्याद्दृष्टभेदं विशेषणं तत्र युक्तमित्यर्थः । तदेवाभिनयति । करोमीति । देहेन्द्रियाहंकाराणामात्मनोऽदृष्टभेदानां तद्विशेषणत्वदृष्टेस्तेष्व्वात्मा च तत्त्वं भेदाग्रहपूर्वकमन्यथाऽनुभवविरोधादिति भावः ॥ १२० ॥

नाविद्यामन्तरेणैषां विशेषणविशेष्यता ॥ १२० ॥

इयमेवाऽऽत्मनो ज्ञेया कर्माधिकृतिकारणम् ॥ १२१ ॥

उक्तरीत्या कर्त्रादीनामात्मविशेषणत्वे सिद्धमर्थमाह । नाविद्यामिति । कर्त्रादीनामज्ञातभेदानां पुंसः स्थाणुविशेषणत्ववदात्मविशेषणत्वस्याविद्याकृतत्वेऽपि प्रकृते कर्माधिकारे किमायातमिति तत्राऽऽह । इयमेवेति । यस्माद्दृष्टभेदयोरात्मानात्मनोरविद्याधीना विशेषणविशेष्यतैवाऽऽत्मनोऽधिकारे हेतुस्तस्मादविद्यावतस्तत्राधिकारिता ज्ञेयेत्यर्थः ॥ १२१ ॥

अधिक्रियन्ते येनैते बृहस्पतिसवादिषु ॥ १२१ ॥

अतोऽनवगतैकात्म्यकर्माधिकृतिहेतुतः ॥ १२२ ॥

इतश्चाविद्यावान्कर्माधिकारीत्याह । अधिक्रियन्त इति । येन हेतुनैते ब्राह्मणादयो

बृहस्पतिसवादिषु स्वामित्वेन संबध्यन्ते तदधिकृतिकारणमियमेवाविद्याकृता विशेषण-
विशेष्यतेति योजना । ब्राह्मण्याद्यभिमाननिबन्धनो हि कर्माधिकारोऽन्यथा सर्वः सर्वा-
धिकारीति ब्रह्मणो बृहस्पतिसवेन यजेतेत्यादिविशेषोपदेशो न स्यात् । आविद्यश्चाभि-
मानस्तस्मादविद्वान्कर्माधिकारीति भावः । तत्र फलितमाह । अत इति । अनवगतमै-
कात्म्यं येन तस्याज्ञस्य कर्मस्वधिकाराद्धेतोस्तज्ज्ञानस्य कर्माङ्गत्वेऽपि न शुद्धात्मज्ञा-
नस्य तदङ्गतेत्यर्थः ॥ १२२ ॥

श्रुत्यादिमानप्रमितप्रत्यग्याथात्म्यनिष्ठितम् ॥

सर्वकर्मसमुच्छेदि ज्ञानं वेदान्तमानजम् ॥ १२३ ॥

ननु तदपि कर्माङ्गमात्मज्ञानत्वादितरवत्तत्राऽऽह । श्रुत्यादीति । आदिशब्देन स्मृती-
तिहासपुराणविद्वदनुभवानुमानादि गृह्यते यद्वा लिङ्गवाक्यप्रकरणस्थानसमाख्याः श्रुति-
लिङ्गादिस्मृतौक्तास्तैः प्रमितं यत्प्रतीचो याथात्म्यमुत्वाताखिलदुःखमनतिशयानन्दैकतानं
तन्निष्ठितं तद्विषयं यद्वेदान्तवाक्यजं ज्ञानं तत्र कर्माङ्गं तन्निवर्तकत्वात् । क्षीयन्ते चास्य
कर्माणीति श्रुतेर्ज्ञानाग्निः सर्वकर्माणीत्यादिस्मृतेश्चेत्यर्थः ॥ १२३ ॥

तन्मूलाज्ञानघातित्वाज्ज्ञानस्येह प्रसिद्धितः ॥ १२४ ॥

न तु प्रवर्तकं तस्मान्नार्थवादत्वसंभवः ॥

फलोक्तेः पर्णमय्यां तु युज्यते कर्मशेषतः ॥ १२५ ॥

ननु वाक्यीयमपि ज्ञानमज्ञानमेवापमार्ष्टुमीष्टे न कर्म ज्ञानाज्ञानयोरेव विरोधप्रसिद्धे-
स्तत्राऽऽह । तन्मूलेति । अज्ञानं कर्तृत्वाद्यभिमानमुपनयत्कर्माणि निर्वर्तयत्यतो ज्ञानं
तदपनुदत्तन्मूलान्यपि तानि निरुणद्धीत्यर्थः । ननु तदुत्पन्नमज्ञानं निवर्तयत्यनुत्पन्नं वा
नाऽऽद्योऽविरोधेनोत्पन्नत्वाद्विरोधे चानुत्पत्तेः । नेतरोऽनुत्पन्नस्यासतो निवर्तकत्वायोगा-
दत आह । ज्ञानस्येति । लोकवेदयोर्ज्ञानस्य स्वोत्पत्तिनान्तरीयकत्वेनाज्ञाननिवर्तकत्व-
प्रसिद्धेर्दीपस्य च तमोनिवर्तकत्वदृष्टेर्नास्ति चोद्यमित्यर्थः । ज्ञानस्याज्ञाननिवर्तकत्वोपपा-
दनोपयोगमाह । नत्विति । सर्वकर्मप्रवृत्तिनिमित्तनिवर्तकत्वान्न केवलात्मज्ञानस्य कर्मा-
ङ्गतेति भावः । यस्मात्तस्य न कर्माङ्गता तस्मादनन्यशेषत्वान्नार्थवादस्तत्फलश्रुतिरिति
फलितमाह । तस्मादिति । यत्तु पर्णमय्यां फलोक्तिवदिति तत्राऽऽह । पर्णमय्यां
त्विति । युज्यते फलोक्तेरर्थवादत्वमिति शेषः । तत्र हेतुमाह । कर्मेति । पर्णताया
जुहूद्वारा कर्मानुप्रवेशात्तत्फलेनैव फलवत्त्वसंभवात्पृथक्फलश्रुतेरर्थवादता युक्तेत्यर्थः
॥ १२४ ॥ १२५ ॥

यत्त्वचोदि त्वयाऽपीयमभ्युपेयाऽर्थवादता ॥

अनिच्छताऽपि विध्यर्थमत्र प्रतिविधीयते ॥ १२६ ॥

निरस्तमेवाऽऽधिक्याभिधित्तयाऽनुद्रवति । यच्चिवति । मयेवेतिदृष्टान्तार्थोऽपिशब्दः । वेदान्तेषु शेषिविध्यभावे कुतो ज्ञाने फलश्रुतेरर्थवादतेत्याशङ्क्याऽऽह । अनिच्छताऽपीति । अधिकं समाधिं प्रतिजानीति । अत्रेति ॥ १२६ ॥

इच्छाम्येवार्थवादत्वं वचसोऽन्यपरत्वतः ॥

यथाश्रुतार्थवादित्वात् त्वभूतार्थवादता ॥ १२७ ॥ -

ज्ञाने फलश्रुतेरर्थवादत्वमात्रं वा साध्यतेऽभूतार्थवादत्वं वा तत्राऽऽद्यमङ्गीकरोति । इच्छामीति । ब्रह्म वेदेत्यादिफलश्रुतेरर्थवादत्वाङ्गीकारे हेतुमाह । अन्येति । महावाक्यं हि प्रधानं परापरयोरैक्यविषयतया फलवत्त्वादितरत्तसंनिधावान्नातं तदङ्गं तज्ज्ञानहेतुप्रवृत्तिशेषत्वादित्यर्थः । द्वितीयं दूषयति । यथेति ॥ १२७ ॥

इज्येते स्वर्गलोकाय दर्शादर्शौ यथा तथा ॥

न त्वभूतार्थवादित्वं पापश्लोकाश्रुतेर्यथा ॥ १२८ ॥

भूतार्थवादित्वं चेन्नार्थवादत्वमेव स्यादतिप्रसङ्गादित्याशङ्क्याऽऽह । इज्येते इति । स्वर्गाय हि लोकाय दर्शपूर्णमासाविज्येते इति दर्शपूर्णमासप्रकरणान्नातस्य तच्छेषतयाऽर्थवादस्यापि भूतार्थत्ववद्ब्रह्म वेदेत्यादेरपि भूतार्थत्वमर्थवादत्वं च स्यादित्यर्थः । अपापश्लोकश्रुतिवदभूतार्थत्वमेव कुतो ब्रह्म वेदेत्यादेर्न स्याद्विपरीतोदाहरणसंभवादित्याशङ्क्याऽऽह । नत्विति । श्रौतस्य फलस्य ज्ञानानन्तरमनुभूयमानस्याविरुद्धत्वादिताभावः ॥ १२८ ॥

कुतः प्राप्तं फलमिति प्रत्यक्षं ह्यात्मधीफलम् ॥

यतोऽवगम्यते तेन ज्ञानं कर्म न ढौकते ॥ १२९ ॥

ब्रह्म वेदेत्यादीनां विद्यमानार्थत्वे मानान्तरं वाच्यं दर्शपूर्णमासाभ्यां स्वर्गकामो यजेतेतिप्रधानवाक्यसिद्धस्य स्वर्गाय हीत्याद्यर्थवादेनानुवादान्न चात्र मानान्तरमित्यनुवादासिद्धिरित्याक्षिपति । कुत इति । विद्वत्प्रत्यक्षसिद्धं फलं फलश्रुतिभिरनुद्यत इत्याह । प्रत्यक्षं हीति । तासामनुवादित्वमुपेत्य फले मानान्तरमुक्तम् । संप्रत्युक्तहेतोरपि ज्ञानस्य न कर्माङ्गतेत्याह । यत इति । ज्ञानफलं विद्वत्प्रत्यक्षेण यतोऽवगम्यतेऽतः शुद्धात्मधीर्न कर्म सृशति । न हि फलवतो दर्शादेरन्यशेषतेत्यर्थः ॥ १२९ ॥

प्रवृत्तेः प्रतिकूलत्वान्मुक्तिं प्रति विरोधतः ॥

मुमुक्षोरधिकारोऽतो निवृत्तौ सर्वकर्मणाम् ॥ १३० ॥

केवलतामधीर्मुक्तेरभ्युदयस्य च कर्म हेतुरित्युक्ते साधनभेदे काण्डयोरार्थिकोऽधिकारिभेद उक्तस्तत्रैव युक्त्यन्तरमाह । प्रवृत्तेरिति । या मुमुक्षोः श्रवणाद्यावृत्तिस्तस्याविरोधीनि कर्त्राद्यभिमानपूर्वाणि कर्माण्यतो न तेभ्यो मुमुक्षुः सृहयतीत्यर्थः । किंच

तस्येष्टमुक्तिविरुद्धानि कर्माणि बन्धफलत्वात् “धर्मरज्ज्वा ब्रजेदूर्ध्वं पापरज्ज्वा ब्रजे-
दधः” इति स्मृतेरतो न तेषु तस्य प्रवृत्तिरित्याह । मुक्तिमिति । कुत्र तर्हि तस्य प्रवृ-
त्तिस्तत्राऽऽह । मुमुक्षोरिति । कर्मस्वधिकारायोगात्तत्त्यागद्वारा ज्ञानमुद्दिश्य श्रवणा-
दिष्वधिकार इत्यर्थः ॥ १३० ॥

प्रवृत्तिहेतुप्रध्वस्तेन प्रवृत्तौ कथंचन ॥ १३० ॥

नाभिप्रेतपुरप्राप्तिसमर्थं सुगमं शिवम् ॥ १३१ ॥

ननु तान्यनुतिष्ठन्नेवान्तराऽन्तरा कर्माण्यपि सोऽनुतिष्ठतु तत्रास्य संन्यासिता नेत्याह ।
प्रवृत्तीति । रागादिः प्रवृत्तिहेतुः स मुमुक्षोर्निःशेषतो ध्वस्तो निरस्तरागादिमलस्य
तथात्वादतो नास्यान्तरालेऽपि कर्मप्रवृत्तिरित्यर्थः । अथ कृतश्रवणाद्युत्पन्नज्ञानोऽपि पूर्व-
वासनया कर्माणि करोति तत्रान्यन्तं भिन्नाधिकारित्वं काण्डयोरित्याशङ्क्य दृष्टान्तेन
परिहरति । नेत्यादिना । अभिप्रेतं प्रामुमिष्टं पुरं तस्य प्राप्तिसमर्थं तत्राप्तौ योग्यमिति
यावत् । उपेक्षानिमित्तपर्वतादिव्यवधानशून्यत्वमाह । सुगममिति । चोरादिपथिको-
पद्रवराहित्यमाह । शिवमिति ॥ १३१ ॥

वारिपथ्यदनोपेतं सर्वानर्थविवर्जितम् ॥ १३१ ॥

प्राप्तं मार्गं समुत्सृज्य तद्विरुद्धेन वर्त्मना ॥

यियासति सुधीः कश्चिद्यथा भ्रान्तोऽध्वगस्तथा ॥ १३२ ॥

वापीप्रपादिमत्त्वेनाऽऽदेयत्वमाह । वारीति । पथ्यदनं पाथेयं वारिणा तेन च सहित-
मिति यावत् । अतिवातादिपरिहीणत्वमाह । सर्वेति । यथोक्तस्यापि पथो मेरुशिख-
रोपरिविसारिकैलासासादनसरणिवदप्राप्तिलक्षणोपेक्षाकारणमाशङ्क्याऽऽह । प्राप्तमिति ।
न हि कश्चिदपि विपश्चिद्रुक्तमध्वानमवधीर्याध्वान्तरेणोक्तविपरितेनाभिप्रेतं देशमामुमभि-
लषतीत्याह । मार्गमित्यादिना । इममेवार्थं वैधर्म्यदृष्टान्तेनाऽऽह । यथेति ॥ १३२ ॥

तथाऽविद्योत्थकर्त्रादिधर्मशून्यमविक्रियम् ॥

अक्रियाकारकं ज्ञात्वा निःशेषपुरुषार्थदम् ॥ १३३ ॥

दार्ष्टान्तिकमाह । तथेत्यादिना । आत्मानं ज्ञात्वा कर्मणि कथं मनो दध्यादिति
संबन्धः । विदुषो हि कर्माधिकारोऽनात्मसंबन्धात्स्वतो वा नाऽऽद्य इत्याह । अवि-
द्येति । न हि तस्य स्वतोऽनात्मसंबन्धोऽसङ्गत्वान्नाप्यविद्यतो ध्वस्ताविद्यत्वादिति भावः ।
द्वितीयं दूषयति । अविक्रियमिति । न हि व्यापिनोऽनवयवस्य परिस्पन्दपरिणामाविति
भावः । किंच क्रियाकारकस्पर्शशून्यमात्मानमाकलयतो न कर्माधिकार इत्याह । अक्रियेति ।
किंच कर्म विदुषोऽभ्युदयसिद्धये वा परमात्मप्रतिपत्तये वा प्रतिपन्नपरमात्मप्राप्तये वा
तज्ज्ञानस्य पुमर्थतालब्धये वा तत्साक्षात्कृतये वाऽपवृत्तये वा तद्भूयस्त्वभूतये वा प्रथमं

प्रत्यादिशति । निःशेषेति । न हि विदुषोऽभ्युदयार्थं कर्मानुपाधेरनतिशयानन्दस्य तस्याप्राप्ताभ्युदयाभावादिति भावः ॥ १३३ ॥

आत्मप्रत्ययमागम्यमात्मानं देवमञ्जसा ॥

तत्स्थितौ च फलेऽभीष्टे नित्ये साधनवर्जिते ॥ १३४ ॥

द्वितीयमपनुदति । आत्मेति । न हि विदुषो निरविद्यस्य परप्रतिपत्तये कर्मापेक्ष्यते स्वाभाविक्यास्तस्याः कारकानपेक्षत्वादित्यर्थः । तृतीयं निराकरोति । आत्मानमिति । न हि ज्ञानस्वरूपप्राप्तये विद्वान्कर्माऽऽश्रयते तस्य स्वरूपत्वेन सदासत्त्वादित्यर्थः । चतुर्थं निरस्यति । देवमिति । न हि ज्ञानस्य पुमर्थतायै कर्मापेक्षा ज्ञानस्य परस्यापरिच्छिन्नानन्दतनोः स्वतस्तथात्वादित्यर्थः । पञ्चमं प्रत्याचष्टे । अञ्जसेति । न हि ज्ञानस्य चिद्धातोः साक्षात्कारार्थं कर्म ज्ञानेतरसाक्षात्काराभावात् । ज्ञानेन हि प्रमाणेनावगन्तुमिष्टं ब्रह्मेति भाष्यात्तद्वेदेऽपि न कर्म तद्वेतुर्ज्ञानस्य स्वफले निरपेक्षत्वादिति भावः । षष्ठं प्रत्याख्याति । तत्स्थितौ चेति । न हि विदुषोऽपवर्गार्थं कर्म तस्य स्वात्मावस्थानत्वात्सकार्याविद्याध्वस्तेश्च विद्यामात्रायत्तत्वादित्यर्थः । सप्तमं प्रत्याह । नित्य इति । न हि साधनभूयस्त्वात्फलभूयस्त्वमिति न्यायेन ज्ञानादाप्तमुक्तेर्भूयस्त्वार्थं कर्मेति युक्तम् । स्वर्गवत्तत्र भूयस्त्वस्य दुःसाधनत्वान्नित्यत्वानित्यत्वभेदादिति भावः । मुक्तेः साधनानपेक्षत्वात्तु विदुषो न कर्मेत्याह । साधनेति । यद्वा नित्यत्वमनेन साध्यते ॥ १३४ ॥

तद्विरुद्धफले बाह्यसाधनेऽनेककारके ॥

कथं कर्मणि सर्वज्ञो मनो दध्याद्धसन्नपि ॥ १३५ ॥

स्वर्गापवर्गेतरफलार्थं विद्वान्कर्मानुष्ठास्यतीत्याशङ्क्याऽऽह । तद्विरुद्धेति । मोक्षविरुद्धफलं कर्म कर्मणा बध्यते जन्तुरिति स्मृतेर्न तस्मिन्फलान्तरेच्छया विद्वत्प्रवृत्तिस्तस्यैव तदपेक्षस्याभावादिति भावः । किंचोत्पन्नज्ञानस्य प्रध्वस्ताज्ञानतज्जस्य बाह्योपकरणानां कर्मनिमित्तानामभावान्न कर्मसु प्रवृत्तिरित्याह । बाह्येति । अविदुषो बाह्यसाधनापेक्षायामपि विदुषस्तदपेक्षां विना कर्मानुष्ठानमाशङ्क्याऽऽह । अनेकेति । कारकाधीनं कर्म तच्च पश्चादि तेन तेन विना न कस्यापि कर्मप्रवृत्तिरित्यर्थः । किंचाविवेकपूर्विका तत्प्रवृत्तिर्न चोत्पन्नविद्यस्य सा युक्ता निरस्ताविद्यातज्जस्यानावृतस्वरूपसंवेदनस्यानुपलभ्यार्थाभावादित्याह । सर्वज्ञ इति । ननु कृतकृत्योऽपि विद्वानात्मक्रीडार्थं कर्म कारिष्यति नेत्याह । हसन्नपीति । न हि लीलार्थमपि विद्वान्कर्म कर्तुमर्हत्यनुपकरणत्वादाप्तकामत्वाच्चेति भावः ॥ १३५ ॥

सम्यग्धीमृदिताशेषध्वान्तस्य च न पूर्ववत् ॥
अज्ञानादि पुनः कर्तुं शक्यतेऽकारकत्वतः ॥ १३६ ॥

तत्त्वज्ञानध्वस्ताज्ञानस्यापि भूयो भवतोऽज्ञानान्तरात्कारकयोगद्वारा कर्माधिकारः
स्यादिति चेन्नेत्याह । सम्यगिति । तत्र हेतुरकारकत्वत इति । आत्मनः कूटस्थ-
त्वादज्ञानादिहेतुत्वायोगाद्धेत्वन्तरस्याभावादहेतुकस्य च कार्यस्योत्पत्तिव्याघातादि-
त्यर्थः ॥ १३६ ॥

श्रुत्यादिमानप्रमितयाथात्म्यज्ञानतत्फलः ॥
प्रतिकूलत्वतो विद्वान्यतः कर्मसु नेहते ॥ १३७ ॥

आत्मज्ञस्य कर्माधिकारनिरासेन विरक्तो विधितस्त्यक्तसर्वकर्मा मोक्षाधिकारीत्युक्त्वा
विपरीतोऽभ्युदयाधिकारीत्याह । श्रुत्यादीति ॥ १३७ ॥

अतोऽज्ञस्यैव निःशेषमुमुक्षुप्रजिहासितः ॥
कर्त्राद्यनात्मधर्मस्य कर्माधिकृतिरात्मनः ॥ १३८ ॥

अज्ञानविशिष्टोऽपि न कर्माधिकारी सुप्तस्यापि तत्प्रसङ्गादित्याशङ्क्याऽऽह । निः-
शेषेति । कर्त्रादिदेहान्तानात्मविशिष्टस्य कर्माधिकारो नाज्ञानमात्रविशिष्टस्येति नाति-
प्रसङ्गः सुप्तस्याहंकाराद्यवैशिष्ट्यादित्यर्थः । तर्हि विदुषोऽप्यारब्धकर्मणा देहाद्यभिमा-
नात्कर्माधिकारस्तत्राऽऽह । मुमुक्ष्विति । मुमुक्षोरप्यनात्मा हातुमिष्टः किं पुनर्विदुषो
जीवन्मुक्तस्य तस्मात्तस्य देहादिभानेऽपि न कर्माधिकारस्तद्धेतुदेहाभिमानाभावादिति
भावः ॥ १३८ ॥

विद्यात्ममोहतकार्यविरोधाच्च परस्परम् ॥
रोगादिवदनर्थत्वात्कर्त्रादिः प्रजिहासितः ॥ १३९ ॥

विदुषा कर्त्रादिरवहेयत्वे हेतुमाह । विद्येति । विद्या चाऽऽत्ममोहश्च तयोरन्योन्यं
रूपतः कार्यतश्च विरोधात्कर्त्राद्यात्मविद्यया हातव्यमित्यर्थः । तच्छब्दः स्वरूपविषयः ।
संप्रति कर्त्रादेर्मुमुक्षुणा जिहासितत्वे हेतुमाह । रोगादिवदिति । आदिपदेनाहिकण्ट-
कादिग्रहः ॥ १३९ ॥

जिहासितुः स्वभावोऽसावित्युक्तिः शिशुवकृका ॥
कर्त्रादिश्चेत्स्वभावः स्यात्प्रत्यक्षाकर्तृरूपिणः ॥ १४० ॥
प्रत्यक्षादिविरोधः स्यादनिर्मोक्षस्तथैव च ॥ १४० ॥
अस्तु काममनिर्मोक्षो विक्रियावत्त्वतो दृशेः ॥ १४१ ॥
अभिवत्फलभोकृत्वाभो चेदाकाशकल्पता ॥
इति चेन्नाऽऽत्मनो ध्रौव्याद्विक्रियानुपपत्तितः ॥ १४२ ॥

कर्त्रादेरात्मस्वरूपत्वान्न केनचिज्जिहासेत्याशङ्क्याऽऽह । जिहासितुरिति । कर्त्रा-
 दिरात्मस्वभावस्तत्र प्रतीयमानत्वाच्चैतन्यवदित्याशङ्क्याऽऽह । कर्त्रादिरिति । आत्मा
 विद्वत्प्रत्यक्षेणाकर्त्रादिरूपोऽनुभूयते तस्य वैपरीत्ये विद्वत्प्रत्यक्षेण वक्ष्यमाणानुमानेन
 कृत्स्नः प्रज्ञानघन एवेति श्रुत्या च विरोधः स्यादित्यर्थः । विद्वत्प्रत्यक्षस्य विप्र-
 तिपत्तेर्न बाधकतेत्याशङ्क्य दोषान्तरमाह । अनिमोक्ष इति । कर्त्रादिस्वभावनिकृत्ताव-
 निवृत्तौ च मोक्षासंभवः । आद्ये मोक्षिणोऽभावाद्धितीयेऽनर्थसद्भावादतश्चाऽऽत्मा कर्त्रादिरू-
 पश्चेदित्यत्रोक्तं तथैव स्थितमित्यर्थः । तत्र लोकायतश्चोदयति । अस्त्विति । अनिमोक्षप्रस-
 ज्ञनस्येष्टापादनत्वे हेतुमाह । विक्रियेति । यथाऽग्नेर्दाहपाकादिविक्रिया तथाऽऽत्मनोऽपि
 जन्मादिविक्रियावत्त्वेनानित्यत्वान्न नित्यसिद्धा मुक्तिरित्यर्थः । जन्मादिविक्रियाया देह-
 स्थत्वान्नाऽऽत्मनि सेत्याशङ्क्य देहादन्यात्माभावान्नैवमित्यभिप्रेत्य तदभ्युपगमेऽपि तस्य
 भोकृत्वमस्ति न वेति विकल्प्याऽऽद्यं प्रत्याह । फलेति । भोगश्च न विक्रियां विनेति तद्वत्त्वं
 भोक्तुरवश्यंभावीति शेषः । द्वितीयमनुद्वर्ति । नो चेदिति । तर्हि चेतनस्याऽऽत्मनोऽ-
 सत्त्वमेव भोकृत्वाभावे भोग्यभागनिवेशादित्याह । आकाशेति । आकाशस्य मूर्ताभाव-
 त्वात्तत्तुल्यताऽस्यासत्त्वमेवेति द्रष्टव्यम् । आत्मनो विक्रियावत्त्वं दूषयन्प्रसङ्गस्येष्टत्वं
 निराचष्टे । नेति । विक्रियावत्त्वमनित्यत्वव्याप्तमण्वादेरपि तद्वतो नित्यत्वात्प्रतिपत्तेः ।
 नित्यश्चाऽऽत्मा वक्ष्यते । तद्यप्यकमात्मनो व्यावर्तमानं स्वव्याप्यं विक्रियावत्त्वमपि ततो
 व्यावर्तयतीति भावः ॥ १४० ॥ १४१ ॥ १४२ ॥

मूर्तामूर्तत्वहीनस्य प्रतीचो विक्रिया कुतः ॥

प्रमायोगो हि भोकृत्वं प्रमा चैवाऽऽत्मनः सदा ॥ १४३ ॥

किंच भूतभौतिकात्मके मूर्तामूर्तप्रपञ्चे विक्रिया दृष्टा । आत्मा तु तत्साक्षी तद-
 न्योऽतो न तद्वानित्याह । मूर्तेति । यद्वा नित्यत्वमात्मनोऽनेन साध्यते ।
 नित्यत्वे सिद्धे फलितमाह । विक्रियेति । यत्त्वात्मनोऽविकारस्याभोक्तुराकाशतुल्य-
 तेति तत्राऽऽह । प्रमेति । भोगो नाम सुखाद्यनुभवस्तद्धेतुविषयानुभवश्च तद्योगो दृशो
 भोकृत्वं तदक्रियस्यापि स्यादिति नास्याऽऽकाशतुल्यतेत्यर्थः । अक्रियस्य न प्रमायो-
 गोऽप्याकाशेऽनुपलब्धेरित्याशङ्क्याऽऽह । प्रमा चेति । आत्मा हि स्वरूपं परापेक्षां
 विनाऽनुभवति विषयांश्च तत्तदाकारान्तःकरणवृत्त्यवच्छिन्नत्वेन जानीते तस्मादात्मनोऽ-
 नुभवात्मनो बुद्ध्यादिसंबन्धाद्भोकृत्वम् । उक्तं हि—^{प्र. ११. ३. ७३}“अविक्रियस्य भोकृत्वं स्याद-
 हंबुद्धिविभ्रमात्” इति तत्राऽऽकाशसादृश्यमिति भावः ॥ १४३ ॥

वाय्वग्निवद्विकारो न प्रागभावाद्यसंभवात् ॥

अग्न्यादीनां तु सांशत्वाद्बलवद्भिस्तदिन्धनैः ॥ १४४ ॥

अभिभूतस्वरूपाणां काष्ठनिर्मथनादिना ॥

युक्तैवाऽऽविष्कृतिर्नित्यं तेषां कार्यात्मकत्वतः ॥ १४५ ॥

किञ्च प्रागभावादित्येव विक्रिया यथा पावकादौ, प्रागभावादिसत्त्वं चाऽऽत्मनो व्यावर्तमानं विक्रियावत्त्वमपि ततो व्यावर्तयतीति विधान्तरेणाऽऽत्मनोऽविक्रियत्वमाह । वाय्वग्निवदिति । आत्मप्रागभावादि नाऽऽत्मप्रत्यक्षं तयोः समसमयत्वयोगान्नाप्यात्मान्तरस्य तद्भेदासिद्धेः । नापि स्वस्थैव स्वप्रागभावाद्यनुमेयम् । विमतः कालो मत्सत्तावान्कालत्वात्संमतवदिति वैपरीत्यानुमानात् । तस्मादात्मा प्रागभावाद्यभावादविक्रिय इति भावः । यद्वा नित्यत्वमेवानेनापि साध्यते । नन्वात्मा विक्रियावानाविर्भावतिरोभावभाक्त्वादग्न्यादिवदित्यनुमानात्तस्य विक्रियावत्त्वमत आह । अग्न्यादीनामिति । सावयवानां तेषामभिभवनसमर्थैः सावयवैरिन्धनादिभिरभिभूतस्वभावानां काष्ठनिर्मथनव्यजनाभिघातादिनिमित्तेन केनचिदेकदेशेनाभिव्यक्तिर्युक्ता तथाऽपि न तेषामाविर्भावादिभाक्त्वप्रयुक्तं विक्रियावत्त्वं किंतु सावयवत्वकृतमिति सोपाधिको हेतुरित्यर्थः । कथमग्न्यादीनां सावयवत्वं कार्यत्वे सति द्रव्यत्वादित्याह । नित्यमिति ॥ १४४ ॥ १४५ ॥

न त्वात्मनो निरंशत्वान्मुख्यौ संभवतः क्वचित् ॥

आविर्भावतिरोभावौ स्वतःसिद्धेश्च कारणात् ॥ १४६ ॥

साधनव्याप्तिं निरस्यति । न त्विति । किञ्च कल्पितावाविर्भावतिरोभावौ हेतुकृतावकल्पितौ वा । आद्ये साध्यं विक्रियावत्त्वमपि कल्पितमकल्पितं वा नाऽऽद्यः सिद्धसाध्यत्वात्नेतरो गन्धर्वनगराद्याविर्भावतिरोभावाभ्यां व्यभिचारादिति मत्वा कल्पान्तरं निराकर्तुमाह । मुख्याविति । पूर्वस्य नञोऽनुषङ्गः । अथ निरंशस्यापि यार्वन्नाऽऽविर्भावसामग्री तावद्वास्तवस्तिरोभावः । पश्चात्त्वाविर्भावस्तथा स्यात्तत्राऽऽह । स्वतःसिद्धेरिति । चकारः शङ्कापनुत्त्यर्थः ॥ १४६ ॥

अभ्युपेताऽप्यभिव्यक्तिर्नाभिव्यङ्ग्यस्य विक्रिया ॥

यथा तथाऽनभिव्यक्तिः सर्वेषामपि वादिनाम् ॥ १४७ ॥

आविर्भावतिरोभावयोरात्मनि विक्रियाहेतुत्वाभावेऽपि विक्रियात्वमित्यपि न तयोरकल्पितयोर्युगपदेकत्रायोगात्क्रमेणापि स्वप्रकाशात्मन्यसंभवात्संभवेऽपि तयोरात्मनि न विक्रियात्वमित्याह । अभ्युपेताऽपीति । अभिव्यक्त्यादेरभिव्यङ्गादिविक्रियात्वाभावस्य सर्वतन्त्रसिद्धान्ततामाह । सर्वेषामिति ॥ १४७ ॥

अतोऽनभ्युपगच्छद्भिर्भुक्तौ कर्त्रादिरात्मनः ॥

अविद्याकल्पितो ज्ञेयो न ह्यसौ परमार्थतः ॥ १४८ ॥

आत्मनो विक्रियाभावे तस्मिन्प्रतीयमानकर्तृत्वादिविकारस्य का गतिस्तामाह । अत इति । दृशो विक्रियावत्त्वस्योक्तन्यायविरोधात्तत्कर्त्रादिविकारो भासमानोऽप्यज्ञानकृत इति प्रतिज्ञायां हेतुमाह । अनभ्युपगच्छद्भिरिति । न हि मोक्षवादिनो मोक्षे कर्तृत्वाद्यभ्युपयन्त्यतो व्यभिचारित्वादस्य शुक्तिरूप्यवत्कल्पितत्वमिति भावः । जडत्वाच्च कर्तृत्वादि सर्पादिवत्कल्पितमित्याह । न हीति ॥ १४८ ॥

कर्त्राद्यात्मस्वभावस्य प्रत्यक्ष्यान्न तदात्मनि ॥ १४९ ॥

मात्रादिबोधकं मौनं प्रत्यगात्मनि साक्षिणि ॥

न व्यापारयितुं शक्यं वह्निं दग्धुमिवोल्मुकम् ॥ १५० ॥

नन्वात्मधर्मत्वात्कर्तृत्वादिश्चैतन्यवन्नाविद्याकृतस्तथा च धर्मिणि तस्याऽऽगमापायाभ्यां बन्धमोक्षौ, नेत्याह । कर्त्रादीति । तत्कर्त्राद्यात्मनि धर्मिणि धर्मो नेत्यत्र हेतुमाह । आत्मेति । आत्मस्वभावश्चैतन्यं तदधीनत्वेनास्य दृश्यत्वादिति यावत् । किं कर्तृत्वादिरात्मदृश्यो न वा । आद्ये नासावात्मधर्मस्तद्दृश्यत्वाद्भटवत् । द्वितीये साधकाभावाद्दिसिद्धिरिति भावः । कर्तृत्वादेरात्मधर्मत्वाभावानुमानं तस्य तद्धर्मत्वग्राहकाहंप्रत्ययबाधितमित्याशङ्क्य मात्रादि वा स विषयीकरोति तत्साक्षिणं वेति विकल्प्याऽऽद्यं प्रत्याह । मात्रादीति । त्वदुत्प्रेक्षितं प्रत्यक्षं मात्रादिबोधकं चेन्न प्रकृतानुमानबाधकम् । कर्तृत्वादेर्मात्रादिधर्मत्वस्य तेनानिरासादिति भावः । कल्पान्तरं निराह । प्रत्यगिति । तद्धि मात्रादिकर्तृकं साक्षिकर्तृकं वा नाऽऽद्यः, प्रतीचः स्वविषयमात्रादिकर्तृकक्रियाव्याप्यत्वा-नुपपत्तेः । न हि वह्निः स्वदाह्योल्मुकक्रियाव्याप्यः । नेतरः, साक्षिणो निर्विकारस्य तत्कर्तृत्वायोगात् । अतो नाहंधीबाधितमनुमानमिति भावः ॥ १४९ ॥ १५० ॥

साक्षिसाक्ष्याभिसंबन्धः प्रमात्रादौ यथा तथा ॥

साक्षिवस्तुनि नैव स्यात्केवलानुभवात्मनि ॥ १५१ ॥

ननु मात्रादिसाक्षी द्रष्टाऽद्रष्टा वा । आद्ये सोऽपि साक्षिवेद्यो द्रष्टृत्वान्मातृवत्तथा च कर्तृत्वादेः साक्षिणि तेनैव सिद्धे साक्षिप्रत्यक्षप्रहतमनुमानम् । द्वितीये घटादिवदचेतनत्वादसाक्षितेति तत्राऽऽह । साक्षीति । मात्रादौ जडे नियमेन स्वेतरप्रकाशापेक्षिणि साक्ष्यत्वं चिदात्मनि साक्षित्वमित्यनयोः साक्षिसाक्ष्ययोगो यथोपपद्यते न तथाऽऽत्मन्यसौ संभवति शुद्धचित्प्रकाशरूपत्वात्साक्ष्यपेक्षत्वाभावात्साक्ष्यन्तरस्य च जडत्वे तत्त्वायोगादजडत्वे ततो भेदानुपपत्तेः साक्ष्येव चिदात्मा तस्य चाऽऽदित्यस्य प्रकाशयितृत्ववद्द्रष्टृत्वमित्यर्थः ॥ १५१ ॥

परार्थसंहतानात्मभोग्यकर्त्रादिबोधिना ॥

विरोधात्तद्विरुद्धोऽर्थः प्रत्ययेनेक्ष्यते कथम् ॥ १५२ ॥

१ क. 'स्य प्रत्यक्षान् । २ क. ज्ञानं ।

* धर्मान्तरं बोधकत्वं तत्र बोधकप्रकारेण अर्थाः । दृष्टृत्वात्तत्र च द्रष्टृत्वात्तत्र बोधकत्वं ॥

नन्वात्मा मात्रादिग्राहकग्राह्यो मात्रादेरविलक्षणत्वात्तद्वदित्यनुमानान्मात्रादिबोधकमेव मानमनुमानबाधकमित्यत आह । परार्थेति । मात्रादेः साक्षी न मात्रादिमानविषयस्ततो विलक्षणत्वात् । यो यतो विलक्षणो न स तन्मानविषयो यथा घटविलक्षणं नभो न तन्मानविषयो न च हेत्वसिद्धिः साक्षी मात्रादेर्विलक्षणोऽपरार्थत्वात्तद्वदिति व्यतिरेक्यनुमानादतो मात्राद्यविलक्षणत्वहेत्वसिद्धिरित्यर्थः । मात्रादिदृष्टान्तस्य साधनाव्यावृत्तत्वं परिहर्तुं परार्थत्वं साधयति । संहतेति । विमतं परार्थं संहतत्वाद्वृहवदित्यर्थः । किंच साक्षी मात्रादिविलक्षण आत्मत्वात्तद्वत् । न च साधनाव्यावृत्तो दृष्टान्तस्तस्य संहतत्वेनानात्मत्वसिद्धेरित्याह । अनात्मेति । किंच साक्षी तद्विलक्षणो भोक्तृत्वात्तद्वन्न च मात्रादेरपि भोक्तृत्वात्साधनाव्यावृत्तिस्तस्य प्रमायोगो हीत्युक्तन्यायेन भोग्यान्तर्भावादित्याह । भोग्येति । अकर्तृत्वाच्च साक्षी मात्रादेर्विलक्षणो न च तस्यापि तुल्यमकर्तृत्वं कर्तृत्वानुभवादित्याह । कर्त्तादीति । उक्तरूपमात्रादिबोधिना प्रत्ययेन ताद्विलक्षणः साक्षी न विषयीकर्तुं शक्यः पराङ्मानस्य प्रतीचि प्रवृत्तिविरोधादित्याह । बोधिनेत्यादिना ॥ १९२ ॥

इच्छाद्वेषादिरप्येवं नाऽऽत्मनो धर्म इष्यताम् ॥

कामः संकल्प इत्येवं मनोधर्मत्वसंश्रवात् ॥ १९३ ॥

इच्छादयः क्वचिदाश्रिता गुणत्वाद्वृषादिवदित्यनुमानात्परिशेषात्तदधिकरणमात्मा सिध्यति । तथा चेच्छाद्यधीनं कर्तृत्वाद्यपि तस्य भविष्यतीति केचित्तान्प्रत्याह । इच्छेति । ते हि स्वतन्त्राः परतन्त्रा वा नाऽऽद्यो हेत्वसिद्धेः । नेतरः । आश्रयस्यानिरूप्यमाणत्वेनाऽऽश्रयासिद्धेः । न च ते स्वतःसिद्धा जडत्वान्नापि परतस्तस्यानात्मत्वे साधकत्वायोगादात्मत्वे तद्दृश्यानामिच्छादीनां रूपादिवत्तद्धर्मत्वासिद्धेस्तद्वत्कर्तृत्वादि-रपि नाऽऽत्मधर्म इत्यर्थः । अथेच्छादयोऽष्टद्रव्यातिरिक्तद्रव्याश्रितास्तेष्वसंभावितत्वे सति गुणत्वाच्छब्दवदित्यनुमानात्तेषामात्मगुणतेत्याशङ्क्य श्रुतिविरोधान्नैवमित्याह । काम इति ॥ १९३ ॥

स्वपरोभयहेतुत्वे ह्यनिर्मोक्षप्रसङ्गतः ॥

सम्यग्निरूपणे चैषामविद्याकार्यतैव हि ॥ १९४ ॥

किंच तेषां कार्यत्वमकार्यत्वं वा न तावदकार्यत्वं तथा सति तेषां सदाभावादनिर्मोक्षपत्तेः । कार्यत्वेऽपि तेषां हेतुरस्ति न वा नास्तिचेत्सदासत्त्वमसत्त्वं वा स्यादाद्ये मोक्षानुपपत्तिरुक्ता द्वितीये बन्धासिद्धिः । हेतुरस्ति चेत्स किमिच्छादिरेव, किंवाऽन्योऽथ वोभयं नाऽऽद्यः, सिद्धस्येच्छादेः स्वसिद्धिहेतुत्वे स्वाश्रयत्वप्रसङ्गादासिद्धस्य जनकत्वे मोक्षेऽपि संभवादानिर्मोक्षः । न द्वितीयोऽन्यस्य हेतोरदृष्टेदृष्टौ वा तस्य कादाचित्कत्वे हेत्वन्वेषणायामनवस्थानित्यत्वे सदेच्छादिजनकत्वादानिर्मोक्षः । न तृतीयः । तत्र हि

द्वितीयोऽचेतनश्चेतनो वाऽऽद्ये तस्येच्छादिजनकत्वं स्वभावोऽस्वभावो वा । नाग्निमोऽ-
निर्मोक्षप्रसक्तेः । न पश्चिमस्तस्य कदाचिदप्यजनकत्वापत्तेर्न हि स्वतोऽसती शक्तिः
कर्तुमन्येन शक्यत इति न्यायात् । तस्मादिच्छादेराविद्यत्वमुपेयमिति मत्वाऽऽह ।
स्वपरेति । किंच न तावदेतेषामात्मनो भिन्नत्वं धर्मधर्मित्वानुपपत्तेः । अत एव
नाभिन्नत्वं, नापि भिन्नाभिन्नत्वं विरोधान्नाप्यपरोक्षत्वात्तुच्छत्वमतो विचारासहत्वे सत्य-
परोक्षत्वान्नभोनैल्यवत्तेषामाविद्यत्वमित्याह । सम्यगिति ॥ १९४ ॥

✓ इच्छादीनां स्वहेतुत्वेऽनर्थं कुर्यात्कथं स्वयम् ॥

आत्मा जानन्यथा शत्रोरात्मनोऽतो न युज्यते ॥ १९५ ॥

इच्छादीनामभयहेतुत्वे द्वितीयश्चेतनश्चेत्सोऽपि जीवो वा परो वा द्वौ वा जीवश्चेत्स
किमिच्छादेरनर्थत्वं बुध्यते न वा तत्राऽऽद्यं दूषयति । इच्छादीनामिति । स्वयं
स्वस्येति यावत् । बुद्धिपूर्वकारी नाऽऽत्मनोऽनर्थं करोतीत्यत्र वैधर्म्यदृष्टान्तमाह । यथेति ।
द्वितीयं दूषयति । आत्मन इति । तेषामनर्थत्वं जीवो न वेद चेत्प्राप्तमज्ञानकार्यत्व-
मतश्चाऽऽत्मनः सकाशान्न तज्जन्म युक्तमित्यर्थः ॥ १९५ ॥

तथा परनिमित्तत्वेऽनर्थस्यापरिहारतः ॥

नैकान्तिकफलत्वं स्याद्रोगादिपरिहारवत् ॥ १९६ ॥

यदि परश्चेतनस्तत्राऽऽह । तथेति । परश्चेदिच्छाद्यनर्थमुत्पादयेत्स तर्हि स्वस्या-
न्यस्य वा तं कुर्यान्नाऽऽद्यः सर्वज्ञत्वादिविरोधाद्वितीये यथाऽसौ संसारिणामनर्थमाधत्ते
तथा मुक्तानामप्यादध्यात्तथाच तेषां तत्परिहारस्य नित्यफलत्वानुपपत्तिरित्यर्थः । ननु
परः सर्वज्ञो मुक्तान्प्रत्यनर्थं नाऽऽधास्यति तन्मुक्त्युपायप्रतिबन्धादत आह । नेति । न
हि मुक्तिहेतुज्ञानं कर्म वा मुक्तावस्यतस्तदप्रतिबन्धादनर्थाधाने परस्य वारकाभावा-
लौकिकप्रतिकूलध्वस्तिवदनर्थध्वस्तिरपि नाऽऽत्यन्तिकी स्यादिति भावः ॥ १९६ ॥

करणैः संहतिं चर्ते परिहारः कुतो दृशेः ॥

तथोभयनिमित्तत्वे नैकान्तिकफलोदयः ॥ १९७ ॥

मुक्तात्मा परेणाऽऽपाद्यमानमनर्थं परिहरिष्यति तेन तुल्यत्वादिति चेन्नेत्याह । कर-
णैरिति । मुक्तस्याऽऽत्मनः परेण क्रियमाणानर्थस्य तद्धेतोश्च परिहारो न सिध्यति
कार्यकरणसंहतिविरहित्वादन्यथा संसारित्वप्रसङ्गादीश्वरस्य च मायावित्वादित्यर्थः ।
अथेच्छादेर्न परो जीवो वा केवलो हेतुः किंतुभावप्यतो न मुक्तिदशायां तदुत्प-
त्तिर्जीवस्य मुक्तत्वात्तदननुकूलत्वादत आह । तथेति । यथेच्छादेः परात्मजन्यत्वेऽनि-
र्मोक्षस्तथा तस्मोभयजन्यत्वपक्षेऽपि । ईश्वरस्य स्वातन्त्र्याज्जीवस्य स्वानुकूलत्वमापाद्यै-
वानर्थमसौ संपादयिष्यत्यतो न मुक्तिरित्यर्थः ॥ १९७ ॥

पराभिप्रायानियमानैव स्यान्मोक्षनिश्चितः ।

निर्हेत्वविद्याऋषौ तु दोषः कश्चिन्न विद्यते ॥ १५८ ॥

नन्वीश्वरो मुक्तमुपलभ्य माऽस्य भूयो बन्धो भूदिति मन्वानो न तस्मिन्ननर्थमाघा-
स्यतीति मुक्तिनिश्चयस्तत्राऽऽह । परेति । त्वल्पक्षेऽपि समाविभौ विकल्पदोषावित्याश-
ङ्क्याऽऽविद्यमिच्छादीति पक्षे नानिमोक्षादिदूषणमित्याह । निर्हेत्विति ॥ १५८ ॥

तद्वर्जनस्य संसिद्धेः प्रसिद्धोपायसंश्रयात् ॥

॥ परागर्थप्रमेयेषु या फलत्वेन संमता ॥

संवित्सैवेह मेयोऽर्थो वेदान्तोक्तिप्रमाणतः ॥ १५९ ॥

कथमिच्छादेराविद्यस्य मुक्तावसंभवो येनानिमोक्षप्रसङ्गसमाधिस्तत्राऽऽह । तद्वर्जन-
स्येति । अविद्यावर्जनस्य मोक्षे विद्यमानत्वात्तत्कार्यस्येच्छादेस्तत्रासंभवो विनोपादानमुपा-
देयाभावादिति भावः । नन्वविद्यावर्जनमविद्यातो वा तत्कार्याद्वा प्रतीचो वा हेत्वन्तराद्वा
नाऽऽद्योऽविद्यायाः स्वव्याघातकत्वव्याघातान्न द्वितीयस्तत्कार्यस्य तन्निवर्तकत्वायो-
गान्न हि घटो मृदं निवर्तयति । न तृतीयः । आत्मनोऽविद्यानिवर्तकत्वे तत्र तदुपलम्भासं-
भवात् । नान्यो हेत्वन्तरस्याप्रतीतेरत आह । प्रसिद्धेति । प्रत्यगात्मा स्वप्रकाशत्वेन
प्रसिद्धः स एवोपायस्तस्य संश्रयादविद्यावर्जने, साधनचतुष्टयवतः कृतान्वयव्यतिरेकस्य
श्रवणाधिकारिणः श्रुताद्वाक्यादैक्यज्ञाने तस्मिन्नभिव्यक्तो दृगात्मा स्वाविद्यां सकार्या
दग्ध्वा स्वस्थो भवतीत्यर्थः । नन्वविद्यानिवृत्तेरात्ममात्रत्वान्न तत्र तस्योपायत्वम् ।
उपायोपेयत्वस्य भेदापेक्षत्वात्तत्राऽऽह । परागिति । अस्यार्थः । पराञ्च शब्दादयोऽर्था
येषां प्रमेयास्तानि प्रत्यक्षादिप्रमाणानि परागर्थप्रमेयाणि तेषु फलत्वेन संमता या संवित्-
वस्तुतस्तु 'न फलं जन्माभावात्प्रैव परात्मरूपा वेदान्तोक्तिलक्षणप्रमाणस्य प्रमेयस्तात्पर्य-
गम्योऽर्थः । तथा चाविद्याविरोध्याकारेणोपायत्वं, तन्निवृत्त्यात्मना च फलत्वादुपेयतेत्ये-
कत्रैवाऽऽत्मन्याकारभेदादुभयथात्वमिति ॥ १५९ ॥

अप्रामाण्यप्रसक्तिश्च स्यादितोऽन्यार्थकल्पने ॥

वेदान्तानामतस्तस्मान्नान्यमर्थं प्रकल्पयेत् ॥ १६० ॥

प्रत्यक्षादीनां परागर्थविषयत्वमुपेत्य तत्फलभूताखण्डसंविदो वेदान्तमेयत्वमुक्तम् ।
संप्रति तेषां परागर्थत्वं नास्तीत्याह । अप्रामाण्येति । यदि प्रत्यक्षादीनि पराञ्चमर्थं
गोचरयेयुस्तदा वेदान्ता निखिलभेदाभावोपलक्षिते ब्रह्मणि न प्रमाणं स्युः । तस्मादितोऽ-
द्वितीयानुभवात्मनो वेदान्तवेद्यादन्यस्य पराचोऽर्थस्य प्रत्यक्षादिमेयत्वकल्पने वेदान्ता-
नामप्रामाण्यं स्यात्तथा चातो वेदान्तवेद्यादन्यमर्थं प्रत्यक्षादिविषयत्वेन न कल्पयेत् ।
किंतु सोपाधिकं ब्रह्म तेषां विषयो निरुपाधिकं वेदान्तानामित्यर्थः ॥ १६० ॥

नन्वेवमपि मानत्वव्याघातः स्यात्क्रियाविधेः ॥

वेदान्तेष्वप्यनाश्वासस्तथा च प्रसजेद्भ्रुवम् ॥ १६१ ॥

अद्वयानुभवविषयत्वं वेदान्तानाममृष्यन्नाशङ्कते । नन्विति । ब्रह्मण्यद्वयानुभवात्मनि वेदान्तप्रामाण्येऽपि कर्मकाण्डस्याप्रामाण्यं स्यात्तस्य कारकादिभेदावलम्बित्वाद्भेदस्य चाभेदवादिवेदान्तैरपहृतत्वादित्यर्थः । कर्मकाण्डाप्रामाण्यमद्वैतवादिनो वेदान्तमात्र-प्रामाण्यमिच्छतो नानिष्टमित्याशङ्क्याऽऽह । वेदान्तेष्विति । तदप्रामाण्ये वेदैकदेश-त्वाद्भेदान्तेष्वपि तदनाश्वासान्न कर्मकाण्डाप्रामाण्यमिष्टमित्यर्थः ॥ १६१ ॥

नैतदेवं यतोऽशेषमानानामपि मानता ॥

आ परात्मावबोधोत्स्यात्तत्र सर्वसमाप्तिः ॥ १६२ ॥

किं तस्य तात्त्विकं प्रामाण्यं व्याहन्यते किंवा व्यावहारिकं तत्राऽऽद्यमभ्युपेत्य द्वितीयं दूषयति । नैतदिति । तस्य व्यावहारिकं प्रामाण्यं ज्ञानात्पूर्वं वा विहन्यते पश्चाद्वा नाऽऽद्य इत्याह । यत इति । अतो ज्ञानात्प्राचि काले तदव्याहतिरिति शेषः । द्वितीयं दूषयति । तत्रेति । परविद्योदये सर्वानात्मध्वस्तेर्ज्ञानादूर्ध्वं विध्याद्यप्रामाण्यमि-ष्टमेव न च तस्य व्यावहारिके प्रामाण्ये वेदान्तानामपि तथात्वं तेषां तत्त्वविषयत्वस्य श्रौतत्वात्तात्त्विकप्रामाण्यादिति भावः ॥ १६२ ॥

नातोऽवतारो मानानामैकात्म्येनैव संक्षयात् ॥

श्येनादिविधिबाधः स्यादहिंसाविधिना यथा ॥ १६३ ॥

अथ विद्वानपि यथापूर्वं यावद्देहं मानतो व्यवहरति तत्कथं ज्ञानादूर्ध्वं विध्याद्यप्रा-माण्यं तत्राऽऽह । नात इति । ज्ञानादूर्ध्वमध्यक्षादिप्रवृत्तिहेत्वज्ञानस्य प्रत्यङ्मात्रतया क्षीणत्वान्न तत्प्रवृत्तिः । न च विदुषो मानं विना तदनुपपत्तिर्बाधितानुवृत्त्याऽपि तत्सं-भवादित्यर्थः । नन्वैक्यज्ञानं न मानबाधकं मानत्वान्मानान्तरवदिति तत्र व्यभिचारमाह । श्येनादीति । आदिशब्दो गवादिविषयः । तथा तत्त्वमस्यादिवाक्योत्थज्ञानेन पूर्वप्रवृत्तं विध्यादि बाध्यते, पौर्वापर्ये पूर्वदौर्बल्यं प्रकृतिवदिति न्यायादिति शेषः ॥ १६३ ॥

कर्माण्यतो विधीयन्तेऽविद्यावन्तं नरं प्रति ॥

न तु विध्वस्तसकलकर्महेतुं द्विजं प्रति ॥ १६४ ॥

किंचाविद्यावन्तं नराभिमानिनं प्रति कर्माणि यतो विधीयन्तेऽतो व्यावहारिकं कर्मका-ण्डप्रामाण्यं, यावज्ज्ञानं तत्प्रामाण्ये विसंवादाभावादित्याह । कर्माणीति । विमतं तच्चा-वेदकं मानत्वात्संमतवदित्याशङ्क्याऽऽह । नन्विति । कारणेन सह ध्वस्तः समस्तः कर्महेतुर्ब्राह्मण्याद्यभिमानो यस्य तं विद्यावन्तं भूतपूर्वगत्या द्विजं प्रति कर्माणि न विधीयन्ते तस्यानियोज्यत्वात् । मानत्वं च तच्चावेदकत्वं चेत्साध्याविशिष्टता, व्यवहाराङ्गत्वं चेत्स्वप्नादिबोधे व्यभिचारोऽतो न विध्यादेस्तात्त्विकं प्रामाण्यमित्यर्थः ॥ १६४ ॥

सर्वकर्मनिरासेऽतो ह्यधिकारो विवेकिनः ॥

यथोक्तन्यायतः सिद्धो न तु कर्मसु कर्हिचित् ॥ १६५ ॥

ननु कर्मणां विद्यावन्तं प्रत्यविधानेऽपि विविदिषावन्तं प्रति विधानाद्वेदान्तवद्विध्यादे-
रपि तत्त्वावेदकतेति नेत्याह । सर्वकर्मैति । विवेकवैराग्यविविदिषाद्युपेतस्य संन्यासपूर्वके
श्रवणादावेवाधिकारस्तस्यैव मोक्षहेतुसम्यग्धीहेतुत्वान्न कदाचिदपि कर्मसु यथोक्ताधि-
कारिणोऽधिकारः प्रवृत्तेः प्रतिकूलत्वादित्यादिन्यायेन तेषामभिलषिताननुकूलत्वात्तस्माद्-
विवेकिनं प्रत्येव कर्मविवेर्न तस्य तत्त्वावेदकतेति भावः ॥ १६५ ॥

कारकव्यवहारे हि शुद्धं वस्तु न वीक्ष्यते ॥

शुद्धे वस्तुनि सिद्धे च कारकव्यापृतिस्तथा ॥ १६६ ॥

ननु विवेकिनो विरक्तस्यापि यावज्ज्ञानं कर्मत्यागायोगो यज्ञदानतपःकर्म न त्याज्यं
कार्यमेव तदिति स्मृतेरतो विविदिषोरपि कर्माधिकारो नेत्याह । कारकेति । कर्त्रादि-
कारकाणां व्यवहारो नाम कर्म, तस्मिन्सत्यात्मजिज्ञासैव न जायते, सत्यामपि तस्यां
जिज्ञासमानः शुद्धं वस्तु वीक्षितुं न क्षमः कर्मापहतधीत्वादतो यावद्विवेकं कर्मानुष्ठानम् ।
विवेके तु तत्यागः । आरुरुक्षोर्मुनेर्योगमित्यादि स्मृतेः । तथाच जिज्ञासोर्न कर्माधि-
कारः । यज्ञदानतपःकर्मैत्यादि तु नित्यकर्मस्तावकमित्यर्थः । जिज्ञासोर्विरक्तस्य कर्मा-
नधिकारे हेत्वन्तरमाह । शुद्ध इति । तथाशब्दो नञनुकर्षणार्थः । निष्प्रपञ्चे तत्त्वे
विवेकविषयीकृते कर्मनिमित्ताभिमानशैथिल्यान्न तस्मिन्नधिकार इत्यर्थः ॥ १६६ ॥

कारकाकारकधियोर्नैकदैकत्र वस्तुनि ॥

विरोधात्संभवोऽस्तीह प्रकाशतमसोरिव ॥ १६७ ॥

किंच विवेकिनस्तावदकारकात्मधीरस्ति, तस्य कर्माधिकारे कारकधीर्वाच्या, तयोश्च
योगपद्यं क्रमो वा, नाऽऽद्य इत्याह । कारकेति ॥ १६७ ॥

अविरोधः क्रमेण स्यात्स्थितिगत्योरिवेति चेत् ॥

नाऽऽत्मज्ञानस्य कूटस्थवस्तुतन्त्रत्वहेतुतः ॥ १६८ ॥

द्वितीयमुत्थापयति । अविरोध इति । पूर्वं कारकधीः पश्चादितरेति वा क्रमः, प्रथ-
मकारकधीः कालान्तरे त्वन्येति वा, तत्राऽऽद्यमङ्गीकृत्यान्त्यं निराह । नेत्यादिना ।
अकारकधियोऽविकारिब्रह्मविषयत्वात्तस्यां कर्मप्रवृत्तिनिमित्तं कारकधीर्नोत्पत्तुं पारयति ।
तन्निमित्तजात्याद्यभिमानभङ्गादित्यर्थः ॥ १६८ ॥

नौष्ण्यात्मको मितो वह्निः क्रमशोऽक्रमशोऽथ वा ॥

वस्तुतः शीततामेति, कर्तृतन्त्रं तथा भवेत् ॥ १६९ ॥

किं चाऽऽत्मन्यकारके मिते कारकत्वं मीयमानं कल्पितमकल्पितं वा, नाऽऽद्यः

कल्पितकारकत्वाधीनाधिकारस्यापि तत्त्वप्रसङ्गादिति मन्वानो द्वितीयं दृष्टान्तेन निरा-
चष्टे । नेत्यादिना । अथ यथाऽतिरात्रे मिथोविरुद्धे षोडशग्रहणाग्रहणे वस्तुभूते
स्तस्तथाऽऽत्मनोऽपि कारकत्वाकारकत्वे वास्तवे स्यातामत् आह । कर्त्तविति । कर्तुम-
कर्तुमन्यथा कर्तुं शक्यत्वात्कर्म कर्तुतन्त्रं तस्य युक्तं वैकल्पिकं ग्रहणाद्यङ्गम् । आत्मा
तु नैवं तद्व्यवस्थितरूपे वस्तुनि विकल्पायोगादित्यर्थः ॥ १६९ ॥

भेदाभेदात्मकत्वाच्चेदेकस्यापीह वस्तुनः ॥

अविरोधो, न तन्न्याय्यं त्वदुक्तार्थविरोधतः ॥ १७० ॥

भेदाभेदवादी शङ्कते । भेदेति । इह हि शास्त्रे परिणामि ब्रह्म न चैवं मृदादिवद-
नित्यं यस्मिन्विक्रियमाणे तदेवेदमिति धीर्न विहन्यते तदपि नित्यमिति स्थितेस्तथा
चाप्रच्युतस्वभावत्वादकारकधियः स्वपरिणामभेदेन नानात्वाच्च कारकधियो गोचरस्तस्मा-
देकस्यापि ब्रह्मणो नानात्वाच्चेदाभेदाभ्यां कारकत्वाकारकत्वयोरकल्पितयोरुपपत्तिरि-
त्यर्थः । एकस्य कारकत्वमकारकत्वं च तत्त्वमित्येतन्न्यायापेतमिति दूषयति । न तदिति ।
तत्र हेतुस्त्वदुक्तेति । एकस्य भेदाभेदात्मकत्वादिति यस्त्वदुक्तो हेतुस्तदर्थस्य भिन्न-
मेवाभिन्नमित्यस्य विरुद्धत्वादिति हेत्वर्थः ॥ १७० ॥

नानेकस्यैकता न्याय्या तथैकस्याप्यनेकता ॥

वस्तुतन्त्रत्वतो बुद्धेर्न चेदेवं मृषा मतिः ॥ १७१ ॥

५४
१७१

कथमस्य विरुद्धतेति तत्र किमेकस्य भिन्नत्वमभिन्नत्वं च वास्तवं, न वा, नाऽऽद्य
इत्याह । नेति । तत्र हेतुर्वस्त्विति । भिन्नत्वं चेद्रस्तुनो वस्तुतोऽस्ति तदा भेदबुद्धे-
र्वस्तुतन्त्रत्वेन प्रमाणत्वात्तद्विरोधादभेदधीर्नोत्पद्येत । अभिन्नत्वस्य वस्तुत्वेऽपि तद्वियस्त-
त्तन्त्रतया मानत्वात्तद्विरुद्धा भेदधीर्न जायेताऽतो भिन्नमभिन्नमेव वा वस्तु नोभयात्मक-
मित्यर्थः । एकस्य भिन्नाभिन्नत्वमवास्तवमिति पक्षं प्रत्याह । न चेदिति । भिन्नाभिन्न-
त्वधीरेकस्य मिथ्याधीश्चेत्तर्हि भिन्नाभिन्नमेकमित्युपगमेऽप्यदोषः । न चेदेषा मृषा
धीस्तर्हि न स्यादेवोक्तविरोधस्य दुर्वारत्वादित्यर्थः । यद्वा बुद्धेरवस्तुतन्त्रत्वे दोषमाह ।
न चेदिति । द्वितीयस्तु कल्पो बहिरेव निरस्य आत्मानि भिन्नाभिन्नत्वं कल्पितं चेन्न
क्षतिरभिन्नत्वस्यैव तत्र वस्तुत्वादिति ॥ १७१ ॥

यथा चास्य विरुद्धत्वं तथोदकं प्रवक्ष्यते ॥

ऐकात्म्यस्यैव मेयत्वं तस्यैवाप्रतिबोधतः ॥ १७२ ॥

५४. ३. किं चैकरसमेवाऽऽत्मतत्त्वं तदेतन्नयं सदेकमित्यादिवाक्यव्याख्यानप्रसङ्गेन भेदाभे-
दत्वादस्य निरस्यत्वादित्याह । यथा चेति । नन्वध्वगस्याऽऽतपोपहतस्य दूरतरनिरन्त-
रतरुष्वेकत्वमविद्यातो भाति तथाऽस्यैक्यमाविद्यं नानात्वं तत्त्वमित्याशङ्क्याऽऽह । ऐका-

त्म्यस्येति । एकरसात्मरूपस्यैव प्रामाणिकतया वस्तुत्वं, न प्रपञ्चस्य, तस्य ब्रह्मव-
दज्ञातत्वायोगादतः स तस्मिन्नारोपितो । निरूपयिष्यते चैतदव्याकृतप्रक्रियायामि-
त्यर्थः ॥ १७२ ॥ ३. ५। २। ४। १७२ ॥

वस्तूनीह प्रमीयन्ते व्यावृत्तानि परस्परम् ॥

अभावेन प्रमाणेन तेनोक्तं ते विरुध्यते ॥ १७३ ॥

ननु किमैकात्म्यं प्रत्यक्षादेरागमस्य वा द्वयोर्वा भेदं; नाऽऽद्य इत्याह । वस्तूनीति ।
इहेति व्यवहारभूमिरुक्ता । अभावेन तर्दन्येनाध्यक्षादिनेति यावत् । न द्वितीयो द्वैतप्रा-
हिमानविरोधे श्रुतेरैक्यगोचरत्वायोगात् । अत एव न तृतीय इत्याह । तेनेति ॥ १७३ ॥

भेदे वा यदि वाऽभेदे संसृतेर्ब्रह्मणा सह ॥

ब्रह्मणोऽब्रह्मता तद्वद्विद्यानर्थक्यसांशते ॥ १७४ ॥

यत्तु प्रपञ्चस्याज्ञातत्वाभावेनाभेदस्याऽऽत्मन्यारोपितेति, तत्र तस्य ब्रह्मणा भेदोऽ-
भेदो वेति विकल्प्याऽऽद्यं दूषयति । भेदे वेति । उभयत्रापि दोषोऽस्तीति शेषः ।
भेदपक्षे तं विशदयति । ब्रह्मण इति । संसारप्रपञ्चो ब्रह्मणोऽन्यश्चेत्तस्य वस्तुपरिच्छे-
दादब्रह्मतेत्यर्थः । अभेदपक्षे प्रपञ्चस्य ब्रह्मणोऽभेदो वा ब्रह्मणस्तस्मादभेदो वा । आद्ये
विद्यानर्थक्यं ब्रह्माभिन्नसंसारस्य ब्रह्मवद्विद्यानिवर्त्यत्वायोगात् । द्वितीये ब्रह्मणोऽनेकर-
सत्त्वं तादृक्प्रपञ्चाभेदात्प्रपञ्चवदित्याह । तद्वदिति ॥ १७४ ॥

ब्रह्माविद्यावदिष्टं चेन्ननु दोषो महानयम् ॥

निरविद्ये च, विद्याया आनर्थक्यं प्रसज्यते ॥ १७५ ॥

ननु संसारस्य ब्रह्मणोऽन्यत्वान्न विद्यानर्थक्यं नापि वस्तुपरिच्छेदस्तस्याऽऽविद्य-
स्यावस्तुत्वात्तत्र किमविद्या ब्रह्माऽऽश्रयते किंवा जीवमुत स्वतन्त्रेति विकल्प्याऽऽ-
द्यमादत्ते । ब्रह्मेति । ज्ञानस्वभावं सर्वज्ञं च ब्रह्म तन्नाज्ञानमास्कन्दति व्याघातादिति
दूषयति । नन्विति । ब्रह्मणि निरविद्ये जीवोऽपि नाविद्याश्रयस्तस्य ब्रह्मानन्यत्वाद-
न्यथा ब्रह्मणो निरविद्यत्वायोगादिति द्वितीयं निराह । निरविद्ये चेति । चकारेण दोषो
महानित्यन्वयः सूचितः । स्वतन्त्रत्वे ब्रह्मवद्विद्यापोद्यत्वायोगात्तदानर्थक्यमिति तृतीयं
प्रत्याह । विद्याया इति ॥ १७५ ॥

नाविद्याऽस्येत्यविद्यायामेवौऽऽसित्वा प्रकल्प्यते ॥

ब्रह्मदृष्ट्या त्वविद्येयं न कथंचन युज्यते ॥ १७६ ॥

ऐकात्म्यपक्षयोगाज्जगद्ब्रह्मणोर्भेदाभेदावगमादेकत्राविरुद्धे कारकाकारकधियाविति
प्राप्ते परिहरति । नेति । न तावदैकात्म्यस्याभेदत्वं वक्ष्यमाणत्वाच्चापि संसारमधिकृत्य
भेदाभेदविकल्पावनिर्वाच्याविद्यातज्जात्मकस्य तस्य विकल्पानर्हत्वादित्यर्थः । यत्तु ब्रह्मणः

सर्वज्ञत्वाद्विद्यास्वभावत्वाच्च नाविद्येति तत्राऽऽह । अस्प्येति । न हि सा स्वतन्त्रा ब्रह्म-
वदविद्यात्वव्याघातान्नापि जीवस्तदाश्रयो ब्रह्मानतिरेकात्स्मादविद्यास्वभावालोचनया
तस्या ब्रह्मसंबन्धध्रौव्याद्वस्तुतश्च तत्स्वभावस्यैवाभावाद्ब्रह्मणस्तात्त्विकविद्यारूपत्वेनाता-
त्त्विकाविद्यावत्त्वमाविरुद्धम् । सर्वज्ञत्वं तु तद्वत्तोपपादकं शास्त्रयोनित्वाधिकरणन्याया-
दिति भावः । नन्वविद्याब्रह्मणोः संबन्धस्तात्त्विको ब्रह्माविद्यासंबन्धयोरन्यतरत्वाद्ब्रह्म-
वत्तत्राऽऽह । ब्रह्मेति । ब्रह्मरूपालोचनया न तस्याविद्या तस्यासङ्गानवच्छिन्नचिद्धा-
तुत्वात्तत्त्वज्ञानानुभूत्यलोपाधिना विमतोऽतात्त्विकोऽविद्याब्रह्मसंबन्धयोरन्यतरत्वादविद्या-
वदित्यनुमानेन चोपहतमनुमानमिति भावः ॥ १७६ ॥

यतोऽनुभवतोऽविद्या ब्रह्मास्मीत्यनुभूतिवत् ॥

अतो मानोत्थविज्ञानध्वस्ता साऽप्येत्यथाऽऽत्मताम् ॥ १७७ ॥

ननु कीदृशज्ञानमविद्यामपनुदति स्वरूपज्ञानं प्रमाणज्ञानं वा नाऽऽद्यस्तस्याज्ञानसाधकस्य
तदनिवर्तकत्वाच्च द्वितीय आगमादिमानविषयत्वाद्ब्रह्मवत्तस्यास्तत्रिर्वैत्यैवायोगादतः साध-
नव्याप्तिरत आह । यत इति । न तावदविद्या मानविषयो यतो न सा ततो निवर्तेत
किंतु ब्रह्मरूपानुभवगोचरः स च प्रमाणाप्रमाणसाधारणश्चित्प्रकाशः श्रुत्यादिमानं तु
तस्यां विप्रतिपन्नं प्रत्यभावव्यावृत्तिमात्रं बोधयति । तथोक्तम्—“अत्र च साक्षिवेद्यस्या-
ज्ञानस्य प्रमाणैरभावव्यावृत्तिः प्रदर्श्यते इति न तस्य प्रमाणवेद्यत्वप्रसङ्ग इति । तथाच
प्रमाणज्ञाननिवर्त्यत्वादज्ञानतत्संबन्धयोर्न साधनव्याप्तिरुपाधेरित्यर्थः । आत्माज्ञानं नित्या-
नुभवसिद्धमित्यत्र दृष्टान्तमाह । ब्रह्मेति । वाक्योत्थं ज्ञानं ब्रह्मानुभूतिः सा जाड्याच्च
स्वतःसिद्धा नापि मानतोऽनवस्थानादतो ब्रह्मस्वभावचित्प्रकाशात्सिद्धा तद्वदज्ञानमपी-
त्यर्थः । तस्य नित्यानुभवमात्रसिद्धत्वे फलितमाह । अत इति । यतो नाविद्या मान-
विषयः किंतु नित्यानुभवगोचरोऽतो वाक्योत्थबुद्धिवृत्तिध्वस्ता न सा तात्त्विकीत्यविद्यात-
त्संबन्धावतात्त्विकाविति भावः । ननु ज्ञानादज्ञानध्वस्तिर्भवन्ती ब्रह्मणोऽन्या न वा । आद्ये
द्वैतापातो द्वितीये ब्रह्म नाज्ञानाश्रयः स्यात्तद्विध्वंसकत्वान्निहि वृत्तिर्निवृत्तिमदाश्रयस्त-
त्राऽऽह । साऽप्येतीति । अविद्या हि प्रमाणप्रहता ब्रह्मात्मतां प्राप्य प्रलीयते ।
अविभागो वचनादिति न्यायात् । अतोऽज्ञानध्वंसस्य ब्रह्मानतिरेकान्न द्वैतापातः । न च
ब्रह्मणोऽज्ञानानाश्रयत्वं तद्विध्वंसात्प्राक्तदाश्रयत्वात् । घटध्वंसस्य मृदात्मत्वेऽपि तद्विध्वंसा-
त्पूर्वं मृदो घटाश्रयत्वदृष्टेरित्याशयवानाह । अप्येतीति ॥ १७७ ॥

ब्रह्मण्यविदिते बोधान्नाविद्येत्युपपद्यते ॥

नितरां चापि विज्ञाते मृपाधीर्नास्त्यबाधिता ॥ १७८ ॥

किंच ब्रह्मण्यज्ञाते तत्राज्ञानतत्संबन्धौ मीयेते ज्ञाते वा तत्राऽऽद्यं प्रत्याह । ब्रह्म-
णीति । अज्ञाते ब्रह्मणि तत्राविद्येत्यविद्यातत्संबन्धयोर्धौर्न मानात्सिध्यत्याश्रयधियं
विनाऽऽश्रितधियोऽयोगादित्यर्थः । द्वितीयं निरस्यति । नितरां चेति । ज्ञाते ब्रह्मणि
मृषाधीरज्ञानं तत्संबन्धश्च ज्ञानध्वस्तत्वान्न सिध्यति मानात्तयोर्धौस्तु दूरनिरस्ते-
त्यर्थः ॥ १७८ ॥

अविद्यावानविद्यां तां न निरूपयितुं क्षमः ॥

वस्तुवृत्तमतोऽपेक्ष्य नाविद्येति निरूप्यते ॥ १७९ ॥

किंच ब्रह्मण्यविद्यातद्योगावविद्वान्मिनोति विद्वान्वा तत्राऽऽद्यं दूषयति । अवि-
द्यावानिति । मानाभावात्तद्भावे वाऽविद्यावत्त्वव्याघातादित्यर्थः । न द्वितीय इत्याह ।
वस्त्विति । माता मानं च वस्तु तस्य वृत्तं स्वरूपं तदपेक्ष्य ब्रह्मण्यविद्यातत्संबन्धाव-
युक्तौ तस्मात्तौ साक्षिमात्रसिद्धावित्यर्थः ॥ १७९ ॥

वस्तुनोऽन्यत्र मानानां व्यापृतिर्न हि युज्यते ॥

अविद्या च न वस्त्वष्टं मानाघातासहिष्णुतः ॥ १८० ॥

अज्ञानस्याप्रामाणिकत्वमनुमातुं व्याप्तिमाह । वस्तुन इति । यदवस्तु तन्माना-
योग्यं यथा शशविषाणमित्युक्त्वा विमतं मानायोग्यमवस्तुत्वात्तद्वदित्याह । अविद्या
चेति । वस्तुशब्दाद्भ्रूमितिशब्दस्येष्टशब्दस्य परस्तात्पञ्चम्यां ज्ञाननिवर्त्यत्वादिति पदस्य
चाध्याहारः ॥ १८० ॥

अविद्याया अविद्यात्व इदमेव तु लक्षणम् ॥

मानाघातासहिष्णुत्वमसाधारणमिष्यते ॥ १८१ ॥

ननु विमतं मानयोग्यं शास्त्रार्थत्वाद्ब्रह्मवदिति प्रत्यनुमानमाशङ्क्य हेत्वसिद्धिमभिसंधा-
याऽऽह । अविद्याया इति । नित्यानुभवमात्रसिद्धाविद्याध्यस्तः संसारो ब्रह्मात्मनि
भात्यतो नासौ भेदाभेदविकल्पावर्हतीत्युक्तम् ॥ १८१ ॥

त्वत्पक्षे बहु कल्प्यं स्यात्सर्वं मानविरोधि च ॥

कल्प्याऽविद्यैव मत्पक्षे सा चानुभवसंश्रया ॥ १८२ ॥

ननु त्वन्मते तावदविद्या तस्याः संसारहेतुत्वं च कल्प्यते । मन्मते तु क्लृप्तयोः संसा-
रब्रह्मणोर्भेदाभेदाविष्टौ तस्मात्कल्पनाविशेषान्मन्मतमेव किं नेष्यते तत्राऽऽह । त्वत्पक्ष
इति । जगद्ब्रह्मणोर्भेदाभेदावनादेर्बन्धस्य सत्यस्यैव ध्वंसः कर्मफलं कैवल्यं तच्च नित्यमिति
बहु त्वत्पक्षे कल्प्यमतो गौरवात्तदनङ्गीकरणमित्यर्थः । "प्रमाणवन्त्यदृष्टानि कल्प्यानि
सुबहून्यपीति न्यायाद्गौरवमदूषणमिति चेत्तत्राऽऽह । सर्वमिति । न तावत्कल्प्यानि

मानवन्ति किंतु तद्विरुद्धानि । एकस्य भिन्नाभिन्नत्वे सर्वमानविरोधो भावाभावयोरेको-
पाधावुपगमात् । अनादेर्वस्तुनः संसारस्य निवृत्तिमत्त्वमपि वस्तुत्वे सत्यनादित्वादनिवृत्ति-
रित्यनुमानविरुद्धम् । मोक्षस्य कर्मफलत्वं ज्ञानैकफलत्वश्रुतिसृष्टिविरुद्धम् । कर्मफ-
लस्य तस्य नित्यत्वं यत्कृतकं तदनित्यमितिव्याप्तिपूर्वकानुमानागमविरुद्धमिति भावः ।
ननु त्वत्पक्षेऽप्यविद्या तदनादित्वं तस्या बन्धकत्वं विद्यापोद्यत्वं चेति बहुकल्पनादाव-
योस्तुल्यता नेत्याह । कल्पयेति । अविद्यानादित्वानिर्वाच्यत्वबन्धकत्वज्ञानापोद्यत्वानाम्-

“अनादिमायया सुप्तो यदा जीवः प्रबुध्यते” ।

“प्रकृतिं पुरुषं चैव विद्ध्यनादी उभावपि” ।

“नासदासीन्नो सदासीत्” “आसीदिदं तमोभूतम्” “मायां तु प्रकृतिं विद्यात्”
“माया ह्येषा मया सृष्टा” “भूयश्चान्ते विश्वमायानिवृत्तिः” “मायामेतां तरन्ति ते”
इति श्रुतिस्मृतिभिरेव सिद्धेन तान्यविद्यायाः कल्प्यत्वेऽपि कल्प्यानीति भावः । किं
चाविद्याऽपि न कल्प्या नित्यानुभवसिद्धत्वादित्याह । सा चेति ॥ १८२ ॥

॥ तत्त्वमस्यादिवाक्योत्थसम्यग्धीजन्ममात्रतः ॥

॥ अविद्या सह कार्येण नाऽऽसीदस्ति भविष्यति ॥ १८३ ॥

अविद्यातत्कार्याख्यबन्धस्याध्यस्तत्वे सिद्धमर्थमाह । तत्त्वमस्यादीति ॥ १८३ ॥

अतः प्रमाणतोऽशक्याऽविद्याऽस्येति निरीक्षितम् ॥

कीदृशी वा कुतो वाऽसावनुभूत्येकरूपतः ॥ १८४ ॥

ननु मुक्तिकालोऽप्यविद्यादिस्पर्शां कालत्वात्पूर्वकालवन्नेत्याह । अत इति । यतो
वाक्योत्था विद्या सकार्याविद्यायास्त्रिकालवर्तिनीमपि सत्तां न मृष्यत्यतो मुक्तस्य सका-
र्याऽविद्याऽस्तीति न मानतः शक्यं निश्चेतुम् । अयोग्या हि सा मुक्तिकालेऽस्तीति वक्तुं
तत्कालत्वव्याघातादित्यर्थः । ब्रह्मसंसृष्टाकारेण भेद्यत्वादविद्यायाः स्वरूपेणापि तत्संभ-
वात्कुतः सा मानतो निरीक्षितुमशक्येत्याशङ्क्याऽऽह । कीदृशीति । किंरूपेयमविद्या
कुतश्च ब्रह्मणीति बुभुत्सापनेतृ किमपि मानमत्र नान्वेष्यम् । तद्विना स्वानुभवतोऽविद्या-
सिद्धौ बुभुत्साशान्तेरित्यर्थः ॥ १८४ ॥

देवताद्रव्यकर्त्रादि ननु वस्त्वस्तु नाद्रयम् ॥

सर्वलोकप्रसिद्धत्वाद्द्रव्यस्याप्यसिद्धितः ॥ १८५ ॥

अविद्या सह कार्येणेत्यादिना द्वैतस्य कल्पितत्वमनुभूत्येकरूपत इति च ब्रह्मस्वभावानु-
भूतेरद्वयत्वमुक्तम् । तदेतदसहमानश्चोदयति । देवतेति । स्वर्गापूर्वादिद्वैतस्य वस्तुत्वे
हेतुमाह । सर्वेति । अद्रव्यम्यावस्तुत्वे हेतुरद्रव्यस्येति । अप्यर्थो द्वैतवदिति वैधर्म्य-
दृष्टान्तः ॥ १८५ ॥

नैतत्साधु, प्रमाणानां सर्वलोकाभिधं न हि ॥

प्रमाणमस्ति यत्प्राणाद्भवानेवं प्रभाषते ॥ १८६ ॥

यद्ब्रह्मदेवताद्येव वस्तु, नाद्वयमित्युच्यते तर्कि सर्वलोकाख्यमानमध्यक्षाद्यतिरिक्तं तेष्वन्तर्भूतं वेति विकल्प्याऽऽद्यं दूषयति । नैतदिति । निर्धारणे षष्ठी । यत्प्राणाद्यद्ब्रह्मादिति यावत् ॥ १८६ ॥

अभिमानश्च यत्रायं सर्वलोकस्य गम्यते ॥

प्रत्यक्षोऽर्थोऽयमित्येवं मिथ्यात्वं तस्य चोदितम् ॥ १८७ ॥

द्वितीयं प्रत्याह । अभिमानश्चेति । यस्मिन्नगति प्रत्यक्षोऽयमर्थो लैङ्गिकश्चायमित्यभिमानो लोकस्य गम्यते तस्याऽऽत्मयाथात्म्यज्ञानबाध्यत्वान्मिथ्यात्वं रजतादिवद्वाचारम्भणादिशास्त्रेणोक्तम् । तथाच तद्विषयाध्यक्षाद्यन्तर्भूतसर्वलोकाख्यमानस्य देवतादिसत्यार्थबोधित्वमसिद्धम् । प्रत्यक्षादीनामेवाऽऽरम्भणाधिकरणन्यायेनातद्बोधित्वादित्यर्थः ॥ १८७ ॥

प्रत्यक्षं च यथाऽऽसन्नं परोक्षाद्वस्तुनो मतम् ॥

सर्वप्रत्यक्तमस्तद्बोधो वाक्योत्थ आत्मनि ॥ १८८ ॥

ननु श्रौतात्मधीर्नाध्यक्षबाधिकाऽप्रत्यक्षत्वानुमानवदित्यनुमानात्प्रत्यक्षमिद्वन्धस्याबाध्यत्वम् । तत्र श्रौतात्मधियोऽप्रत्यक्षत्वं संनिहितार्थाबोधित्वं वाऽपरोक्षार्थाबोधित्वं वाऽपरोक्षत्वानधिकरणत्वं वा निरपेक्षत्वरहित्यं वा नाऽऽद्य इत्याह । प्रत्यक्षं चेति । परोक्षादनुमेयाद्वस्तुनः सकाशात्प्रत्यक्षविषयभूतं वस्तु यथा संनिहितमिष्टं तथा ब्रह्मात्मनि वेदान्तवाक्यजो बोधः सर्वतः संनिहितं विषयीकरोति तद्विषयात्मनः प्रत्यक्तमत्वात्तथा च तद्विषयः संनिहितबोधित्वात्प्रत्यक्षत्वाभावाद्युक्तं द्वैतधीबाधकत्वमिति भावः ॥ १८८ ॥

आत्मानुभवमाश्रित्य प्रत्यक्षादि प्रसिध्यति ॥

अनुभूतेः स्वतः सिद्धेः काऽपेक्षा ह्यात्मसिद्धये ॥ १८९ ॥

न द्वितीय इत्याह । आत्मानुभवमिति । न तावत्प्रत्यक्षादि स्वतः सिध्यति जडत्वान्नापि मानतोऽनवस्थानार्त्नं चासिद्धं विषयासाधकत्वापत्तेस्तस्मादात्मस्वभावमनुभवमालम्ब्य तत्सिद्धिरित्यर्थः । प्रत्यक्षादिवदात्मानुभवस्यापि स्फूर्तिरन्याधीनेत्याशङ्क्याऽऽह । अनुभूतेरिति । आत्मनो हि स्वरूपानुभूतेः सर्वसिद्धिहेतोरन्यतःसिध्ययोगात्स्वतोऽपरोक्षतेति तद्विषयवाक्योत्थधियो नापरोक्षार्थाबोधित्वमप्रत्यक्षत्वमित्यर्थः ॥ १८९ ॥

आत्मानुभवपूर्वत्वात्प्रत्यक्षत्वस्य न स्वतः ॥

आत्मैकगम्यमैकात्म्यं वेदान्तेष्ववगम्यते ॥ १९० ॥

न तृतीय इत्याह । आत्मानुभवेति । प्रत्यक्षमपि जाड्यान्न स्वतोऽपरोक्षम् । किंतु नित्यापरोक्षस्वरूपानुभवसंबन्धात् । तथा च तद्गतापरोक्षत्वस्य स्वतःसिद्धात्मानुभवाधीनत्वात्तद्विषयश्रौतधियोऽपि तदधीनत्वान्नापरोक्षत्वानधिकरणतेत्यर्थः । न चतुर्थ इत्याह । आत्मैकगम्यमिति । स्थितं हि चोदनासूत्रे प्रामाण्यस्वतस्त्वम् । तथा चोक्तार्थबोधिवेदान्तानां सापेक्षत्वायोगात्तदीयात्माधियो नैरेपेक्ष्यमतिव्यक्तमिति भावः ॥ १९० ॥

यच्चाप्युक्तं श्रुतिस्मृत्योः क्रियाया एव सिद्धितः ॥

अतः क्रियातिरेकेण नास्त्यन्यन्मुक्तिसाधनम् ॥ १९१ ॥

श्रौताद्वैतधियोऽनपेक्षत्वे सत्युक्तोत्तरमानत्वेन बलीयस्त्वाद्वैतगाध्यक्षादिबाधकत्वसिद्धेरज्ञानोत्थप्रपञ्चस्य ज्ञानैकापनोद्यत्वसंभवाज्ज्ञानं मुक्तिहेतुः साधनचतुष्टयवानधिकारी कर्माभ्युदयहेतुरविवेकी चाधिकारीति काण्डयोः साधनादिभेद उक्तः । संप्रति प्रतिपत्तिकर्मन्यायेन परोक्तान्पूर्वपक्षलेशाननुभाष्य दूषयितुं श्रुतत्वात्कर्मणः श्रुतावित्यत्रोक्तमनुवदति । यच्चेति ॥ १९१ ॥

केन चोक्तं क्रिया मुक्तेः साधनत्वं न गच्छति ॥

तमेतमिति नाश्रौषीः संस्कारा इति च स्मृतिम् ॥ १९२ ॥

तत्र किं कर्म साक्षान्मोक्षत्य हेतुरुत परंपरया नाऽऽद्यः प्रापकाभावात्कर्मणैव हि संसिद्धिमित्यादेस्तु न कर्मणेत्यादिश्रुतिविरोधेऽन्यपरत्वादिति मत्वा कल्पान्तरमङ्गीकरोति । केनेति । विविदिषाद्वारा संस्कारद्वारा वा कर्म मुक्तिहेतुरित्युपगतम् । तत्राऽऽद्ये विविदिषावाक्यं प्रमाणयति । तमेतमितीति । गर्भधानपुंसवनसीमन्तोन्नयनजातकर्मनामकरणान्नप्राशनचौलोपनयनं चत्वारि वेदव्रतानि स्नानं सहधर्मचारिणीसंयोगः पञ्चानां यज्ञानामनुष्ठानं देवपितृमनुष्यभूतब्रह्मणामेतेषां त्वष्टका पार्वणश्राद्धं श्रावण्याग्रहायणी प्रोष्ठपदी चैत्र्याश्वयुजीति सप्त पाकयज्ञसंस्थाः । अग्न्याधेयमग्निहोत्रं दर्शपूर्णमासावाग्रयणं चातुर्मास्यानि निरूढपशुबन्धः सौत्रामणीति सप्त हविर्यज्ञसंस्थाः । अग्निष्टोमोऽत्याग्निष्टोम उक्थः षोडशी वाजपेयोऽतिरात्रोऽसौर्याम इति सप्त सोमसंस्था इत्येते चत्वारिंशत्संस्कारा यस्य स ब्रह्मणः सायुज्यं जयतीत्यादिस्मृतिं संस्कारपक्षे दर्शयति । संस्कारा इति चेति ॥ १९२ ॥

यद्यप्यैकात्म्यधीः साक्षाच्छ्रुतिस्मृत्योर्न चोद्यते ॥

तथाऽप्यसौ न तद्वाद्या ताभ्यामेवाऽऽत्मबोधनात् ॥ १९३ ॥

कर्मभ्य एव तत्सिद्धेरित्यादि निरस्य श्रुतौ स्मृतौ च विहितं कर्मैवेत्यत्रोक्तं दूष-

१ ख. 'धिनां वे' । २ क. 'पेक्ष्यं व्य' । ३ ख. 'युक्तं' । ४ ख. 'मुक्तौ' । ५ ख. 'यनं जा' । ६ ख. 'ब्राह्मणः' ।

यति । यद्यपीति । आत्मज्ञानमचोदितमपि नावैदिकं श्रुतिस्मृत्युक्तत्वात्कर्माज्ञानवदत-
स्तस्य पुमर्थोपायत्वमविरुद्धमित्यर्थः ॥ १९३ ॥

यच्च न ज्ञाप्यते वेदे वस्त्वित्येतदचूचुदः ॥

तच्चापहस्तितं चोद्यं वक्ष्यते च निराकृतिः ॥ १९४ ॥

कथं श्रुतिस्मृतिभ्यामात्मा बोध्यते तयोः कार्यार्थत्वात्तच्छेषत्वेनैव भूतभग्न्यायेन
सिद्धार्थोपदेशादित्याशङ्क्य न च कर्मातिरेकेणेत्यादिनोक्तमनुवदति । यच्चेति । श्रुत्या-
दिमानप्रमितप्रत्यग्याथात्म्यनिष्ठितमित्यादिना निरस्तमेतदित्याह । तच्चेति । श्रुत्यादेरैक्ये
मानत्वोक्तिमात्रेण तत्साधनं विना कथमेतदपास्तमित्याशङ्क्य सर्वोऽप्ययमित्यादौ वक्ष्य-
माणमप्यत्रानुसंधेयमित्याह । वक्ष्यते चेति ॥ १९४ ॥

विधावसति वाक्यस्य यच्चावोचोऽप्रमाणताम् ॥

स्फुटन्यायोक्तिभिस्तच्च यन्नात्परिहरिष्यति ॥ १९५ ॥

निषेधविधिमात्रत्वाद्देवार्थस्येत्यत्रोक्तमनुभाषते । विधाविति । क्रियापदाद्धर्ममिति-
शब्दमध्याहृत्य यच्चेति योज्यम् । तदपि वस्तुन्यैकात्म्ये श्रुत्यादिमानत्वोक्त्या परास्तम् ।
अबाधितासंदिग्धन्यायसंदर्भोक्तिभिश्च सर्वोऽप्ययमित्यादावेव पराकरिष्यत इत्याह ।
स्फुटति ॥ १९५ ॥

यच्चोक्तं न पुमर्थोऽस्ति वस्तुमात्रावबोधनात् ॥

आख्यानप्रचुरा यस्मान्नयन्ता इह लक्षिताः ॥ १९६ ॥

आम्नायस्य क्रियार्थत्वादित्यत्र विवक्षितं चोद्यमादत्ते । यच्चोक्तमिति । तन्न वेदा-
न्तानां वस्तुमात्रपरत्वमिति शेषः । तन्मात्रपराणामपि तेषां सुखादिफलत्वेन प्रामाण्य-
माशङ्क्याऽऽह । आख्यानेति । तेषां तत्प्राचुर्ये देवासुरसंग्रामार्थत्वाददर्शनं हेतुः ।
तस्मादेषां न प्रवृत्त्यादिसाध्यसुखादिफलवत्तया मानत्वमिति शेषः । इहेत्याम्ना-
योक्तिः ॥ १९६ ॥

रामो राजा बभूवेति न ह्येतावत्प्रबोधतः ॥

संभाव्यते पुमर्थोऽतो विध्यर्थविरहात्कचित् ॥ १९७ ॥

ननु वेदान्तेभ्यो वस्तुमात्रधीस्ततश्चेच्छा ततः प्रवृत्तिरिति तत्पराणामपि तेषां प्रवृत्ति-
साध्यफलत्वेन मानत्वसिद्धिरत आह । राम इति । यथोक्तदृष्टान्ताद्देवान्तानां तन्मात्रप-
राणामपि फलवैकल्ये कुतो मानतेति शेषः । यस्मादविधिपरस्य न पुमर्थत्वलाभस्तस्मा-
त्तदर्थं वेदान्तानामपि विधिपरत्वं वाच्यमिति फलितमाह । अत इति । क्वापि
वाक्ये नियोगं विना पुमर्थाभावाद्देवान्तेष्वपि फलवत्त्वेन प्रामाण्यार्थमेष्टव्यो विधिरि-
त्यर्थः ॥ १९७ ॥

परार्थतैव सर्वत्र ज्ञानस्येहोपलक्ष्यते ॥

ज्ञात्वाऽनुष्ठानवचनाद्विद्वान्यजत इत्यपि ॥ १९८ ॥

तेषु विध्यश्रवणात्कुतस्तत्परत्वेन पुमर्थावसायितया मानत्वमित्याशङ्क्याऽऽह । परार्थतेति । इहेति शास्त्रोक्तिः । आज्यावेक्षणवदात्मज्ञानस्य कर्मशेषत्वात्तद्वारा तद्विधिपरत्वं वेदान्तानां युक्तमित्यर्थः । दर्शपूर्णमासप्रकरणे पत्न्यवेक्षितमाज्यं भवतीति श्रुतेरवेक्षणस्य कर्माङ्गत्वेन प्रकरणं प्रमाणम् । आत्मज्ञानस्य तदङ्गत्वे तु किं प्रमाणमित्याशङ्क्याऽऽह । ज्ञात्वेति ॥ १९८ ॥

उक्तोऽत्र परिहारः प्रागूर्ध्वं चापि प्रवक्ष्यते ॥

विद्याफलस्यै प्रात्यक्ष्यादितिहेतुसमाश्रयात् ॥ १९९ ॥

काण्डयोरुक्तरीत्या साधनाधिकार्याद्यभेदे प्राप्ते प्रत्यादिशति । उक्तोऽत्रेति । विद्वत्प्रत्यक्षश्रुत्यवष्टम्भेनाऽऽत्ममिथोऽशेषानर्थञ्चस्तिरनतिशयानन्दाभिव्यक्तिश्रेत्येवंविधं फलं प्रत्यक्षं ह्यात्मधीफलमित्यत्रोक्तं तन्न कर्मविधिशेषत्वं वेदान्तानामित्यर्थः । तत्राऽऽन्नायाभिधानस्येत्यादिना भाविनमपि समाधिं सूचयति । ऊर्ध्वं चेति ॥ १९९ ॥

ननु निर्धूतशोकादि फलं यच्छ्रूयते श्रुतौ ॥

आत्मस्तुतिरसौ तस्माच्चन्मनोरथकल्पितम् ॥ २०० ॥

विद्याफलविषयमागमं तरति शोकमात्मविदित्यादिकमुक्तमपाकुर्वन्नाशङ्कते । नन्विति । फलं ज्ञानस्येति शेषः । महानुभावः खल्वयमात्मा यदस्य ज्ञानमशेषशोकादिनाशकमिति कर्माधिकृतात्मस्तुतिस्तस्मान्नाऽऽगमो विद्याफले मानमित्यर्थः । यत्तु तत्र विद्वत्प्रत्यक्षमुक्तं तत्प्रत्याह । त्वदिति । न हि यथोक्तं फलमाकलयितुं त्वदुत्प्रेक्षितं प्रत्यक्षं क्षमते तस्य त्वन्मनोरथसिद्धतया तस्मिन्नास्माकमसंमतोरित्यर्थः ॥ २०० ॥

अत्रोच्यते ह्यभिप्रेतं गम्यमानं प्रमाणतः ॥ २०१ ॥

फलं तत्संपरित्यज्य कस्माल्लक्षणया स्तुतिम् ॥

अश्रुतामनभिप्रेतां कल्पयस्यबुधो यथा ॥ २०२ ॥

श्रुतेः शोकादिनाशपरतात्यागे तस्यानभिप्रेतत्वं वा हेतुर्वाक्यादाहत्यानवगम्यमानत्वं वा मानान्तरेणामीयमानत्वं वेति विकल्पयति । अत्रेति । सुखं मे स्याद्दुःखं मा भूदित्यर्थ्यमानफलस्यानभिप्रेतत्वायोगान्नाऽऽद्य इत्याह । अभिप्रेतमिति । न द्वितीय इत्याह । गम्यमानमिति । प्रकृते फलश्रुतेर्ज्ञेयिनि दृश्यमानमित्यर्थः । न तृतीय इत्याह । प्रमाणत इति । विद्वदनुभवाद्भासमानस्य मानान्तरेणागम्यमानत्वमासिद्धमिति भावः । किंच कथं फलश्रुतेरभूतार्थवादत्वेनाऽऽत्मस्तुतिपरत्वं; किं वाक्यान्मुक्ततः स्तुतेरवगतत्वादुताभिंसंहितत्वात्किंवा मानान्तरसिद्धत्वाच्चाऽऽद्य इत्याह । फलमिति । न तावद्वाक्यादाहत्याऽऽत्मस्तुतिधीः किंतु लक्षणया सा कल्प्या; न च श्रुतिदृष्टं

वार्तिकम् १ आनन्दगिरिकृतशास्त्रप्रकाशिकाख्यटीकासंवलितम् । ६३

विद्वद्दृष्टं च फलं हित्वा लक्षणिकीं तां कल्पयन्प्रेक्षापूर्वकारी स्यादित्यर्थः । आत्मस्तुति-
रिहाऽऽहत्य न भातीत्यत्र हेतुमाह । अश्रुतामिति । स्तुतिवाचिपदाद्यष्टेरित्यर्थः ।
न द्वितीय इत्याह । अनभिप्रेतामिति । सुखासिद्धुःखहानितद्वेत्वन्यत्वाच्चाभिसंहिता
स्तुतिरित्यर्थः । न तृतीय इत्याह । कल्पयसीति । आत्मस्तुतित्वं शोकादिनाशस्य
न मानान्तरसिद्धम् । त्वं पुनरज्ञवद्वर्तसेऽप्रामाणिकस्य कल्पनादित्यर्थः ॥ २०१ ॥
॥ २०२ ॥

न चास्त्येकविषयत्वं प्रत्यक्षवचसोर्यतः ॥

। श्रुत्यैव परिहारोक्तेः स्वप्नादिस्थानसंचरात् ॥ २०३ ॥

श्रुतहान्यश्रुतकल्पनाप्रसङ्गात्फलश्रुतिरात्मस्तुतिपरा नेत्युक्तम् । अथाहं दुःखीत्यध्य-
क्षविरोधादात्मनः शोकादिनाशपरत्वं फलश्रुतेर्नास्तीति तत्र भिन्नविषययोर्वा प्रत्यक्षश्रुत्यो-
र्विरोध एकविषययोर्वा तत्राऽऽद्यमतिप्रसङ्गितं मन्वानो द्वितीयं प्रत्याह । न चेति । न
हि तयोरैकविषयत्वं विशिष्टस्वरूपविषयत्वेन व्यवस्थोक्तेस्तत्र विरोधस्तयोरित्यर्थः ।
आत्मा कर्तृत्वादिधर्मकोऽहंधीविषयस्तत्कथं प्रत्यक्षश्रुत्योर्भिन्नविषयतेत्याशङ्क्याऽऽह ।
श्रुत्येति । स्थानत्रयसंचारोक्त्याऽऽगमापायिभ्यः स्थानतदभिमानिभ्योऽन्यं तत्साक्षिणं
सदानन्दानुभूतिस्वभावं प्रत्यक्षमुक्त्वा तस्यावस्थात्रयासंबन्धात्तत्संबन्धाधीनदुःखाद्यभाव-
माह वेदः । अतः प्रत्यक्षश्रुत्योर्भिन्नविषयतया विरोधसमाधेः श्रुत्यैवोक्तत्वाच्च तत्र विरो-
धाशङ्केत्यर्थः ॥ २०३ ॥

। बहुशोऽसङ्गवचसा निःसङ्गत्वं ब्रुवाणया ॥

मनोराज्यसमं मन्ये सर्वमेतच्चयोदितम् ॥ २०४ ॥

उक्तात्मोक्तौ श्रुतेस्तात्पर्यमाह । बहुश इति । फलश्रुतेरुक्तरीत्या फलपरत्वमापाद्य
त्वन्मनोरथकल्पितमित्युक्तं चोद्यमादत्ते । मनोराज्येति । एतच्छब्देन चिदानन्दैकतानं
ब्रह्म तत्र कर्तृत्वादिरारोपितस्तस्याऽऽत्यन्तिकी ध्वस्तिधीफलं विद्वत्प्रत्यक्षाच्च तद्धीरित्ये-
तदाह ॥ २०४ ॥

न प्रत्येमि यतः साक्षात्प्रत्यक्षं ज्ञानतः फलम् ॥

। श्रुतादपि न चेद्वाक्याज्जायेत फलवन्मतिः ॥

आशङ्क्येत तदैवैतद्यदेतद्भवतोदितम् ॥ २०५ ॥

तत्र हेतुः । नेति । प्रत्यक्षस्यास्य योग्यानुपलब्धिबाधान्न विद्याफले प्रामाण्यमिति
भावः । प्रत्यक्षं विद्याफलमित्यादि न मनोरथमात्रमिति परिहरति । श्रुतादिति । श्रुतात्तत्त्वमा-
दिवाक्यादधिकारिणोऽपि फलवज्ज्ञानं यदि नोत्पद्येत तदा त्वदुक्तमाशङ्क्येत । न चैतदस्ति ।
अधिकारिणः प्रमितिजनको वेद इति हि न्यायोऽतस्तस्य वाक्यीयधीसंभवात्तत्फलो-

६४ सुरेश्वराचार्यकृतं बृहदारण्यकोपनिषद्भाष्यवार्तिकम् । संबन्ध-

पलब्धेस्तदनुपलम्भो ज्ञानफलाध्यक्षं न बोधते स्वयमभावादज्ञस्य त्वनधिकारिणस्तदनु-
पलम्भो न फलाध्यक्षं क्षेप्तुं क्षमते । अयोग्यानुपलम्भत्वादिति भावः ॥ २०५ ॥

“नित्यमुक्तत्वविज्ञानं वाक्याद्भवति नान्यतः ॥ ^{३. ५१}
वाक्यार्थस्यापि विज्ञानं पदार्थस्मृतिपूर्वकम् ॥” २०६ ॥ ^{२५१२०}

अधिकारिणः श्रुताद्वाक्याज्ज्ञानमुक्त्वा तस्य तस्मादृतेऽपि मानान्तरादेव यथोक्ता धीः
स्यादित्याशङ्क्य वस्तुनो मानान्तरायोग्यत्वान्नैवमित्याह । नित्येति । ननु वाक्यमपि
यथोक्तेऽर्थे ज्ञानं न जनयेत्सर्वेषामेव श्रुतवाक्यानां तदुत्पत्तिप्रसक्तेरित्याशङ्क्य पदा-
र्थशुद्धिशून्यानां वाक्यश्राविणामपि बधिरेषु गानवद्वाक्यमकिंचित्करमित्याह । वाक्या-
र्थस्येति ॥ २०६ ॥

“अन्वयव्यतिरेकाभ्यां पदार्थः स्मर्यते ध्रुवम् ॥ ^{३. ५४}
एवं निर्दुःखमात्मानमक्रियं प्रतिपद्यते ॥” २०७ ॥ ^{२५१२०३}

“सदेवेत्यादिवाक्येभ्यः प्रमा स्फुटतरा भवेत् ॥ ^{२५१२०२}
दशमस्त्वमसीत्यस्माद्यथैवं प्रत्यागात्मनि ॥” २०८ ॥

तर्हि पदार्थस्मृतिरपि सर्वेषां स्यात्तत्राऽऽह । अन्वयेति । तत्र सर्वेषां पदार्थशुद्धि-
रिति शेषः । तर्हि ताभ्यामेव वाक्यार्थधीरस्तु कृतं वाक्येनेत्याशङ्क्य तयोरमानत्वान्नै-
वमित्याह । एवमिति । ननु सदेवेत्यादि वाक्यं न वस्तुमात्रे मानं वाक्यत्वाद्विधिव-
क्यवत्तत्र तदप्रामाण्यं प्रमानुत्पादकत्वं वा दुष्टसामग्रीत्वं वा मानान्तरेणापहृतविषयत्वं
वाऽपरोक्षज्ञानाजनकत्वं वा तत्राऽऽद्यमनुभवविरोधेन धुनीते । प्रमेति । वाक्यत्वहेतोर-
नैकान्तिकत्वमाह । दशमस्त्वमिति ॥ २०७ ॥ २०८ ॥

अमात्वाशङ्कासद्भावान्मान्तरैश्चाविरोधतः ॥
वक्ष्यत्येतच्च यत्नेन लोकसिद्धोपपत्तिभिः ॥ २०९ ॥

द्वितीयं दूषयति । अमात्वेति । अपौरुषेये वेदे दुष्टसामग्रीत्वशङ्कानवकाशादत्रा-
प्यमानत्वं दुष्टसामग्रीत्वमशक्यशङ्कमित्यर्थः । तृतीयं प्रत्याह । मान्तरैश्चेति । विशिष्ट-
स्वरूपविषयत्वेन व्यवस्थितयोर्न विरोधाशङ्का तत्कथं प्रत्यक्षादिभिः श्रुतेरपहृतविषयते-
त्यर्थः । चतुर्थं निराह । वक्ष्यतीति । मानं हि यथामेयं ज्ञानं जनयत्यन्यथा प्रामा-
ण्यायोगात्तथा च परोक्षे परोक्षमपरोक्षे चापरोक्षं ज्ञानं मानानुसारी वाच्यम् । आत्मा
च यत्साक्षादित्यादिश्रुतेर्नित्यापरोक्षोऽतस्तत्रापरोक्षमेव ज्ञानं वाक्यं जनयेदित्यादिलोक-
सिद्धयुक्त्यवष्टम्भात्तस्मिन्वाक्यादपरोक्षं ज्ञानं भवतीति भाष्यकारो वक्ष्यतीत्यर्थः ॥ २०९ ॥

चतुष्पान्मानिरासेन साक्षाज्ज्ञानफलं ततः ॥ २१० ॥

नवसंख्याहृतज्ञानो दशमो विभ्रमाद्यथा ॥

न वेत्ति दशमोऽस्मीति वीक्षमाणोऽपि तान्नव ॥ २११ ॥ ^{उ. ५४} > ५-१४

कथं वक्ष्यतीति वीक्षायामाह । चतुष्पादिति । शब्दयुक्तिप्रसंख्यानात्मानश्चत्वारः पादा यस्याः प्रमायास्ततोऽपरोक्षज्ञानं न शब्दादित्येके तन्निरासप्रसङ्गेन ततो वाक्या- देव साक्षान्मानफलमपरोक्षज्ञानमिति वक्ष्यतीत्यर्थः । नन्वज्ञातज्ञापकं मानमात्मा च नाज्ञा- तोऽपरोक्षसंविदात्मत्वादतो न स वेदप्रमाणकः स्यादित्याशङ्क्य प्रागुक्तं दृष्टान्तं विवृ- णोति । न वेत्तीति । यथा वस्तुतो दशमो माणवकः स्वात्मानममुष्य पुत्रो मैत्रोऽस्मी- त्यपरोक्षं संविदानः स्वान्यान्माणवकान्वीक्षमाणोऽपि नवमाणवकगणनमुषितशेमुषीको दशमस्त्वमिति वाक्यादृते दशमोऽस्मीति न वेत्ति तत्त्वधीप्रतिबन्धकाज्ञानभावादि- त्यर्थः ॥ २१० ॥ २११ ॥ ^{उ. ५५} > १४१००

अपविद्धद्वयोऽप्येवं तत्त्वमित्यादिना विना ॥

वेत्ति नैकलमात्मानं प्रत्यञ्जोहाप्रबोधतः ॥ २१२ ॥ ^{उ. ५४} > ५-१४

एवमित्यादिदार्ष्टान्तिकं प्रपञ्चयति । अपविद्धेति । अतः सामान्येनापरोक्षीकृत- स्यापि विशेषेणाज्ञातत्वादात्मनो वेदप्रमाणकतेति शेषः । ननु दशमस्य स्वविषयज्ञाना- भाववत्त्वमज्ञातत्वमात्मनस्तु स्वप्रकाशस्य न तादृगज्ञातत्वं युक्तं तत्कृतस्तत्र वेदप्रा- म्यमत आह । प्रत्यगिति । आत्मविषयस्तदाश्रयश्च मोहः प्रत्यञ्जोहः स एव विद्यापो- द्यत्वाद्प्रबोधस्तस्मादात्मानमेष न वेत्तीत्यन्वयः । न हि स्वज्ञानाभाववत्त्वमज्ञातत्वं तत्त्वत्वज्ञानविषयत्वमज्ञानं च न ज्ञानाभावो जगद्विभ्रमहेतुत्वात्तथा चाभावान्याज्ञानवि- षयत्वं मां न जानामीत्यात्मन्यनुभूयते । अतो युक्तमात्मनो वैदिकत्वमिति भावः । प्रत्य- ञ्जोहाप्रबाधत इति पाठे तु न वेत्तीत्यत्र हेतुः ॥ २१२ ॥

बुभुत्सोच्छेदिनैवास्य सदसीत्यादिना दृढा ॥

प्रतीचि प्रतिपत्तिः स्यात्प्रत्यगज्ञानबाधया ॥ २१३ ॥ ^{उ. ५४} > ५-१४

बुभुत्सितस्य शब्दबोध्यत्वादात्मनश्चापरोक्षत्वेनातथात्वादशाब्दत्वमित्याशङ्क्याऽऽह । बुभुत्सेति । अपरोक्षचित्स्वभावोऽपि सदानन्दमात्मानं बुभुत्सते तस्य साङ्गाध्ययनवतः प्रतिवेदान्तेष्वापाततो दृष्टत्वेऽपि विशेषतोऽदृष्टत्वात्तस्मादाकाङ्क्षानिवर्तकवाक्येनाऽऽ- त्मन्यबाधितासंदिग्धभावबोधः स्यादेवेत्यर्थः । ननु सदादिवाक्यमज्ञातमात्मानं विषयीकरो- तीत्ययुक्तमज्ञानस्यापि तद्विषयत्वप्रसङ्गात् । न हि दण्डिन्यानीयमाने दण्डो नाऽऽनी- यते तत्राऽऽह । प्रत्यगिति । आत्मोपलक्षणाज्ञानबाधेनाऽऽत्मन्युपलक्षिते वाक्योत्थं ज्ञानमिष्टं तत्राज्ञानस्य मेयतेत्यर्थः ॥ २१३ ॥

निःशेषकर्मसंन्यासो वाक्यार्थज्ञानजन्मने ॥

तस्याऽऽरादुपकारित्वात्सहायत्वाय कल्प्यते ॥ २१४ ॥

ननु शोधितपदार्थस्य वाक्यार्थं जिज्ञासमानस्य वाक्यात्तद्धीरिति ब्रुवता संन्यासस्य ज्ञानाङ्गत्वमुपेक्षितम् । तथाच ब्रह्मावाप्त्यै तु तत्त्याग इति प्रतिज्ञाहानिस्तत्राऽऽह । निःशेषेति । संन्यासस्य ज्ञानसाधनश्रवणादिसहायत्वे हेतुमाह । तस्येति । विहितसंन्यासस्य शमादिवज्ज्ञानं प्रति संनिपत्योपकारकत्वादित्यर्थः ॥ २१४ ॥

त्याग एव हि सर्वेषां मोक्षसाधनमुत्तमम् ॥

त्यजतैव हि तज्ज्ञेयं त्यक्तुः प्रत्यक्परं पदम् ॥ २१५ ॥ २।४।२७

तस्य संनिक्कृष्टोपायत्वे^३ हेतुमाह । त्याग इति । मोक्षशब्देन तद्धेतुर्ज्ञानं लक्ष्यते । उत्तममिति संनिक्कृष्टत्वोक्तिः । किमिति सर्वकर्मत्यागो ज्ञानं प्रति संनिक्कृष्टं साधनं कर्माण्येव तद्धेतवः किं न स्युरत आह । त्यजतेति । न हि कर्माण्यनुतिष्ठन्कर्ता भोक्ताऽहमिति मन्यमानः क्रियादिसंबन्धविकलमात्मानमाकलयितुमुलं विरोधादिति भावः ॥ २१५ ॥

शान्तो दान्त इति तथा सर्वत्यागपुरःसरम् ॥

उपायमात्मविज्ञाने श्रुतिरेवाब्रवीत्स्वयम् ॥ २१६ ॥

कर्मत्यागस्य ज्ञानहेतुत्वे वक्ष्यमाणश्रुतिसंवादं दर्शयति । शान्त इति । तत्र तावदुपरतपदेन नित्यनैमित्तिकत्यागमुक्त्वा तत्पूर्वकमात्मानं पश्येदिति ज्ञानं वदन्ती श्रुतिः स्वयमेव तत्र कर्मत्यागमुपायमुक्तवती । शमादिसमभिव्याहारादुपरतेर्ज्ञानोपायत्वप्रत्ययादुपरतश्रुत्या चाऽऽग्नेयोऽष्टाकपाल इत्यादिवज्ज्ञानसाधनसंन्यासे विवक्षित उत्पत्तिविधिरित्यर्थः ॥ २१६ ॥

प्रवृत्तिलक्षणो योगो ज्ञानं संन्यासलक्षणम् ॥

तस्माज्ज्ञानं पुरस्कृत्य संन्यसेदिह बुद्धिमान् ॥ २१७ ॥ २।४।०२

तत्रैव वाक्यान्तरमाह । प्रवृत्तीति । युज्यतेऽनेनेति योगः कर्म तेन हि पुमान्फलं संबध्यते स प्रवृत्तिलक्षणः । प्रवृत्ती रागादिपूर्वको व्यापारः स तस्य लक्षणं हेतुरिति यावत् । ज्ञानस्य विशेषमाह । ज्ञानमिति । कर्मज्ञानविभागे फलितमाह । तस्मादिति ॥ २१७ ॥

मुक्तेश्च विभ्यतो देवा मोहेनापिदधुर्नरान् ॥

ततस्ते कर्मसूयुक्ताः प्रावर्तन्ताविचक्षणाः ॥ २१८ ॥ २।४।२४

तर्हि मुक्तिकारणं ज्ञानमुद्दिश्य सर्वे प्रव्रजेयुरित्याशङ्क्याऽऽह । मुक्तेश्चेति । देवा हि मनुष्यान्पशुवदुपभुञ्जते यथा पशुरेवं स देवानामिति श्रुतेः । अतो मनुष्या ज्ञान-

वन्तश्चेन्मुच्येरन्निति तन्मुक्तिं निमित्तीकृत्य पशुभावान्निवृत्तिं तेषामालोचयन्तो भयभागिनस्ते मोहेन कर्ताऽहमित्यादिना तानाच्छादितवन्तस्ते च तेनाऽऽच्छन्नत्वादेव कर्मसु संसारफलेषु तात्पर्यतो विवेकरहिता देवपशुत्वमत्यजन्तः प्रवृत्तिं चक्रुस्तथाच पारिव्राज्यं नाप्रयत्नप्राप्यमित्यर्थः ॥ २१८ ॥

अतः संन्यस्य कर्माणि सर्वाण्यात्मावबोधतः ॥

हत्वाऽविद्यां धियैवेयात्तद्विष्णोः परमं पदम् ॥ २१९ ॥

तर्हि सुलभानि कर्माण्येव मुक्तेर्हेतवः सन्तु कृतं पारिव्राज्यपूर्वकज्ञानेनेत्याशङ्क्याऽऽह । अत इति । यतो देवमायानिमित्ता नराणां कर्मसु प्रवृत्तिरतस्तदुपासनासाधित-मोक्षाभिलाषो विवेकी सर्वाण्यपि कर्माण्यविवेकपूर्वकाणि त्यक्त्वा तिष्ठेदित्यर्थः । अयमपि भवत्युत्पत्तिविधिः । संन्यासानन्तरमात्मज्ञानोद्देशेन श्रवणादि कार्यमित्याह । आत्माव-बोधत इति । श्रवणादिपरिपाकलब्धात्मसाक्षात्कारेणाशेषानर्थमूलमज्ञानमपनुद्याऽऽर-ब्धकर्मभोगप्रतिबन्धलब्धप्राणं तदुपकरणदेहाभासं तन्निमित्तमज्ञानलेशश्चाऽऽरब्धक्षया-न्तमनुमाय तदवसानापगतप्रतिबन्धेन ज्ञानाग्निनाऽज्ञानं निःशेषतो दग्ध्वाऽऽत्मनो ज्ञाना-नन्दसदेकर्तानमनवच्छिन्नं यत्परं पदं तत्प्राप्नुयादित्याह । हत्वेति ॥ २१९ ॥

इति भाल्लविशाखायां श्रुतिवाक्यमधीयते ॥

सर्वकर्मनिरासेन तस्मादात्माधियो जनिः ॥ २२० ॥

नन्वेतानि वाक्यानि न क्वचिदपि कण्डिकास्थानेषु पठ्यन्ते किंतु स्वाभिप्रायानुसा-रेण स्वयमेव लिखितानीत्याशङ्क्याऽऽह । इति भाल्लवीति । यथोक्तश्रुतिस्मृतीनां तात्पर्यमाह । सर्वेति । श्रुतिस्मृतिवाक्यानां संन्यासस्य ज्ञानहेतुतावादित्वं तच्छ-ब्दार्थः ॥ २२० ॥

सत्यानृते इति तथा सर्वसंन्यासपूर्वकम् ॥

आत्मनोऽन्वेषणं साक्षादापस्तम्बोऽब्रवीन्मुनिः ॥ २२१ ॥

तस्य ज्ञानोपायत्वे स्मृत्यन्तरमाह । सत्येति । सत्यानृते मुखदुःखे वेदानिमं लोक-ममुं च परित्यज्याऽऽत्मानमन्विच्छेदिति वाक्येनाऽऽत्मज्ञानमुद्दिश्य संन्यासपूर्वकं श्रव-णाद्यनुष्ठेयमापस्तम्बो भगवानुचिवानित्यर्थः । तथाशब्दः समुच्चयार्थः । श्रुतार्थानुपप-त्त्याऽयमर्थो न कल्प्यते किंतु वचोवृत्त्यैव भातीत्याह । साक्षादिति । तदुक्तेऽर्थे विश्वासारथं तस्य ज्ञानातिशयवत्त्वं दर्शयति । मुनिरिति ॥ २२१ ॥

“नाविरतो दुश्चरितान्नाशान्तो नासमाहितः ॥

नाशान्तमानसो वाऽपि प्रज्ञानेनैनमाप्नुयात् ॥” २२२ ॥

ननु काम्यानां कर्मणां न्यासमित्युपक्रम्य नियतस्य तु संन्यासः कर्मणो नोपपद्यत

इति वदता भगवता काम्यादित्यागेऽपि नित्यादित्यागो नानुमतस्तथा च काम्यादित्या-
गस्य ज्ञानहेतुत्वेऽपि न नित्यादित्यागस्य तद्धेतुतेत्याशङ्क्य श्रुत्यन्तरमाह । नेत्यादिना ।
दुश्चरितं निषिद्धं कर्म तस्मादनुपरतो न श्रवणादावधिक्रियते । अशान्तः काम्यानुष्ठान-
शीलः सोऽपि न तत्राधिकारी । असमाहितो विधितोऽत्यक्तनित्यादिकर्मा सोऽपि न
तस्मिन्नधिकारी । अशान्तमानसो बाह्यविषयेष्वन्यावृत्तचित्तव्यापारः सोऽपि श्रवणाद्यन-
धिकारी तस्मिन्नधिकृतश्चाकृतश्रवणादिरात्मैकत्वज्ञानेन नित्यमुक्तमात्मानं नाऽऽप्नोति
हेत्वभावेन ज्ञानाभावादित्यर्थः । कर्मशीलानां ज्ञानानधिकारोक्तिमुखेन त्यक्ताशेषक्रियस्य
संन्यासिनस्तदधिकारोऽनन्तरवाक्येषु दर्शितो । भगवता तु शुद्धिहेतोर्नित्याद्यनुष्ठानस्य
स्तुतिरिष्टा ॥ २२२ ॥

वेदानुवचनादीनां विनियोगोक्तियत्नतः ॥

भिन्नाधिकारितालिङ्गं कर्मविज्ञानकाण्डयोः ॥ २२३ ॥

ननु विविदिषावाक्येन कर्मणां ज्ञानहेतुत्वेन विनियोगाद्बोद्धेहनन्यायेन कर्माधिका-
र्येव ज्ञानाधिकारी न त्यक्तकर्मेत्यत आह । वेदेति । कर्मणां ज्ञानसाधनत्वेन विनियो-
गोक्तौ विविदिषावाक्यस्य तात्पर्यदृष्टेर्न कर्माधिकृतस्य ज्ञानाधिकारः । किंतु काण्डयो-
रेष विनियोगो भिन्नाधिकारत्वं गमयति । न हि दर्शाद्यधिकृतस्याप्रणयनाधिकारे दर्श-
पूर्णमासयोस्तत्र विनियोगः । एवं कर्माधिकृतस्य ज्ञानाधिकारे कर्मणां तस्मिन्विनियोगो न
स्यात् । अथाप्रणयनाधिकृतस्य दर्शाद्यधिकृतत्वेऽपि तस्य तस्मिन्विनियोगवत्कर्माधिकृ-
तस्य ज्ञानाधिकारेऽपि तेषां तस्मिन्विनियोगः स्यादिति चेन्न । तस्य पृथक्फलाभावात्क-
र्मणां तु फलवतामेव संयोगपृथक्त्वेन ज्ञाने विनियोगादतो विविदिषावाक्यीयो विनियोगो
भिन्नाधिकारित्वं काण्डयोः सूचयतीति भावः ॥ २२३ ॥

ज्ञानोत्पत्त्यादिकालिङ्गाद्यतस्तद्धेतुमात्रकम् ॥

गम्यते न विशेषोऽतः कर्मैवेति न गम्यते ॥ २२४ ॥

ननु कर्मणां ज्ञानहेतुत्वेन विनियोगात् तत्त्यागस्य तद्धेतुत्वम् । न खल्वेकस्य भावा-
भावान्वेकस्मिन्फले हेतुतया संबध्येते तत्राऽऽह । ज्ञानेति । धर्मात्सुखं च ज्ञानं चेति
ज्ञानोत्पादकत्वं कर्मणां गम्यते । विविदिषावाक्ये तु विविदिषाहेतुत्वम् । यस्यैते चत्वा-
रिंशत्संस्कारा इति संस्कारत्वम् । अनुपहृतमना एव भवति पावनानि मनीषिणा-
मिति मनःशुद्धिकरत्वम् । एवं कर्मणो ज्ञानोत्पत्तिविविदिषासंस्कारशुद्धिलिङ्गदृष्टेस्तस्य
ज्ञानं प्रति हेतुत्वमात्रं गम्यते न विशेषः । न हि कर्मैव ज्ञानहेतुरिति विशेषधीस्त-
च्यागस्यापि तद्धेतुत्वगमकश्रुत्यादिकोपप्रसङ्गात्तस्मात्कर्माणि शुद्धिद्वारा ज्ञानहेतवः ।

संन्यासस्तु श्रवणादीतिकर्तव्यतया साक्षादिति विभागे द्वयोः साधनत्वोपपत्तिरित्यर्थः ।
“न विशेष” इत्यस्य व्याख्या “कर्मैवेति न गम्यत” इति ॥ २२४ ॥

मुण्डोऽपरिग्रहोऽसङ्गो बहिरन्तःशुचिः सदा ॥

ब्रह्मभूयाय भवति परित्राडिति च श्रुतिः ॥ २२५ ॥

उभयप्रमाणानुरोधानुभयोरपि कर्मतत्यागयोर्ज्ञानहेतुत्वमुक्त्वा त्यागस्य तद्धेतुत्वे श्रुत्यन्तरमाह । मुण्ड इति । शिखाराहित्यवद्यज्ञोपवीताद्यभावमाह । अपरिग्रह इति । “सशिवं वपनं कृत्वा बहिःसूत्रं त्यजेद्बुधः” इति हि श्रुत्यन्तरे । गृहक्षेत्रादिपरिग्रहाभावेऽपि तद्विषयासक्तिः संभवति तन्निरासार्थमाह । असङ्ग इति । यथेष्टचेष्टाप्रप्तिं प्रत्याह । बहिरिति । उक्तः संन्यासी श्रवणादिद्वारा ब्रह्मसाक्षात्कारयोग्यो भवतीत्याह । ब्रह्मेति । अथ परित्राड्विवर्णवासा मुण्डोऽपरिग्रहः शुचिरद्रोही भैक्षानो ब्रह्मभूयाय भवतीति जाबालैश्रुतिरुक्ताऽत्र चाथ परित्राडिति पारित्राज्योत्पत्तिविधिरितस्तद्धर्मविधिरिति विभागः ॥ २२५ ॥

इत्यादिश्रुतिवाक्यानि स्मृतिभिः सह कोटिशः ॥

ज्ञानाय विदधत्युच्चैः संन्यासं सर्वकर्मणाम् ॥ २२६ ॥

दर्शितश्रुतिस्मृतीनां विविदिषासंन्यासविषयत्वं दर्शयन्मानमेये निगमयति । इत्यादीति । श्रुतिस्मृतीनां संन्यासविधौ तात्पर्यं सूचयति । उच्चैरिति । अत्र च चतुर्विधो विधिर्मिथोऽव्यभिचारादुच्यते ॥ २२६ ॥

यच्चाभाणि विना कार्यं नाधिकारो निरूप्यते ॥

दोषोऽयमपि नैव स्याज्ज्ञानोपाये यथोदिते ॥ २२७ ॥

मुमुक्षोर्मोक्षसाधनं ज्ञानमपेक्षमाणस्य संन्यासो विहितः श्रुतिस्मृतिभ्यामिति वदता काण्डयोः साधनादिभेद उक्तः । इदानीं तदप्यशेषतश्चोद्यमित्यादि विशदयितुं चोद्यमनुवदति । यच्चेति । कार्याभावेऽधिकार्यभावान्मुमुक्षोरपि तेन भाव्यं कर्मण्यैश्वर्यस्य तदधीनत्वात्तदुपगमे च साधनाद्यैक्यमित्यर्थः । ज्ञानोपाये वा मुमुक्षोरधिकारसिद्धये कार्यमिष्यते ज्ञाने वा तत्राऽऽद्यं दूषयति । दोषोऽयमिति । ज्ञानस्योपाये संन्यासपूर्वके श्रवणादौ पूर्वोक्ते कार्यं विना नाधिकारोऽस्तीत्येष दोषो न संभवति । तत्र श्रोतव्य इत्यादिकार्योपलम्भात् । न चैवं वेदान्तानां कार्यपरत्वं दर्शादिप्रकरणे वाक्यभेदं कृत्वा मलवद्व्याससो व्रतकलापविधानवदत्रापि वाक्यभेदोपगमात्तत्र च संभवत्येकवाक्यत्वे वाक्यभेदायोगान्नास्ति श्रवणादावपि विधिरिति वाच्यम् । तदभावे मुमुक्षुप्रवृत्तेरवैधत्वेन यादृच्छिकत्वप्रसङ्गाद्वेदान्तविचारकर्तव्यतापरस्य चाऽऽद्यसूत्रस्यानुपपत्त्यापातादित्यर्थः ॥ २२७ ॥

विधिमार्गेऽधिकारस्य परीक्षा वर्तते यतः ॥

फलभूते तु विज्ञाने नाधिकारो निरूप्यते ॥ २२८ ॥

न द्वितीय इत्याह । विधीति । विधेर्मागे विषयस्तस्मिन्नधिकारस्य विधिपुरुषसंबन्धस्य तन्निमित्तस्य वा परीक्षा शास्त्रे वर्तते । विधिविषयस्यादृष्टफलत्वात् । वक्ष्यति हि— “कामिनाऽप्यग्निहोत्रादि शूद्रेणानधिकारिणा” इत्यादि । न तु ज्ञानेऽधिकारचिन्ता तस्य विध्ययोग्यत्वादृष्टफलत्वाच्चातो ज्ञाने कार्याभावकृतोऽधिकार्यभावो नेति भावः । भवतु विधिमार्गेऽधिकारपरिक्षा ज्ञानमपि तन्मार्गः किं न स्यादित्याशङ्क्याऽऽह । फलेति । विमतं न विधेयं फलत्वात्स्वर्गवदित्यनुमानान्न तस्मिन्नाधिकारचिन्तेत्यर्थः ॥ २२८ ॥

अधिकारविचारो हि नृतन्त्रे वस्तुनीप्यते ॥

वस्तुतन्त्रे न युक्तोऽसौ स्वयं चैव पुमर्थतः ॥ २२९ ॥

विमतं विधेयं ज्ञानतद्धेतोरन्यतरत्वात्तद्धेतुवदिति प्रत्यनुमानमाशङ्क्याऽऽह । अधिकारेति । विमतं विधेयं स्वर्गतद्धेतोरन्यतरत्वात्तद्धेतुवदित्याभाससमानत्वाद्यत्नार्हत्वोपाधेश्च नैवमिति भावः । उपाधेः साधनव्याप्तिमाशङ्क्याऽऽह । वस्त्विति । प्रत्यनुमानाभावेऽपि फलत्वहेतोरसिद्धिमाशङ्क्याऽऽह । स्वयं चेति । वाक्योत्थबुद्धिव्यक्तमात्मरूपं सकार्याविद्याध्वंसित्वाज्ज्ञानं न च तद्ध्वंसस्ततोऽतिरिच्यते । आत्मैवाज्ञानहानिरिति तत्र तत्र साधनात्तस्माज्ज्ञानस्य पुमर्थत्वाच्चासिद्धिरित्यर्थः ॥ २२९ ॥

अनात्मनि प्रमेयेऽर्थे या फलत्वेन संमता ॥

प्रमेया सैव वेदान्तेष्वनुभूतिरिहाऽऽत्मनः ॥ २३० ॥

उत्तरूपात्मनोऽविद्यादिनिवर्तकत्वमप्रसिद्धमित्याशङ्क्य प्रसिद्धोपायसंश्रयादित्यत्रोक्तं स्मारयति । अनात्मनीति । शब्दादौ विषये प्रत्यक्षादिप्रमेये फलत्वेन प्रसिद्धायाऽऽत्मस्वरूपभूताऽनुभूतिः सैव वाक्यजायां बुद्धौ व्यज्यते । तथाच शब्दाद्याकारबुद्धिव्यक्तानुभूतेस्तदविद्यानिवर्तकत्ववदात्माकारवृत्तिव्यक्ततद्रूतानुभूतेः स्वाविद्यादिध्वंसित्वं प्रसिद्धमित्यर्थः ॥ २३० ॥

विज्ञानमानन्दमिति ह्यात्मैवेति श्रुतेस्तथा ॥

पुमर्थस्यैव मेयत्वं मातृत्वाद्यनपेक्षिणः ॥ २३१ ॥

ननु परो वेदान्तानां विषयः सचानन्तचिदेकतानः शब्दाद्यनुभवस्तु मानफलं परिच्छिद्यते । न च तयोरैक्यं परिच्छेदापरिच्छेदवतोस्तदभावादत आह । विज्ञानमिति । तत्तद्वृत्तिमदन्तःकरणावच्छिन्नश्चिदात्मा मातृदशामाविशति तत्तद्वृत्त्यवच्छिन्नश्च मानावस्थां तत्तद्वृत्तिद्वारा तत्तद्विषयावच्छिन्नस्तु फलतामज्ञानद्वारा च तत्तदवच्छेदेन मेयताम् । यथोक्तं जागरणेऽपि प्रमाणज्ञानादन्तरपरोक्षानुभवाच्च विषयस्थाऽपरोक्षता भिद्यत एक-

रूपप्रकाशनादिति । स च विज्ञानमानन्दं ब्रह्माँऽऽत्मैवाऽऽनन्दं इत्यादिश्रुतेरानन्दज्ञान-
स्वभावस्तस्य च ज्ञानत्वान्मातृत्वादिष्वनपेक्षस्य परानन्दतया परमपुरुषार्थस्याज्ञानद्वारा
तत्र तत्र मेयादिभावः । तथाच परिच्छेदस्य कल्पितत्वाद्वाक्योत्थबुद्धिव्यक्तचिद्धातो-
र्विज्ञानस्य फलत्वसंभवात् हेत्वसिद्धिरिति भावः ॥ २३१ ॥

तज्ज्ञानं यस्य संजातं जातमेवास्य नान्यथा ॥

कुक्षिस्थस्यापि हि सतो वामदेवस्य तद्यथा ॥ २३२ ॥

किं चाऽऽत्मज्ञानविधिपक्षे तस्योवाधे वा विधिः फलसंबन्धे वा तत्प्रतिबन्धध्वंसे वा
नाऽऽद्य इत्याह । तज्ज्ञानमिति । यथा वामदेवस्य मुनेर्मूत्रपुरीषाद्यनेकदोषदूषिते
गर्भाशये शयानस्यापि पूर्वजन्मानुष्ठितश्रवणादिसंस्कृतस्य सम्यग्ज्ञानं जातं गर्भ एवै-
तच्छयानो वामदेव एवमुवाचेति गर्भस्थस्यापि तस्य ज्ञानित्वश्रुतेः । तद्वैतल्पशयनिति च
वक्ष्यति । न च तत्कुतश्चिद्वाध्यते तथाऽन्यस्यापि यस्य शुद्धबुद्धेः श्रवणादिवशाज्ज्ञानं
जातं तत्तस्य नान्यथा भवति । न हि विपर्ययेन सम्यग्धीर्वाध्याऽवैपरीत्यान्न च सम्य-
ग्ज्ञानान्तरं बाधकमस्तीत्यर्थः ॥ २३२ ॥

तच्चाविद्यानिरास्येव व्याधभावनयाऽञ्जितः ॥

राजसूनोः स्मृतिप्राप्तौ व्याधभावो निवर्तते ॥ २३३ ॥

यथैवमात्मनोऽज्ञस्य तच्चमस्यादिवाक्यतः ॥

लब्धैकात्म्यस्मृतेर्व्येति सर्वाऽविद्या सकार्यका ॥ २३४ ॥

न द्वितीय इत्याह । तच्चेति । विधेयत्वं विनाऽपीति चकारार्थः । न स्वल्वात्मज्ञान-
नस्य तदज्ञानध्वस्तिफलसंबन्धे विधिः प्रमाणज्ञानत्वाच्छ्रुक्तिज्ञानवदिति भावः । न तृतीय
इत्याह । व्याधेति । कश्चित्किल राजसूनुर्जन्ममात्रेण त्याजितराजसदनो निमित्तवशा-
त्प्रवेशितविपिनो व्याधेन केनचिदपुत्रेण पुत्रतया गृहीतो गृहे तस्य वर्धमानोऽपि व्याधोऽ-
स्मीतिभावितचेताश्चिरकालमतिवाहयामास । स च कदाचिन्नासि व्याधसूनु राजकुमार-
स्त्वमित्याप्तेनोक्तः स्वीयराजसूनुत्वं सस्मार । तस्य पुना राजपुत्रोऽहमितिसमृतिप्राप्तौ
चिरगृहीतोऽपि व्याधभावो विरोधिस्मृत्या निवर्तते । तथाऽज्ञस्याज्ञानारोपितमनुष्यत्वा-
दिधर्मवतः स्वाराज्याद्भ्रष्टस्य कष्टां दशां दृष्ट्वा कारुणिकेन गुरुणा दिष्टवाक्योत्थस्वात्म-
स्मृतेः सर्वप्रकाराऽविद्या कार्यसहिता नश्यति । तथा च सच्चिदानन्दं ब्रह्माऽऽत्मानमध्यव-
स्यतो ज्ञानफलप्रतिबन्धस्य तेनैवापहस्तितत्त्वान्न तद्द्वंसेऽपि विधिरित्यर्थः ॥ २३३ ॥ २३४ ॥

यत एवमतो नात्र विधिः कल्प्यः कथंचन ॥

अनर्थकः कल्पितोऽपि तस्येहानुपयोगतः ॥ २३५ ॥

किंचाऽऽत्मज्ञाने विधिः श्रुतो वा कल्पितो वा नाऽऽद्य इत्याह । यत इति । द्रष्ट-

व्यादिशब्दस्य विधायकत्वं नेति यतो वक्ष्यतेऽतो नाऽऽत्मज्ञाने विधिः श्रुतोऽस्ति ।
उक्तन्यायेन तत्र तदुपयोगाभावाच्चेत्यर्थः । पूषा प्रपिष्टभाग इतिवदश्रुतोऽपि विधिरात्म-
ज्ञाने कल्प्यतेऽन्यथा वाक्यप्रामाण्यादिति द्वितीयमादत्ते । कल्प्य इति । भैवं कल्प-
काभावान्न च वाक्यप्रामाण्यायोगस्तथा वस्तुमात्रावेदनेऽपि तद्योगान्मानं विना विधिं
कल्पयतश्च तद्वैयर्थ्यमिति परिहरति । अनर्थक इति । कल्पितविध्यानर्थक्ये हेतुमाह ।
तस्येति । आत्मज्ञाने कल्पितविधेर्नोपयोगस्तत्र प्रवृत्तिनिवृत्त्योरयोगादतस्तत्कल्पना
व्यर्थेत्यर्थः ॥ २३५ ॥

उत्पत्तिराम्निः संस्कारो विकारश्च विधेः फलम् ॥

मुक्तिर्विलक्षणैतैभ्यस्तेनेहानर्थको विधिः ॥ २३६ ॥

३. ५४

२१५०

ननु ज्ञाने कल्पितस्य विधेर्मुक्तावुपयोगो नेत्याह । उत्पत्तिरिति । पुरोडाशोत्पत्तिः
संयवनविधिफलम् । पयसोऽवासिर्दोहनविधिफलम् । प्रोक्षणविधिफलमूलूखलादिसंस्कारः ।
त्रीह्यादिविकारोऽवघातविधिफलमिति चतुर्विधमेव क्रियाफलं प्रसिद्धमित्यर्थः । क्रियाफ-
लस्य चातुर्विध्येऽपि कथं नैयोगिकत्वं मुक्तेरपनुद्यते तत्राऽऽह । मुक्तिरिति । न ताव-
न्मुक्तिरुत्पत्तिरुत्पाद्या वा । अक्रियात्वाद्नादित्वाच्च । न चाऽऽसिराप्स्या वाऽसंबन्ध-
त्वात्प्राप्तस्वरूपत्वाच्च । नापि संस्कारः संस्कार्या वा । निर्गुणत्वाद्नाधेयातिशयत्वाच्च ।
नापि विकारो विकार्या वाऽकार्यत्वाद्परिणामित्वाच्च । तस्मान्न विधिफलं मुक्तिरित्यर्थः ।
तस्यास्तदफलत्वे फलितमाह । तेनेति । इहेति ज्ञानोक्तिः ॥ २३६ ॥

अनन्यायत्तसंसिद्धेर्निरविद्यात्मवस्तुनः ॥

न क्रियात्वं फलत्वं वा नापि कारकरूपता ॥ २३७ ॥

ज्ञाने विध्यसंभवाद्ब्रह्मणस्तदशेषत्वेऽप्युपास्तिविधिसंभवात्तच्छेषतेत्याशङ्क्याऽऽह ।
अनन्येति । न हि ब्रह्मोपास्तिविधिशेषस्तच्छेषत्वप्रयोजकीभूताक्रियाद्यन्यतमत्वस्य तस्मि-
न्दुःसाधनत्वान्न तावत्कारकाधीनात्मलाभत्वं क्रियात्वं ब्रह्मणोऽस्त्यनन्याधीनसिद्धिकत्वा-
न्नाप्यविद्यावन्निष्ठकारकत्वं निरविद्यत्वान्नापि फलत्वं क्रियाजन्यत्वाभावात्तस्माद्ब्रह्मणो
नोपासनाविधिशेषत्वमपीत्यर्थः ॥ २३७ ॥

अतोऽत्र विध्यभावोऽयं न कथंचन दूषणम् ॥

अलंकृतिरियं साध्वी वेदान्तेषु प्रशस्यते ॥ २३८ ॥

विधिशेषत्वाभावे वेदान्ताप्रामाण्यं मन्यमाना वेदोषरा वेदान्ता इति केचित्तान्प्र-
त्याह । अत इति । यतो विधिं विनाऽपि नदीतीरफलसंबन्धवद्ब्रह्मणो वेदान्तप्रमाणक-
त्वमतस्तेषु विध्यभावो नाप्रामाण्यहेतुरित्यर्थः । न केवलं तेषु विध्यभावस्याप्रामाण्याहे-

तुत्वं प्रामाण्यहेतुत्वं चास्तीत्याह । अलंकृतिरिति । सति विधौ शुद्धे ब्रह्मणि वेदान्त-
प्रामाण्यायोगात्तदभावे पुमर्थब्रह्मात्मावबोधाद्युक्ता प्रशंसेति भावः ॥ २३८ ॥

चोदनाभिर्नियुक्तोऽहं तथा ब्रह्माहमित्यपि ॥

परस्परविरुद्धत्वादेकदैकत्र न द्वयम् ॥ २३९ ॥

किंच ज्ञानादिविधिषु विद्वान्विविदिपुर्वा नियोज्यो नाऽऽद्य इत्याह । चोदना-
भिरिति ॥ २३९ ॥

स्वामी सन्न हि भृत्येन स्वामिनेव नियुज्यते ॥

संबोधनीय एवासौ सुप्तो राजेव बन्दिभिः ॥ २४० ॥

न द्वितीय इत्याह । स्वामीति । विविदिपुरपि संसारमार्गाद्दुत्तीर्णत्वाद्भेदस्य स्वामी
तन्नासौ तेन प्रेर्यते न हि स्वामिना भृत्यवत्तेन स्वामी नियुज्यते किंतु यथा सुप्तो
राजा कार्यकालात्ययं मन्यमानैः सूतादिभिर्बोध्यते तद्वद्देहादिसाक्षित्वं जगत्कारणत्वोपल-
क्षितं ब्रह्मैवासीति वेदेनासौ बोधनीयस्तस्मान्नियोज्याभावादपि वेदान्तेषु न विधिरिति
भावः । यद्वा विदुषो नियोज्यत्वाभावं पूर्वार्धेनोपपाद्य द्वितीयाधेन विविदिषोरनियोज्यत्वं
साध्यते । तस्य च श्रवणादौ नियोज्यत्वेऽपि न ज्ञाने तथात्वमिति मन्यते ॥ २४० ॥

चोदनालक्षणत्वादि धर्मं प्रत्येव गृह्यताम् ॥

धर्मस्यैव प्रतिज्ञोक्तेर्न तु ब्रह्म प्रतीप्यते ॥ २४१ ॥

ननु वेदान्तनिरूपणायां ब्रह्मणो विध्यशेषत्वेऽपि कर्ममीमांसासूत्रसंदर्भलोचनायां
तत्र तस्य विधिशेषत्वं स्यात् । स हि वेदार्थमात्रोपाधौ प्रवृत्तस्तस्य चोदनालक्षणत्वमा-
च्छे । विधिवचनश्च चोदनाशब्दश्चोदनेति क्रियायाः प्रवर्तकं वचनमिति स्थितेरतो
ब्रह्मणोऽपि वेदार्थत्वाद्धिषिष्टृष्टत्वमत आह । चोदनेति । विधिप्रमाणकत्वं भिन्नत्वमि-
त्यादि धर्मं प्रत्येव न ब्रह्म प्रतीत्यत्र हेतुमाह । धर्मस्येति । वेदार्थैकदेशस्य धर्मस्यैव
विचार्यत्वेनाऽऽद्ये सूत्रे प्रतिज्ञातत्वादित्यर्थः । ननु साङ्गाध्ययनवतः स्वाध्यायादापातप्र-
तिपन्नोऽर्थो बाधितोऽबाधितो वेति संदिहानस्य न्यायेन निर्णयार्थमथातो धर्मजिज्ञासेति
सूत्रितम् । तेन चाध्यापनविधिसत्त्वमुपनयनस्य तदङ्गत्वमध्ययनस्य तत्प्रयुक्तत्वं तद-
शेषतया स्वतन्त्राधिकारश्चेति चत्वारोऽर्थाः समर्थ्यन्ते । तत्र वेदार्थविचारोपायभूतन्याय-
निबन्धनरूपं मीमांसाशास्त्रं विषयस्तत्किमनारभ्यमुताऽऽरभ्यमिति संदेहः । तत्र स्वाध्या-
योऽध्येतव्य इति विधीयमानाध्ययनस्याष्टवर्षं ब्राह्मणमुपनयीत तमध्यापयतीति श्रुतेरुप-
नीय तु यः शिष्यमित्यादिस्मृतेश्च प्राप्नोपनयनाङ्गकार्यकरणविध्यधिकारनिष्पत्तिफल-
त्वात्स्वाध्यायस्य च तदर्थत्वादन्यपरत्वे सत्यविवक्षितस्वार्थः स इति विषयाद्यभावाद-
नारभ्यं शास्त्रमिति पूर्वः पक्षः । उपनयनाङ्गकाध्यापनविधिप्रयुक्तत्वेऽप्यध्ययनस्य न
तन्निष्पत्तिरेव फलं पुरुषान्तरस्थत्वेन बहिरङ्गत्वादर्थज्ञानं त्वध्ययनोत्तरभाविन्त्वेऽप्यध्ये-

तृसमेवेतत्वेनान्तरङ्गत्वात्तत्फलम् । तथा चाध्ययनस्य स्वनियोगोऽर्थधीश्चेति शब्दतोऽर्थ-
तश्च फलद्वयम् । न चैवमर्थज्ञानकामस्य नियोज्यत्वं प्रागध्ययनाद्वेदार्थाज्ञानात्कामायो-
गात्परप्रयुक्त्या चानुष्ठाने नियोज्यापेक्षाभावादर्थधीरधिकारहेतुः । अतः स्वाध्यायस्य
विवक्षितार्थत्वाद्विषयादिभावादारभ्यं शास्त्रमिति राद्धान्तः । तदेवं वेदार्थोपाधौ विचारस्य
प्रवृत्तत्वाद्ब्रह्मणोऽपि वेदार्थत्वात्तत्र विचार्यत्वेन प्रतिज्ञातत्वमिति नेत्याह । नत्विति ।
ब्रह्म प्रति विचार्यत्वप्रतिज्ञोक्तिर्नेप्यते । धर्मशब्दविरोधादित्यर्थः ॥ २४१ ॥

अथातो धर्म इत्युक्तेश्चोदनालक्षणोक्तिः ॥

तद्भूतानां क्रियार्थेन ह्यान्नायस्य क्रियार्थतः ॥ २४२ ॥

ननु तेन वेदार्थमात्रमुपलक्ष्य तस्य विचार्यत्वमभिमतम् । अतो ब्रह्मापि धर्मवद्विधिस्पृष्ट-
तया विचारितमित्यत आह । अथात इति । इदमर्थतः सूत्रोपादानम् । साङ्गाध्ययना-
नन्तरं तस्य विचारपुष्कलकारणत्वाद्धर्मो जिज्ञास्य इति कथनाद्वेदार्थमात्रविवक्षया विचा-
रकार्यता न सूत्रिता । अन्यथाऽथातो वेदार्थजिज्ञासेति सूत्रप्रसङ्गात् । न च धर्मशब्देन
वेदार्थमात्रं लक्ष्यते । गौणमुख्ययोर्मुख्ये संप्रत्ययात् । न च तर्हि ब्रह्मवदधर्मोऽपि न
लक्षणीयस्तन्निरूपणस्य तत्पर्यागेन धर्मानुष्ठानानुगुणत्वात् । ब्रह्मनिरूपणस्य तु तद्वैपरी-
त्यात् । न च वेदार्थैकदेशस्यैव विचार्यत्वे विचारस्य वेदमात्राध्ययनानन्तर्यविरोधः कर्म-
ज्ञानाधिकृतस्याध्ययनविध्यधिकारित्वाद्देवमात्राध्ययनानन्तरं स्वर्गादिकामस्य कर्मविचारे
मोक्षकामस्य ब्रह्मजिज्ञासायां च प्रवृत्तेः । अतो धर्मविशेषणसामर्थ्याद्वेदार्थैकदेशोपाधावेव
विचारकार्यताऽत एव भाष्यकारः सर्वत्राऽऽद्यसूत्रभाष्ये धर्मो जिज्ञासितव्यो धर्म
ज्ञातुमिच्छेदित्यादौ धर्मशब्दमेवोक्तवानिति भावः । ननु चोदनासूत्रे ब्रह्मणोऽपि
विधिशेषत्वं गम्यते तद्विजिज्ञास्यत्वेन प्रतिज्ञातवेदार्थरूपं तत्र प्रमाणं शब्दस्यार्थस्प-
र्शित्वं कार्यस्यैव तदर्थत्वमित्यर्थचतुष्टयमादेशुमारब्धम् । तत्र वेदार्थो विषयः स किं
सिद्धरूपः किंवा कार्यरूप एवेति संशये सत्यं ज्ञानमनन्तं ब्रह्मेत्यादिषु सिद्धार्थदृष्टेस्तद-
स्फूर्तेश्च हेत्वभावात्कार्योध्यवसानासिद्धेर्व्यवहारं विनाऽपि सिद्धार्थेषु पुत्रजन्मादिवाक्येषु
प्रथमव्युत्पत्तिसंभवात्तदनुसारित्वाच्च तात्पर्यस्य सिद्धरूपोऽपि वेदार्थः संभवतीति
पूर्वपक्षे व्यवहारस्यैव व्युत्पत्तावादिमार्गत्वात्पुत्रजन्मवाक्ये च तज्जन्मास्वरूपहर्षहेतु-
प्रतिपादकतया दुरवधारणत्वाद्बहुषु हर्षहेतुषु संभावितेषु पारिशेष्यायोगाद्व्यवहारस्य च
विशिष्टार्थविषयतया दृष्टस्य शक्तिकल्पकत्वसंभवात्तस्य च कार्याव्यभिचारात्तत्र शक्ति-
ग्रहादावापोद्वापाम्यां च विशेषे तत्सिद्धेः शक्यनुसारित्वाच्च तात्पर्यस्यार्थस्पर्शिनः शब्दा-
त्कार्यस्यैव सिद्धेरदृष्टकार्येष्वपि वाक्येष्वध्याहारलक्षणयोरन्यतरस्याऽऽवश्यकत्वाद्देवा-
न्तानामपि यथाकथंचिद्विधिशेषत्वेन कार्यपरत्वात्कार्यरूप एव वेदार्थ इति राद्धान्ति-

तम् । तथाच वेदार्थत्वाद्ब्रह्मणोऽपि कार्यशेषतया विध्यनुप्रवेश इति तत्राऽऽह । चोद-
नेति । प्रवर्तकं वचनं चोदना तल्लक्षणस्तद्गम्यो योऽर्थः श्रेयस्करः श्येनाद्यतिरिक्तः स
धर्म इति सूत्रार्थः । तत्र चोदनाधर्मविशेषणाभ्यां वेदार्थैकदेशस्यैव श्रुत्यर्थाभ्यां स्वरूप-
प्रमाणे प्रदर्शयते । अन्यथा वेदप्रमाणको वेदार्थ इति सूत्रं स्यादर्थशब्दस्य च श्येना-
दिव्यावर्तकस्यायोगस्तस्यापि वेदार्थत्वात् । यथाऽऽहुः—तत्रानर्थो धर्म उक्तो मा भूदि-
त्येवमर्थमर्थग्रहणमिति । अतो द्वितीयसूत्रमपि न ब्रह्मसृष्टिगति भावः । ननु तद्भूताधिकरण-
न्यायेन ब्रह्म विधिस्पृष्टमेष्टव्यम् । तथा हि—वेदवाक्यानि विषयः । तानि माना-
न्तरसापेक्षाणि तन्निरपेक्षाणि वेति संशयः । तत्र वृद्धव्यवहारे वाक्यात्तदर्थ-
वगमेऽपि वेदे वाक्यस्य समुदायान्तरत्वात्तस्य चार्थेनागृहीतसंबन्धत्वात्तत्कल्पनायां च
संकेतस्य स्वीकर्तव्यत्वाद्देववाक्यानां मानान्तरसापेक्षत्वादप्रामाण्यमिति पूर्वपक्षयित्वा
लोके वेदे च पदपदार्थयोरनन्यत्वाद्देवेऽपि वाक्यार्थावगतेर्लोकव्युत्पत्तिमूलत्वात्कार्यान्विते
ज्ञातशक्तीनामेव पदानां विशिष्टार्थावच्छेदकानां वाक्यत्वात्संकेतानपेक्षाणां वैदिकवा-
क्यानां स्वार्थधीहेतुत्वाद्देवैरुपेयाणां तेषामनपेक्षतया प्रामाण्यमिति सिद्धान्तितम् । अतो
लोकावसितकार्यसंगतिद्वारा ब्रह्मण्यपि वाक्यं बोधकमिति तस्य कार्यसंबन्धाद्विशिष-
तेति नेत्याह । तद्भूतानामिति । तद्भूतानां क्रियार्थेन समाप्तायोऽर्थस्य तन्निमित्तत्वात् ।
तेषु पदार्थेषु भूतानां वर्तमानानां पदानां कार्यरूपेण वाक्यार्थेन तत्प्रतिपत्त्यर्थत्वेन समा-
प्तायः संभूय वाक्यत्वेनोच्चारणमेकैकपदस्मृतार्थस्य मिलितस्य वाक्यार्थप्रतिपत्तिनिमित्त-
त्वात्पदानामेव हि पदार्थस्मृत्यान्तरव्यापाराणां वाक्यार्थप्रत्यायकत्वमिति सूत्रार्थः ।
न च ब्रह्मणो विशिषेपत्वमत्र भाति ब्रह्मप्रतिपादकं च वाक्यं लोकसिद्धशक्त्यनुरोध्यापि
न कार्यमपेक्षते । सिद्धेऽप्यर्थे सामर्थ्यस्य सुग्रहत्वात् । न हि प्रीतिशोकाद्युत्पादक-
वाक्येषु वदनविकसनादिना विना कार्याध्याहारं बालाः शक्तिं नाऽऽकलयन्ति ।
तस्मान्न तद्भूताधिकरणादपि ब्रह्मणो विशिषेपतेति भावः । अथार्थवादाधि-
करणन्यायेन विशिषेपो ब्रह्म । तथा हि—सोऽरोदीदित्यार्थवादयुक्ताश्चोदना
विषयः । ताः किमप्रमाणं प्रमाणं वेति संशयः । तत्र रुद्ररोदनादेरर्थवादाद्युक्तासाध्य-
त्वात्कार्येणेतिकर्तव्यतया फलतया वाऽनन्वयात्पुरुषविशेषणत्वाभावाच्च जीवनादिवन्नियो-
ज्याविशेषणत्वान्मलिनः स्नायादिति मलिनतायाः स्नानकर्तव्यताहेतुत्वदिहापि हेतुत्वे-
नान्वयासिद्धेः स्तुत्या चान्वये लक्षणाप्रसङ्गाद्विध्युद्देशे च कर्तव्यतावगमात्प्रवृत्तिसिद्धौ
स्तुत्यपेक्षाभावाद्देतुत्वेन चान्वये तदधीनकार्यप्रतिपादनादर्थवादयुक्तसर्वचोदनानामप्रामा-
ण्यमिति पूर्वपक्षे सर्वशब्दानां कार्यपरतया प्रामाण्याद्विशिष्यशब्दस्य साक्षात्तद्वाचित्वात्पा-
दान्तराणां तदन्वितस्वार्थवाचितया तत्परत्वादर्थवादार्थस्य च विध्युद्देशोक्तापूर्वकार्ये हेतुत्वे-

नान्वये मानाभावादर्थवादपदानां प्राशस्त्यार्पणद्वारा कार्यावगत्युपयोगित्वादर्थवादयुक्तादेव विध्युद्देशात्तद्धीसिद्धे रक्तपटवद्युक्तं सार्थवादसर्वचोदनानां प्रामाण्यमिति राद्धान्तः । अतः सिद्धार्थवाक्यानां विधिनैकवाक्यतया प्रामाण्ये वेदान्तानामपि तदेकवाक्यत्वेनैव तत्प्रामाण्यात्प्राप्ता ब्रह्मणो विधिशेषतेति तत्राऽऽह । आम्नायस्येति । तत्र हि सार्थ- वादचोदनानामप्रामाण्यमाशङ्क्य स्तावकत्वेनार्थवादानां विध्युद्देशेनैकवाक्यत्वात्तद्युक्तस- र्वचोदनानां प्रामाण्यमिति स्थितम् । वेदान्तास्तु विधिप्रकरणलङ्घनजङ्घालाः स्वार्थज्ञा- नमात्रेणार्थवन्तो न विध्येकवाक्यत्वमपेक्षन्ते । तस्मान्नार्थवादाधिकरणादपि विधिशेषो ब्रह्मेति भावः ॥ २४२ ॥

भावार्थाः कर्मशब्दा ये प्रतीयेत क्रिया ततः ॥

इत्येवं नरतत्रेऽर्थे ज्ञेया द्वादशलक्षणी ॥ २४३ ॥

ननु भावार्थाधिकरणेन ब्रह्म विधिशेषः । तथा हि—चित्रया यजेत पशुकाम इत्यादौ किं तद्गतपदानां प्रत्येकं नियोगार्पकत्वमेकस्मिन्वाक्ये पदमेकमेव वा नियोगार्पकमितरक्त- दर्थमिति संशये सर्वपदार्थानां कार्यार्थत्वात्साक्षात्तत्संबन्धसंभवे पारंपर्यायोगाद्दृश्यमाना- न्योन्यान्यवयस्य पार्ष्णिणकत्वात्प्रतिपदं नियोगार्पणमिति पूर्वपक्षे प्रतिपदं नियोगार्पकत्वे दृश्य- मानक्रियाकारकान्वयभङ्गात्कार्यभेदे चारुणैकहायनीन्यायानवताराद्विनियोगभङ्गे तदधी- ननियोगस्यापि भङ्गादेकमेव पदमेकस्मिन्वाक्ये नियोगार्पकमितरक्तदर्थमिति प्रतिपदाधि- करणे स्थिते तत्र द्रव्यगुणशब्दानामपि तदर्पकत्वं भावशब्दानामेव वेति संदेहे विनि- योगाविरोधाद्विशेषाग्रहादनियमे प्राप्ते द्रव्यगुणयोर्विधिविषयत्वे क्रियां प्रति तयोरीप्सि- तत्वेन कर्मत्वात्तां प्रत्येव कारकत्वायोगाद्विनियोगभङ्गप्रौढ्याद्भावावार्थस्यैव स्वतःसाध्यस्य तद्विषयताया न्याय्यत्वात्प्रत्ययार्थमपूर्वं प्रति समानपदोपात्तस्य तस्य विषयत्वसंभवे पदान्तरोपात्तद्रव्यादेस्तदयोगाद्भावावार्थानां कर्मशब्दानामेव नियोगार्पकत्वमितरेषां ताद- र्थ्यमिति राद्धान्तः । तथाच वेदान्तानामपि सिद्धार्थमर्पयतां विधिशेषत्वाद्ब्रह्मणोऽपि तच्छेषतेति तत्राऽऽह । भावार्था इति । “भावार्थाः कर्मशब्दास्तेभ्यः क्रिया प्रतीये- तैष ह्यर्थो विधीयते” [पू०मी० २।१।१] सन्ति केचित्केवला भावार्थाः शब्दा भावो भवन- मित्यादयो न ते नियोगवाचिनः सन्ति च केचित्केवलाः कर्मशब्दा यागो दानमित्याद- यस्तेऽपि न नियोगवाचिनः । ये तु भावार्थाः कर्मशब्दा यजेतेत्यादयस्तेभ्यः क्रियाश- ब्दितः साध्यैकरूपो नियोगो गम्यते । यस्मादेष नियोगारूपोऽर्थो विधिना विषयीक्रियते तस्माद्यथोक्तेभ्यः शब्देभ्यो नियोगप्रतीतेस्तादर्थ्यं क्रियाकारकपदानामिति सूत्रे प्रतीयते । ब्रह्म चाक्रियाकारकमर्पयन्ति वेदान्तास्ते कथं विधिशेषतां मृष्येरन्नतो न

१ क. 'द्वैस्तद्यु' । २ ख. अत्र । ३ ख. 'गार्थकं' । ४ ख. 'गार्थकं' । ५ ख. 'गार्थकं' । ६ ख. सिद्धमर्थं ।

भावार्थाधिकरणादपि विधिशेषो ब्रह्मेत्यर्थः । ननु प्राच्यां मीमांसायां सन्ति सहस्रमधि-
करणानि तेष्वालोच्यमानेषु ब्रह्मणो विधिशेषत्वप्रापकोऽपि कश्चिन्न्यायो भविष्यति
नेत्याह । इत्येवमिति । द्वादशाध्यायी मीमांसा धर्मप्रक्रमानुसारेण पुरुषेच्छाप्रयत्न-
साध्यं धर्ममेव विषयीकरोति न ब्रह्म तथा हि—प्रथमेऽध्याये विध्यर्थवादमन्त्रनामधेय-
स्मृतीनां वा चोदनानामेव वा प्रामाण्यमुक्तम् । द्वितीये शब्दान्तरादिना कर्मभेदः शास्त्र-
भेदो वा चिन्तितः । तृतीये वैनियोगिकः शेषशेषिभावो निरूपितः । चतुर्थे त्वौपादानि-
कमुत्पत्त्यधिकारप्रयुक्तिविनियोगरूपमर्थचतुष्टयं वा क्रत्वर्थपुरुषार्थप्रयुक्तानुष्ठानपरिमाणं
वा परीक्षितम् । तत्र साङ्गे कर्मण्यनुष्ठानात्मप्रयुक्तिः श्रौतीत्येके सा पुनर्विधिसामर्थ्यलभ्ये-
त्यपरे तन्मते प्रयुक्तिसामर्थ्यलभ्यं चोत्पत्त्यादित्रितयमित्यौपादानिकमेव चतुष्टयमपीष्ट-
मिति द्रष्टव्यम् । पञ्चमे क्त्वाश्रुतिप्रमाणकोऽनुष्ठानक्रमो विचारितः । षष्ठे कर्तुरधिकारो
वा नियोज्यत्वं वा पुंसो निर्धारितम् । नियोज्यान्वयपुरःसरो हि कर्त्रन्वयो गुरुमतानु-
सारिभिरप्यते । एवं पूर्वषट्पादुपदेशापेक्षितो विचारः सिद्धः । उत्तरषट्पात्त्वतिदेशापे-
क्षितो विचारः । तत्र सप्तमाष्टमयोर्विध्यन्तन्यायानपेक्षितस्तदपेक्षितो वा सामान्यविशेष-
रूपो वाऽतिदेशो विशदीकृतः । नवमे प्रकृत्युपदिष्टमन्त्रसामसंस्कारकर्मणां विकृतावति-
दिष्टानां प्रकृतिविकृत्योर्द्रव्यदेवताभेदे प्रकृतिस्थद्रव्यादिशब्दं हित्वा विकृतिस्थतच्छ-
ब्दाध्याहार उह उक्तः । यथाऽग्नये जुष्टमिति मन्त्रस्य विकृतौ सूर्याय जुष्टमिति
पदप्रक्षेपः । दशमे विकृत्यतिदिष्टाङ्गानां प्रकृतौ सावकाशानां विकृतिस्थविशेषाङ्गो-
पदेशद्वारलोपप्रतिषेधैर्बाध उक्तः । यथा प्राकृतानां कुशानां विकृतावतिदिष्टानां प्रत्या-
म्नातैः शरर्वाहीर्भिर्बाधः । कृष्णलेषु तुषकणविमोकद्वारलोपादवघातो बाध्यते तौ न पशौ
करोतीति निषेधेनाऽऽज्यभागौ बाध्यते । एकादशे नैकशेषिविधियुक्तशेषस्य सकृद-
नुष्ठानादेव प्रयोजकसर्वशेष्युपकारसामान्यं तन्न नामोक्तम् । यथा दर्शत्रयेण पौर्ण-
मासत्रयेण वा प्रयुक्तस्य प्रयाजादेः सकृदनुष्ठानादेव प्रयोजकसर्वशेष्युपकारः । द्वादशे
पुनरेकशेषिप्रयुक्तशेषानुष्ठानस्य प्रयोजकसामर्थ्यप्रयुक्तशेष्यन्तरेऽप्युपकारः प्रसङ्गो
नामोक्तः । यथा पशुविधिप्रयुक्ताङ्गानां पशुपुरोडाशेषूपकारस्तदेवं द्वादशलक्षणी
मीमांसा पुंस्तन्त्रेऽर्थे स्थिता न ब्रह्म सृशति । न हि तत्प्रामाण्यादीनां प्रसङ्गान्तानामन्य-
तममपेक्ष्य प्रविशतीति भावः ॥ २४३ ॥

वेदान्तार्थापवादाय नालं साऽतत्प्रमाणतः ॥ २४४ ॥

मानं नालं निराकर्तुं वस्तु यन्मान्तरैर्मितम् ॥ २४५ ॥

ननु कर्ममीमांसाया ब्रह्माविषयत्वेऽपि सा तद्रूपं निषेधति तस्यास्तद्विपरीतधर्मविषय-
त्वादित्याशङ्क्य सा हि न्यायसंघातात्मकः सूत्रसमुदायो वा तदनुग्राह्यः कर्मविधिर्वेति

विकल्प्याऽऽद्यं दूषयति । वेदान्तेति । सा हि मीमांसा न्यायसंवातात्मकसूत्रसमुदायरूपा वेदान्तार्थं बाधितुं नेत्सहतेऽतत्प्रमाणत्वात् । न हि धर्मे ब्रह्मविपरीते सूत्रसंदर्भो मानं तस्य न्यार्यात्मनो मानानुग्राहकस्य स्वार्थं संभावनामात्रहेतुत्वात् । न चासौ ब्रह्मण्यसंभावनामपि करोति तस्मिन्नुदासीनत्वादित्यर्थः । यद्वा तत्प्रमाणत इति च्छेदः । तस्मिन्धर्मे मानभूतचोदनानुग्राहकत्वान्न सा ब्रह्म निषेद्धमलमित्यर्थः । द्वितीयं निराह । मानमिति । न हि कर्मविधिवेदान्तप्रमेयं पराकर्तुं पारयति प्रमाणत्वात्प्रत्यक्षवदित्यर्थः ॥ २४४ ॥

स्वमेयमात्रशूरत्वान्मितेर्नान्यत्र मानता ॥ २४५ ॥

अथातो ब्रह्मजिज्ञासा इत्याद्युक्तं नयान्वितम् ॥ २४६ ॥

किंच कर्मविधिः स्वविषयं बोधयितुमन्यन्निषेद्धं च क्रमाक्रम्यां न प्रभवति शब्दादीनां विरम्य व्यापाराभावात्क्रमायोगाद्विधिनिषेधयोरेकस्मिन्मानेऽनुपलम्भाच्चक्रमासिद्धेरित्याह । स्वमेयेति । मान्तरैर्मितमिति वेदान्तानां प्रामाण्यमङ्गीकृतं तदयुक्तं तेषामनुग्राहकन्यायाभावेनाऽऽभासत्वादित्याशङ्क्याऽऽह । अथात इति । साधनचतुष्टयसंपत्त्यनन्तरस्य ब्रह्मजिज्ञासापुष्कलहेतुत्वाद्ब्रह्मणो जिज्ञासा कर्तव्या । सूत्रे बहूक्त्यभावेऽपि तां वदन्बन्धस्याध्यासत्वं धर्ममीमांसया ब्रह्ममीमांसाया गतार्थत्वाभावो विशिष्टाधिकारिसंभवो विषयादिसद्भावाश्चेत्यर्थचतुष्टयमत्र शास्त्रारम्भार्थं समर्थितमिति दर्शयति । यद्वा बहूक्त्या ब्रह्मसंबन्धिजिज्ञासापञ्चकमत्र कार्यत्वेन प्रतिज्ञातमिति सूचयति । यद्वा विसंधिं कुर्वन्नित्यत्वं संधेराह । आदिपदेन जन्मादिसूत्रप्रभृतीनि सूत्राणि गृह्यन्ते तैरनावृत्तिः शब्दादित्यन्तैरन्यायात्मकैरुक्तं ब्रह्म न्यायोपेतं प्रतिभाति । अतो न वेदान्तानां मानाभासत्वमित्यर्थः ॥ २४६ ॥

मीमांसान्यायवत्त्वाभ्यां धर्ममीमांसनोक्तिवत् ॥ २४७ ॥

एवं सत्यनुकूलार्थं तत्त्वमित्यादिकं वचः ॥ २४८ ॥

किंच ब्रह्मशास्त्रमपि कर्मशास्त्रवन्त्यायवत्त्वेन शास्त्रत्वेन च प्रसिद्धं तद्धर्ममीमांसाख्यशास्त्रोक्तिविषयधर्मवद्ब्रह्मापि न्यायवदेवेति कुतस्तत्प्रतिपादकवेदान्तानामाभासतेत्याह । मीमांसेति । कथं तर्हि मिथोविरुद्धार्थं काण्डद्वयमव्याहृतं सन्मानमित्याशङ्क्याऽऽह । एवमिति । कर्मविचारवद्ब्रह्मविचारस्यापि न्यायवत्त्वे सति तदनुग्राह्यं तत्त्वमादिवाक्यं तत्त्वबोधकं सत्कर्मकाण्डानुगुणमित्यर्थः ॥ २४६ ॥

सर्ववेदान्तविषयमन्यथा तद्विरुध्यते ॥ २४७ ॥

न तत्र करणापेक्षा नेतिकर्तव्यता तथा ॥

यत्र यत्राऽऽत्मभावेन श्रुत्या ब्रह्मावबोध्यते ॥ २४८ ॥

तस्य तत्त्वबोधित्वे हेतुं वदन्नानुगुण्यं स्फुटयति । सर्वेति । सर्वेषां वेदानामन्तस्ता-
त्पर्यनिर्णयावसानभूमिरद्वयं ब्रह्म तद्विषयं तत्त्वमादिवाक्यम् । यद्वा सर्वेषां वेदान्तानां
विषय एव विषयो यस्य तत्तथोक्तं तच्च तत्त्वावेदकमारोपितक्रियादिभेदालम्बनं कर्म-
काण्डं त्वतत्त्वावेदकं तथाचोभयोर्व्यवस्थितविषयत्वादव्याहृतं प्रामाण्यमित्यर्थः । उक्तां
व्यवस्थामनिच्छन्तं प्रत्याह । अन्यथेति । काण्डद्वयमुक्तरात्या मानमित्यनभ्युपगमे
तन्मानत्वं मुन्दोपमुन्दन्यायेन मिथो विरोधान्न सिध्यत्यतस्तत्कृतव्यवहारसिद्धिरित्यर्थः ॥
वेदान्तेषु नियोगाख्यविधिनिरासेन ब्रह्मणस्तच्छेषत्वमपाकृत्य तेषु भावनाख्यविधिसंभवा-
त्तस्य तच्छेषत्वं तदवस्थमित्याशङ्क्याऽऽह । न तत्रेति । यत्र यत्राऽऽप्नाये तत्पदलक्ष्यं
ब्रह्म त्वंपदलक्ष्यप्रत्यक्षत्वेन तत्त्वमादिश्रुत्या प्रत्याख्यते तत्र तत्र ज्ञातब्रह्मात्मतत्त्वस्यापे-
क्ष्यमाणफलांशाभावात्त करणेतिकर्तव्यतापेक्षा युक्ता । तत्र वेदान्तेष्वंशत्रयवती भावने-
त्यर्थः ॥ २४७ ॥ २४८ ॥

इतिकर्तव्यतादानं करणादानमेव च ॥

तत्र तत्र विधिः स्थाने प्रहितस्य फलेच्छया ॥ २४९ ॥

ननु तेषु नास्तिचेदंशत्रयवती भावना कुत्र तर्हि तस्याः संभावनेति तत्राऽऽह ।
इतिकर्तव्यतेति । ज्ञातविध्यर्थस्य पुंसः स्वर्गादीच्छया प्रेरितस्य करणेतिकर्तव्यतयो-
रादानं यत्र यत्र भाति तत्र तत्रांशत्रयसंभवात्तद्ब्रह्मभावनाख्यो विधिः स्थाने युक्त
इत्यर्थः ॥ २४९ ॥

आप्ताशेषपुमर्थत्वात्त्यक्तानर्थस्य च स्वतः ॥

अनात्मनीव नेच्छेयं कथंचित्स्यादिहाऽऽत्मनि ॥

तन्निवृत्तौ निवर्तते इतिकर्तव्यसाधने ॥ २५० ॥

तत्त्वमादिद्वयस्यार्थधियोऽपि कर्मवाक्यार्थधीवत्पुमर्थहेतुत्वात्तदिच्छया प्रवृत्तेरितिकर्त-
व्यताद्यादानद्वारा वेदान्तेष्वंशत्रयवती भावना स्यादित्याशङ्क्याऽऽह । आप्तेति । महावा-
क्याज्ज्ञातात्मयाथात्म्यस्याऽऽप्तानन्दत्वात्त्यक्तानर्थत्वाच्चानात्मनि स्वर्गादाविवापवर्गे नेच्छा
संगच्छते । तस्याऽऽप्तत्वेनाऽऽप्तत्वादित्यर्थः । ज्ञातवाक्यार्थस्य ज्ञानानन्तरियकत्वेन
तत्फलस्याऽऽप्तत्वात्फलेच्छायोगाद्ब्रह्मांशाभावमभिधायावशिष्टावंशौ निराचष्टे । तन्नि-
वृत्ताविति । फलाकाङ्क्षाविनाभूता हि करणाद्याकाङ्क्षा सा च तत्त्वमादेर्व्यावर्तमाना
करणाद्याकाङ्क्षामपि ततो व्यावर्तयतीत्यर्थः ॥ २५० ॥

निरन्तरायतोऽशेषपुमर्थस्याऽऽप्तरूपतः ॥

न चांशत्रयशून्येह भावनेष्टा परीक्षकैः ॥ २५१ ॥

मुमुक्षोर्मोक्षे कथमाकाङ्क्षाभावो मुमुक्षुत्वव्याघातादित्याशङ्क्याऽऽह । निरन्तरायत

इति । तस्य तदाकाङ्क्षायामपि ज्ञातात्मतत्त्वो जीवन्मुक्तो न किञ्चिदपेक्षते । ज्ञानवि-
धिश्चात्र निराचिकीर्षितस्तस्मात्फलाकाङ्क्षानिवृत्त्येतरनिवृत्तिरित्यर्थः । अंशत्रयाभावे
फलितमाह । न चेति ॥ २९१ ॥

भावनातो न चान्यत्र विधिरभ्युपगम्यते ॥

मोहमात्रान्तरायायां मुक्तावस्तु यथोदितम् ॥ २९२ ॥

वेदान्तेषु भावनाभावे सिद्धमर्थमाह । भावनात इति । वेदान्तेषु द्विविधस्य विधेर-
संभवादविधिस्पृष्टं ब्रह्म तत्त्वमादिवाक्यगम्यमिति तद्धीरेव केवला मुक्तिहेतुर्न कर्मेति
काण्डयोर्भिन्नौ साधनाधिकारिणावित्युक्तम् । संप्रत्युक्तमसहमानश्रोदयति । मोहमात्रेति ।
उक्तायां मुक्तौ ज्ञानादेवान्तरायनिराससिद्धेस्तन्मात्रं तद्धेतुरिति यथा त्वयोक्तं तथाऽस्तु
न च मोहमात्रव्यवहिता सा किंतु साध्येत्यर्थः ॥ २९२ ॥

एकदेशो विकारो वा संसारी त्वात्मनो यदा ॥

किं तदाऽप्युक्तमार्गेण मुक्तिः किंवा क्रियाश्रयात् ॥ २९३ ॥

कथं साध्यत्वमित्याशङ्क्य तदर्थमादौ पक्षद्वयं करोति । एकदेश इति । यदा मत-
द्वयं तदा विज्ञानादेव मुक्तिः क्रियातो वेति विशये ज्ञानस्याकारकत्वाज्जीवस्य परैक्यं
कैवल्यं क्रियासाध्यं निश्चीयते तन्न साधनादिवैलक्षण्यं काण्डयोरिति मत्वाऽऽह ।
यदेति ॥ २९३ ॥

निवृत्तावेव निःशेषसंसारस्य तदाऽपि तु ॥

आगन्तोरधिकारः स्यान्न प्रवृत्तौ कथंचन ॥ २९४ ॥

ब्रह्मांशस्य जीवस्य ब्रह्माप्तिर्वा भेदेध्वस्तिर्वा मुक्तिरिति विकल्प्याऽऽद्यं दूषयन्परि-
हरति । निवृत्ताविति । अंशांशिनोरभेदो न कर्मसाध्यस्तस्य स्वतःसिद्धत्वादतौऽश-
पक्षेऽपि निःशेषस्य कर्मादिवन्धस्याऽऽगन्तुकस्य ध्वस्तावेव मुमुक्षोरधिकारो न कर्मानु-
ष्ठाने तस्यापेक्षितब्रह्मावाप्तानुपयोगात्तन्न कथंचिदपि कर्मसाध्या मुक्तिरित्यर्थः ॥ २९४ ॥

आत्माज्ञाननिमित्तस्य ह्यन्यत्वानुपपत्तितः ॥

तदाऽप्यविद्याविध्वस्तावधिकारो न कर्मणि ॥ २९५ ॥

द्वितीयं निराह । आत्मेति । ब्रह्माभिन्नस्य जीवस्य तत्त्वतस्ततो भेदायोगाद्बुभयोरे-
कत्र विरोधादभेदस्योभयसिद्धत्वादविद्यया भेदोऽभ्युपेयो न चाज्ञानाधीनभेदस्य जीवस्य
वास्तवमन्यत्वं व्याघातादतो न कर्मणा तद्ध्वंससिद्धिस्तस्याविद्यानिवर्तकत्वायोगात्तथा
च भेदध्वस्तिमुक्तिपक्षेऽपि तन्मूलाविद्याध्वस्तिहेतुज्ञानोपाये मुमुक्षोरधिकारो न कर्मणीति
भावः ॥ २९५ ॥

✓ कर्तव्याभावरतस्त्वेवं विकारेऽपि न कर्मणि ॥

कारणैकत्वसंपत्तेः स्वतःसिद्धत्वहेतुतः ॥ २५६ ॥

अंशपक्षं निराकृत्य ब्रह्मविकारस्यापि जीवस्य विकारिब्रह्मासिस्तद्भेदध्वंसो वा मुक्तिरिति विकल्प्याऽऽद्यमतिदेशेन दूषयति । कर्तव्येति । यथा ब्रह्मांशे जीवे न कर्मण्यधिकारो मुमुक्षोरित्युक्तं तथा तद्विकारेऽपि जीवे तत्कार्यस्य कारणब्रह्माभेदो न कर्मसाध्यः कार्यकारणयोरभेदस्य स्वाभाविकत्वात्कर्मणा कर्तव्यत्वायोगादतो न कर्मण्यधिकारो मुमुक्षोरित्यर्थः ॥ २५६ ॥

✓ मृदापत्तिर्घटस्येव विकारस्याऽऽत्मनो ध्रुवम् ॥

अविकारात्मसंपत्तिः सा च तत्त्वावबोधतः ॥ २५७ ॥

कल्पान्तरं दृष्टान्तेन निराचष्टे । मृदिति । यथा घटस्य मृदभेदः स्वाभाविकस्तद्भेदोऽविद्याकृतस्तथा जीवस्यापि ब्रह्मविकारस्य स्वतो विकारिब्रह्माभेद, आविद्यो भेदस्तत्त्वतोऽसंभवात् च तादृग्भेदध्वंसः कर्मसाध्यस्तस्याविद्यानिवर्तकत्वानुपपत्तेरुक्तत्वात् । किंतु स सम्यग्धीमात्रलभ्योऽतोऽशविकारपक्षयोरपि काण्डयोः साधनादिभेद इति भावः ॥ २५७ ॥

✓ कार्यकारणयोर्भिन्नौ कार्यकारणता कुतः ॥

अभिन्नौ च तयोरैक्यात्कार्यकारणता कुतः ॥ २५८ ॥

एवं जीवस्यांशत्वं विकारत्वं चोपेत्य काण्डयोः साधनादिभेदमुक्त्वा तस्यांशत्वाद्येव दुर्वचमिति मन्वानो ब्रूते । कार्येति । अत्र कार्यकारणग्रहणमंशांशिनोरुपलक्षणम् ॥ २५८ ॥

विज्ञानात्मविकारस्य कारणैक्यं विमुक्ता ॥ २५९ ॥

स्वतस्तस्य च संसिद्धेः कार्यता नोपपद्यते ॥

कर्मातोऽनर्थकं मुक्तावेकदेशविकारयोः ॥ २६० ॥

अभेदे दोषान्तरं वक्तुमुक्तं स्मारयति । विज्ञानेति । विज्ञातिरूपं ब्रह्म तद्विकारस्य तदंशस्य वा तदभेदमिच्छता कारणेनांशिना वा तदैक्यं मुक्तत्वमिष्टम् । तस्य स्वतःसिद्धस्यासाध्यत्वाद्द्वयोरपि पक्षयोर्मोक्षस्य कर्म न हेतुरिति भावः ॥ २५९ ॥ २६० ॥

अप्यनर्थाय कर्म स्यात्क्रियमाणं न मुक्तये ॥

प्रतिकूलं विमुक्तेश्च क्रियमाणमसंशयम् ॥

कर्माऽऽरभेत तेनैतन्मुक्तौ कर्म निरर्थकम् ॥ २६१ ॥

न केवलमभेदे व्यर्थं कर्म कित्वनर्थकरं चेत्यभिप्रेतं दोषान्तरमाह । अप्यनर्थायेति । सर्वमपि कर्म न मुक्त्यर्थमित्येव न किंतु तद्विपरीतानर्थसाधनं च स्यादित्यर्थः । तदेव प्रपञ्चयति । प्रतिकूलमिति । क्रियमाणं कर्म स्वर्गादि मुक्तिप्रतिकूलमप्रतिबन्धेनाऽऽ-

रभेत । नाभुक्तं क्षीयते कर्मेति स्मृतेः । अतो मोक्षं प्रति कर्म व्यर्थमनर्थकरं
चेत्यर्थः ॥ २६१ ॥

विकारोऽत्यन्तनिर्भिन्नो यदा तु स्याद्विकारिणः ॥

तदाऽपि विकृतेर्नाशो मुक्तिरित्यभिधीयते ॥ २६२ ॥

विकारस्य जीवस्य विकारिणो ब्रह्मणोऽत्यन्तभेदमधिकदोषविवक्षयाऽनुभाषते ।
विकार इति । तस्यात्यन्तभिन्नस्य स्वरूपावस्थानेऽविकारिब्रह्मैक्यायोगादैक्यार्थं विकार-
रनाशो वाच्यस्तथा च जीवनाशो मुक्तिः स्यादिति दूषयति । तदेति ॥ २६२ ॥

अत्राप्यनर्थकं कर्म तत्फलासंभवत्वतः ॥

कर्मेव ज्ञानमप्यत्र फलाभावादनर्थकम् ॥ २६३ ॥

अस्तु तन्नाशो मुक्तिरिति शाक्यमतमाशङ्क्याऽऽह । अत्रापीति । जीवरूपनाशो
मुक्तिरिति पक्षेऽपि कर्मानर्थक्यं फल्यभावात्तत्फलाभावाच्चेत्यर्थः । कर्मानर्थक्येऽपि ज्ञान-
स्यार्थवत्त्वे मत्पक्षः सिध्यतीत्याशङ्क्याऽऽह । कर्मेति । अत्रेति जीवनाशपक्षोक्तिः ।
जीवनाशवादिनो ज्ञानकर्मानर्थक्ये निःश्रेयसार्थं शास्त्रारम्भासिद्धिरिति भावः ॥ २६३ ॥

नैवाविद्याकृतैवासौ वास्तवी यदि संसृतिः ॥

स्वरूपनाशदोषः स्यादेकदेशेऽपि पूर्ववत् ॥ २६४ ॥

किंच ब्रह्मविकारस्य जीवस्य बन्धः स्वाभाविको वा स्यादविद्याकृतो वा तत्राऽऽद्यं
प्रत्याह । नैवेति । यद्येषा संसृतिर्वास्तवी नासौ ब्रह्मविद्ययाऽपनुद्येताविद्याकृतत्वाभा-
वान्न हि वस्तु विद्यापोद्यं वस्तुत्वादात्मवन्न च कर्माणि बन्धं नुदन्ति तेषां तद्धेतुत्वादतो
ज्ञानकर्मानर्थक्यमित्यर्थः । जीवे ब्रह्मैकदेशेऽपि पूर्ववद्विकल्प्याऽऽद्ये दोषमाह । स्वरू-
पेति । ब्रह्मैकदेशे जीवे स्वीकृतेऽपि तदीयो बन्धो वस्तुत्वान्न नश्यति चेदनिर्मांशस्त-
नाशो तद्विशिष्टजीवनाशाद्विकारपक्षवदत्रापि ज्ञानाद्यानर्थक्यमित्यर्थः ॥ २६४ ॥

यदा त्वविद्ययाऽध्यस्तं संसारित्वं न वस्तुतः ॥ २६५ ॥

विकारेऽवयवे चैव तदा पूर्वोक्त एव तु ॥

पक्षो निर्वहणीयः स्यादस्माभिरपि संमतः ॥ २६६ ॥

बन्धस्याऽऽविद्यत्वपक्षं पक्षद्वयेऽपि कक्षीकरोति । यदा त्विति । विकारत्वमंशत्वं
बन्धो बद्धत्वमित्येतत्सर्वमाविद्यमेवाऽऽत्मनो मतद्वयेऽपि यदेष्टं तदा काण्डयोर्भिन्नमधि-
कार्यादीति पूर्वोक्तः पक्षो भवद्भिरपि निर्वाह्यः स्यादिति यावत् । यथा वयमुक्तपक्षनि-
र्वाहे यतामहे तथाऽन्येऽपि यतेरन्नित्याह । अस्माभिरिति ॥ २६५ ॥ २६६ ॥

सर्ववैदाविरोधी च नातो विधिरिहेष्यते ॥

तदा हि कल्पनाः सर्वा विकारावयवादिकाः ॥

दृथैवेमा ह्यविद्यैव सर्वाः संपादयिष्यति ॥ २६७ ॥

न चैवं पक्षमिच्छतां लोकवेदविरोध इत्याह । सर्वेति । मोक्षवादिनः सर्वे सर्वं संसारित्वादिकमाविद्यमिच्छन्तो ज्ञानान्मोक्षमातिष्ठन्तां तथाऽपि तव किं सिद्धं तदाह । नात इति । यतो ज्ञानादेव मोक्षोऽतो वेदान्तेषु न विधिसंभवो विधेयाभावान्न हि मोक्षस्तथा स्वर्गवत्फलत्वान्नापि ज्ञानमपुंस्तत्रत्वात्तस्माद्वेदान्ता वस्तुमात्रे पर्यवस्यन्तीत्यर्थः । ननु यदि ब्रह्मांशत्वं तद्विकारत्वं च त्यक्त्वा जीवस्याखण्डवस्तुमात्रत्वं तदा “पादोऽस्य सर्वा भूतानि” “ममैवांशो जीवलोके” “अंशो नानाव्यपदेशात्” “सर्वं जनयति प्राणश्चेतोंऽशून्युरुषः पृथक्” “सर्व एत आत्मानो व्युच्चरन्ति” इति वाक्यानां का गतिस्तत्राऽऽह । तदा हीति । यदा वेदान्तेषु विध्यभावस्तदा कल्पनाः सर्वा यथोक्ता व्यर्थाः सत्यो न युज्यन्ते । यदा ज्ञानान्मोक्षस्तदा पूर्वकल्पना वास्तव्यो न भवन्ति त्वत्पक्षे मोक्षानुपपत्तेरुक्तत्वात्किंत्वेताः सर्वा भवन्त्यविद्यामय्यस्ताश्च श्रुत्यादयो भेदाभावाभिधित्सया व्यपदिशन्तीति भावः ॥ २६७ ॥

पूर्णं निःश्रेयसं तस्मात्तदपूर्णमविद्यया ॥ २६८ ॥

आभासते मृषैवातो यथाभूतात्मविद्यया ॥

प्रध्वस्तायामविद्यायां पूर्णमेवावैशिष्यते ॥ २६९ ॥

अथ यदतः परो दिवो ज्योतिरित्यादिश्रुतेर्देशान्तरगत्यायत्ता कर्मसाध्या मुक्तिरिति काण्डयोरधिकार्याद्यभेदो जीवस्य चांशत्वादि दुर्वारमित्याशङ्क्याऽऽह । पूर्णमिति । पूर्णमेवावशिष्यते सत्यं ज्ञानमनन्तमित्यादिश्रुतेरव्यावृत्ताननुगतं वस्तु ब्रह्मगिरोच्यत इति वक्ष्यमाणत्वाच्च पूर्णं ब्रह्म, तदेव निःश्रेयसं, ब्रह्मविदामोति परमित्यादिश्रुतेरतो न कर्मायत्ता मुक्तिः । अथ यदित्यादिवाक्यं तूपास्तप्रकरणस्थं न देशान्तरगत्यायत्तां मुक्तिं वक्ति । तत्कुतो जीवस्यांशत्वादिसिद्धिरित्यर्थः । कथं तर्हि ब्रह्मणि परिच्छिन्नत्वधीरित्यत आह । तदपूर्णमिति । अथ ब्रह्मणः स्वरूपावस्थानमध्वस्तपरिच्छेदस्य ध्वस्तपरिच्छेदस्य वा नाऽऽद्यः संसारमोक्षयोरविशेषप्रसङ्गात् । द्वितीये स्वापमोक्षयोरविशेषापत्तिरत आह । अत इति । ध्वस्तपरिच्छेदस्य ब्रह्मणः स्वरूपावस्थानं मुक्तिः । स्वापादौ तु कार्यध्वस्तावपि कारणाध्वस्तेर्न मुक्तितुल्यत्वमतो विद्यया ध्वस्तहेतुफलभेदं ब्रह्मैव निःश्रेयसमित्यर्थः ॥ २६८ ॥ २६९ ॥

अनर्थको विधिस्तस्मात्सर्वो निःश्रेयसं प्रति ॥

इत्येतन्न्यायतः सिद्धं यत्तु प्राक्चोदितं त्वया ॥

आम्नायस्य क्रियार्थत्वादित्यत्राप्यभिधीयते ॥ २७० ॥

उक्तविधमपि निःश्रेयसं विधिफलं स्यादिति चेन्नेत्याह । अनर्थक इति ।

यस्मात्पूर्णं ब्रह्म निःश्रेयसं तस्मात्तस्य चतुर्विधक्रियाफलविलक्षणत्वादिति यावत् । सर्वशब्देनोत्पत्तिविनियोगाधिकारप्रयोगविधिप्रकारा गृह्यन्ते । मुक्तितद्धेतोर्विध्यभावमुपसंहरति । इत्येतदिति । न्यायतः "फलभूते^{२३४} तु विज्ञान^{२३५}" इत्याद्युक्तन्यायादिति यावत् । कार्यं विना नाधिकारीत्येतन्निरासेन वेदान्तानां न विधिशेषतेति स्वसिद्धान्तमुपसंहृत्योर्ध्वं चापि प्रवेक्ष्यते^{२३६} इत्युक्तं व्यक्तीकर्तुं प्रत्युक्तमेव चोद्यमर्नुवदति । यत्त्विति । अर्थवादाधिकरणस्य नोपनिषद्विषयत्वं भाष्यवार्तिकटीकासु तासामनुदाहृतेरित्याह । अत्रेति । प्रागपि परिहृतमेतदिति द्योतनायापीत्युक्तम् ॥ २७० ॥

तत्राऽऽम्नायाभिधानस्य ह्याम्नायांशाभिधानतः ॥

विध्युक्तीनां क्रियार्थत्वं सिद्धं हेतुतयोच्यते ॥ २७१ ॥

किंचाऽऽम्नायस्य क्रियार्थत्वादित्यादिसूत्रे किंचाम्नायशब्दसामर्थ्याद्वेदान्तानां विधिशेषत्वं किंचा तद्गतातदर्थपदसामर्थ्यादिति विकल्प्याऽऽद्यं दूषयति । तत्रेति । तत्र सूत्रे ग्रामो दग्ध इतिवदाम्नायपदस्य तदेकदेशविधिमात्रविषयत्वान्न तत्सामर्थ्यादुपनिषदां विधिशेषतेत्यर्थः । क्रिया कथमनुष्ठीयेतेति तां वेदितुं समाप्नातारो वाक्यानि समामनेयुरिति भाष्यादावाऽम्नायशब्दस्य संकोचकाभावे कथमेकदेशविषयतेत्याशङ्क्याऽऽह । विधीति । चोदनासूत्रे विधिवाक्यानां क्रियार्थत्वं सिद्धं नाऽऽम्नायमात्रस्य चोदनाधर्मशब्दविरोधात्प्रक्रमभङ्गाच्च तदेवास्मिन्नधिकरणे वाक्यानामतदर्शानामानर्थक्ये हेतुत्वेनोच्यते । अतो युक्तमाऽम्नायशब्दस्य विधिमात्रविषयत्वमन्यथा क्रियार्थत्वहेतोर्भागासिद्धेः । न च विधीनां क्रियार्थत्वमक्रियार्थानामानर्थक्ये व्यधिकरणत्वाद्देहेतुश्चोदनानां कार्यार्थत्वात्तत्प्रकरणस्थानामपि तदर्थत्वं वाच्यम् । अन्यथा तेषामानर्थक्यात्तद्युक्तचोदनानामपि नार्थवत्त्वमिति हि पूर्वपक्षो विवक्षितः । तस्मादाऽम्नायपदस्य तदेकदेशविषयत्वान्न तद्वशाद्वेदान्तानां विधिशेषतेति भावः ॥ २७१ ॥

क्रियाप्रकरणस्थानां विधिशेषात्मनां सताम् ॥

वचसामक्रियार्थानामानर्थक्याय तद्वचः ॥ २७२ ॥

द्वितीयं प्रत्याह । क्रियेति । कर्मप्रकरणस्थानां दैवगत्या क्रियार्थानां मुखतस्तथाप्रथाविरहिणां शब्दानामेवातदर्थशब्देनाभिधानात्तेषां फलवदर्थवैधुर्योक्तिद्वारा तद्युक्तचोदनाभागस्याप्रामाण्योक्त्यर्थत्वादस्य सूत्रस्य तद्गतातदर्थपदसामर्थ्यादपि नोपनिषदां विधिशेषतेत्यर्थः ॥ २७२ ॥

न तूपनिषदां न्याय्यं पार्थगर्थ्यस्य संभवात् ॥

पूर्वोक्तेनैव न्यायेन नातस्तद्विधिशेषता ॥ २७३ ॥

अक्रियार्थत्वाविशेषात्तासामपि सोऽरोदीदित्यादिवदानर्थक्यं किमिति न सूत्रितमित्या-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ८५

शङ्क्याऽऽह । न त्विति । तासामक्रियार्थत्वेऽप्यानर्थक्यमन्याय्यमित्यत्र हेतुमाह । पार्थ-
गर्थ्यस्येति । पृथगर्थस्य भावः पार्थगर्थ्यं तस्य संभवादुपनिषत्सु नाऽऽनर्थक्यमिति
यावत् । हेत्वसिद्धिं धुनीते । पूर्वेति । श्रौतत्वाद्विद्वत्प्रत्यक्षत्वाच्च वाक्यीयं फलं
दुरपह्वमिति न्यायः । पूर्वपक्षसूत्रमन्यथाऽपि यतो निर्वहत्यतस्तेनोपनिषदां न विधिनि-
ष्ठतेत्युपसंहरति । नात इति ॥ २७३ ॥

विधिना त्वेकवाक्यत्वादिति यच्चापि चोदितम् ॥

तेषामेव तदप्यस्तु तदानर्थक्यचोदनात् ॥ २७४ ॥

ननु विधिनेति सिद्धान्तमूत्रादुपनिषदां विधिशेषत्वं यद्यपि क्रिया नावगम्यते
क्रियासंबद्धं वा किञ्चित्थाऽपि विध्युद्देशेनैकवाक्यत्वात्प्रमाणमिति भाष्यान्नेत्याह ।
विधिना त्विति । येषां क्रियाप्रकरणस्थानां वाक्यानामक्रियार्थत्वेनाऽऽनर्थक्यं शङ्कितं
तेषामेव विध्यपेक्षितदेवतादिस्तुत्यर्थेन विधिनैकवाक्यत्वादर्थवत्त्वमुक्तम् । प्रश्नोत्तरयोरैका-
र्थ्याभावे सूत्रकृतोऽनासत्त्वप्रसङ्गात् । भाष्यकारश्च वायुर्वै क्षेपिष्ठा देवतेत्याद्यर्थवादानां
वायव्यं श्वेतमालभेतेत्यादिविधिनैकवाक्यतां ब्रुवन्प्रकरणान्तरवर्तिनो वेदान्तान्यावर्त-
यति । एवमिमानि सर्वाण्येव पदानि कंचिदर्थं स्तुवन्ति निन्दन्ति वाऽतः प्रमाणमेवंजातीय-
कानि वायुर्वै क्षेपिष्ठा देवतेत्येवमादीनीति वदन्वेदान्तानप्युपलक्षयतीति चेन्मैवमित्याह ।
तदिति । एवमिमान्येवंजातीयकानीति च प्रकृततज्जातीयपरामर्शाद्वायुर्वै क्षेपिष्ठा देवते-
त्यादीनि च वाक्यशेषविरोधादिति भावः ॥ २७४ ॥

न तु वेदान्तवचसां दृष्टार्थत्वेन हेतुना ॥

तद्बुद्धेः पृथगर्थत्वमुक्तमेवातिविस्तरात् ॥ २७५ ॥

स्वर्गादिफलवद्विधिवान्यसंनिधानादतत्फलानां वेदान्तानामपि तच्छेषत्वं फलवत्संनि-
धावफलं तदङ्गमिति न्यायादित्येवं पार्थगर्थ्यस्य संभवादित्युक्तं प्रस्मृत्य प्रत्यवतिष्ठमानं
प्रत्याह । न त्विति । फलविकल्पानां फलवत्संनिध्यान्नातानां तच्छेषत्वेऽपि वेदान्तानां
प्रकरणान्तरस्थानां दृष्टफलानां दृष्टे सत्यदृष्टकल्पना न युक्तेति न्यायाददृष्टस्वर्गादिवि-
मुखानां कुतो विधिशेषतेत्यर्थः । वेदान्तानां न दृष्टार्थत्वम् । दृष्टतत्त्वस्यापि यथापूर्वं
संसारदृष्टेरित्याशङ्क्याऽऽह । तद्बुद्धेरिति । वाक्यार्थज्ञानस्य कर्मफलाद्विलक्षणफलत्वं
नाभ्युदयस्येत्यादिना प्रपञ्चितम् । तन्न वेदान्तानां पार्थगर्थ्ये विवादः पूर्ववद्वन्धषीस्तु
बाधितानुवृत्तिरित्यर्थः ॥ २७५ ॥

अन्यार्थानुपपत्तेश्च वेदान्तवचसां तथा ॥

अर्थैकत्वगतौ सत्यां वाक्यभेदप्रकल्पना ॥

न न्याय्या सेति दृष्टत्वाद्देवस्य त्वादिवाक्यवत् ॥ २७६ ॥

किंच प्रयाजादीनां दर्शपूर्णमासफलोपकारित्वात्तद्वाक्यानां तद्वाक्यशेषत्वं युक्तम् । वेदान्तवेद्यात्मवस्तुनस्तु कर्मानुपकारित्वान्न तेषां तद्विधिशेषतेत्याह । अन्यार्थेति । वेदान्ता-
नामन्यार्थत्वं कर्मोपकारकार्यवत्त्वं तस्यानुपपत्तेस्तथाच न कर्मविधिशेषता तेषामित्यर्थः ।
एवं काण्डद्वयस्य भिन्नवाक्यत्वे साधिते संभवत्येकवाक्यत्वे वाक्यभेदश्च नेष्यत इति न्यायेन
विधिशेषतयेत्यादिनोक्तमाशङ्कते । अर्थेति । प्रयाजदर्शादिवाक्ययोरिव काण्ड-
योरेकफलत्वेनैकवाक्यत्वसिद्धौ न फलभेदेन वाक्यभेदकल्पना युक्तेत्यर्थः । एका-
र्थत्वेनैकवाक्यत्वे दृष्टान्तमाह । इति दृष्टत्वादिति । अयं भावः—“अर्थै-
कत्वादेकं वाक्यं साकाङ्क्षं चेद्विभागे स्यात्” [पू० मी० २ । १ । ४२]
यजुषां परिमाणं ज्ञातुमशक्यं शक्यं वेति संशये छन्दोबलादृचां छान्दसोपदे-
शाच्च साम्नां परिमाणस्य मुज्ञातत्वाद्यजुषां च प्रश्लेषपाठात्तन्निर्णयहेत्वभावान्न शक्यं
तत्परिमाणं ज्ञातुमिति पूर्वपक्षे सत्येकफलप्रतिपादकं विभज्यमाने साकाङ्क्षं पदजातमेकं
वाक्यं तच्चैकं यजुरिति शक्यं तत्परिमाणं ज्ञातुमिति द्वितीये स्थितम् । तदनेन न्यायेन
देवस्य त्वा सवितुरित्यादिमन्त्रस्थपदजातस्य निर्वपामीत्यस्माद्विभागे साकाङ्क्षस्य
तेन सहैकफलप्रतिपादकस्यैकवाक्यत्वमिति दृष्टत्वाद्वेदान्तानामपि कर्मकाण्डेनैकार्थतयै-
कवाक्यत्वसंभवे वाक्यभेदायोगादधिकार्याद्यभेद इति ॥ २७६ ॥

तथैव पृथगर्थत्वगतौ भिन्नवचस्त्वतः ॥

इषे त्वादिषु दृष्टत्वाच्च न्याय्यैकार्थकल्पना ॥ २७७ ॥

काण्डयोरेकवाक्यत्वं प्रत्यादिशति । तथैवेति । अर्थैकत्वे वाक्यानेकत्वं यथा न
युक्तं तथा भिन्नार्थत्वदृष्टौ भिन्नवाक्यत्वदृष्टेरेकार्थत्वेनैकवाक्यत्वकल्पना न युक्तेत्यर्थः ।
अर्थभेदाद्वाक्यभेदे दृष्टान्तमाह । इषे त्वादिष्विति । अस्यार्थः—स्थितं भेदलक्षणे
“समेषु वाक्यभेदः स्यात्” इषे त्वोर्जे त्वादिष्वेकमनेकं वा यजुरिति संशये प्रश्लेषपाठा-
नुग्रहादिषु त्वोर्जे त्वेत्यनयोरन्योन्यसंनिहितयोरेव शाखाच्छेदने चानुमार्जने च विनियो-
गादेकार्थतया वाक्यैक्यादेकं यजुरिति पूर्वपक्षयित्वेषु त्वेति शाखामाच्छिनत्स्यूर्जे त्वेत्य-
नुमार्ष्टीति च्छेदानुमार्जनयोर्भेदेन विनियोगादर्थभेदानात्प्रश्लेषपाठस्य चादृष्टार्थत्वे-
नापि संभवात्तद्बलाद्विधिववाक्यस्थशब्दस्य प्रतीकग्रहणेन लक्षणानुपपत्तेर्वाक्यभेदस्य
न्याय्यत्वाद्नेकं यजुरिति राद्धान्तितम् । तदेवमिषे त्वेत्यादावर्थभेदे वाक्यभेदस्य दृष्ट-
त्वात्काण्डयोरपि भिन्नफलयोर्वाक्यभेदस्य युक्तत्वान्नाधिकार्याद्यैक्यमिति ॥ २७७ ॥

ज्ञानकाण्डार्थशेषत्वं कर्मकाण्डस्य यत्पुनः ॥

विनियोजकहेत्वेतत्तयोर्वाक्यैकवाक्यतः ॥ २७८ ॥

ननु कर्मवाक्यानां ज्ञानवाक्यशेषतया तदेकवाक्यत्वं सिद्धान्तेऽपि संमतमित्याश-
ङ्क्याऽऽह । ज्ञानेति । यत्पुनः कर्मकाण्डस्य ज्ञानकाण्डार्थं ज्ञाने शुद्धिद्वारा शेषत्वं

तद्विनियोजकविविदिषावाक्यप्रमाणकं तयोर्भिन्नार्थतया भिन्नवाक्ययोरेवोपकार्योपकारक-
त्वेनैकवाक्यत्वाभ्युपगमादित्यक्षरार्थः । मन्त्रार्थवादानां पृथगर्थशून्यानां विधिनैकवाक्य-
त्ववत्कर्मकाण्डस्य ज्ञानकाण्डशेषत्वेन न तदेकवाक्यत्वं किंतु द्रव्यार्जनविधेः क्रतुविधि-
भिर्वाक्यैकवाक्यत्ववद्विविदिषावाक्येन कर्मणां ज्ञानहेतुतया विनियोगात्काण्डयोर्वाक्यैक-
वाक्यत्वमतो रागप्राप्तद्रव्यवद्विधिप्राप्तस्यापि तस्य क्रतूपकारित्वाद्द्रव्यार्जनक्रतुविध्योरिव
तयोर्वाक्यैक्येऽपि साधनादि भिन्नमिति भावः ॥ २७८ ॥

न्यायेन वक्ष्यमाणेन भूयोऽप्येतत्प्रवक्ष्यते ॥ २७९ ॥

पार्थगर्थ्यमतः सिद्धमपास्तविधिलक्षणम् ॥

सर्वोपनिषदां चाऽऽत्मज्ञानं कैवल्यसाधनम् ॥ २८० ॥

विविदिषावाक्यस्य कुतो विनियोजकत्वं तत्राऽऽह । न्यायेनेति । विविदिषावाक्यस्य
विनियोजकत्वमिति शेषः । फलवतो वाक्यस्य फलवता वाक्यान्तरेण वाक्यैकवाक्यत्वं
द्रव्यार्जनक्रतुविध्योस्तथात्वादुपनिषदां तु फलवत्त्वमस्माकमसिद्धमित्याशङ्क्याऽऽह ।
भूयोऽपीति । उक्तं तासां फलवत्त्वं वक्ष्यते च तन्नामूषां फलवत्त्वासिद्धिरित्यर्थः । उप-
निषदां पृथगर्थवत्त्वमुपसंहरति । पार्थगर्थ्यमिति । उक्तवक्ष्यमाणन्यायोऽतःशब्देनोच्यते ।
तमेवार्थं स्पष्टयति । अपास्तेति ॥ २७९ ॥ २८० ॥

निःशेषवाङ्मनःकायप्रवृत्त्युपरमात्मिका ॥

तन्निष्ठा चेह विज्ञेया यथोक्तन्यायवर्त्मना ॥ २८१ ॥

अथोक्तं ज्ञानमुपनिषद्भयो न सिध्यति । अधीतोपनिषदामपि केषां चित्तदनुपलम्भात्त-
स्मादुक्तमुपनिषत्फलमसंभावितमिति तत्राऽऽह । निःशेषेति । तस्य ज्ञानस्य निष्ठा
श्रवणाद्या सा च स्वाभाविकाशेषव्यापारोपरमरूपा प्रकृते ज्ञाने साधनत्वेन शास्त्रादन्व-
यव्यतिरेकाभ्यां चावगन्तव्या तथाच यस्य शमादिसहितं श्रवणादि तस्यैवोपनिषद्भयो
यथोक्तं ज्ञानं नेतरेषामधीतोपनिषदामपीत्यर्थः । शान्तो दान्त इत्यत्रोक्तं स्मारयति ।
यथोक्तेति ॥ २८१ ॥

अधिकारोऽपि तस्यां च सिद्धोऽशेषक्रियात्यजः ॥

जिज्ञासोरेव, कर्तुस्तु न सिषाधयिषोः सदा ॥ २८२ ॥

ननु श्रवणादावधिकारिणा भाव्यमन्यथा तदनिष्पत्तेर्नियोगाधीनश्चाधिकाराधिगमः स
च भावार्थाविषयस्तत्कथं ज्ञानहेतोः श्रवणादेरशेषव्यापारोपरमरूपता तत्राऽऽह । अधिका-
रोऽपीति । शमादिवाक्यादिति शेषः । नियोगं विनेति चार्थः । ज्ञाननिष्ठायां संन्यासी
चेदधिकारी तस्य किंनिमित्तस्तत्राधिकारस्तत्राऽऽह । जिज्ञासोरिति । ज्ञानेच्छावतो
ज्ञानसाधनेष्वधिकारो न कर्तुः सदा चिकीर्षोर्न च संन्यासिनोऽधिकारो नियोगकृतो
विवेकादिपूर्वकज्ञानेच्छाकृतत्वात्कर्मणि कर्तुरधिकारो नियोगनिमित्त इति भावः ॥ २८२ ॥

ब्रह्मात्मतत्त्वव्युत्पत्तिमात्रेणाप्यधिकारिता ॥

भवत्येवान्न जिज्ञासोरङ्गस्यापि मुमुक्षुतः ॥ २८३ ॥

नन्वज्ञातब्रह्मभावो वा तज्ज्ञानहेतुष्वधिक्रियते ज्ञाततद्भावो वा नाऽऽद्यस्तस्य तज्जिज्ञासायोगाद्विशिष्टधियो विशेषणधीपूर्वकत्वान्न द्वितीयस्तस्य जिज्ञासोपरमादतोऽधिकार्यभावान्न श्रवणादि कर्तव्यं तत्राऽऽह^१ । ब्रह्मेति । मुमुक्षोस्तद्धेतुमिच्छतोऽधीतस्वाध्यायस्य ज्ञातपदतदर्थसंगतेर्वेदान्तेष्वापातजं ज्ञानं ब्रह्मात्मगोचरं विचारप्रयोजकं व्युत्पत्तिशब्दितमुत्पद्यते । तन्मात्रेणापि श्रवणादावधिकारिता सिध्यत्यतोऽसाक्षात्कारवतोऽपि यथोक्ताधिकारिणस्तत्कर्तव्यत्वसिद्धेः सिद्धं भिन्नमधिकार्यादिकाण्डयोरित्यर्थः ॥ २८३ ॥

मैवं प्रक्रमसंहारपर्यालोचनया पुरा ॥

वेदस्यैकौर्ध्वतात्पर्यमेकवाक्यतयोदितम् ॥ २८४ ॥

उक्तमधिकार्यादिभेदं विधान्तरेणाऽऽक्षिपति । मैवमिति । अग्निमीळे पुरोहितम् । इषे त्वेजं त्वा । अग्न आयाहीत्यादेरुपक्रमस्य यावज्जीवमग्निहोत्रं जुहुयात्कुर्वन्नेवेह कर्माणि कुटुम्बे शुचौ देशे स्वाध्यायमधीयान इत्यादेरुपसंहारस्य चाऽऽलोचनया वेदस्य कार्यैकार्थत्वं निश्चित्यैकवाक्यताऽधिगता । तथाच काण्डयोर्यत्पुरोक्तमधिकार्यादि भिन्नमिति तन्मैवमित्यर्थः । अथ वाऽर्थैकत्वगतावित्युक्तं चोद्यं सोपस्कारमिहोपस्थाप्यते तत्र च व्यक्तैवाक्षरयोजना ॥ २८४ ॥

तेन निःशेषवेदोक्तकारिणोऽत्राधिकारिता ॥

सिद्धे हानेकवाक्यत्वे कल्प्या भिन्नाधिकारिता ॥ २८५ ॥

काण्डयोरेकवाक्यत्वेऽपि भिन्नाधिकारित्वमुक्तमित्याशङ्क्याऽऽह । तेनेति । एकवाक्यत्वेन हेतुना दर्वाहोममारभ्य यावत्सत्रं कर्मानुष्ठितवतो ज्ञानेऽधिकारिता तन्निःशेषकर्मानुष्ठानानन्तरं ज्ञाननियोगमनुतिष्ठतो मुक्तिरित्येकाधिकारित्वं काण्डयोरित्यर्थः । एकवाक्यत्वादेकाधिकारित्वमुक्त्वा विपक्षे दोषमाह । सिद्धे हीति । भिन्नाधिकारित्वे काण्डयोरेकवाक्यत्वासिद्धिरित्यर्थः ॥ २८५ ॥

मैवं भिन्नैकवाक्यत्वे प्रागस्माभिः समर्थिते ॥

ततश्च भवदुक्तस्य चोद्यस्येह न संभवः ॥ २८६ ॥

काण्डयोरेकार्थयोरेकवाक्यत्वादेकाधिकारित्वमित्येतन्निरस्यति । मैवमिति । स्वतन्त्रफलावसितव्यापारयोरपि काण्डयोरर्थद्वारोपकार्योपकारकत्वमात्रेण द्रव्यार्जनक्रतुविध्योरिव भिन्नाधिकारयोरैकवाक्यत्वं ज्ञानकाण्डार्थशेषत्वमित्यादिनोक्तमतो नानयोरेकार्थत्वेनैकवाक्यतेति कथमेकाधिकारितेत्यर्थः ॥ २८६ ॥

नापि निःशेषवेदार्थमनुष्ठातुं क्षमो नरः ॥

पुमायुषाऽपि येन स्यादात्मज्ञानेऽधिकारिता ॥ २८७ ॥

प्रक्रमसंहारौ तु कर्मैकार्थौ न व्यक्तावित्युपेक्षितौ । तत्र तत्र वाक्यभेदेन ज्ञानार्थ-
योरपि तयोर्भावात् । यत्तु वेदोक्तसर्वकर्मकारिणो ज्ञानाधिकारितेति तत्राऽऽह । नःपीति ।
वर्षशतेनापि सर्वकर्मानुष्ठानासंभवेन ज्ञानाधिकार्यसिद्धेस्तन्नियोगो निरधिकारः स्यादिति
फलितमाह । येनेति ॥ २८७ ॥

संपदां चार्थवादत्वं तेन वेदान्तगोचरे ॥

ज्ञानेऽधिकारिणोऽभावात्प्रामाण्यं क्षिप्यते स्वतः ॥ २८८ ॥

किंच काण्डयोरैकाधिकारित्वे काण्डद्वयं स्वर्गादिकामस्य वा ज्ञानकामस्य वा मानं
नाऽऽद्य इत्याह । संपदां चेति । यागादीनां ज्ञानशेषत्वात्तत्फलानां स्वर्गादीनाम-
विवक्षितत्वात्तत्कामाधिकार्ययोगान्न तस्य प्रमापकं काण्डद्वयमित्यर्थः । न द्वितीय
इत्याह । तेनेति । एकस्य सर्वकर्मानुष्ठानायोगेनोक्तहेतुना वाक्यजैक्यज्ञानेऽधिकार्यभा-
वान्न तस्य काण्डद्वयं प्रमाणमतो यत्तस्य स्वतःप्रामाण्यं तद्भ्रज्येतेति चोदनासूत्रविरोध
इत्यर्थः ॥ २८८ ॥

किंच मानादविज्ञाता विमुक्तिः काम्यते न च ॥

ज्ञातायां स्वात्मरूपत्वात्सुतरां नास्ति कामना ॥ २८९ ॥

इतश्च ज्ञानाधिकारिणं प्रति न तत्प्रामाण्यमित्याह । किं चेति । ज्ञानाधिकारिणो
मोक्षकामना विशेषणं सा चाज्ञाते मोक्षे वा स्याज्ज्ञाते वा नाऽऽद्य इत्याह । माना-
दिति । अनुभूते कामनेति स्थितेरित्यर्थः । द्वितीयं प्रत्याह । ज्ञातायामिति । मुक्तौ
ज्ञातायां नास्ति कामनेति संबन्धः । सा किमनात्मत्वेनाऽऽत्मत्वेन वा ज्ञायते नाऽऽद्यो
मुक्तेरनात्मत्वधियो भ्रान्तित्वात् । द्वितीयं निराह । स्वात्मेति । आत्मत्वेन ज्ञाता
मुक्तिराप्तत्वान्न कामनामर्हत्यप्राप्ते स्मरणविपरिवर्तिनि कामनासंभवादिति भावः । प्राप्ते
त्वस्या निवृत्तिरेवानुभवानुसारिणीत्यतिशयमाह । सुतरामिति । अतोऽधिकारिविशेष-
णस्य मोक्षकामनायाः परपक्षे दुःसाधत्वाद्धिशिष्टज्ञानाधिकार्यभावात् वेदप्रामाण्यमिति
समुदायार्थः ॥ २८९ ॥

न युक्तं कामना मुक्तौ पुंसां नास्तीति भाषितुम् ॥

देशकालानवच्छिन्नसुखाद्यर्थित्वदर्शनात् ॥ २९० ॥

ननु तवापि मोक्षकामना ज्ञानाधिकारिविशेषणं सा चाज्ञाते ज्ञाते वा मोक्षे त्वदुक्त-
रीत्या न युक्तेति कुतो वेदान्तप्रामाण्यं तत्राऽऽह । न युक्तमिति । तत्र हेतुः ।
देशेति । सुखं मे स्याद्दुःखं मा भूदिति सर्वप्राणभृतां प्रार्थनाप्रतीतेस्तदनुसारेणानवच्छि-

९० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

ज्ञानन्दाशेषानर्थोच्छेदात्मनि मुक्ताविच्छासंभवात्तत्र कामना नेति मां प्रति युक्तं वक्तुम् । न खल्वात्मनो ब्रह्मत्वलक्षणा मुक्तिर्ज्ञाता स्वप्रकाशत्वान्नापि ज्ञानोदयात्प्राब्धानतो ज्ञाता तस्या मानान्तराविषयत्वादतः स्वरूपेण ज्ञाते मानतश्चाज्ञाते मोक्षे मत्पक्षे कामना-संभवाद्द्विशिष्टज्ञानाधिकारिसिद्धेर्न वेदान्ताप्रामाण्यं न च विरोधात्तं प्रत्येव कर्मकाण्डप्रा-माण्यमिति भावः ॥ २९० ॥

किंच ज्ञानमदृष्टार्थमग्निहोत्रादिवद्यदि ॥

ततोऽधिकारिचिन्ता स्यात्कृतेऽप्यफलशङ्कया ॥ २९१ ॥

इतश्चास्मन्मते ज्ञानाधिकारिलभात् तदप्रामाण्यमित्याह । किंचेति । त्वन्मते ज्ञान-स्याग्निहोत्रवददृष्टार्थत्वात्तस्मिन्कृतेऽपि फलं स्यान्न वेति संशयादनिश्चिताधिकारः पुमान्न प्रवर्तेत । अधिकारनिश्चयश्च मोक्षकामनामपेक्षते । सा च तस्मिञ्ज्ञातेऽज्ञाते वाऽयुक्तेति युक्तत्वां प्रति ज्ञानाधिकार्यभावपर्यनुयोगः । अस्मन्मते तु नादृष्टार्थं ज्ञान-मन्वयव्यतिरेकमिद्व्यफलवत्तया कृप्यादिवदृष्टफलत्वस्येष्टत्वादतः शुक्त्यादिज्ञानवदात्म-ज्ञानेऽपि फलसत्त्वं निश्चित्य तत्कामस्याधिकारसिद्धेस्तद्विचारस्यानवसरत्वाद्दधिकारिणि सुलभे प्रमापका वेदान्ता भवन्ति प्रमाणमित्यर्थः ॥ २९१ ॥

कामिनाऽप्यग्निहोत्रादि शूद्रेणानधिकारिणा ॥

कृतमप्यफलं तेन यत्रात्तत्र निरूप्यते ॥ २९२ ॥

ज्ञाने चेत्ताधिकारिचिन्ता हन्त वेदोक्तसाधनत्वाविशेषादग्निहोत्रेऽपि नासौ चिन्त्येत । तथाच सर्वमधिकारिनिरूपणमसत्स्यात् । न चाग्निहोत्रादेरननुष्ठानापात्तिः स्वर्गा-दिकामिनस्तत्सिद्धेरित्याशङ्क्याऽऽह । कामिनेति । स्वर्गादिकामिनाऽपि शूद्रेणानधि-कारिणाऽनुष्ठितस्याग्निहोत्रादेः फलादृष्टेरदृष्टफलेष्वधिकारिचिन्तां विना प्रेक्षावतां प्रवृ-त्तिर्दुर्घटति तत्र तच्चिन्ता युक्त्यर्थः ॥ २९२ ॥

अविद्याघस्मरज्ञानजन्ममात्रावलम्बिनः ॥

पुमर्थस्याधिकं शास्त्रात्किंचिदत्र तु नाथ्यते ॥ २९३ ॥

आत्मज्ञानमप्यदृष्टार्थं वेदोक्तसाधनत्वाद्दग्निहोत्रवदस्तत्राप्यधिकारिचिन्ता स्यादि-त्याशङ्क्य परोक्षमपरोक्षं वा ज्ञानमदृष्टार्थमिति विकल्प्याऽऽद्ये सिद्धसाध्यत्वं मत्वा द्वितीयं प्रत्याह । अविद्येति । शास्त्रादविद्याध्वंसिज्ञानलभमात्राधीनपुमर्थस्य सद्भावे नाधिकमदृष्टं फलमर्थ्यते । अतो ज्ञाने कुतोऽधिकारिचिन्तेत्यर्थः ॥ २९३ ॥

कुतस्तज्ज्ञानमिति चेत्तद्धि बन्धपरिक्षयात् ॥

असावपि च भूतो वा भावी वा वर्ततेऽथवा ॥ २९४ ॥

शास्त्रादुक्तं ज्ञानं नेत्यद्यते श्रुतशास्त्रस्याप्यनुपलम्भात् च हेत्वन्तरं तदुत्पादकमि-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ९१

त्याक्षिपति । कुत इति । क्षीणपापस्य श्रवणादिवशात्तत्त्वज्ञानमिति समाधत्ते । तद्गीति । अथायं प्रतिबन्धो भूतो भावी भवन्वाऽनाऽऽद्यस्तस्य वर्तमानज्ञानोदयाप्रतिबन्धकत्वादसतस्तदयोगात् । न द्वितीयः । तस्याप्राप्तस्य प्रतिबन्धकत्वानुपपत्तेः । न तृतीयोऽनुष्ठितज्ञानहेतोर्वर्तमानप्रतिबन्धसत्त्वे मानाभावादिति चोदयति । असाविति ॥ २९४ ॥

अधीतवेदवेदार्थोऽप्यत एव न मुच्यते ॥

हिरण्यनिधिदृष्टान्तादिदमेव च दर्शितम् ॥ २९५ ॥

ब्रह्मज्ञानोदयप्रतिबन्धे वर्तमाने मानं वदन्नुत्तरमाह । अधीतेति । सत्यामपि सामग्र्यां क्वचिज्ज्ञानाभावो दृश्यमानस्तस्मादेव प्रस्तुतात्प्रतिबन्धादित्यैहिकमप्रस्तुतप्रतिबन्धे तद्दर्शनादिति न्यायात्तत्सिद्धिरित्यर्थः । यथोक्तप्रतिबन्धके पूर्वोपाजितपापविशेषे प्रमाणमर्थापत्तिमुक्त्वा श्रुतिमाह । हिरण्येति । कृतश्रवणादेर्ज्ञाने प्रतिबन्धकं पापमिदमोच्यते । तथाऽपि हिरण्यनिधिं निहितमक्षेत्रज्ञा उपर्युपरि संचरन्तो न विन्देयुरेवमेवेमाः सर्वाः प्रजा अहरहर्गच्छन्त्य एतं ब्रह्मलोकं न विन्दन्तीति श्रुतिरुक्तदृष्टान्तात्प्रतिबन्धास्तित्वं दर्शयतीत्यर्थः ॥ २९५ ॥

“भिद्यते हृदयग्रन्थिच्छद्यन्ते सर्वसंशयाः ॥

क्षीयन्ते चास्य कर्माणि तस्मिन्दृष्टे परावरे ॥” २९६ ॥

एवं ज्ञानस्य दृष्टफलत्वादिग्रिहोत्रवदधिकारचिन्ता तस्मिन्नावतरतीति वदता तस्य दृष्टफलत्वे विद्वत्प्रत्यक्षसत्त्वमुक्तम् । संप्रति तत्रैव श्रुतिमाह । भिद्यत इति । परो हिरण्यगर्भः सोऽवरो यस्मात्परमव्याकृतं तद्वाऽवरं यस्माद्धिम्बरूपेण वा परोऽवरश्च प्रतिबिम्बात्मना तस्मिन्साक्षात्कृते सतीत्यर्थः ॥ २९६ ॥

इत्यादिनाऽपि विज्ञानं नादृष्टार्थमितीरितम् ॥

तथा स ब्रह्मणः केन स्याद्येनेति प्रदर्शितम् ॥ २९७ ॥

उक्तश्रुतितात्पर्यमाह । इत्यादिनेति । आदिपदेन तरति शोकमात्मविज्ञानाग्निः सर्वकर्माणीत्यादि गृह्यते । पूर्वत्र सूचितं विद्वत्प्रत्यक्षमपिना समुच्चिनोति । ज्ञानस्य दृष्टार्थत्वे वाक्यान्तरमाह । तथेति । स विद्वानिमावस्थां प्राप्तो मुख्यो ब्राह्मणो भवतीति विद्याफलोक्तिः । स च केन लक्षणेन स्यादिति पृच्छति । केनेति । येन लक्षणेन लक्षितः स्यात्तेनेदृश एव ज्ञाननिष्ठः सन्नैकरूपश्चिद्भातुरिति साध्यफलराहित्येन दृष्टफलत्वं ज्ञानस्याऽऽच्छेदे येन स्यात्तेनेदृश एवेति । अनेन वाक्येन भिद्यते हृदयग्रन्थिरितिवज्ज्ञानस्य दर्शितं दृष्टफलत्वमित्याह । इति प्रदर्शितमिति ॥ २९७ ॥

आत्यन्तिकसुखानर्थप्राप्तिविच्छेदकाङ्क्षिणः ॥

प्रीत्युत्कर्षोऽपि लोकेऽस्मिन्दृष्टः सं किं न काम्यते ॥ २९८ ॥

आत्मज्ञानस्य दृष्टार्थत्वेऽपि तस्मिन्मोक्षकामस्याधिकारोऽनिश्चितो निश्चितो वाऽनिश्चितश्चेत्स्वर्गादिकामस्यापि ज्ञाने प्रवृत्तिः स्यान्निश्चितश्चेद्येन न्यायेन त्वत्पक्षे तस्य तन्निश्चयस्तेनैवास्मन्मतेऽपि तन्निश्चयात्तं प्रति काण्डद्वयप्रामाण्यमविरुद्धमिति चोदयति । आत्यन्तिकेति । आत्यन्तिकी सुखप्राप्तिस्तादृग्दुःखोच्छेदश्च तदुभयाकाङ्क्षावतः प्रीत्युत्कर्षो योऽपि लोके दृष्टः स मोक्षः । न हि प्रार्थ्यमानसुखाप्त्यनर्थहानिम्यां मुक्तिरर्थान्तरमतः सुखं मे स्यादित्यादिप्रार्थनायास्त्वत्पक्षवदस्मत्पक्षेऽपि मोक्षविषयत्वात्तत्कामस्याधिकारिणः संभवात्तं प्रति काण्डद्वयप्रामाण्यसिद्धिरिति भावः ॥ २९८ ॥

दृष्टादृष्टार्थसंबन्धिप्रीत्युत्कर्षाविशेषतः ॥

नाऽऽनन्दादन्यतो मुख्यात्पण्डितः पर्यवस्यति ॥ २९९ ॥

ननु प्रीत्युत्कर्षो न मोक्षः किंतु स्वर्गस्तत्कथं तत्कामो मोक्षकामः स्यात्कथं वा तं प्रति काण्डद्वयप्रामाण्यं तत्राऽऽह । दृष्टेति । पुत्रादिना दृष्टहेतुना यागादिना वाऽदृष्टहेतुना संबद्धप्रीत्युत्कर्षेणाविशेषितत्वात्सुखं मे स्यादिति प्रार्थ्यमानः प्रीत्युत्कर्षो निर्विशेषोऽतो नायं स्वर्गस्तस्य सविशेषत्वादित्यालोचयन्प्रेक्षावान्मुख्यानन्दादपवर्गादन्यत्र प्रार्थनाविषये न पर्यवस्यति किंतु मुख्यमानन्दमपवर्गमेव सुखं मे स्यादित्यर्थयते न स्वर्गमित्यर्थः ॥ २९९ ॥

किंतु साधनसाध्यत्वादनित्यं कर्मजं सुखम् ॥

अभिव्यञ्जकतन्त्रस्तु मोक्षस्तेनाक्षयो मतः ॥ ३०० ॥

प्रेक्षावत्प्रार्थनायाः स्वर्गाद्यविषयत्वे युक्त्यन्तरमाह । किंत्विति । तुशब्दश्चार्थः । कर्मजं सुखं साध्यत्वात्कृष्यादिफलवदनित्यमित्यनुमानान्न प्रेक्षावत्प्रार्थना मोक्षादन्यत्र पर्यवस्यतीत्यर्थः । साध्यत्वहेतोर्मोक्षे व्यभिचारमाशङ्क्याऽऽह । अभिव्यञ्जकेति । मोक्षो न साध्यः किंत्वभिव्यञ्ज्यस्तथा चाभिव्यञ्जकतन्त्रो न साधनाधीनो नित्योऽतस्तत्र न व्यभिचार इत्यर्थः ॥ ३०० ॥

संस्कारमात्रकारित्वं सर्वेषामपि कर्मणाम् ॥

ज्ञानकाण्डे प्रवेशो वा तेषां नार्थान्तरं ततः ॥ ३०१ ॥

ननु काण्डयोर्भिन्नवाक्यत्वमेकवाक्यत्वं वा नाऽऽद्यो मिथोविरुद्धार्थतया द्वयोरमानत्वापत्तौर्द्वितीये ज्ञानकाण्डार्थस्य कर्मकाण्डार्थानुपकारकत्वात्तस्यैवान्यशेषतया तदेकवाक्यत्वे वेदोक्ताशेषक्रियानुष्ठानवतो ज्ञानाधिकारोऽतो नापि निःशेषवेदार्थमनुष्ठातुं क्षमो नर इत्युक्तदोषापत्तिस्तत्राऽऽह । संस्कारेति । कर्मणां पुरुषसंस्कारद्वारोपकारकत्वा-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ९३

तत्काण्डस्येतरशेषत्वं न च तत्रोक्तो दोषो जन्मान्तरानुष्ठितानामपि तेषां संस्कारद्वाराऽऽ-
त्मज्ञानाधिकारहेतुत्वस्वीकारान्न च तेषामदृष्टत्वादधिकारानिश्चयकत्वं तादृशानामेव
कर्मणां कार्यकरत्वादित्यर्थः । कर्मणां संस्कारार्थत्वेन ज्ञानानुप्रवेशे सिद्धान्तादविशेषमा-
शङ्क्यापरितोषात्पक्षान्तरमाह । ज्ञानेति । तस्मिन्कर्मणां प्रवेशो नाम कीदृशस्तत्राऽऽह ।
तेषामिति । ततो ज्ञानफलान्मुक्तेरर्थान्तरं तेषां मोक्षोद्देशिनां कर्मणां नास्त्यतो ज्ञानफलं
प्रति हेतुत्वं तेषां ज्ञानकाण्डे प्रवेशो नाम तत्र ज्ञानं प्रधानं तदुपसर्जनं कर्मेति
भावः ॥ ३०१ ॥

एवमत्रैकवाक्यत्वं नानुष्ठेयसमाप्तिः ॥ ३०२ ॥

असारफलसंप्राप्तिः पुमर्थो नेष्यते यतः ॥

तृष्णया साधयन्प्रीतिं न प्रीतिलवमिच्छति ॥ ३०३ ॥

एवं ज्ञानकर्मसमुच्चयस्य मोक्षहेतुत्वावष्टम्भेन काण्डयोरेकवाक्यतेति फलितमाह ।
एवमिति । प्रकारान्तरेणैकवाक्यत्वं व्यावर्तयति । नेति । सर्वस्यैव वेदार्थस्यानुष्ठानेन
समाप्तितो ज्ञाने प्रवृत्तिरित्येकवाक्यता तयोर्नेष्टेत्यर्थः । तेषां ततो नार्थान्तरमित्ययुक्तं
मोक्षार्थं कर्मानुतिष्ठतोऽपि स्वर्गादेरानुषङ्गिकत्वात्तथा चोपमुक्तसर्वकर्मफलस्य पुंसो ज्ञाना-
धिकार इत्याशङ्क्याऽऽह । असारंति । मुमुक्षुर्मोक्षार्थं कर्माण्यनुतिष्ठति ज्ञानं चाऽऽद्रि-
यते न च तेनामोक्षः स्वर्गो मृग्यते तस्याल्पीयस्त्वेनानीप्सितत्वादतो मोक्षस्योद्दिष्टत्वा-
त्तमेव कर्मभिर्ज्ञानसहितैरसावाप्नोतीत्यर्थः । मोक्षेतरस्वर्गादिरप्रेप्सितत्वे हेतुमाह । यत
इति । तृष्णया प्रेरितो दृष्टां प्रीतिं संपादयन्नल्पामापादयितुं यतो नेच्छत्यतः स्वल्प-
प्रीतेः स्वर्गादेर्न प्रार्थ्यमानतेत्यर्थः ॥ ३०२ ॥ ३०३ ॥

प्रीतेः श्रुतः प्रकर्षोऽपि स्वर्गस्वाराज्यभेदतः ॥

नापि प्रीतेरियत्तायाः स्वर्गशब्दोऽस्ति वाचकः ॥ ३०४ ॥

समुच्चयानुष्ठानान्मुक्तिपक्षे सिद्धान्तवज्ज्ञानाधिकारनिश्चयान्न वेदाप्रामाण्यं नापि
काण्डयोरधिकार्यादिभेदसिद्धिरिति प्रसाध्य तयोः साधनादिभेदाभावे हेत्वन्तरमाह ।
प्रीतेरिति । प्रीतेः प्रकर्षो मोक्षः स च स्वर्गकामो यजेत स्वाराज्यकामो यजेतेति
कर्मसाध्यत्वेनापि श्रुतोऽतो न काण्डयोः साधनादिभेद इत्यर्थः । स्वर्गकामवाक्ये स्वर्ग-
शब्दो न मोक्षवाची किं त्वल्पतरं सुखविशेषमाह तत्कथं तद्वाक्यान्मोक्षस्य कर्म-
साध्यत्वधीरित्याशङ्क्याऽऽह । नापीति । प्रीतेरियत्ता परिमाणं तस्याः स्वर्गशब्दो न
वाचक इयत्तापरिच्छिन्नानां प्रीतिविशेषाणामानन्त्यात्तत्र शक्तेरयोगात्सामान्येन गृहीत-
शक्तेरविशेषितसुखमात्रवाचकत्वादपवर्गस्य च तावन्मात्रत्वाद्युक्तं स्वर्गशब्दस्यापवर्गैक-
वाचित्वमतः स्वर्गकामवाक्यान्मोक्षस्य कर्मसाध्यत्वसिद्धिरिति भावः ॥ ३०४ ॥

। न चाजानन्स्वसाध्यार्थं विद्वान्कश्चित्प्रवर्तते ॥

प्रीतिर्या काचिदिष्टा चेत्स्वर्गशब्देन भण्यते ॥ ३०५ ॥

यद्यपि मोक्षे ज्ञातशक्तिः स्वर्गशब्दस्तथाऽपि प्रतिपत्ता स्वल्पमेव सुखं तेन प्रतिपद्य प्रवर्तते इत्याशङ्क्याऽऽह । न चेति । यद्यपि स्वर्गशब्देन स्वल्पमेव सुखं गृहीत्वा कश्चिद्यागादौ प्रवर्तते तथाऽपि विवेकी मोक्षमाणस्तच्छब्दार्थं विचार्य मोक्षवाचित्वं तस्य निश्चित्य तत्साधनानि कर्माण्यनुतिष्ठति । अनभिलषितक्षुद्रसुखविशेषविषयत्वे तच्छब्दस्य प्रेक्षावतो मुमुक्षोर्न कर्मानुष्ठानं स्यान्न वाऽमुमुक्षोरेव तदनुष्ठानम् । यद्वा विविदिषार्थत्वं सर्वेषामपि कर्मणामिति वक्ष्यमाणन्यायविरोधादिति भावः । स्वर्गकामादिवाक्येष्वेव कर्मणां मोक्षसाधनत्वाधिगमात्काण्डयोः साधनादिभेदाप्राप्तिरिति पूर्वपक्षं निराकर्तुमुक्तमनुवदति । प्रीतिरिति । या काचिद्विवक्षितविशेषणा फलभूता प्रीतिस्तन्मात्रं स्वर्गशब्दितं चेदित्यनुवादार्थः ॥ ३०५ ॥

चित्राग्निष्टोमयागादेः पश्वादिफलसंकरः ॥

विशेषो वाञ्छितश्चेत्स्यात्पुत्रपश्वाद्युपाधितः ॥ ३०६ ॥

तत्र दूषणमाह । चित्रेति । चित्रायागफलभूतपशुप्रातिप्राप्तक्षीरपानेऽपि सुखमात्रस्य भावाद्गनिष्टोमफलस्वर्गस्य मुक्तत्वप्राप्तेरनुष्ठितचित्रायागो ज्योतिष्टोमं नानुतिष्ठेत्तत्र सुखमात्रं स्वर्ग इत्यर्थः । प्रीतिविशेषस्य स्वर्गत्वादुक्तदोषाप्राप्तिरिति शङ्कते । विशेष इति । पुत्रादिहेतुकप्रीतेः सकाशाद्विशिष्टा प्रीतिः स्वर्गशब्देनेष्टा तथाच तन्मात्रस्य स्वर्गत्वकृतदोषाप्राप्तिरित्यर्थः ॥ ३०६ ॥

न तावत्संभवेत्स्वर्गो ज्ञातोपाधिवियोगतः ॥

मुक्तौ काम्यफलेऽभीष्टे सकृत्करण एव च ॥

अनवच्छिन्नरूपायाः प्रीतेराप्तौ कृतार्थता ॥ ३०७ ॥

स किं केनचिदुपाधिनोपरक्तः किंवा निरस्तसर्वोपाधिर्नाऽऽद्यस्तस्योपाध्यवच्छिन्नस्यामोक्षत्वादिति मत्वा द्वितीयं निराह । न तावदिति । स निरुपाधिकः सुखविशेषः स्वर्गो न स्यादित्यत्र हेतुमाह । ज्ञातेति । न हि निरुपाधिके सुखविशेषे स्वर्गशब्दप्रवृत्तौ निमित्तं ज्ञातमस्ति नापि तस्य ज्ञापकं न च तस्य स्वप्रकाशत्वं तथा सति तदुद्देशेन यागाननुष्ठानप्रसङ्गात्तस्य स्वतःसिद्धस्याज्ञानमात्रव्यवहितस्य ज्ञानेतरहेत्वनपेक्षत्वादतः स्वर्गशब्दस्य मोक्षाविषयत्वेन लोकविशेषविषयत्वाद्यत्र दुःखेन संभिन्नमित्यादेश्च तदीयस्तुतिपरत्वात्तस्यैव स्वर्गकामवाक्ये कर्मसाध्यत्वावगमान्न काण्डद्वयस्य साधनाद्यैक्यमिति भावः । स्वर्गकामवाक्ये स्वर्गशब्दस्य यथाकथंचिन्मोक्षविषयत्वेऽपि तस्य न कर्मसाध्यतेत्याह । मुक्ताविति । काम्यकर्मफलं मुक्तिरिति पक्षे सायंप्रातराहुतिद्वयेन

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ९६

काम्यकर्मणः सिद्धेस्तन्मात्रेण मुक्तिलाभान्नाग्निहोत्रमावर्त्येत । न च फलभूयस्त्वार्था तदावृत्तिर्मुक्तेर्निरतिशयब्रह्मरूपत्वादतः सकृदनुष्ठिताग्निहोत्रादेव मुक्तेस्तदानर्थक्यं कर्मान्तराणां चानुपयोगात्तद्विध्यप्रामाण्यमिति न काम्यकर्मफलं मुक्तिरित्यर्थः ॥ ३०७ ॥

पुवा ह्येते परीक्ष्येति तथा तद्य इहेति च ॥

कर्मभ्यो निर्वृतिर्नास्तीत्यादिवाक्यैः प्रदर्शितम् ॥ ३०८ ॥

अक्षय्यमित्यादिवाक्यसिद्धं तर्हि नित्यकर्मफलत्वं मुक्तेरित्याशङ्क्य स्तुतिपरं वाक्यं वाक्यान्तरविरोधान्न स्वार्थं मानमिति मत्वाऽऽह । पुवा हीति । एते यज्ञनिर्वर्तका यजमानादयः प्लवन्ते गच्छन्ति नश्यन्त्यतो नाक्षय्यफलहेतव इत्यर्थः । परीक्ष्य लोकानित्यत्र नास्त्यकृतः कृतेनेत्युपजीव्यम् । तत्तत्र जन्तूनां मध्ये ये केचिदिह जगति रमणीयकर्मणस्ते रमणीयां ब्राह्मणादियोर्निं प्राप्नुवन्तीति वदद्वाक्यं कर्मणां निर्वाणफलत्वमर्थान्निषेधति । चशब्दाद्यथेह कर्मजित इत्यादि गृह्यते । उक्तश्रुतितात्पर्यमाह । कर्मभ्य इति । इत्यादिवाक्यैः कर्मभ्यो निर्वृतिर्नेति दर्शितमित्यन्वयः । आदिपदेन न कर्मणेत्यादि गृह्यते ॥ ३०८ ॥

प्रत्यक्षश्रुतिविध्यन्तविहितानामकारणात् ॥

त्यागोऽतिसाहसं मन्ये ननु यागादिकर्मणाम् ॥ ३०९ ॥

अर्थवादवाक्येभ्यो विधिवाक्यस्य बलीयस्त्वात्तदालम्ब्य कैवल्यस्य कर्मफलत्वावगमात्काण्डयोरेकाधिकारित्वं तदवस्थमिति शङ्कते । प्रत्यक्षेति । स्वप्नान्तादिशब्दवद्विधिरेव विध्यन्तो यावज्जीवमाग्निहोत्रं जुहुयादित्यादिः स चापौरुषेयत्वेन मूलप्रमाणानपेक्षत्वात्प्रत्यक्षश्रुतिषु दृष्टस्तेन विहितानामग्निहोत्रादीनां विना हेतुं त्यागस्य साहसमात्रत्वाद्निहोत्राद्यपि ज्ञानशेषतया मुक्तिहेतुः । उक्तं च—कर्तुर्वा श्रुतिसंयोगादित्यत्राग्निहोत्रादेर्यावज्जीवमनुष्ठेयत्वम् । यथाऽऽहुः—एवं श्रुतिपरिच्छिन्नोऽर्थो भविष्यतीतरथा लक्षणा स्यादिति । तस्मात्कर्मधर्मस्य नियमस्य चोद्यमानत्वात्कर्मसमुच्चितज्ञानाधीनत्वान्मोक्षस्य काण्डयोः साधनादिभेदासिद्धिरित्यर्थः ॥ ३०९ ॥

प्रत्यक्षोपनिषद्वाक्यविहितायास्ततोऽपि तु ॥

ऐकात्म्यज्ञाननिष्ठायास्त्यागोऽतीव हि साहसम् ॥ ३१० ॥

शान्तादिवाक्येन विरक्तस्य संन्यासो विहितः । तस्यैव श्रोतव्यादिवाक्येन श्रवणाद्या वस्तुनिष्ठोक्ता तस्यास्त्यागः समुच्चयपक्षे स्यान्न चानेकोपनिषत्प्रसिद्धत्यागो युक्तः कर्मत्यागादपि तत्त्यागस्यातिसाहसत्वात्तस्मादैकात्म्यज्ञानमात्रस्य मोक्षसाधनत्वावेदकानेकवाक्यविरुद्धं कर्मणां तद्धेतुत्वसाधनमिति काण्डयोरेकाधिकारित्वासिद्धिर्यावज्जीवश्रुतिस्त्वाविरक्तविषयेति सिद्धान्तयति । प्रत्यक्षेति ॥ ३१० ॥

विचार्यमाणे यत्नेन त्वधिकारे यथाश्रुति ॥ ३११ ॥

न किञ्चित्साहसं त्वत्र प्रत्यक्षश्रुतिवाक्यतः ॥

अधिकारविभागस्य प्रसिद्धेरेव कारणात् ॥ ३१२ ॥

तर्हि मिथो विरोधाद्वयोरपि काण्डयोरप्रामाण्यमिति कृतमधिकारचिन्तयेत्याशङ्क्याऽऽह । विचार्यमाण इति । अत्र काण्डद्वये श्रुतिमनुसृत्य कस्याधिकारः कस्मिन्नित्याधिकारे तात्पर्येणाऽऽलोच्यमाने विरक्तस्य नित्यादिकर्मत्यागे न साहसप्रसङ्गः । अनालोचिताधिकारस्य हि काण्डयोर्विरोधो भाति न श्रुतिस्वभावमनातिक्रम्याधिकारं विचारयत इत्यर्थः । तत्र हेतुः । प्रत्यक्षेति । एतावान्वै काम इति श्रुतेरविरक्तस्यात्यक्तक्रियस्य कर्मकाण्डे, ब्राह्मणो निर्वेदमायादिति श्रुतेर्विरक्तस्य संन्यासिनो ज्ञानकाण्डेऽधिकारः । एवमधिकारविभागस्य श्रुतत्वादेव काण्डयोर्न विरोधगन्धोऽपीत्यर्थः ॥ ३११ ॥ ३१२ ॥

तस्मात्सिद्धोऽधिकारोऽत्र ब्रह्मरूपं विविक्षिताम् ॥

तस्यास्य कर्मकाण्डेन संबन्ध इति भाष्यकृत् ॥

प्रतिज्ञायापि संबन्धं कस्मात्तन्नोक्तवान्स्फुटम् ॥ ३१३ ॥

भाष्यत्रयार्थमाक्षेपसमाधिभ्यामुक्तमुपसंहरति । तस्मादिति । काण्डयोरधिकार्यादिभेदस्य दुर्वारत्वाद्ब्रह्मरूपं सदानन्दसंवित्स्वभावं प्रवेष्टुमिच्छतां मुमुक्षुणां ज्ञानकाण्डेऽधिकारः काण्डान्तरे तु रागिणामित्यधिकारिभेदः । ऐकाल्म्यज्ञानमेव मुक्तेर्हेतुः कर्माभ्युदयस्येति साधनभेदो भाष्याभ्यां सिद्धः सेयं ब्रह्मविद्येत्यादिभाष्येण काण्डयोः प्रयोजनभेदः साधित इति भावः । भाष्यत्रयं काण्डद्वयस्याधिकार्यादिभेदसाधकं संक्षेपविस्तराभ्यां व्याख्याय संबन्धप्रतिज्ञाभाष्यमवतार्य तदर्थं चोद्यसमाधिभ्यामाविश्रिकीर्षुश्चोदयति । तस्येति । प्रतिज्ञातसंबन्धमात्रस्यापर्यवसानात्तद्विशेषमपि भाष्यकृदुक्तवानित्याशङ्क्य तन्मात्रसिद्धावप्ययमसाविति स्पष्टो विशेषो न सिध्यतीत्याह । स्फुटमिति । अपेक्ष्यमाणसंबन्धविशेषानुक्तौ हेतुरन्विष्यत इति भावः ॥ ३१३ ॥

अभिधीयत इत्यादिवचसाऽपि स नोच्यते ॥

सिद्धे वस्तुनि वेदस्य मानत्वं तेन भण्यते ॥ ३१४ ॥

सर्वोऽप्ययमित्यनन्तरभाष्ये संबन्धविशेषस्य वक्ष्यमाणत्वात्तदनुक्तिकारणं नान्वेष्यमित्याशङ्क्याऽऽह । अभिधीयत इत्यादीति । अभिधीयत इति भाष्यमादिर्यस्य सर्वोऽप्ययमित्यादिभाष्यस्य तदाभिधीयत इत्यादि तेनापि वचसा संबन्धविशेषो नोच्यतेऽतस्तदनुक्तौ निमित्तं वाच्यमित्यर्थः । अनन्तरभाष्ये संबन्धविशेषाकथनं कथमवगतमित्याशङ्क्य तस्मिन्नर्थान्तरप्रतीतेरित्याह । सिद्ध इति ॥ ३१४ ॥

वेदान्तोक्तेः प्रमाणत्वे सति संबन्ध उच्यते ॥

प्रामाण्यायैव तेनाऽऽदौ सर्वोऽपीत्यादि भण्यते ॥ ३१५ ॥

तस्येत्यादिभाष्याक्षेपं प्राप्तं प्रत्याह । वेदान्तेति । संबन्धं प्रतिज्ञाय तद्विशेषमपेक्षितमपि हेतुविशेषमालक्ष्य भाष्यकारो नाभिदधाति । स्थितं हि चोदनासूत्रे प्रवर्तक-वेदभागस्य प्रामाण्यं न वेदान्तानामक्रियार्थत्वात्प्रवृत्तिनिवृत्त्यनर्हवस्तुमात्रनिष्ठत्वादौत्पत्तिकसूत्रे वेदमात्रस्यानपेक्षत्वहेत्ववष्टम्भात्प्रामाण्ये सिद्धेऽपि प्रक्रमवशात्प्रवर्तकवेदभागस्यैव तदित्याशङ्कोन्मेषादुपनिषदामप्रामाण्यमाशङ्क्येतातोऽसिद्धप्रमाणभावस्य ज्ञानकाण्डस्य न केनापि संगतिरिति मन्वानो वेदान्तप्रामाण्यं प्रतिपाद्य पश्चात्तेषां कर्मकाण्डेन संगतिर्वक्तुं युक्तेति मत्वा तत्प्रामाण्यमनन्तरभाष्ये प्रतिपादयति । ततः संबन्धोक्तिः सुकरोति भावः ॥ ३१५ ॥

आक्षिप्यते वा संबन्धः संबन्धो नाभिधीयते ॥

सप्तम्यन्तपदच्छेदात्कथं चेदिति भण्यते ॥ ३१६ ॥

तर्हि प्रथमं तत्प्रामाण्यं प्रतिपाद्य संबन्धाकाङ्क्षायां तत्प्रतिज्ञाभाष्यं प्रणेत्वयमित्याशङ्क्य पक्षान्तरमाह । आक्षिप्यते वेति । तदाक्षेपो भाष्ये न भाति तदर्थस्य नवादेरदृष्टेरित्याशङ्क्याऽऽह । संबन्धो नेति । ज्ञानकाण्डस्य धर्मकाण्डे संबन्धो नोच्यत इति सप्तम्यन्तं पदं छित्त्वा नञमुद्भाव्याऽऽक्षेपो द्रष्टव्य इत्यर्थः । तदाक्षेपस्य निमित्तं पृच्छति । कथमिति । तर्दुक्तिं प्रतिजानीते । भण्यत इति ॥ ३१६ ॥

भिन्नार्थयोर्न संबन्धो ह्यन्योन्यार्थानपेक्षतः ॥

एकाथ्ये चैकवाक्यत्वात्कर्मविज्ञानकाण्डयोः ॥ ३१७ ॥

किमेते काण्डे भिन्नार्थे किंवाऽभिन्नार्थे । आद्येऽनपेक्षार्थयोरुभयाकाङ्क्षयाऽन्यतराकाङ्क्षया वा न संगतिरित्याह । भिन्नेति । द्वितीयं प्रत्याह । एकाथ्ये चेति । चशब्दान्न संगतिरित्यार्कषः । काण्डयोरेकविषयत्वे न वाक्यभेद एकार्थत्वादेकं वाक्यमिति न्यायात् । एकवाक्यत्वे न संबन्धो द्वयोर्हि सः । नैकस्यैवेत्यर्थः ॥ ३१७ ॥

तथा तयोरमानत्वे संबन्धोक्तिर्न युज्यते ॥

द्वयोरेकस्य वा मात्वे न संबन्धादि शस्यते ॥ ३१८ ॥

किंच काण्डयोरमानत्वं मानत्वं वा । आद्ये विप्रलम्भकोक्तयोरिव न संगतिर्वाच्येत्याह । तथेति । मानत्वेऽपि द्वयोरन्यतरस्य वा तत्त्वं नोभयथाऽपि संबन्धः । मानत्वे द्वयोर्मिथो वार्तानभिज्ञत्वान्मानानामनयोश्च संगतेरवाच्यत्वात् । द्वयोर्मानत्वे च न तत्त्वातत्त्वमानव्यवस्थाऽन्यतरस्यैव मानत्वे च साधनादिभेदासिद्धिरित्याह । द्वयोरिति ॥ ३१८ ॥

श्रुत्यैव तस्य चोक्तत्वात्तमेतमिति यत्नतः ॥

इति चेतसि संधाय संबन्धं नोक्तवान्गुरुः ॥ ३१९ ॥

काण्डयोर्नियतपौर्वापर्यानुपपत्तिलभ्यसंबन्धस्य वाच्यत्वान्न तदाक्षेप इति विवक्षन्नन्तरसंबन्धानुक्तौ हेत्वन्तरमाह । श्रुत्येति । तस्येत्यादिना संबन्धमात्रं प्रतिज्ञाय तद्विशेषं विवक्षुर्विविदिषावाक्ये तमतितरोहितमुपलभ्य भाष्यकारोऽधीतस्वाध्यायस्य ज्ञातपदपदार्थसंबन्धस्य वेदान्तेष्वापातज्ञानवतः स्वयमेवासौ बुद्धिमारोक्ष्यतीति न तत्प्रतिपाद्यतेति मत्वा नानन्तरं कथयतीत्यर्थः ॥ ३१९ ॥

प्रसाध्य वा प्रमाणत्वं वेदान्तानां प्रयत्नतः ॥

संबन्धं कर्मकाण्डेन पश्चात्सम्यक्प्रवक्ष्यते ॥ ३२० ॥

विविदिषावाक्ये काण्डयोः संबन्धधीस्ताद्विशेषोक्तेरिव तत्प्रतिज्ञातस्यापि प्रतिबन्धिका स्यादित्याशङ्क्य वेदान्तोक्तेरित्युक्तं प्रपञ्चयति । प्रसाध्येति । अस्यार्थः । उपोद्धातप्रक्रियया भाष्यकारस्तस्येत्यादिना संबन्धं प्रत्यज्ञासीत् । ततो न तत्प्रतिज्ञा वेदान्तानामप्रामाण्यादिति चोद्यं तत्प्रामाण्योक्त्या प्रत्याख्याय विविदिषाश्रुतिसिद्धं कर्मणां विविदिषाहेतुत्वं नाम संबन्धविशेषमाह स्म । तस्मान्नास्मिन्भाष्ये किञ्चिदपि दूषणमिति ॥ ३२० ॥

वेदानुवचनादीनामैकात्म्यज्ञानजन्मने ॥

तमेतमिति वाक्येन नित्यानां वक्ष्यते विधिः ॥ ३२१ ॥

काण्डद्वयस्य विविदिषावाक्योक्तं संबन्धविशेषं भाष्ये विवक्षितमाक्षिपति । वेदेति । नित्यनैमित्तिकानामेव विविदिषावाक्येन ज्ञानोत्पत्तये साधनत्वप्रकारो निर्दिश्यते न सर्वकर्मणां काम्यानां फलान्तरहेतुतया विविदिषोपायत्वायोगात् । तथाच कर्मकाण्डैकदेशस्य ज्ञानकाण्डसंबन्धेऽपि न कृत्स्नस्य तेन संगतिरित्यर्थः । वक्ष्यत इत्यविवक्षितमुच्यत इति यावत् । पाठक्रममपेक्ष्य वाऽयं निर्देशः ॥ ३२१ ॥

यद्वा विविदिषार्थत्वं सर्वेषामपि कर्मणाम् ॥

तमेतमिति वाक्येन संयोगस्य पृथक्त्वतः ॥ ३२२ ॥

नित्यनैमित्तिकानामेव ज्ञानहेतुत्वमित्यशक्यं नियन्तुं नियामकाभावाद्यज्ञेनेति चाविशेषश्रुतेरतो विविदिषाद्वारा ज्ञानहेतुत्वं विविदिषावाक्येन सर्वकर्मणामुक्तमिति समाधत्ते । यद्वेति । काम्यानां फलान्तरे विध्युद्देशेन विनियुक्तानां न पुनर्विविदिषायां विनियोगो विनियुक्तविनियोगायोगादित्याशङ्क्याऽऽह । संयोगस्येति । अस्यार्थः । एकस्य तूभयत्वे संयोगपृथक्त्वम् । अग्निहोत्रे दध्ना जुहोति दध्नेन्द्रियकामस्य जुहुयादित्यत्र दध्नः पुमर्थतैव वा ऋत्वर्थताऽपि वेति संदेहे गोदोहनादिवद्भेन्द्रियकामस्येति फलान-

यश्चुतेरधिकारविधुरस्य च वाक्यस्याधिकारवाक्येनैकवाक्यत्वात्पुरुषार्थतैव तस्येति पूर्वपक्षे
लौकिकदधिहोमानुवादेनाप्यधिकारवाक्योपपत्तेर्वाक्यान्तरानपेक्षत्वाद्वा जुहोतीत्यत्रापि
प्रकृतहोमानुवादेन दधिविधानात्तत्प्रयुक्त्यैवानुष्ठानसिद्धेरधिकाराकाङ्क्षाभावात्संयोगभे-
दादुभयार्थतेति चतुर्थे सिद्धान्तितम् । एकस्य दध्नो नित्यत्वे नैमित्तिकत्वे च संयोग-
पृथक्त्वं हेतुरेको हि दध्ना जुहोतीति संयोगो दध्नेन्द्रियकामस्येति चापरमिति सूत्रार्थः ।
तथाच स्वर्गादियुक्तानां कर्मणां स्वर्गादिफलं परित्यज्य विविदिषायोगेन ज्ञानहेतुत्वा-
त्कृत्स्नस्यापि कर्मकाण्डस्य ज्ञानकाण्डेन संबन्ध इति ॥ ३२२ ॥

लोकतः सिद्धमादाय पशुव्रीह्यादिसाधनम् ।

इदं कार्यमिदं नेति कर्मकाण्डश्रुतेर्गतिः ॥ ३२३ ॥

ननु पश्वाधिकारकभेदं ब्रूते कर्मकाण्डश्रुतिर्ज्ञानकाण्डश्रुतिस्त्वद्वयं ब्रह्मातो मिथो विरो-
धात्कृतः संबन्धितेत्यत आह । लोकत इति । लोकसिद्धं पश्वादि तद्भेदं च कर्मकाण्ड-
श्रुतिश्चेदनुवदेत्तर्हि न तत्प्रामाण्यमनुवादकत्वादित्याशङ्क्याऽऽह । इदमिति ॥ ३२३ ॥

मानान्तरेण संप्राप्तां साध्यसाधनसंगतिम् ॥

कर्मशास्त्रं व्यनक्तीति न तु वस्त्ववबोधकृत् ॥ ३२४ ॥

तथाऽपि कथमुक्तचोद्यप्रत्युक्तिरित्याशङ्क्योत्तरार्थं प्रपञ्चयति । मानान्तरेणेति ।
क्रियादिरूपे तद्भेदे वाऽनुवादित्वेऽपि कर्मकाण्डस्य नाप्रामाण्यमज्ञातसंबन्धबोधित्वादि-
त्यर्थः । व्यनक्तीति नाप्रमाणतेति शेषः । ननु तेन संबन्धवदात्माऽपि देहव्यतिरिक्तो
ज्ञेयस्तदज्ञाने पारलौकिके कर्मण्यप्रवृत्तेस्तत्कृतं गतार्थेन काण्डान्तरेणेति नेत्याह । न
त्विति । अबुद्धसंबन्धबोधि शास्त्रं न वस्तु बोधयति वाक्यभेदादार्थिकी त्वतिरिक्तात्म-
धीर्न शाब्दी यश्चार्थादर्थो न स चोदनार्थ इति न्यायादित्यर्थः ॥ ३२४ ॥

वेदो हि सर्व एवायमैकात्म्यज्ञानसिद्धये ॥

अतो नान्योऽभिसंबन्धः कर्मविज्ञानकाण्डयोः ॥ ३२५ ॥

तथाऽपि मिथो विलक्षणयोर्विविदिषाज्ञानकार्ययोरपर्यवसानान्न काण्डयोः संगतिरि-
त्याशङ्क्याऽऽह । वेदो हीति । सर्वोऽप्ययं वेदो ब्रह्मात्मैक्यधीहेतुस्तत्र साक्षात्पारंप-
र्याभ्यां काण्डयोरैकधीनिष्ठयोरस्ति संगतिरित्यर्थः । रज्जुघटयोरिव तयोः संबन्धे संभ-
वति किमप्रसिद्धेनैक्यधीहेतुत्वसंबन्धेनेत्याशङ्क्याऽऽह । अत इति । उक्तादैक्यधीहेतु-
त्वादयः संबन्धो नानयोर्युक्तः संयोगादेर्दुर्भणत्वादित्यर्थः ॥ ३२५ ॥

नित्यनैमित्तिकानीह कर्तृसंस्कारतो यतः ॥

नान्यत्र पर्यवस्यन्ति ज्ञानादैकात्म्यगोचरात् ॥ ३२६ ॥

वेदशब्दसमानाधिकृतसर्वशब्दमसहमानो वेदानुवचनादीनामित्यत्रानुक्रान्तं चोद्यमा-

दत्ते । नित्येति । नानाविधेषु कर्मसु मध्ये नित्यनैमित्तिकानि कर्तारि संस्काराख्यशु-
 च्छाधानद्वारा धीहेतवो न काम्यान्यतः सर्वस्य वेदस्य तद्धेतुत्वमसिद्धमित्यर्थः ॥३२६॥

“पुवां ह्येते परीक्ष्येति” तथा “तद्य इहेति” च ॥

निन्दाश्रुतेर्न काम्यानां कार्यताऽध्यवसीयते ॥ ३२७ ॥

यद्वा विविदिषार्थत्वमित्यत्र काम्यानामपि धीहेतुत्वस्योक्तत्वात्कथं न सर्वो वेदस्त-
 द्हेतुरित्याशङ्क्याऽऽह । पुवा हीति । निन्दाश्रुत्या कार्यतैव तेषां नास्ति कुतस्तद्धी-
 हेतुत्वमित्यर्थः ॥ ३२७ ॥

विधिनिन्दासमावेशो नैवमप्युपपद्यते ॥

फलाभिसंधिमात्रे तु निन्दायामेव युज्यते ॥ ३२८ ॥

काम्यानामकार्यत्वमयुक्तं विहितत्वादनिषेधाच्चेति परिहरति । विधीति । यद्यपि च
 काम्येषु कर्मसु विधिनिन्दयोरस्ति समावेशस्तथाऽपि नैव तेषामकार्यत्वमुपपद्यते विधिव-
 निषेधाभावादिति योजना । अथ निन्दाश्रुत्या निषेधोऽपि तेषां कल्प्यते, तत्र स्वरूपे,
 फलाभिसंधौ वा निन्दाऽनाऽऽद्यश्चित्रया यजेतेत्यादिना काम्यानां कार्यत्वोक्तेस्तत्रैव
 निन्दाप्रवेशायोगादन्यथा तत्कल्पितनिषेधस्यापि तत्रैव प्रवेशे विधिनिषेधयोरैकत्राऽऽवे-
 शात्प्रवृत्तिनिवृत्तिसंकरः स्यादित्यर्थः । द्वितीयमनुकूलयति । फलेति । फलासङ्गमात्रे
 निन्दायामिष्टायां स्वरूपे विधिः संभवत्येव । तथाच विना फलाभिलाषमनुष्ठितं चित्राद्यपि
 ज्ञानहेतुरिति पारंपर्येण सर्वकर्मणां तद्धेतुत्वसिद्धिः । न च फलाभिलाषाभावे चित्रादीनां
 न काम्यत्वं मुमुक्षोर्विध्युद्देशस्य फलाभिसंध्यभावेऽपि तस्याधिकार्यन्तरासङ्गविषयत्वात् ।
 न च तर्हि मुमुक्षुं प्रत्यकाम्यत्वं तस्यापि मोक्षोपायशेषत्वेन तदनुष्ठानान्नित्यादिष्वपि-
 मुमुक्ष्वनुष्ठानस्यैवंप्रकारत्वेऽपि तेषां विध्युद्देशे फलान्तरश्रुतेरवान्तरवैषम्यमिति
 भावः ॥ ३२८ ॥

उपासनं च यत्किंचिद्विद्याप्रकरणे श्रुतम् ॥

तदप्यैकात्म्यविज्ञानयोग्यत्वायैव कल्प्यते ॥ ३२९ ॥

प्रकरणान्तरस्थानां कर्मणां शुद्ध्यादिद्वारा धीहेतुत्वे वाक्यीयेऽपि विद्याप्रकरणस्थो-
 पास्तीनां विद्यया सह मोक्षहेतुत्वं प्राकरणिकमित्याशङ्क्याऽऽह । उपासनं चेति ।
 कर्मसमृद्धयर्थमभ्युदयार्थं क्रममुक्त्यर्थं चेति त्रिविधामुपास्तिं संगृह्णाति । यत्किंचिदिति ।
 योग्यत्वं ज्ञानस्य जन्माभिमुख्यमनुष्ठितकर्मणामप्यनुत्पन्नविद्याभिलाषाणां तदुत्पत्तिप्रति-
 बन्धकपापापनोदनद्वारा तदिच्छोदयहेतुत्वमुपास्तीनामिष्टं, न च विनियोजकाभावः, प्रक-
 रणस्यैव तत्त्वान्न च फलान्तरश्रुत्या कुतो विद्याशेषत्वममूषामिति वाच्यं, श्रुतमपि फल-
 मपहायानतिशयफलोन्वयार्थं कर्मणामिव तच्छेषत्वान्वेषणात् । विविदिषावाक्यस्य चोभ-

बार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १०१

यत्र तुल्यतया संयोगपृथक्त्वन्यायावतारादुपास्तीनामपि तपःशब्देनोपादानादिति
भावः ॥ ३२९ ॥

विमुच्यमान इत्युक्तेरचिराद्युक्तिस्तथा ॥

स्वार्थमात्रावसायित्वं नोपास्तीनां प्रतीयते ॥ ३३० ॥

अथोपासनानि विद्यावन्मोक्षस्यैव किमिति हेतवो न स्युरित्याशङ्क्याऽऽह । विमु-
च्यमान इतीति । उपास्तीनां साक्षात्परंपरया वा मोक्षहेतुत्वं नोपास्त्वित्येव इतो विमुच्य-
मानः क्व गमिष्यसीत्युपास्तीनां परंपरया गन्तव्यस्य पृष्टत्वादुपासकस्याचिरादिमार्गसंब-
न्धश्रुतेश्च । न च साक्षान्मोक्षे मार्गादि संबन्धः तस्य कार्यविषयतया बादर्यधिकरणे
राद्धान्तित्वादिति भावः । द्वितीयं दूषयति । स्वार्थेति । सत्यलोकाप्त्यादिद्वारा
चेदुपास्तीनां मुक्तिहेतुत्वं तदा श्रुतिस्मृत्यविरोधः । स्वार्थो मोक्षस्तन्मात्रे पारंपर्यं
विना न तासां पर्यवसितत्वं मानाभावादित्यर्थः ॥ ३३० ॥

इत्येवमभिसंबन्धः कर्मकाण्डस्य युज्यते ॥

इतोऽन्यथाऽभिसंबन्धे न किञ्चिन्मानमीक्ष्यते ॥ ३३१ ॥

कर्मणां शुद्धिद्वारा धीहेतुत्वमुपनिषदां तु साक्षादेवेति भाष्याधीष्टं काण्डयोः संबन्ध-
मुपपादितमुपसंहरति । इत्येवमिति । ये तु ब्रह्मज्ञानस्य कर्तृसंस्कारतया कर्माङ्गत्वाज्ज्ञा-
नकाण्डं कर्मकाण्डोपकारकमित्याहुस्तान्प्रत्याह । इतोऽन्यथेति ॥ ३३१ ॥

न चोद्गीथादिविषयज्ञानवत्कर्मसंगतिः ॥

ऐकात्म्यबुद्धेस्तद्बुद्धिद्वारं नैव निरीक्ष्यते ॥ ३३२ ॥

नन्वात्मज्ञानं कर्मानुप्रवेशि वैदिकज्ञानत्वादुद्गीथादिज्ञानवत्तत्राऽऽह । न चेति ।
तत्र हेतुमाह । तद्बुद्धीति । युक्तमुद्गीथादिज्ञानस्य तन्निर्धारणानियमन्यायेन कर्मानङ्ग-
त्वेऽपि तदनुप्रवेशित्वमङ्गावबद्धत्वादात्मधियस्तु तदनुप्रवेशे द्वारादर्शानात्र कर्मानुप्रवेशिते-
त्यर्थः ॥ ३३२ ॥

श्रुत्या नैकात्म्यविज्ञानं विनियुक्तं श्रुतौ क्वचित् ॥

उपस्थानं यथैन्द्रया स्यान्नापि लिङ्गेन संगतिः ॥

बर्हिर्देवसदनं दामीत्यादौ च यथा तथा ॥ ३३३ ॥

ननु विना द्वारापेक्षामैन्द्रधिकरणन्यायेन श्रुतिरेवाऽऽत्मज्ञानं कर्मणि विनियुक्ते ।
तथा स्थितं शेषलक्षणे “वचनात्त्वयथार्थमैन्द्री स्यात्” [पू०मी०३।२।३] अग्निप्रकरणे
निवेशनः संगमनो वसूनामित्यैन्द्र्या गार्हपत्यमुपतिष्ठत इत्यत्रेन्द्रोपस्थानार्थो वाऽयं मन्त्रो
गार्हपत्योपस्थानार्थो वेति संशये गार्हपत्यमितिद्वितीयाश्रुत्या गार्हपत्यस्य शेषित्वप्रती-

तावपि मन्त्रस्य तदुक्त्यसामर्थ्याद्विनियोगस्य च विनियोज्यानुसारित्वादिन्द्रशब्दस्य च संभावितमुख्यार्थस्य गौणत्वायोगाद्गार्हपत्यमुपेत्येत्यध्याहारदिन्द्रोपस्थानार्थो मन्त्र इति पूर्वपक्षे द्वितीयया गार्हपत्यस्य प्राधान्यदृष्टेस्तृतीयया च मन्त्रस्य तद्गुणत्वप्रतीतेस्तस्य च गौण्या वृत्त्या तदुक्तिशक्तेरिन्द्रवद्गार्हपत्यस्यापि यज्ञसाधनत्वाद्विनियोगाच्च मन्त्रस्य तात्पर्यावगमात्तस्य च पदसामर्थ्यनिर्वाह्यत्वात्प्रतिपदं शक्तिविमर्शं सतीन्द्रशब्दस्यैव गौणत्वसंभवाद्गार्हपत्यस्यापि स्वकार्यं प्रत्यैश्वर्यात्तस्मिन्निन्द्रशब्दस्य यौगिकत्वादध्याहारं हित्वा गार्हपत्योपस्थानार्थो मन्त्र इति **राद्धान्तः** । ऐन्द्रीतिपदमयथार्थममुख्यार्थं गार्हपत्यविषयं स्याद्गार्हपत्यमुपतिष्ठत इति वचनाद्वितीयया गार्हपत्यस्य प्राधान्याधिगतेरिति सूत्रार्थः । तथाच प्रकृतेऽपि यदेव विद्यया करोतीति तृतीयाश्रुत्या कर्मण्यात्मधीर्विनियुक्तेत्यत आह । श्रुत्येति । यथैन्द्र्या निवेशनः संगमनो वसूनामित्याद्यया कदाचन स्तरीरसीत्याद्यया चर्चा गार्हपत्योपस्थानं स्यात्तथा श्रुत्याऽऽत्मधीः श्रुतिषु क्वचिदपि प्रकरणे कस्मिंश्चित्कर्मणि न विनियुक्ता विद्ययेति श्रुतेश्चाङ्गावबद्धोपास्तविषयत्वादित्यर्थः । ननु गौणमुख्याधिकरणन्यायेनाऽऽत्मज्ञानस्य कर्तृसंस्कारतया श्रुतस्य कर्मानुप्रवेशमन्तरेणानुपपत्तिरूपसामर्थ्यलिङ्गेन कर्मसंगतिः । तथा हि— “अर्थाभिधानसंयोगान्मन्त्रेषु शेषभावः स्यात्तस्मादुत्पत्तिसंबन्धोऽर्थेन नित्यसंयोगात्” [पू० मी० ३ । २ । १] बर्हिर्देवसदनमित्यादिमन्त्राणां मुख्ये गौणे चार्थे विनियोगो मुख्य एव वेति संशये शब्दादेव यत्रार्थधीः स मुख्यो यत्र तु वाक्यार्थसंबन्धिगुणयोगेनार्थान्तरे धीः स गौण इति भेदादुभयत्र च शक्यविशेषादुभयत्र विनियोग इति पूर्वपक्षे गौणेऽर्थे शक्तिसत्त्वेऽपि तन्मात्राद्विनियोगात्तदुपस्थापिते कार्ये विधेरेव विनियोजकत्वाद्गौणधियश्च मुख्यधीपूर्वकत्वादादौ मुख्येऽर्थे विनियोगे तावतैव विधेः कृतार्थत्वाद्गौणेऽपि विनियोगकल्पनानवकाशान्मुख्यासंभवे च गौणाङ्गीकारान्मुख्य एवार्थे लैङ्गिको विनियोगो मन्त्राणामिति तृतीये स्थितम् । मुख्यस्यार्थस्याभिधाने मन्त्राणां तत्र संयोगात्तेषु प्रकरणान्नातेषु प्रकरणि प्रधाने शेषत्वं गौणे त्वर्थे मन्त्रा न नियोक्तव्या मुख्यनियोगेनैव तदानर्थक्यपरिहारान्तर्त्राप्यविनियोगे प्रधानानुपकारितया तदुत्पत्तिरनर्थिका स्यात्तस्मान्मुख्येनार्थेन नित्यसंबन्धादेयां तत्प्रकरणोत्पत्तिलक्षणसंबन्धोऽर्थवानिति सूत्रार्थः । एवमात्मज्ञानमपि लिङ्गेन यथोक्ते कर्मणि विनियुज्यतामिति तत्राऽऽह । नापीति । यथा बर्हिरित्यादौ बर्हिर्लवनप्रकाशनसामर्थ्यादिलिङ्गेनायं मन्त्रो बर्हिर्लवनादौ विनियुज्यते तथाऽऽत्मज्ञानस्य कर्माङ्गभावप्रकाशनसामर्थ्याख्यलिङ्गादृष्टेर्न तेन तस्य कर्मणि संगतित्तस्य कर्तृसंस्कारत्वेन कर्मप्रवेशस्तु निरस्तो निरसिष्यते चेत्यर्थः । आदिर्भेदेनोह प्रथस्वोह ते यज्ञपतिरित्यादि गृह्यते ॥ ३३३ ॥

न चापि वाक्याद्विज्ञानं कर्तृद्वारेण गच्छति ॥

कर्मण्यप्रक्रियास्थं सज्जुहूर्पणमयीत्ववत् ॥ ३३४ ॥

अस्तु तर्हि वाक्याधिकरणन्यायादात्मा ज्ञातव्य इत्यादिवाक्यात्तद्विद्यः कर्मणि शेषता । तथा हि स्थितं तृतीये “तत्सर्वार्थमप्रकरणात्” [पू० मी० ३।६।१] यस्य पर्णमयी जुहूर्भवति न स पापं श्लोकं शृणोति यस्य खादिरः स्रुवो भवति च्छन्दसामेव रसेनावद्य-
तीत्यादावनारभ्याधीतस्यापि पर्णतादेः क्रत्वव्यभिचरितजुह्वादिसंबन्धेन क्रतुनियोगप्र-
त्यभिज्ञानात्तदङ्गत्वे सिद्धे प्रकृतिविकृत्यर्थमेतद्विधानं प्रकृत्यर्थमेव वेति संशये व्यवस्था-
पकप्रकरणाभावाज्जुह्वाद्युद्देशेन विधानात्तद्वारैतत्साध्यापूर्वशेषत्वाज्जुह्वादिसंबन्ध-
स्योभयत्रोपदेशातिदेशाभ्यामविशेषादुभयार्थमेतद्विधानमिति पूर्वपक्षं विकृतिषु चोदक-
प्राप्तजुह्वाद्युद्दिश्य पर्णतादेर्विधेयत्वात्तन्मुखेन जुह्वादिषु प्राप्यमाणेषु पर्णतादेरपि प्राप्ते-
स्तत्र विधाने द्विरुक्तेर्दुरुत्तरत्वादुपदेशावगतजुह्वाद्युद्देशेन च प्रकृत्यर्थतया विधौ चरि-
तार्थे चोदकापेक्षया पुनर्विकृत्यन्वये विरम्यव्यापाराभावात्प्रकृत्यर्थमेव पर्णतादि-
विधानमिति राद्धान्तः । प्रकरणस्यानियामकत्वात्पर्णतादिविधानं प्रकृतिविकृत्यर्थमिति
पूर्वपक्षसूत्रार्थः । प्रकृतौ वाऽद्विरुक्तत्वादिति सिद्धान्तसूत्रं प्रकृतावेव निविशेरन्नार-
भ्याधीतानि वाक्यान्येवं खल्वद्विरुक्तता भविष्यतीत्यर्थः । एवमात्मधीरपि वाक्यात्कर्मणि
विनियुक्तेति नेत्याह । न चेति । यस्य पर्णमयीत्यादिवाक्येन पर्णत्वं क्रतुप्रकरणानधि-
गतमपि जुहूगतं सत्तद्वारा कर्मशेषत्वं गच्छति नैवं ज्ञानं वाक्यादपि कर्तृद्वारा कर्मणि
प्रविशतीत्यर्थः । वाक्यस्यात्र प्राप्तज्ञार्थं ज्ञानं विशिनष्टि । अप्रक्रियेति ॥ ३३४ ॥

जुह्वाद्याकृतिसंपत्तिव्यपेक्षापूरणक्षमम् ॥

विशेषपर्णमयीत्वादि प्रकृत्युपनयात्क्रतुम् ॥ ३३५ ॥

पर्णमयीत्वादेर्वैधर्म्यदृष्टान्तत्वं विवृणोति । जुह्वादीति । जुह्वादीनां स्वरूपोत्पत्तौ
प्रकृतिद्रव्यापेक्षायां तद्विषयार्पणसमर्थं पर्णत्वादि प्रकृत्युपस्थापनाज्जुह्वादिद्वारा पर्णमयी
जुहूरित्यादिवाक्यात्क्रतुं प्रविशेदित्यर्थः ॥ ३३५ ॥

कर्मापेक्षितकर्त्रादिरूपविध्वंसकृन्न तु ॥

ऐकात्म्यज्ञानमन्वेति स्वातन्त्र्येऽप्यर्थवच्चतः ॥ ३३६ ॥

सोपस्कारं दार्ष्टान्तिकमाह । कर्मेति । ऐकात्म्यज्ञानं नान्वेति कर्मेति संबन्धः ।
आत्मज्ञानस्य कर्माप्रवेशे युक्त्यन्तरमाह । स्वातन्त्र्येऽपीति ॥ ३३६ ॥

*जुह्वाद्यव्यभिचारित्वात्प्रत्युपस्थापयेत्क्रतुम् ॥

कर्ताऽन्यत्रापि सद्भावात्साऽऽक्षेप्ता व्यभिचारतः ॥ ३३७ ॥

१ ख. 'प्रमाणं' । २ क. 'विधिना तद्भा' । ३ क. 'द्वारा तं' । ४ क. 'क्षे प्रकृतिचो' ।
५ क. 'न्मुख्येन ।

क्रत्वपेक्षितसाधकत्वबाधकत्वाभ्यां पर्णत्वादेरात्मधियश्च वैषम्यमुक्त्वा क्रतुप्रवेशे द्वारत्वाभिमतयोर्जुह्वाद्यात्मनोरपि वैषम्यमाह । जुह्वादीति । क्रत्वव्यभिचारित्वाज्जुह्वादि स्वापेक्षितप्रकृत्युपनायकं पर्णत्वादि प्रति शेषित्वेन क्रतुमुपस्थापयेत्कर्ता तु ज्ञानस्य शेषित्वेन कर्म नाऽऽक्षिपति लौकिकेऽपि कर्मणि भावाद्वैदिककर्मणा नियतसंबन्धाभावा-दित्यर्थः ॥ ३३७ ॥

अनारभ्योक्तितश्चापि नेह प्रकरणग्रहः ॥ ३३८ ॥

सिद्धे सामान्यतो लिङ्गात्संबन्धे कर्मभिस्ततः ॥

विशेषावगतिर्नाम्नः क्रमाच्चेति व्यवस्थितम् ॥ ३३९ ॥

ननु प्रकरणाधिकरणन्यायेन प्रकरणादात्मज्ञानस्य कर्मणि शेषत्वं तथा हि—“असं-युक्तं प्रकरणादितिकर्तव्यतार्थित्वात्” [पू० मी० ३ । ३ । ११] दर्शपूर्णमासादेष्वा-रादुपकारकप्रयाजाद्यङ्गेषु श्रुत्याद्यतिरिक्तं प्रकरणं नाम विनियोजकं प्रमाणमस्ति न वेति संशयेऽधिकारवाक्यस्थलिङ्गपदस्य संनिहितपदार्थैरैदमर्थेनान्वितपरमापूर्वाभिधायित्वादे-दमर्थस्य च करणत्वेन तदनुग्राहकत्वेन वा नियतत्वादुत्पत्तिशिष्टाग्नेयाद्यवरुद्धे कार्ये तदुपकारकतयैव प्रयाजाद्यन्वयाद्विशेषस्याप्यन्विताभिधानदशानुप्रवेशेन श्रौतत्वादेशे विनियोगः श्रौत एवेति पूर्वपक्षे सप्रयोजनाप्रयोजनसंनिपाते प्रयोजनवदर्थमितर-दित्यादौ सामान्येनैदमर्थं बुद्ध्वा कथमिति विशेषजिज्ञासायां किञ्चित्करणतया किञ्चि-दितिकर्तव्यतयेति विशेषान्वयार्थं मानान्तरालोचनायामाग्नेयादीनां करणत्वमौपादानिकं प्रयाजादीनामितिकर्तव्यतात्वं प्राकरणिकमिति भेदादर्शादिषु प्राकरणिकः प्रयाजाद्यन्वय इति तृतीये राद्धान्तितम् । यदसंयुक्तं श्रुत्यादिना तदितिकर्तव्यतार्थित्वात्प्रकरणात्संयु-ज्यते यद्वैतिकर्तव्यताकाङ्क्षिणः संनिधावाकाङ्क्षापूरकं वाक्यं तत्तेनैकवाक्यतां यातीति सूत्रार्थः । तथाऽऽत्मधीरपि प्रकरणेन कर्मणि विनियुक्तेत्यत आह । अनारभ्येति । प्रकरणभेदस्योक्तत्वात्कर्माऽऽरभ्य तत्रैवाऽऽत्मधियोऽपाठान्न तस्याः कर्मशेषत्वे प्रयाजादेरिव प्रकरणपरिग्रह इत्यर्थः । ज्ञानस्य कर्माङ्गत्वे स्थानसमाख्ययोरप्यग्रामाण्य-मिति वक्तुं तयोर्विषयमाह । सिद्ध इति । उक्तं शेषलक्षणे—लिङ्गक्रमसमाख्याना-त्काम्ययुक्तं समाम्नातम् । ऐन्द्राग्रमेकादशकपालं निर्वपेद्भ्रातृव्यवानैन्द्राग्रमेकादशकपालं निर्वपेद्यस्य सजाता वीयुरित्यादीन्येकदैवत्यानि बहूनि काम्यकर्माणि क्रमेणोत्पन्नानि तथा काम्ययाज्यानुवाक्याकाण्डमिति समाख्याते काण्डे तत्क्रमेण तदैवत्यानि बहूनि याज्यानुवाक्यायुगलान्याम्नातान्द्राग्नी रोचना दिवः प्रचर्षणिभ्य इन्द्राग्नी नवतिं पुरः श्रथद्वृत्रमित्यादीनि तेषां यावल्लिङ्गं विनियोगः क्रमसमाख्याभ्यां नियमो वेति संशये लिङ्गाविशेषात्सर्वत्र विनियोग इति पूर्वपक्षमाह । सिद्ध इत्यादिना । अस्त्यर्थः ।

यान्यैन्द्राग्नादीनि काम्यानि कर्माणि क्रमेणोत्पन्नानि तैः सर्वैः सहेन्द्राग्न्यादीनां याज्या-
नुवाक्यायुगलानां सामर्थ्याविशेषादविशेषतः संबन्धे प्राप्ते सतीति राद्धान्तमाह । तत्
इत्यादिना । एषोऽर्थः । सिद्धे सामान्येन ग्राहकसंबन्धे तन्निर्वाहाय विशेषमपेक्षमाणस्य
विधेरेव मन्त्रसामर्थ्यमनुसंधाय तदनुगुणे कार्ये विनियोगकल्पकत्वात्सामर्थ्यस्य विशे-
षोपदर्शनेन तत्सहायत्वात्सर्वत्र सामान्यसंबन्धापेक्षस्य लिङ्गस्य विनियोजकत्वात्प्रकरणा-
भावे तदर्थं क्रमसमाख्ययोरन्वेष्यत्वात्ताभ्यां सामान्यद्वारा विशेषव्यवस्थेति सामान्यसं-
बन्धबुद्ध्यनन्तरमस्य याज्यानुवाक्यायुगलस्यास्मिन्कर्माणि विनियोग इति विशेषधीः
काम्यमितिसमाख्यासामान्यात्क्रमवशाच्चेति लिङ्गक्रमाधिकरणे स्थितमित्यक्षरार्थः । लिङ्ग-
युक्तेन क्रमेण समाख्यानाच्च काम्यमित्युच्यमानमाह्नातं मन्त्रजातमिष्टिजातं च नियमेन
संबन्धातीति सूत्रार्थः ॥ ३३८ ॥ ३३९ ॥

इह त्वैकात्म्यधीयोगः काम्ययाज्येष्टिवन्न हि ॥

तस्मात्कर्माभिसंबन्धो नैवैकात्म्यधियोऽमितेः ॥ ३४० ॥

अस्तु तर्हि प्रकृतेऽपि क्रमाधिकरणन्यायेन क्रमादेवाऽऽत्मधीः कर्मशेषः । तथा हि
तृतीये स्थितम् । क्रमश्च देशसामान्यात् । दर्शपूर्णमासयोः प्रधानानुमन्त्रणमन्त्रेष्वाम्ना-
यमानेषुपांशुयाजक्रमे दधिर्नामासीति मन्त्रः सर्वप्रधानार्थः किंवापांशुयाजार्थ इति संशये
नियोगैदमर्थेनान्वयस्य शाब्दत्वात्तस्य चाविशेषेण सर्वप्रधानार्थिताहेतुत्वाद्देशसामान्या-
द्व्यवभेदस्याशाब्दत्वात्सर्वप्रधानार्थो मन्त्रो न क्रमादुपांशुयाजनिवेशीति पूर्वपक्षयित्वा
नियोगैदमर्थेनान्वयस्य शाब्दत्वेऽपि तस्यैवं स्थानाख्यसंनिधिभेदाद्यवस्थाप्यमानत्वाद्-
धिमन्त्रः क्रमादुपांशुयाजार्थ एवेति राद्धान्तितम् । क्रमश्च श्रुत्यादिवद्विनियोजकः क्रम-
वतां प्रधानानामनुमन्त्रणमन्त्रेष्वानुपूर्व्येणोपदिश्यमानेषु यस्य पर्याये यो धर्म उच्यते
तस्य तं प्रत्याकाङ्क्षायाः सत्त्वात्संनिधिवशादेकवाक्यतेति सूत्रार्थः । एवं क्रमादात्म-
ज्ञानस्यापि कर्मशेषता । यद्वा समाख्याधिकरणन्यायेन समाख्यया तस्य तत्र विनि-
योगः । तथा हि तत्रैव स्थितम् । आख्या चैवं तदर्थत्वात् । आध्वर्यवं हौत्रमौद्गात्रमि-
त्यादिसमाख्यानिषु कर्मस्वनियमो वा यद्येन समाख्यायते तत्तेनैव वा कार्यमिति संदेहे
समाख्याया लौकिकत्वाद्देवार्थविषयमङ्गाङ्गिभावं नियन्तुमसामर्थ्यादनियमे प्राप्ते तस्या
लौकिकत्वेऽपि वेदार्थविषयत्वाद्वैदिकविधेः समाख्यादृष्टविनियोगकल्पकत्वात्तया नियम
इति सिद्धान्तः । यथा लोके पाचकादिशब्दमुपलभ्य पचत्यादिना संबन्धधीरेवं वेदेऽ-
प्यकृतकार्यसंबन्धवाचिनं शब्दं दृष्ट्वा भवति संबन्धे तस्मिन्प्रत्ययस्तस्मादाख्या च
विनियोकन्वर्थधीहेतुत्वात्तस्या इति सूत्रार्थः । एवं प्रकृतेऽपि समाख्यया ज्ञानं कर्मणि
विनियुक्तमिति नेत्याह । इह त्विति । न हि काम्ययाज्यानुवाक्याकाण्डवाच्यमन्त्रेष्टी-

नामिवाऽऽत्मधीकर्मणोः समाख्यासाम्यं क्रमसाम्यं वाऽस्ति तत्र ताभ्यां तस्यास्तास्मिन्नङ्गत्वेन संगतिरित्यर्थः । अस्तु तर्हि मानान्तरादात्मज्ञानस्य कर्मशेषता नेत्याह । तस्मादिति । श्रुत्याद्यतिरिक्तशेषशेषित्वावेदकमानस्यालोकवेदसिद्धत्वादिति तत्पदोक्तं हेतुमाह । अमितेरिति ॥ ३४० ॥

न चाप्यस्यार्थवादत्वं विधिना वाक्यभेदतः ॥

दृष्टार्थत्वाच्च तद्बुद्धेः पाठान्नादृष्टकल्पना ॥ ३४१ ॥

नन्वात्मविद्याफलश्रुतिरर्थवादः प्रत्यक्षविरुद्धत्वादपापश्लोकश्रुतिवदित्यनुमानात्पर्यमणीत्ववदात्मधियोऽपि कर्मशेषत्वसंभवादमितिरसिद्धेत्यत आह । न चेति । विधेयवाक्यत्वव्याप्तमभूतार्थवादत्वं तदितो व्यावर्तमानं स्वव्याप्यमभूतार्थवादत्वमपि व्यावर्तयतीत्यर्थः । अस्येति फलवाक्योक्तिः । न चात्र फलश्रुतौ प्रत्यक्षविरोध उत्पन्नविद्यस्य दुःखानुभवाभावात्तद्वत्तथाविध्यावत्त्वादतो दुःखध्वस्तिश्रुतेरभूतार्थवादत्वाभावात्फलापेक्षयाऽपि विज्ञानस्य न कर्मशेषतेत्यपेक्षः । ये तु जरद्भवादिवाक्यवद्विरुद्धार्थतया वेदान्ताप्रामाण्यात्तदध्ययनं ब्राह्मणस्य राजसूयाध्ययनवददृष्टार्थमिति ब्रुवन्तस्तेभ्यो नैक्यधीरित्याहुस्तान्प्रत्याह । दृष्टार्थत्वादिति । वेदान्ताप्रामाण्ये हेत्वभावात्तज्जन्यधियोऽशेषदुःखहानिफलस्य दृष्टत्वात्तदध्ययनं नादृष्टार्थमतस्तज्जधियः शेषत्वे मानाभावादप्रामाणिकः काण्डयोर्विपरीतः शेषशेषिभाव इत्यर्थः ॥ ३४१ ॥

तमेतमिति वाक्यात्तु यागादेः प्रत्युताङ्गता ॥ ३४२ ॥

अन्ये त्वाहुर्न शक्नोति कामसंदूषिताशयः ॥

द्रष्टुं तत्परमद्वैतं सर्वकामासमाप्नितः ॥ ३४३ ॥

न केवलमात्मधियः शेषत्वे मानाभावः प्रत्युत कर्मणां तच्छेषत्वे विविदिषावाक्यस्य मानत्वान्न विपरीतं शेषशेषित्वमित्याह । तमिति । ऐक्यधियः कर्मशेषत्वेन संबन्धं निराकृत्य कर्मणस्तच्छेषतया संबन्धः स्वाभीष्ट उक्तः । इदानीं कर्मणो ज्ञानशेषत्वेऽपि कामबिलयद्वारा तस्य तच्छेषत्वं न विविदिषाद्वारेति मतमाह । अन्ये त्विति । कामध्वस्तेर्ज्ञानाधिकारहेतुत्वं साधयति । नेत्यादिना । अन्वयव्यतिरेकाम्यां कामध्वस्तेरात्मधीहेतुत्वसिद्धिरित्यर्थः । अस्तु तर्हि प्रथममेव कामध्वस्त्या ज्ञानाधिकार इत्याशङ्क्याऽऽह । सर्वेति । सर्वे कामाः स्वर्गादयस्तत्समाप्तौ तेभ्यो रागपरावृत्तिर्न त्वादावेव तदप्राप्तेस्तद्भोगस्य तेभ्यो रागध्वस्तिहेतोरसत्त्वादित्यर्थः ॥ ३४२ ॥ ३४३ ॥

द्वैतैकत्वमतीहाभिः सूत्रान्तं फलमाप्य ना ॥

प्राजापत्यं पदं भुक्त्वा तदैकात्म्यं प्रपद्यते ॥ ३४४ ॥

तर्हि स्वर्गादीनामादावेवाऽऽसिद्धारा कामध्वंसोऽपि स्यादित्याशङ्क्याऽऽह । द्वैतेति । द्वैतैकत्वमितिः सूत्रात्मनो ध्यानमीहास्तु दर्विहोममारम्य सत्रान्तानि कर्माणि तैस्तैर्मनुष्य-

त्वमारम्य सूत्रान्तं फलं क्रमेण प्राप्य सौत्रान्भोगान्मुक्त्वा तद्देहमानी तदन्यानुपभुक्तकामयितव्यकर्मफलाभावात्सर्वतोनिवृत्तकामः प्रजापतिरात्मरूपमनुभवत्येवं कर्मणां कामविलयमुखेन धीहेतुत्वे द्वारं प्राजापत्यं पदमित्यर्थः ॥ ३४४ ॥

नैवं न कामसंप्राप्त्या तन्नाशोऽब्दशतैरपि ॥

तत्सेवातोऽतिवृद्धिः स्यान्नितृत्तिर्दोषदर्शनात् ॥ ३४५ ॥

कामध्वंसद्वारा कर्मणां धीशेषत्वं दूषयति । नैवमिति । यत्तु भोगात्कामध्वस्तिरिति तत्राऽऽह । नेति । भोगिषु कामध्वंसादृष्टेर्योग्यानुपलब्धिबाधितमेतदिति भावः । किं तर्हि कामोपभोगाद्भवति तदाह । तदिति । कस्तर्हि कामध्वस्तिहेतुस्तत्राऽऽह । निवृत्तिरिति ॥ ३४५ ॥

“न जातु कामः कामानामुपभोगेन शाम्यति ॥

हविषा कृष्णवर्त्मेव भूय एवाभिवर्धते ॥” ३४६ ॥

कामसेवारागातिशयहेतुर्न तद्ध्वस्तिनिमित्तमित्यत्र मन्वादिवाक्यं प्रमाणयति । न जात्विति ॥ ३४६ ॥

निवर्तेतापि कामेभ्यस्तदुपायाप्रसिद्धितः ॥

सर्वक्लेशोपशान्त्यात्मज्ञानं चापि समाश्रयेत् ॥ ३४७ ॥

भोगस्य कामध्वस्तिवत्त्वेऽपि कर्माण्यनुष्ठितानि तं निरुन्धन्ति न हि सुकृतेषु कामः स्यातुमलं न तु विषयदोषधीस्तद्ध्वंसिनीत्याशङ्क्याऽऽह । निवर्तेतेति । कर्मधीतदनुष्ठानयोरभावे स्वर्गादेर्दुष्प्रापकत्वात्कथंचित्ततो विरागोऽपि स्यात्तज्ज्ञाने तदनुष्ठाने च तत्फलभोगस्याऽऽवश्यकत्वात्तेन रागोद्रेकात्कर्मद्वारा तत्फलाप्तिरिति न कदाचिदपि संसारचक्रातिक्रमोऽतो विषयसेवावत्कर्माण्यपि न कामं निवर्तयन्तीति भावः । किंच कर्मधीतदनुष्ठानाभावे कथंचित्तत्फलेच्छाध्वस्तावनवाच्छन्नब्रह्मानन्देच्छया तत्प्राप्तिहेतुं ज्ञानं संपिपादयिषुस्तद्देतुषु श्रवणादिषु कदाचित्प्रवर्तेत । कर्मज्ञानादिभावे तु नैवमतोऽपि न कर्माणि रागध्वस्तिहेतव इत्याह । सर्वेति ॥ ३४७ ॥

अथाऽऽनन्दः श्रुतः साक्षान्मानेनाविषयीकृतः ॥

दृष्टानन्दाभिलाषं स न मन्दीकर्तुमप्यलम् ॥ ३४८ ॥

मा तर्हि कर्माणि रागविरोधीनि भूवन्नब्रह्मानन्दस्तु श्रुतस्तदितररागं निरुन्ध्यादित्याशङ्क्याऽऽह । अथाऽऽनन्द इति । न तावत्प्राजापत्ये पदे स्थितो ब्रह्मानन्दं गृणोति शास्त्रस्य मनुष्याधिकारत्वाच्च्युतोऽपि कथंचिदननुभूतो नानुभूतसजातीयफलरागभ्रंशं मन्दीकर्तुमपि पारयति प्रागेव प्रत्याख्यातुमतः श्रुतोऽपि नासौ विषयरागध्वस्तिहेतुरित्यर्थः ॥ ३४८ ॥

कामप्रविलयायातस्तद्विपक्षार्थभावनम् ॥

विधयस्तत्क्रियाणां स्युस्तद्विपर्ययहेतवः ॥ ३४९ ॥

यतो भोगकर्मब्रह्मानन्दा न कामध्वंसका अतो विषयदोषदर्शनाभ्यासप्रकर्षस्यैव तथात्वमित्युपसंहरति । कामेति । तस्य कामस्य विपक्षो विषयेषु दोषधीस्तस्या भावन-
मभ्यासः स विषयरागध्वंस्ति फलयतीत्यर्थः । काम्यानां फलरागप्रकर्षहेतुत्वेऽपि नित्या-
नामफलत्वादतद्भेदतुत्वात्तानि विषयाभिलाषनिरासीनीत्याशङ्क्याऽऽह । विधय इति ।
कर्मणा पितृलोक इत्यविशेषश्रुतेर्नित्यानामपि फलवत्त्वात्तान्यपि काम्यानीव स्वफलेषु
रागोद्रेकहेतवोऽतस्तेषां याः क्रियास्तासां विधयोऽनुष्ठानानि तानि तस्य कामध्वंसस्य विप-
र्ययस्तत्प्रकर्षस्तस्य हेतवस्तथा च दोषदर्शनाभ्यासादन्यो न तद्ध्वंसकृदित्यर्थः ॥ ३४९ ॥

द्वारं न नियतं मुक्तेः प्राजापत्यं पदं भवेत् ॥

नह्युपाधिषु तत्त्वस्य विशेषः कश्चिदीक्ष्यते ॥ ३५० ॥

यत्तु प्राजापत्यं पदं भुक्त्वेत्यादि तत्र तत्पदं तत्त्वज्ञानहेतुर्वा तत्त्वोत्कर्षहेतुर्वा नाऽऽद्य
इत्याह । द्वारमिति । मुक्तेस्तद्भेदतुज्ञानस्येति यावत् । तद्यो यो देवानामित्यविशेषश्रुते-
रित्यर्थः । द्वितीयं दूषयति । न हीति ॥ ३५० ॥

नाऽऽकाशस्य विशेषोऽस्ति कुम्भद्रोण्याद्युपाधिषु ॥

दूरान्तिकादिभिन्नेषु कल्पिताकल्पितेष्वपि ॥ ३५१ ॥

तत्र दृष्टान्तमाह । नेति । तत्रोपाधीनामेकरूपत्वादविशेषेऽपि मनुष्यादिसूत्रान्तो-
पाधीनां नानारूपत्वाद्न सविशेषतेत्याशङ्क्याऽऽह । कुम्भेति । संनिहितोपाधिष्ववि-
शेषेऽपि व्यवहितेषु सविशेषत्वमाशङ्क्याऽऽह । दूरेति । उत्पन्नोत्पद्यमानोत्पत्त्यमानो-
पाधिषु सविशेषत्वमाशङ्क्याऽऽह । कल्पितेति ॥ ३५१ ॥

सत्त्वत्वापेक्षयाऽभेदो भावानां नाभ्युपेयते ॥

स्वभावहानादन्योन्यं विशेषो बाह्य एव सः ॥ ३५२ ॥

आकाशवन्निर्देशं ब्रह्मेत्ययुक्तं तस्य सत्तासामान्यरूपस्य सविशेषत्वादित्याशङ्क्य
मनुष्यादयस्तद्विशेषाः सत्त्वत्वाद्ब्रह्मणोऽभिन्ना भिन्ना वेति विकल्प्याऽऽद्ये दोषमाह ।
सत्त्वत्वेति । भावा मनुष्यादयो विशेषास्तेषां सद्रूपब्रह्मापेक्षया नाभेदस्तस्मादभिन्नत्वे
तद्वत्तेषां विशेषत्वमङ्गादित्यर्थः । भेदपक्षं प्रत्याह । सदिति । भावानां सतो भेदः
सत्त्वेनासत्त्वेन वा नाऽऽद्यः प्रतियोगिनोऽसत्त्वप्राप्तेरिति मत्वा द्वितीयं निराह । स्वभा-
वेति । असत्त्वेन सत्त्वाद्भिद्यमानविशेषाणांस्वरूपत्वादसामान्यविशेषं विश्वं स्यादि-
त्यर्थः । किंच विशेषा मिथोऽभिन्ना भिन्ना वा नाऽऽद्यो विशेषाद्वैतापातादुक्तदोषान्नेतरः
सत्त्वेन भेदे प्रतियोग्यसत्त्वापत्तेरुक्तत्वादसत्त्वेन भेदे धर्मिणोऽसत्त्वापातात्तथा चोभय-

वर्त्मकम्] आनन्दगिरिकृतशास्त्रप्रकाशिकाख्यटीकासंवलितम् । १०९

थाऽप्येक एव निःसामान्यविशेषो भावः स्यादित्याह । अन्योन्यमिति । अन्योन्यं भेदेऽभेदेऽपि स्वभावहानादित्यन्वयः । का तर्हि भासमानविशेषस्य गतिस्तत्राऽऽह । विशेष इति । सदूपे ब्रह्मण्यारोपितो मनुष्यादिर्विशेष इत्युपादेयरूपबहिर्भूतः स इत्यर्थः ॥ ३९२ ॥

कार्यकारणपक्षेऽपि कार्यं नान्यत्र कारणात् ॥
न च तत्त्वे विशेषोऽस्ति कटकादीव हेमनि ॥ ३९३ ॥

ब्रह्म सविशेषं कारणत्वात्सुवर्णवदित्याशङ्क्य कार्याणि ततोऽभिन्नानि भिन्नानि वेति विकल्प्याऽऽद्ये तानि न तत्कार्याणि तदभिन्नत्वात्तद्वृद्धिति मत्वा द्वितीयं निराह । कार्येति । जगद्ब्रह्मणोः कार्यकारणत्वेऽपि नात्यन्तभेदस्तथाभूतयोरश्वमहिषवदतद्वावादित्यर्थः । किं च कार्याणि कारणे ब्रह्मणि विशेषहेतवः, स्वयमेव वा विशेषाः? नाऽऽद्य इत्याह । न चेति । तत्त्वे कारणे ब्रह्मणि न कार्यकृतो विशेषो मानाभावादित्यर्थः । विमतं कार्य-कृतविशेषवत्कारणत्वात्सुवर्णवदित्याशङ्क्याऽऽह । कटकेति । न्यपदमिहानुषज्यते । कटकादिकार्यकृतविशेषवत्त्वं न हेम्यस्ति, तेषु वर्तुलत्वादिविशेषोपलम्भेऽपि हेमस्तदभावादतः साध्यविकलतेत्यर्थः । नापि कार्याण्येव तद्विशेषास्तेषामागमापायिनां सर्ववत्कल्पितानां तात्त्विकविशेषत्वायोगात् न हि कटकादयोऽपि हाटके स्वरूपातिरिक्तास्तात्त्विका विशेषा इत्याशयेनाऽऽह । कटकादीति ॥ ३९३ ॥

अतः प्रजापतौ तत्त्वं क्रमौ वा न विशिष्यते ॥
तर्कादागमतश्चापि तद्यो य इति हीदृशात् ॥ ३९४ ॥

ब्रह्मणि निर्विशेषत्वं निगमयति । अत इति । अतस्तर्कादिति संबन्धः । सामान्यविशेषभावायोगादिरनन्तरोक्तो यस्तर्कस्तस्य विपर्यये पर्यवसानाभावादाभासत्वमाशङ्क्याऽऽह । आगमतश्चेति । अत्र हि देवादिष्वविशेषतो ज्ञानोदयोक्तिसामर्थ्यादविशिष्टत्वं तेषु ब्रह्मणो दृष्टमित्यर्थः ॥ ३९४ ॥

यदा सर्वे प्रमुच्यन्ते कामा येऽस्य हृदि श्रिताः ॥

अथ मर्त्योऽमृतो भवत्यत्र ब्रह्म समश्नुते ॥ ३९५ ॥

सर्वोपाधिषु ब्रह्मणो निर्विशेषत्वे श्रौतलिङ्गान्तरमाह । यदेति । अत्र हि मर्त्यस्यामृतत्वोक्तेर्मर्त्यदेहस्थस्यैव ब्रह्मत्वोक्तेः कामानां हृदयाश्रितत्ववचनाच्च ब्रह्मणः सर्वोपाधिष्वविशेषतेति द्रष्टव्यम् ॥ ३९५ ॥

एको देवः सर्वभूतेषु गूढः सर्वव्यापी सर्वभूतान्तरात्मा ॥

कर्माध्यक्षः सर्वभूताधिवासः साक्षी चेता केवलो निर्गुणश्चा ॥ ३९६ ॥

ब्रह्मणो निर्विशेषत्वे श्रौतं लिङ्गमुक्त्वा श्रुतिमुदाहरति । एक इति । मूर्तित्रयात्मना

पुराणादिसिद्धभेदवारणार्थमेकपदम् । वक्ष्यति च—“हरिर्ब्रह्मा पिनाकीति बहुधैकोऽपि गीयते” इति । अखण्डं/जाड्यं निरस्यति । देव इति । सवितृवत्ताटस्थं वारयति । सर्वभूतेष्विति । किमिति तर्हि सर्वैरात्मत्वेन न गृह्यते तत्राऽऽह । गूढ इति । आधाराधेयत्वेन भेदं शङ्कित्वाऽऽह । सर्वव्यापीति । सर्वमेतत्सत्तया सदेतत्प्रतीत्या च स्फूर्तिमदतः सदनतराऽस्फूर्तेर्न वस्तुतः परिच्छेद इत्यर्थः । भूतानामन्तरात्मा नियम्योऽयं नियन्तेति कथं वस्तुतोऽपरिच्छेदस्तत्राऽऽह । सर्वभूतेति । सर्वेषां ब्रह्मादिस्तम्बान्तभूतानामयमेवान्तरात्मा सृष्टेषु भूतेष्वस्यैव प्रवेशश्रुतेरित्यर्थः । तस्य तर्हि कर्तृत्वादिशक्तिरन्तरात्मनस्तथात्वान्नेत्याह । कर्मेति । तर्हि जगद्वापारसाक्षित्वेन ततोऽर्थान्तरत्वाद्भेदतादवस्थं नेत्याह । सर्वेति । सर्वेषां भूतानामयमाधिवासोऽधिष्ठानत्वान्न च ताद्विनाऽऽरोपितस्वरूपमिति न वस्तुतः परिच्छेद इत्यर्थः । तस्य वस्तुत्वाद्धटवद्दृश्यत्वानुमानाद्द्रष्टृन्तरापेक्षायां परिच्छिन्नतेति चेन्न जडत्वोपाधेरित्याह । साक्षीति । ईक्षणकर्तृत्वात्परिच्छिन्नतेत्याशङ्क्याऽऽह । चेतोति । द्रष्टृत्वात्सविकारित्वं लौकिकद्रष्टृवदित्याशङ्क्याऽऽह । केवल इति । संनिधिमात्रेण विश्वव्यवहारहेतुतया चिन्मात्रत्वमस्य द्रष्टृत्वं न विकारितेत्यर्थः । ज्ञानानन्दौ ब्रह्मणो गुणावित्येके ताच्चिरस्यति । निर्गुण इति । किं बहुना सर्वविशेषशून्यमेकरसं ब्रह्मेति चार्थः ॥ ३९६ ॥

विज्ञानकर्मणोस्त्रेधा यद्युच्येत समुच्चयः ॥

पूर्वोक्तैकात्म्यतात्पर्याद्वेदस्यासौ न युज्यते ॥ ३९७ ॥

सर्वोपाधिषु ब्रह्मणो निर्विशेषत्वात्तत्प्राप्तौ प्राजापत्यं पदं न नियतं द्वारमिति कामध्वंसमुखेन कर्मणां धीहेतुत्वमप्रामाणिकमित्युक्तं संप्रति न तानि ज्ञानहेतवः किंतु तत्समुच्चितानि मुक्तेरेवेति मतमाह । विज्ञानेति । ज्ञानं प्रधानं कर्म गुणो, विपरीतं, वा तयोः समप्रधानत्वं वेति, त्रैविध्यं, तत्र कर्मभागो ज्ञानभागो वा मानं नाऽऽद्यस्तस्य केवलकर्मणां स्वर्गादिहेतुत्वबोधने तात्पर्यादिति मत्वा द्वितीयं दूषयति । पूर्विति । ऐकात्म्यविषयान्नान्यो वेदान्तवचसाभित्यादिः पूर्वशब्दार्थः । वेदस्योपनिषद्भागस्येति यावत् । सत्वपवर्जिताखिलोपाधावेकरसे ब्रह्मात्मनि पर्यवस्यत्युपक्रमदीनां तात्पर्यलिङ्गानां तत्रैवोपलम्भात्तस्मादसौ समुच्चयोऽप्रामाणिकत्वादयुक्त इत्यर्थः ॥ ३९७ ॥

एकवाक्यावशीभावात्साध्यैक्यायोगतस्तथा ॥

समुच्चयः कुतो द्रव्यगुणवज्ज्ञानकर्मणोः ॥ ३९८ ॥

त्रिविधसमुच्चये साधारणदोषमुक्त्वा समसमुच्चये विशेषतस्तमाह । एकेति । अस्यार्थः । दर्शपूर्णमासयोर्यद्वाग्नेयोऽष्टाकपालोऽभावास्यायां पौर्णमास्यां चेत्यादिवाक्यैराग्नेयादिकर्माणि कालद्वयसंयुक्तान्युत्पन्नानि य एवं विद्वान्पौर्णमासीं यजते य एवं विद्वानभावास्यां यजत इति च श्रुतम् । तत्र किं यजती कर्मणोरपूर्वयोर्विधायकौ किंवा प्रकृताग्नेयादि-

समुदायद्वयानुवादकाविति संशये समिधो यजतीत्यादिवदभ्यासात्कर्मान्तरविधौ प्राप्ते प्रकृतानि कर्माणि पौर्णमास्यमावात्यायुक्तवाक्ययोरालम्बनं रूपभेदानुक्तेरिति राद्धान्ति तं द्वितीये प्रकरणं तु पौर्णमास्यां रूपावचनादित्यत्र । अतो यथा यजतिभ्यां समुदायानुवादाद्दर्शपूर्णमासाभ्यामित्याधिकारिकद्वित्वोपपत्तावाग्नेयादीनामेकाधिकारवाक्यसंबन्धात्समप्रधानानामपूर्वादौ समुच्चयो न तथा ज्ञानकर्मणोरिति । तत्रैव हेत्वन्तरमाह । साध्येति । एषोऽर्थः । आग्नेयादीनां प्रत्येकं फलसंबन्धः किंवा तन्मेषां फलमिति संदेहे मिथोनेपक्षोत्पत्तिविध्युत्पन्नप्रधानानां पृथक्फलाकाङ्क्षत्वात्तत्संनिधौ श्रुतं फलमेकं प्रत्येकमेति संबन्धमिति प्राप्ते तेषां समुदायवाचिदर्शपूर्णमासशब्देनोक्त्या फले विधानात्तत्रं फलमित्येकादशे प्रयोजनाभिसंबन्धात्पृथक्त्वमित्यादिना चिन्तितं न तथा ज्ञानकर्मणोर्ध्रुवाध्रुवफलयोः साध्यैक्यं तत्कुतः समुच्चय इति । तयोर्गुणप्रधानत्वेनासमुच्चये वैधर्म्यदृष्टान्तमाह । द्रव्येति । अस्यार्थः । अर्थैकत्वे द्रव्यगुणयोरैककर्म्यान्नियमः स्यात् । ज्योतिष्टोमेऽरुणयैकहायन्या सोमं क्रीणाति तत्राऽऽरुण्यं कृत्स्ने प्रकरणे निवेशते क्रय एव वैकहायन्यामिति संशय्यारुणया क्रीणातीति तृतीयानिर्देशाद्वाक्येन क्रयसंबन्धावगमेऽपि गुणस्यामूर्ततया साक्षात्क्रियान्वथायोगाद्वाक्यं भित्त्वा सामर्थ्येन प्राकरणिकद्रव्यमात्रशेषतया निवेश इति प्राप्ते गवा यजेतेत्यत्राऽऽकृतिवदमूर्तस्यापि गुणस्य क्रयसाधनद्रव्यपरिच्छेदेन क्रयान्वयसंभवाद्वाक्यभेदात्प्रसङ्गादरुणैकहायन्योरितरेतरनियमाद्वाक्यवशात्क्रय एवैकहायन्यामरुणिन्नो निवेश इति तृतीये स्थितम् । यत्र द्रव्यगुणयोरर्थैक्यं श्रुतं तत्र तावेकस्मिन्पदार्थे नियम्येयातामैककर्म्यादेकार्थत्वादेकं हि क्रयसंबन्धाख्यं कार्यमत्र श्रुतमिति सूत्रार्थः । तथा चारुणैकहायन्योर्गुणप्रधानतया क्रये समुच्चयवन्न ज्ञानकर्मणोरेकत्र साधनत्वेनानवगतयो-रङ्गाङ्गितया समुच्चय इति त्रिधा समुच्चयासंभवं फलितमाह । समुच्चयः कुतो ज्ञानकर्मणोरिति ॥ ३९८ ॥

भेदाभेदाश्रयत्वेन ह्यैकात्म्यज्ञानकर्मणोः ॥

परस्पररोपकारित्वहानात्कीदृक्समुच्चयः ॥ ३९९ ॥

तत्रैव युक्त्यन्तरमाह । भेदेति । उपकार्योपकारकत्वाविनाभूतः समुच्चयः । इह च कर्तृत्वादिविभागाश्रितकर्मणस्तद्रहिताद्वितीयात्ममिथो मिथो नोपकार्योपकारकत्वमतो व्यापकाभावात्तद्व्याप्तः समुच्चयोऽपि नास्तीत्यर्थः ॥ ३९९ ॥

देवताद्रव्ययाथात्म्यज्ञानं कर्माङ्गतां गतम् ॥

तावदेव हि तत्कर्म नाज्ञातद्रव्यदैवतम् ॥ ३६० ॥

विमतं ज्ञानं कर्मसमुच्चयाहं ज्ञानत्वाद्देवतादिज्ञानवदित्याशङ्क्याऽऽह । देवतेति ।

कर्माङ्गतां तदन्तर्भूतत्वेन तद्देहतामित्येतत् । देवतादिज्ञानस्य कर्मान्तर्भूतत्वेन तदात्म-
कस्य तेनासमुच्चयात्साध्यविकलतेति भावः । ननु देवतादिज्ञानं न कर्मान्तर्भूतं तद्धीन-
स्यापि कर्मानुष्ठानात्तेनोभौ कुरुत इति श्रुतेरतोऽर्थान्तरत्वात्तस्य कर्मणा समुच्चयो
नेत्याह । तावदिति । तद्धि कर्म यज्ज्ञातद्रव्यदेवताकं विद्वान्यजते ज्ञात्वा कर्म समार-
भेतेति श्रुतेर्ज्ञात्वा शास्त्रविधानोक्तं कर्म कर्तुमिहार्हसीति च स्मृतेर्न तु तदज्ञातद्रव्यदे-
वताकं यो ह वा अविदिताप्येयच्छन्दोदैवतब्राह्मणेन मन्त्रेण याजयति वाऽध्यापयति वा
स्याणुं चर्छति गर्तं वा पद्यत इति निन्दाश्रुतेरतो देवतादिज्ञानं कर्मान्तर्भूतामित्यर्थः ॥ ३६० ॥

तद्विशेषेऽङ्गभूयस्त्वात्फलभूयस्त्वमित्यतः ॥

समुच्चयो न तस्य स्यान्नाङ्गेनाङ्गिसमुच्चयः ॥ ३६१ ॥

यद्यज्ञातदेवतादियाथात्म्ययु कर्मानुष्ठानं तर्हि तेनोभौ कुरुत इत्यत्र कथमिष्टं
तत्राऽऽह । तद्विशेष इति । देवतादियाथात्म्यधीरूपाङ्गविशेषयोगे कर्मणो भूयस्त्वा-
त्तत्फलस्यापि भूयस्त्वं यदेव विद्यया करोतीत्यादिश्रुतेरतो देवतोपास्तिहीनस्यापि कर्मा-
नुष्ठानं स्यान्न फलभूयस्त्वं यदेव विद्ययेति हीति न्यायादित्यर्थः । फलतिशयवति कर्म-
ण्यङ्गस्यापि भूयस्त्वाद्देवतादिज्ञानस्य तेन समुच्चयात्तदेकफलत्वात्कुतो दृष्टान्तस्य साध्य-
विकलतेत्याशङ्क्याऽऽह । समुच्चय इति । देवतादिज्ञानं तस्येत्युच्यते । अङ्गशब्दः
स्वरूपविषयः । अङ्गिपदं तदभिन्नस्वरूपिपरम् । तथाच पृथगेव सिद्धस्वरूपाणां प्रया-
जादीनां फलोपकारितया दर्शादिना समुच्चयसिद्धिरिति द्रष्टव्यम् । अथवा प्रयाजादी-
नामपि दर्शपूर्णमासाद्यङ्गानां नाङ्गिना दर्शपूर्णमासादिना समुच्चयस्तद्विशिष्टस्यैव दर्शपू-
र्णमासादेः स्वर्गादौ साधकतमत्वात्सेतिकर्तव्यताकस्यैव करणत्वात्तथा देवतादिज्ञानस्य
कर्मशेषत्वेऽपि तद्विशिष्टस्यैव तस्य फलभूयस्त्वे साधकतमत्वान्न तेनैव तस्य समुच्चय-
सिद्धिः ॥ ३६१ ॥

यच्चाप्यैकात्म्यविज्ञानं तदज्ञानैकधस्मरम् ॥

तस्मिन्सति कुतः कर्म का वाऽपेक्षाऽस्य गोचरे ॥ ३६२ ॥

देवतादिज्ञानदृष्टान्तस्य साध्यवैकल्यमुक्त्वा ज्ञानत्वहेतोः प्रत्यनुमानमाह । यच्चेति ।
विमतं न कर्मणा समुच्चियते तद्विरोधित्वाद्यद्यद्विरोधि न तत्तेन समुच्चियते यथा प्रका-
शस्तमसेत्यर्थः । प्रकाशः स्वकार्ये तमो नापेक्षते ज्ञानं तु तस्मिन्कर्मापेक्षमतौ न तदुप-
मृद्वातीति हेत्वसिद्धिमाशङ्क्याऽऽह । का वेति । अस्य ज्ञानस्य गोचरो ब्रह्मात्मत्वा-
ख्योऽपवर्गस्तत्र तस्य नान्यापेक्षा सम्यग्धियः स्वफले नैरपेक्षस्य शुक्त्यादिज्ञाने दृष्ट-
त्वादित्यर्थः ॥ ३६२ ॥

ब्राह्मणत्वादिविज्ञानमग्निहोत्रादिकर्मणाम् ॥

यदृष्टं साध्यसिद्धयै तु कर्मानुगुणमेव तत् ॥ ३६३ ॥

ननु कर्तुरात्मनो ज्ञानस्य पक्षत्वात्कथं प्रत्यनुमानं तर्हि सिद्धसाध्यतेत्याह । ब्राह्मण-

शैर्तिकम्] आनन्दगिरिकृतशास्त्रप्रकाशिकाख्यटीकासंबलितम् । ११३

स्वादीति । शूद्रो यज्ञेऽनवकृत इति श्रुतेः शूद्रेणानधिकारिणाऽनुष्ठितानामप्यग्निहोत्रादीनां नैष्फलयात्तत्फलमुद्दिश्य ब्राह्मणादिज्ञानं ब्राह्मणो बृहस्पतिसवेनेत्यादिना यद्वृष्टं तत्कर्मोपकारकमतस्तस्य कर्मसमुच्चयेऽपि न क्षतिरित्यर्थः ॥ ३६३ ॥

ऐकात्म्यवस्तुयाथात्म्यबोधे जात्यादिबाधनात् ॥

न केवलं क्रिया न स्यात्कर्मणां प्रत्युताक्रिया ॥ ३६४ ॥

किंच ज्ञानोत्पत्त्युत्तरकालैर्वा कर्मभिः समुच्चयः प्राक्तनजन्मार्जितैर्वा प्राज्ञानोत्पत्तेरस्मिन्नेव जन्मन्यापादितैर्वा तत्राऽऽद्ये दोषमाह । ऐकात्म्येति । क्रियेत्यनुष्ठानोक्तिः । ऐकात्म्यमेव वस्तुयाथात्म्यमतिरिक्तस्याऽऽरोपितत्वात्तस्य बोधे वाक्यीये सत्यबोधबाधया तन्निमित्तदेशजात्यादिबाधात्तत्प्रयुक्तकर्मणामनुष्ठानं न सिध्येत्तथा च कथं ज्ञानोत्पराचीनकर्मभिस्तत्समुच्चयः । द्वितीयं निरस्यति । प्रत्युतेति । न केवलं तदसिद्धिः प्रत्युतानुष्ठानविपरीतमक्रियाशब्दितं कर्मणामसत्त्वमेवेति योजना । आत्मापरोक्षज्ञानेनाज्ञानस्य निरस्तत्वात्तन्मूलजन्मान्तरार्जितकर्माभावात्तैरपि ज्ञानस्य समुच्चयायोगादित्यर्थः ॥ ३६४ ॥

अयथावस्तुसर्पादिज्ञानं हेतुः पलायने ॥

रज्जुज्ञानेऽहिधीध्वस्तौ कृतमप्यनुशोचति ॥ ३६५ ॥

अज्ञानकार्याणां तन्निवृत्तौ निवृत्तिर्न कर्मणामतत्कार्यत्वादित्याशङ्क्याऽऽह । अयथेति । रज्जुसर्पादि तावदयथावस्तु तज्ज्ञानं ज्ञानविरुद्धत्वादज्ञानं तत्पलायनादौ हेतुत्वेन लोकसिद्धमेवं कर्माण्यप्यज्ञानमूलानि । अज्ञो हि कामयमानस्तानि करोत्यतो ज्ञानादज्ञानध्वस्तौ तद्ध्वस्तिरित्यर्थः । यस्मिन्नन्मनि ज्ञानं तस्मिन्नेव ज्ञानोदयात्प्राक्कालीनकर्मभिः समुच्चयो ज्ञानस्येति तृतीयमाशङ्क्याऽऽह । रज्ज्वति । यथा लोके रज्जुरेषेति ज्ञाने सति विद्वान्निमित्तनिवृत्तेः पूर्वकृतानि पलायनादीन्यनुशोचति तथा ज्ञाततत्त्वो बन्धध्वस्तावेतावन्तं कालं वृथैव कर्माकार्षमित्यनुशोचति तस्मादैहिकैरपि ज्ञानात्प्राक्कालीनकर्मभिर्न समुच्चयस्तदधिगमाधिकरणन्यायादिति भावः ॥ ३६५ ॥

न कर्मव्यापृतिर्मुक्तावाप्त्यादीनामभावतः ॥

न च श्रुत्यादयस्तत्र तेन स्यान्न समुच्चयः ॥ ३६६ ॥

ज्ञानकर्मणोः सर्वप्रकारसमुच्चयाभावे युक्त्यन्तरमाह । न कर्मेति । विद्यां चाविद्यां चेत्यादिश्रुतेर्यथाऽन्नं मधुसंयुक्तमित्यादिस्मृतेश्च समुच्चयमाशङ्क्याऽऽह । न चेति । श्रुतिस्मृतीनां समुच्चयवादिनीनां क्रमसमुच्चयपरतेति भावः । मानाभावफलमाह । तेनेति ॥ ३६६ ॥

११४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

अन्तरङ्गं हि विज्ञानं प्रत्यङ्मात्रैकसंश्रयात् ॥

बहिरङ्गं तु कर्म स्याद्ब्राह्मद्रव्याश्रयत्वतः ॥ ३६७ ॥

अन्तरङ्गबहिरङ्गयोरन्तरङ्गं बलवदिति न्यायात्प्रबलदुर्बलयोर्ज्ञानकर्मणोर्न समुच्चय इत्याह । अन्तरङ्गं हीति ॥ ३६७ ॥

सत्यन्तरङ्गे विज्ञाने बहिरङ्गं न सिध्यति ॥

संस्कारकं तु कर्म स्याज्ज्ञानाच्चज्ञाननिहनुतिः ॥ ३६८ ॥

अन्तरङ्गस्यापि बहिरङ्गापेक्षा कार्यवशादविरुद्धा राजान्तरङ्गस्यैव प्रधानस्य शिबि-
कोद्वाहकादिष्वपेक्षादर्शनादित्याशङ्क्याऽऽह । सतीति । मुक्त्यन्तरङ्गे ज्ञाने सति तद्ब-
हिरङ्गं कर्म न भवति तद्धेतुत्वज्ञानध्वंसादसति कर्मणि ज्ञानस्य नापेक्षेत्यर्थः । अस्तु
तर्हि बहिरङ्गस्य कर्मणोऽन्तरङ्गज्ञानापेक्षा मोक्षार्थश्च समुच्चय इति नेत्याह । संस्कार-
कमिति । कर्मणां मोक्षोपायत्वे ज्ञानापेक्षया समुच्चयो न च तदस्ति तेषां कार्यान्तरे
विनियोगस्य प्रागुक्तत्वादित्यर्थः । ज्ञानमपि पुरुषसंस्कारकं वैदिकोपायत्वात्कर्मवदित्या-
शङ्क्याऽऽह । ज्ञानादिति । विमतमज्ञाननिवर्तकं तत्त्वज्ञानत्वाद्द्रजुज्ञानवदि-
त्यर्थः ॥ ३६८ ॥

यथावस्त्वात्मविज्ञानं, मोहमात्राश्रयाः क्रियाः ॥

सम्यग्ज्ञाने कुतः कर्म कर्महेतूपमर्दनात् ॥ ३६९ ॥

तर्हि कर्माप्यज्ञाननिवर्तकं पुमर्थोपायत्वाज्ज्ञानवदित्याशङ्क्य तत्त्वज्ञानत्वमुपाधि-
त्याह । यथेति । किंच कर्म नाज्ञाननिवर्तकमयथावस्त्वनुरोधित्वाद्द्रूप्यधीवदित्याह ।
मोहेति । केवलकर्मणोऽज्ञाननिवर्तकत्वेऽपि समुच्चितस्य तन्नित्वकत्वमित्याशङ्क्याऽऽह ।
सम्यगिति । ज्ञानस्य कर्मनिवर्तकत्वानुपलम्भात्कथं तत्काले कर्माभावस्तत्राऽऽह ।
कर्मैति ॥ ३६९ ॥

नित्यप्राप्तं च विज्ञानं प्रतीचः संनिधेः सदा ॥

कर्मानित्यं पृथग्रूपं नित्यं चानित्यबाधकम् ॥ ३७० ॥

कर्मवज्ज्ञानस्याप्यज्ञानजत्वात्तत्समानयोगक्षेमत्वमित्याशङ्क्याऽऽह । नित्येति । ज्ञानं-
मात्मस्वभावश्चित्प्रकाशास्तस्य नित्यत्वान्न कर्मतुल्यतेत्यर्थः । तन्नित्यत्वे हेतुमाह । प्रतीच
इति । सर्वत्र सर्वदा प्रतीचः स्वरूपत्वेन सत्त्वात्तदात्मकचित्प्रकाशास्यं ज्ञानं नित्यमपि
वाक्योत्थञ्चुद्धिसम्प्रीचीनमेव सहेतुं बन्धं धुनोतीति भावः । ज्ञानवत्कर्मापि नित्यमन्यथा
संसारसादित्वापत्तेरित्याशङ्क्याऽऽह । कर्मैति । नहि कर्तव्यतया विधीयमानं कर्म
नित्यं न च संसारस्येदंप्रथमता तद्धेतुत्वज्ञानस्यानादित्वादित्यर्थः । कर्मानित्यत्वे हेतुमाह ।
पृथगिति । नानाकारकतन्त्रत्वान्नानाकर्मातोऽनित्यमित्यर्थः । ज्ञानकर्मणोर्नित्यत्वानित्य-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ११५

स्वाम्यां सिद्धमर्थमाह । नित्यं चेति । निष्प्रपञ्चब्रह्माकारधीवृत्तिविशेषसमेतो दृगात्मा स्वविपरीतावभासनिमित्तमज्ञानं सकार्यमुच्छिनत्त्यतो विलक्षणस्वभावयोर्ज्ञानकर्मणोर्न समुच्चित्तिरिति भावः ॥ ३७० ॥

क्षयी कर्माजितो लोकः, स्वराद्ब्रह्मावबोधतः ॥

लब्धे त्रैलोक्यराज्ये ना भिक्षामाद्रियते तु कः ॥ ३७१ ॥

तत्रैव हेत्वन्तरमाह । क्षयीति । विरुद्धफलत्वाद्धीकर्मणोश्चित्रादर्शादिवन्न समुच्चय इत्यर्थः । ननु मोक्षमाणस्य ज्ञाने सति मोक्षकामनानिवृत्तावपि कर्मफलाभिलाषानिवृत्तेस्तदर्थं कर्मानुष्ठाने समुच्चयसिद्धिस्तत्राऽऽह । लब्ध इति ॥ ३७१ ॥

भिन्नप्रकरणं ज्ञानं काङ्क्षितं न च कर्मणा ॥

विरोधाच्च स्वतन्त्रं तद्गुणभूतं न कस्यचित् ॥ ३७२ ॥

ज्ञानकर्मणोर्गुणप्रधानत्वेन समप्रधानत्वेन वा समुच्चयमुक्त्वा कर्म प्रधानं गुणो ज्ञानमिति यः समुच्चयः स प्राकरणिको वा श्रुत्यादिगम्यो वेति विकल्प्याऽऽद्यं प्रत्याह । भिन्नेति । द्वितीयं दूषयति । काङ्क्षितमिति । कर्मणा ज्ञानस्यानाकाङ्क्षितत्वात्तयोः सामान्यसंबन्धासिद्धौ न श्रुत्यादिभिस्तद्विशेषसिद्धिरित्यर्थः । किं चोपकार्यस्योपकारकेऽपेक्षा न चानयोस्तद्भावो विरुद्धस्वभावत्वात्तत्र समुच्चय इत्याह । विरोधाच्चेति । ज्ञानस्य कर्मागुणत्वेऽपि स्वफलं प्रति गुणत्वान्न स्वातन्त्र्यमित्याशङ्क्याऽऽह । गुणेति । ज्ञानफलं कैवल्यं तदभिन्नमिति भावः ॥ ३७२ ॥

यतो वस्त्वनुरोधेतन्न ज्ञातृवशवर्त्यतः ॥

अज्ञानोच्छित्तये ज्ञानं स्वतन्त्रं तेन भण्यते ॥ ३७३ ॥

यथा कर्म कर्तृतन्त्रं तथा ज्ञानमपि ज्ञातृतन्त्रं तत्र स्वातन्त्र्यमित्याशङ्क्याऽऽह । यत् इति । तथाऽपि वस्तुतन्त्रं कथं स्वतन्त्रमित्याशङ्क्याह । अज्ञानेति । वस्तुतन्त्रत्वं तेनेति परामृश्यते । स्वतन्त्रं स्वफले हेत्वन्तरानपेक्षमिति यावत् ॥ ३७३ ॥

अनावृत्तिश्च कर्मभ्यो न क्वचिच्छ्रूयते स्फुटम् ॥

ज्ञानादेव त्वनावृत्तिः श्रूयते बहुशः श्रुतौ ॥ ३७४ ॥

कर्म प्रधानं गुणो ज्ञानमिति समुच्चयो मा भूत्तद्विपरीतस्तु स भविष्यतीत्याशङ्क्याऽऽह । अनावृत्तिश्चेति । मुक्तिहेतोर्ज्ञानस्य तदहेतुषु कर्मसु नापेक्षा तत्र विपरीतसमुच्चयोऽप्यमानत्वादित्यर्थः । न च पुनरावर्तत इत्यादौ कर्मभ्यो मुक्तिः श्रुतेत्याशङ्क्याऽऽह । स्फुटमिति । न हि तत्र कर्मणामनावृत्तिहेतुत्वं स्पष्टमुपासीनस्य क्रममुक्तिप्रतिपादनात्कार्याख्ये तदध्यक्षेण सहेत्यादिन्यायादिति भावः । कर्मवज्ज्ञानमपि नानावृत्तिहेतुवैदिकसाधनत्वादित्याशङ्क्याऽऽह । ज्ञानादिति । ज्ञानस्यानावृत्तिसाधनत्वं फला-

१:१६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

ध्याये साधितमिति तुशब्दार्थः । तत्र श्रुतेरन्यपरत्वमाशङ्क्याऽऽह । बहुश इति ।
निचाय्य तं मृत्युमुखात्प्रमुच्यत इत्याद्या श्रुतिः ॥ ३७४ ॥

एकरूपं च विज्ञानमेकरूपात्ममेयतः ॥

भिन्नरूपाणि कर्माणि बहुकारकसंश्रयात् ॥ ३७५ ॥

ज्ञानकर्मणोर्गुणप्रधानत्वेन समुच्चयं निरस्य समप्रधानतया तमेव युक्त्यन्तरेण विघट-
यति । एकरूपं चेति । कर्मणामपि ज्ञानवदेकरूपत्वमाशङ्क्याऽऽह । भिन्नेति ॥ ३७५ ॥

एकरूपस्य मोक्षस्य भिन्नरूपं न साधनम् ॥

एकरूपस्य मोक्षस्य ह्येकरूपं हि साधनम् ॥ ३७६ ॥

अनेकरूपाण्येव तानि ज्ञानस्य मुक्तौ सह कुर्वन्तीत्याशङ्क्याऽऽह । एकरूपस्येति ।
नित्यस्य मोक्षस्य ज्ञानमपि न साधनं नित्यत्वव्याघातादित्याशङ्क्याऽऽह । एकरूप-
स्येति । योग्यं योग्येन संबध्यत इति न्यायमेकेन हिशब्देन द्योतयति । द्वितीयेन
नित्यस्यापि मोक्षस्य प्रतिबन्धध्वस्तौ ज्ञानापेक्षेति सूचयति ॥ ३७६ ॥

तस्मात्कर्मफलं नाना नानाकर्मसमुद्भवम् ॥

देवमानुषतिर्यंशु कर्तुः शास्त्रैर्निर्दिशितम् ॥ ३७७ ॥

तर्हि किंफलानि कर्माणीत्याशङ्क्याऽऽह । तस्मादिति । एकरूपस्य मोक्षस्याक-
र्मफलत्वं तच्छब्दार्थः । संसारमुखस्य नानात्वे हेतुमाह । नानेति । कस्येदं कर्मफल-
मिति तत्राऽऽह । देवेति । नानायोनिषु वर्तमानस्य कर्तुस्तत्फलं न ब्रह्मजिज्ञासोरिति
शास्त्रैरिति नु कामयमान इत्यादिभिरुक्तमित्यर्थः ॥ ३७७ ॥

५५५५५५

अन्ये तु मन्वते केचिद्गम्भीरन्यायवादिनः ॥

भेदस्य विलयो वेदे गम्यते कस्यचित्कचित् ॥ ३७८ ॥

कामध्वंससमुच्चयपक्षप्रत्युक्त्या कर्मकाण्डस्य विविदिषाद्वारा ब्रह्मकाण्डशेषेति पारि-
शेष्यादुक्तम् । अथ प्रपञ्चविलयद्वारा कर्मकाण्डस्येतरशेषत्वात्पारिशेष्यासिद्धिरिति
मतमुत्थापयति । अन्ये त्विति । वक्ष्यमाणपक्षस्य सुकरं निरसनमिति सूचयितुमुपह-
सति । गम्भीरेति । न्यायाभासवादिन इति यावत् । प्रपञ्चाभावपरत्वे शास्त्रस्य न
प्रपञ्चोऽस्तीत्येतावताऽऽह किं बहुप्रपञ्चेन वेदेनेत्याशङ्क्याऽऽह । भेदस्येति । निषेध्य-
बाहुल्यान्निषेधकवेदस्यापि युक्तं तथात्वमित्यर्थः ॥ ३७८ ॥

देहात्मभावविलयः स्वर्गकामपदे यथा ॥

देहाद्भिन्नोऽधिकार्यत्र स्वर्गभोग्यवगम्यते ॥ ३७९ ॥

कर्मविधयस्तत्कार्यत्वं बोधयन्ति न प्रपञ्चाभावमित्याशङ्क्याऽऽह । देहेति । यथा काण्ड-
योरुक्तरीत्या शेषशेषित्वं तथा दृष्टान्तः स्वर्गकामपदोपेतवाक्ये देहात्मत्वस्य लयो गम्यते
तेन तल्लयपरत्वमित्यर्थः । ननु यागस्य स्वर्गसाधनत्वपरमिदं न कस्यचिल्लयपरमित्याश-

वार्तिकम्] आनन्दगिरिकृतशास्त्रप्रकाशिकाख्यटीकासंबलितम् । ११७

ङ्ग्याऽऽह । देहादिति । अत्र हि कालान्तरादिगतस्वर्गभोगशक्तोऽधिकारी सिद्धः स च देहाद्भिन्नो देहस्यात्रैव भस्मीभूतस्य तद्भोगायोगादतो देहात्मत्वलये प्रमातव्ये तत्रैव वाक्यतात्पर्यं साधनपरत्वे देहातिरेकोऽशक्यप्रमो मनुष्योऽहमित्यध्यक्षबाधाल्लय-परत्वे तु न तद्बाधस्तत्परस्य तद्विरोधेऽपि नायं सर्प इत्याप्तोक्तिवद्भवत्त्वाद्यागस्य च स्वर्गसाधनत्वमन्यपरेणापि वाक्येन शक्यं देवताधिकरणन्यायेन प्रमातुमिति स्वर्गकाम-वाक्यं लयपरमेवेति भावः ॥ ३७९ ॥

गोदोहनेनेत्यत्रापि विलयोऽन्याधिकारिणः ॥

अधिकृताधिकारित्वाभ्रान्योऽधिक्रियते यतः ॥ ३८० ॥

तथाऽपि वाक्यान्तरस्य तत्परत्वाभावात्काकतालीयभेतदित्याशङ्क्याऽऽह । गोदो-हनेनेति । गोदोहनेन पशुकामस्य प्रणयेदित्यत्र दर्शाद्यधिकारिणः सकाशादन्यस्य स्वतन्त्रस्याधिकारिणो लयधीरित्यत्र हेतुमाह । अधिकृतेति । यः स्वर्गकामः स दर्शा-द्यधिकृतस्तस्यैव पशुकामस्य सतो गोदोहनेऽधिकारित्वान्न स्वतन्त्रोऽत्राधिकारीति युक्तं गोदोहनवाक्यस्यापि विलयपरत्वमित्यर्थः ॥ ३८० ॥

रागाद्युत्थप्रवृत्तीनां निषेधेषु लयोऽञ्जसा ॥

विधिष्वपि लयस्तासां कार्यान्तरनियोगतः ॥ ३८१ ॥

काम्यविधीनां लये तात्पर्यमुक्त्वा निषेधवाक्यानामपि तत्रैव तात्पर्यमाह । रागा-दीति । नित्यनैमित्तिकविधीनां तत्परत्वमाह । विधिष्विति । नित्यनैमित्तिकविधिष्वपि स्वामाविकप्रवृत्तीनामभावो भातीत्यर्थः । कथं तर्हि विधिनिषेधयोर्भेदस्तत्राऽऽह । कार्या-न्तरेति । सायंप्रातरग्निहोत्रं जुहुयादिति व्यापारान्तरनियोगमुखेन तत्काले कार्यान्तर-स्यानवसरमापादयन्तस्तदभावे नित्यादिविधयः पर्यवस्यन्तीत्यर्थः ॥ ३८१ ॥

लोकेऽपि चानभिप्रेतात्पथः साक्षाभिवारणम् ॥

मार्गान्तरोपदेशाद्वा वेदेऽप्येवं प्रतीयताम् ॥ ३८२ ॥

कल्पनालाघवात्तेऽपि कस्मादभावमेव नाभिदर्शरन्नित्याशङ्क्याऽऽह । लोकेऽपीति । लोकवेदयोरेकप्रस्थानतया लोकानुसारिणि वेदे गौरवं नावतरतीत्यर्थः ॥ ३८२ ॥

एवं रागादिहेतूत्थप्रवृत्तिलयवर्त्मना ॥

आत्मज्ञानाधिकारार्था निःशेषा विधयः स्थिताः ॥ ३८३ ॥

कर्मकाण्डस्य प्रपञ्चलयद्वारा ज्ञाननियोगशेषत्वमुपसंहरति । एवमिति । प्रवृत्तिलयो देहादिलयस्याप्युपलक्षणम् । अधिकारो नियोगः । विधिशब्दो निषेधानामप्युपलक्ष-णम् ॥ ३८३ ॥

157.7.25

नैतदेवं यतोऽशेषा न कर्मविधयः श्रुतौ ॥

स्ववाक्यावगतात्कार्यादपेक्षन्ते फलान्तरम् ॥ ३८४ ॥

कर्मकाण्डस्य भेदल्यद्वारा ज्ञाननियोगशेषत्वं दूषयति । नैतदिति । कर्मविधयो मोक्षार्थिनो वा स्वर्गार्थिनो वा प्रपञ्चाभावमात्रार्थिनो वा ज्ञाननियोगविषयं प्रतिपित्समानस्य वा प्रपञ्चाभावमाहुस्तत्राऽऽद्यं निरस्यति । यत इति । सर्वे कर्मविधयः श्रुतौ श्रुताः स्ववाक्यावगतात्स्वर्गादिफलात्फलान्तरं मोक्षाख्यं नापेक्षन्तेऽतस्तदर्थं प्रपञ्चाभावं नाभिदध्युरित्यर्थः ॥ ३८४ ॥

वेदेऽनुष्ठानतात्पर्यान्न लयो गम्यते क्वचित् ॥

फलश्रुतेरभावो हि साध्यः स्यादफलः कथम् ॥ ३८५ ॥

द्वितीयं निराकरोति । वेद इति । न हि कर्मकाण्डे क्वचिदपि भेदस्य कस्यचिदपि लयो गम्यते तस्यानुष्ठाने तात्पर्यान्न च प्रपञ्चाभावः स्वर्गहेतुः किंतु कर्मैव तत्र स्वर्गार्थिनस्तदभावं कर्मविधयो ब्रूयुरित्यर्थः । अनुष्ठाने तात्पर्यं हेतुमाह । फलेति । स्वर्गादिश्रवणात्तद्धेतुयागाद्यनुष्ठानपरं कर्मकाण्डमित्येतत् । तृतीयं प्रत्याह । अभावो हीति । प्रपञ्चाभावो न साध्योऽभावत्वात्कूर्मरोमवत्पुत्राद्यभाववदपुमर्थत्वाच्चातस्तन्मात्रेच्छायोगात्तदर्थिनो, न प्रपञ्चाभावबोधिनो विधय इत्यर्थः ॥ ३८५ ॥

वस्तुनोऽवगतिर्नापि लयाद्भवति कुत्रचित् ॥

अभावेऽप्युपपन्नत्वात्सुषुप्ते चाप्यनीक्षणात् ॥ ३८६ ॥

चतुर्थं दूषयति । वस्तुन इति । ज्ञाननियोगस्य ज्ञानसाधनं विषयो यथा स्वर्गनियोगस्य तत्साधनं कर्म न चाऽऽत्मज्ञाने प्रपञ्चाभावो हेतुर्न हि क्वचिदपि वस्तुनोऽवगतिर्भवति लयादित्यधिगतितरतो ज्ञाननियोगस्य नासौ विषय इत्यर्थः । प्रपञ्चाभावस्याऽऽत्मज्ञानाहेतुत्वं स्फुटयति । अभावेऽपीति । चन्द्रद्वित्वप्रत्यये सत्येवाऽऽप्तवाक्यादिना चन्द्रैक्यधीवत्प्रपञ्चलयस्याभावे देहादेर्भवेऽपि श्रुत्यादिना ब्रह्मावगतेरुपपन्नत्वात्प्रपञ्चाभावो न तद्धेतुरित्यर्थः । तस्य तेन व्यतिरेकाभावमुक्त्वाऽन्वयोऽपि नास्तीत्याह । सुषुप्ते चेति । सत्यपि प्रपञ्चाभावे प्रलयमूर्च्छादौ ब्रह्मज्ञानादर्शान्त्वान्वय इत्यर्थः ॥ ३८६ ॥

स्वाभाविकः प्रपञ्चश्चेत्स निरोद्धुं न शक्यते ॥

कार्यश्चेत्कारणोच्छेदे कार्योच्छेदः स्वतो न हि ॥ ३८७ ॥

प्रपञ्चाभावस्य ज्ञानसाधनत्वान्न तन्नियोगविषयतेत्युक्तम् । संप्रत्यनादेः सादेर्वा प्रपञ्चाभावो ज्ञाननियोगविषय इति विकल्प्याऽऽद्यमादाय दूषयति । स्वाभाविक इति । चैतन्यवदिति शेषः । द्वितीयं प्रत्यादिशति । कार्यश्चेदिति । कारणं प्रपञ्चस्या-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । ११९

ज्ञानं न च ज्ञानं विना तद्ध्वंसस्ततश्च ज्ञानात्प्रपञ्चध्वंसस्ततो ज्ञानमित्यन्योन्याश्रयान्न
प्रपञ्चाभावो ज्ञाननियोगविषय इति शेषः ॥ ३८७ ॥

✓ कृत्स्नप्रपञ्चविलयः कर्तुं शक्यो न केनचित् ॥

स्वेन्द्रियादिलयः स्वापे स्वत एव न शास्त्रतः ॥ ३८८ ॥

किञ्च सकारणस्य प्रपञ्चस्य ध्वंसो वा तद्विषयस्तदेकदेशस्य वा नाऽऽद्य इत्याह ।
कृत्स्नेति । आत्मज्ञानं विनेति शेषः । ईश्वरस्तु निःशेषं प्रपञ्चं नाशयितुमीशोऽपि न
ज्ञाननियोगे नियोज्यतया प्रविशतीति भावः । द्वितीये तदेकदेशस्य यस्य कस्यचिद्ध्वं-
सो वा तद्विषय आध्यात्मिकस्येन्द्रियादेर्वा नाऽऽद्यो घटप्रहर्तुरपि ज्ञानोदयप्रसक्तेरिति
मत्वा कल्पान्तरं निराह । स्वेन्द्रियादीति । स्वापादौ स्वेन्द्रियादिलयस्य स्वाभाविक-
त्वेन शास्त्रीयपुंव्यापारानपेक्षत्वान्न नियोगविषयतेत्यर्थः ॥ ३८८ ॥

उत्थितस्य पुनर्भावादनुच्छेदोऽथ शङ्क्यते ॥

आयातस्तर्हानाश्वासस्त्वदभ्युपगतावपि ॥ ३८९ ॥

तत्रेन्द्रियादिलयेऽपि नासावात्यन्तिको जाग्रतो यथापूर्वं तद्भावादतस्तस्याऽऽत्यन्ति-
कनाशसिद्धये विध्यधीनत्वान्नियोगविषयतेति शङ्कते । उत्थितस्येति । उत्थितस्येन्द्रि-
यादिदृष्ट्या तस्यैव वा सत्त्वमिन्द्रियादेः स्वापादौ कल्प्यते तद्धेतोर्वा प्रथमे तस्याभिव्य-
क्तरूपेणानभिव्यक्तरूपेण वा सत्त्वमाद्ये स्वापादिव्याहतिरिति मन्वानो द्वितीयं प्रत्याह ।
आयात इति । यदि स्वापादाविन्द्रियादेरनभिव्यक्तात्मना सत्त्वं तर्हि त्वदभ्युपगतज्ञान-
नियोगविषयेन्द्रियादिलयेऽपि स्वापादाविव तस्यानभिव्यक्तस्य सत्त्वसंभवात्तदनुच्छेद-
शङ्कया मोक्षासिद्धिरित्यर्थः ॥ ३८९ ॥

✓ प्रपञ्चनाशनेनाथ नाशयते भेदकारणम् ॥

नैवं न कार्यनाशेन कारणं नश्यति क्वचित् ॥ ३९० ॥

स्वापादौ हेतुलयाभावात्पुनरिन्द्रियाद्युत्थानं युक्तं ज्ञाननियोगाधीनप्रपञ्चलये तु तद्धे-
तुनाशास्त्रैवमित्यनाश्वासं समादधानो द्वितीयमालम्बते । प्रपञ्चेति । प्रपञ्चनाशो वा तद्धे-
तुनाशे हेतुर्ज्ञाननियोगो वा नाऽऽद्य इत्याह । नैवमिति । नहि क्वचिदपि कार्यनाशेन
कारणं नश्यद्दृश्यते तेन प्रपञ्चनाशो न तद्धेतुनाशे हेतुरित्यर्थः ॥ ३९० ॥

कारणस्याप्यविद्याया वस्तुबोधाद्विनाशतः ॥

यतोऽतोऽविद्यानाशार्थं प्रपञ्चविलयोऽऽफ़लः ॥ ३९१ ॥

द्वितीयं निराचष्टे । कारणस्येति । न ज्ञाननियोगस्तत्कारणं नाशयतीति शेषः ।
न च वस्त्वेव किञ्चित्प्रपञ्चकारणं स्यात्तस्य नियोगतोऽपि चैतन्यवद्वनिवृत्तेरित्यपिश-
ब्दार्थः । ननु प्रपञ्चलयद्वारा ज्ञाननियोगस्याज्ञाननिवृत्त्यर्थत्वाद्दपेक्षितत्वमित्याश-

ङ्क्याऽऽह । यत् इति । अविद्यानाशार्थं वस्तुबोधस्यैव यतोऽपेक्षितत्वमतः प्रपञ्चलयो
निष्फलो न साध्यतामर्हतीति कुतस्तद्वारा नियोगापेक्षेत्यर्थः ॥ ३९१ ॥

रज्जुज्ञानाद्धि सर्पादिप्रपञ्चविलयो यतः ॥

सर्पाभासलयेऽपीयं रज्जुस्तमसि नेक्ष्यते ॥ ३९२ ॥

ज्ञाननियोगवत्तत्त्वज्ञानमपि नाज्ञानध्वंसे हेतुर्ज्ञातरज्जुतत्त्वस्यापि पुनस्तत्र सर्पभ्रमोप-
लम्भादित्याशङ्क्याऽऽह । रज्ज्विति । यतो यथोक्तज्ञानात्तल्लयोऽवगतोऽतस्तत्त्वज्ञा-
नादज्ञानध्वस्तिः संमतेति शेषः । कथं तर्हि कालान्तरे तत्र सर्पधीरित्याशङ्क्या-
ज्ञानान्तरादिति मत्वा तत्र मानमाह । सर्पेति । रज्जावारोपितसर्पाभासलयेऽपि काला-
न्तरे तमसि सत्येव सा नोपलभ्यते तेन विपर्यासान्तरवशात्तस्यां प्राचीनसर्पाभासहेतो-
रज्ञानाज्ज्ञानाभावाच्चान्यज्ज्ञानं गम्यते । न चैकस्मिन्ननेकाज्ञानस्वीकारेऽपराद्धान्तो
यावन्ति ज्ञानानि तावन्त्यज्ञानानीत्युपगमात् । न च ब्रह्मण्यपि रज्जुवदनेकाज्ञानप्रसक्ता-
वमुक्तिः सविशेषत्वनिर्विशेषत्वाभ्यां तयोर्भेदात्तस्मिन्नपि तदाकारभेदाङ्गीकाराच्च भूय-
श्चान्ते विश्वमायानिवृत्तिरिति श्रुतेश्चेति भावः ॥ ३९२ ॥

लयनिष्ठे प्रमाणे नो वस्तुगोचरभेदतः ॥

अथ वस्तुनि तन्मानं न लये स्यान्न च द्वये ॥ ३९३ ॥

अनादेः सादेर्भागस्य कृत्स्नस्य वा प्रपञ्चस्य लयो न नियोगविषय इत्युक्तम् । किं
च प्रपञ्चलयमात्रं वा शास्त्रीयं, वस्तुमात्रं वा, द्वयं वा, नाऽऽद्य इत्याह । लयेति । शास्त्रे
प्रपञ्चलयमात्रविषये वस्तु न सिध्यति, तस्य तद्विषयादन्यत्वान्मानान्तरस्य चातत्साधक-
त्वादित्यर्थः । द्वितीयमनूद्य दूषयति । अथेति । तृतीयं निरस्यति । न चेति ।
एकवाक्यत्वमेकार्थत्वेन व्याप्तमिह व्यापकं व्यावर्तमानमेकवाक्यत्वमपि व्यावर्तयतीति
भावः ॥ ३९३ ॥

भाव्युच्छेत्तुमशक्यस्ते, भूतोऽप्युपरतः स्वतः ॥

प्रपञ्चो वर्तमानस्तु कार्यत्वान्नश्यति स्वतः ॥ ३९४ ॥

किंच ज्ञाननियोगविषयो भाविनो, भूतस्य, भवतो वा प्रपञ्चस्य ध्वंसोऽनाऽऽद्य
इत्याह । भावीति । अप्राप्तेरिति शेषः । न द्वितीय इत्याह । भूतोऽपीति । न तृतीय
इत्याह । प्रपञ्च इति । स्वतो नियोगं विनेति यावत् ॥ ३९४ ॥

श्रुतेर्विलयतात्पर्ये फलमाकस्मिकं भवेत् ॥

फलार्थां चेल्लये न स्यान्नोभयं वाक्यभेदतः ॥ ३९५ ॥

यत्तु कर्मश्रुतीनां प्रपञ्चाभावे तात्पर्यमिति तत्र किं तदभावमात्रे तासां तात्पर्यं,
स्वर्गादिफले बोध्यत्र वा, नाऽऽद्य इत्याह । श्रुतेरिति । कर्मश्रुतीनां प्रपञ्चाभावमात्र-
परत्वे कर्मण्यतात्पर्यादज्ञातहेतुभावस्य तस्याननुष्ठानादकृतकर्मणश्च पुंसः स्वर्गादि भव-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १२१

दाकस्मिकं स्यादित्यर्थः । द्वितीयमनुभाष्य दूषयति । फलेति । कर्मश्रुतिः स्वर्गादेर्या-
गादेश्च साध्यसाधनसंबन्धपरा चेन्न लये तात्पर्यवती स्यात्तथा च ज्ञानकामस्य प्रपञ्चध्वंसे
नियोग इति कल्पनाविहतिरित्यर्थः । तृतीयं प्रत्याह । नेति ॥ ३९९ ॥

प्रपञ्चविलयेनैव सर्वानर्थप्रहाणतः ॥

पुरुषार्थस्य संसिद्धेर्विद्या नैष्फल्यमापतेत् ॥ ३९६ ॥

कर्मश्रुतीनां प्रपञ्चध्वंसपरत्वे दोषान्तरमाह । प्रपञ्चेति । तथाच ब्रह्मविद्याप्रोति
परमित्यादिब्रह्मकाण्डाप्रामाण्यमिति भावः ॥ ३९६ ॥

अत एकात्म्ययाथात्म्यज्ञानादज्ञानहानतः ॥

सिद्धे पुमर्थे विलयकल्पना निष्प्रयोजना ॥ ३९७ ॥

ज्ञानादज्ञानहानान्न तद्वैफल्यमित्याशङ्क्याऽऽह । अत इति । यतो ज्ञानवैफल्यार्थं
ज्ञानादज्ञानहानिरिष्टाऽतस्तेनैव सर्वानर्थहानादनौपाधिकस्वरूपावस्थानलाभादफलः प्रप-
ञ्चध्वंसो ज्ञानहेतुत्वं च तस्यान्योन्याश्रयतया निरस्तमित्यर्थः ॥ ३९७ ॥

स्वकार्योपक्षयादेव विधीनां च परस्परम् ॥

कुत एकाधिकारत्वमपेक्षाभावतो वद ॥ ३९८ ॥

यत्तु कर्मविधीनां ज्ञानाधिकारहेतुत्वादेकाधिकारत्वमिति तत्राऽऽह । स्वकार्येति । कर्म-
ज्ञानविधीनामेकाधिकारत्वं कुतो हेतोस्त्वं वद तेषां स्वकार्योपक्षयादेवान्योन्यमपेक्षाभावादि-
त्यन्वयः । अङ्गप्रधानविधीनामन्योन्याकाङ्क्षाणामेकाधिकारता न मिथोनपेक्षाणामधि-
कारविधीनामेते चाधिकारविधयोऽतो मिथोनपेक्षाः स्वस्वफले पर्यवस्यन्तः कथमेकाधि-
काराः स्युरित्यर्थः ॥ ३९८ ॥

विधीनां चापि सर्वेषां निषेधवचसां तथा ॥

नामादिलयनिष्ठत्वे ह्यभ्युपेतेऽप्रमाणके ॥

अनिमित्तोऽपवर्गोऽपि शास्त्रं चैवमनर्थकम् ॥ ३९९ ॥

लयपरत्वे दोषान्तरमाह । विधीनां चेति । विधिनिषेधानां नामरूपकर्म्मत्मकप्रप-
ञ्चाभावपरत्वे वेदत्वाविशेषात्तत्त्वमादेरपि तत्परत्वान्मोक्षोपायश्रवणादिविधायकाभावाद-
विहितस्याननुष्ठानात्तत्त्वज्ञानासिद्धौ स्वर्गवदपवर्गस्याप्याकस्मिकत्वप्राप्तिरित्यर्थः । अस्तु
स्वर्गापवर्गयोराकस्मिकत्वं तत्राऽऽह । शास्त्रं चेति ॥ ३९९ ॥

स्वर्गादिकार्यमार्गेण मन्यसे यदि कर्मणाम् ॥

सोपानपङ्क्तिगत्येव हर्म्यपृष्ठाधिरोहणम् ॥

आत्मज्ञानाधिकारानुप्रवेशित्वं भविष्यति ॥ ४०० ॥

काण्डयोर्मुक्तिफलत्वान्नाफलत्वं न च स्वर्गादेराकस्मिकत्वं मुक्तिद्वारात्वादिति शङ्कते ।
स्वर्गादीति । यदि मन्यसेऽग्निहोत्रादीनां देहादिलयद्वारा स्वर्गादिप्रापणेन ज्ञाननि-

योगशेषत्वमिति संबन्धः । कर्माणि स्वर्गादिद्वारा ज्ञानाधिकारहेतवश्चेतेषां स्वर्गादिष्वे-
वावसानसंभवात्कुतोऽन्यशेषतेत्याशङ्क्याऽऽह । सोपानेति । यथा प्रासादाशिखरमारु-
रक्षुः सोपानपर्वक्रमेण तदारोहत्येवं मुमुक्षुरपि स्वर्गादिद्वारा मोक्षमारोक्ष्यत्यतः सोपान-
गमनस्य प्रासादारोहशेषत्ववत्स्वर्गादिफलकर्मणां ज्ञाननियोगशेषतेत्यर्थः ॥ ४०० ॥

यथैव नगराध्वस्थग्रामगत्युपदेशनम् ॥

नगराध्वोपदेशस्य शेषत्वं प्रतिपद्यते ॥ ४०१ ॥

सोपानगमनस्य हर्म्यारोहणशेषत्वं प्रत्यक्षं नैवं स्वर्गादिफलकर्मणां ज्ञाननियोगशे-
षत्वं प्रामाणिकमित्याशङ्क्याऽऽह । यथेति । तथा कर्मविधयोऽपि देहादिलयबोधनपूर्वकं
स्वफलद्वारा ज्ञाननियोगशेषा इति शेषः । विमता ज्ञाननियोग शेषा ज्ञानार्थिनं प्रत्युपदि-
श्यमानत्वाद्यो यदर्थिनं प्रत्युपदिश्यते स तच्छेषो यथा नगरं जिगमिषुं प्रति मार्गग्रामग-
त्युपदेशो नगरगतिशेष इति भावः ॥ ४०१ ॥

नाकामितत्वाद्ग्रामादिगतेर्युक्तैव शेषता ॥

स्वर्गादेर्न तु शेषत्वं पुरुषार्थत्वहेतुतः ॥ ४०२ ॥

हेत्वसिद्धिं मत्वा ब्रूते । नेति । स्वार्थे फलवैकल्योपाधेश्च नानुमानमित्याह । अकामि-
तत्त्वादिति । नगरमार्गस्थग्रामादिगतेर्नगरं जिगमिषोरनार्थित्वात्तदुक्तेः स्वार्थे विफलत्वा-
त्फलवन्नगरगत्युक्तिशेषता युक्तैवेत्यर्थः । साधनव्याप्तिं धुनीते । स्वर्गादेरिति । कर्म-
विधीनां न ज्ञाननियोगशेषत्वं स्वर्गादेः पुमर्थस्य विध्युद्देशे श्रवणात्तत्र साधनव्याप्तिरि-
त्यर्थः ॥ ४०२ ॥

अथोपच्छन्दनार्थानि स्वर्गादीनि विमुक्तये ॥

नगराप्तौ तदध्वस्थग्रामादिगुणगीरिव ॥ ४०३ ॥

स्वर्गादेरविवक्षितत्वात्तत्र कर्मविध्यपर्यवसानात्तेषां ज्ञाननियोगशेषतेति साधनव्याप्ति-
मेव मन्वानः शङ्कते । अथेति । ये सांसारिकमुखविलक्षणं मोक्षं न कामयन्ते तेषां तद-
र्थप्रेवृत्तयं प्ररोचनार्थानि स्वर्गादीन्यतस्तदर्थकर्मवाक्यानि न स्वार्थनिष्ठानीत्यर्थः । स्वर्गा-
दीन्यविद्यमानानि चेन्न शशविषाणवत्प्ररोचनार्थानि विद्यमानानि चेन्न कर्मविधीनामन्य-
शेषतेत्याशङ्क्याऽऽह । नगरेति । यथोपच्छन्दनेन बालं नगरं निनीषुस्तन्मार्गस्थग्रामा-
दिष्वन्नादिभोगोपकरणान्यादिशति तथा मोक्षप्ररोचनाय कर्मविधयोऽपि स्वर्गादीन्यादिश्य
तद्भोगोत्थवैराग्यभाजो ज्ञाननियोगमापद्य मोक्षे पर्यवस्यन्तीत्यर्थः ॥ ४०३ ॥

नैवं मान्तरतः सिद्धेर्नृवाक्ये तत्समञ्जसम् ॥

वेदे तु वक्त्रभावत्वादभिप्रायाद्यसंभवः ॥ ४०४ ॥

कर्मविधीनां ज्ञाननियोगशेषत्वं मानान्तराद्गम्यते शब्दाद्वा नाऽऽद्यो दृष्टान्तवैषम्या-

वार्तिकम्] आनन्दगिरिकृतशास्त्रप्रकाशिकाख्यटीकासंबलितम् । १२३

दित्याह । नैवमिति । पौरुषेयवाक्ये प्रलोभनार्थं फलोक्तिर्युक्ता पुरुषाभिप्रायस्य मानान्तरेण ज्ञातुं शक्यत्वादतो नगरमार्गस्थग्रामादिगुणोक्तीनां नगराप्तिशेषतोचिता वेदे त्वपौरुषेये विप्रलम्भाद्यभावान्न फलश्रवणं प्रलोभनार्थं तथाच मानान्तरागोचरार्थं वेदे कुतः श्रुत्यादिना विना शेषशेषितेति भावः । वक्त्रभावात्वाङ्कुरसत्त्वादिति यावत् ॥ ४०४ ॥

यद्वा तत्रैव तात्पर्यं यत्रोपच्छन्द्य नीयते ॥

नगराप्तौ तु माभावात्प्रयतेत पुमान्कुतः ॥ ४०५ ॥

द्वितीयेऽप्यध्वग्रामोक्तेर्नगराप्तिशेषत्वमुपच्छन्दकोऽवगच्छति प्रतिपत्ता वा प्रतिपि-
त्सुर्वा नाऽऽद्यः शब्दप्रयोगस्य परार्थत्वाद्दार्ष्टान्तिके च वक्त्रभावादित्यभिप्रेत्य कल्पा-
न्तरं प्रत्याह । यद्वेति । यद्वेत्यवशिष्टपक्षनिषेधार्थं प्रतिपत्ता हि मार्गग्रामोक्तेस्तत्रैव
तात्पर्यं प्रत्येति नान्यत्र शब्दान्मानान्तराद्वा नेतुर्नगरप्राप्त्यभिप्रायस्थाज्ञातत्वान्न च
ज्ञाताज्ञातयोः शेषशेषिता तन्नगराध्वग्रामोक्तेस्तस्मिन्नेव तात्पर्यं श्रोतृगोचरस्तथा च
तत्प्रवृत्त्यधीनव्युत्पत्तिर्बालोऽपि मार्गग्रामगत्युक्तेर्नगरगतिशेषत्वं नाऽऽकलयति तथा
कर्मविधीनामपि न ज्ञानाधिकारशेषता शाब्दीति भावः ॥ ४०५ ॥

यदाऽपि वस्तुवृत्तेन नगरावाप्तिसाधनम् ॥

ग्रामाप्तिर्नगरप्राप्तिस्तदाऽप्यर्थान्न मानतः ॥ ४०६ ॥

मार्गग्रामगतेर्नगरगतिशेषतायाः श्रोत्राद्यविषयत्वेऽपि वस्तुतस्तस्यास्तच्छेषत्वाद्ग्रामग-
त्युक्तेर्नगरप्राप्तौ तात्पर्यवत्कर्मविधीनामपि ज्ञाननियोगे तात्पर्यमतो न दृष्टान्तवैषम्यमि-
त्याशङ्क्याऽऽह । यदाऽपीति । वस्तुवृत्तं वस्तुसामर्थ्यं तेन नगराप्तिसाधनं ग्रामाप्तिर्य-
दाऽपि गम्यते तदाऽपि वाक्याज्ज्ञातस्यार्थस्यापर्यवसानेनाध्वग्रामगतेर्नगरगतिशेषत्वं न
शब्दात्कर्मविधीनां तु ज्ञाननियोगशेषत्वं शब्दादिष्टमित्यस्येव वैषम्यमित्यर्थः ॥ ४०६ ॥

अर्थादपि न तात्पर्यं द्रव्यार्जनविधेरिव ॥

शब्दमात्रानुसारेण वेदे तात्पर्यधीर्यतः ॥ ४०७ ॥

अस्तु तर्हि दृष्टान्तसाम्यार्थं कर्मविधीनामप्यर्थाज्ज्ञाननियोगशेषतेत्याशङ्क्याऽऽह ।
अर्थादिति । विधिनियेषधानामर्थादपि न ज्ञाननियोगे तात्पर्यधीस्तदवगतार्थस्य तामन्त-
रेणानुपपत्त्यभावादित्यर्थः । कर्मकाण्डस्य ज्ञाननियोगार्थत्वाभावे दृष्टान्तमाह । द्रव्येति ।
अस्यार्थः । चतुर्थे स्थितम् । यस्मिन्प्रीतिः पुरुषस्य तस्य लिप्साऽर्थलक्षणाऽविभक्त-
त्वात् । ब्राह्मणस्य प्रतिग्रहादिना राजन्यस्य जयादिना वैश्यस्य कृष्यादिनेति तैस्तैर्नि-
यमैर्द्रव्यार्जनमुच्यमानं क्रत्वर्थं पुरुषार्थं वेति संदेहे द्रव्यार्जने कस्यचिदधिकाराश्रवणा-
द्रव्यकामस्य तत्कल्पने रागादेव प्रवृत्तिसिद्धेर्विध्यानर्थक्यान्नियमार्थत्वे चोपायान्तरे प्रव-
र्तमानस्य शास्त्रातिक्रमप्रसङ्गात्क्रत्वपेक्षितद्रव्यासिमुखेनोपादानतः क्रत्वर्थताया युक्तत्वात्त-

दर्थं तदिति पूर्वपक्षे तादर्थ्यं प्रकरणाद्यभावात्क्रतुसंबन्धव्यभिचारितया पर्णतावद्द्रव्यमुखेन तच्छेषत्वायोगाद्विषयसामर्थ्यावगतस्य ब्राह्मणादेरधिकारेण निरधिकारत्वाभावाद्धनकामस्य सामान्येनोपायान्वेषणं कुर्वतस्तदर्जने प्रवृत्तस्यैव नियमविधेरिष्टत्वात्स्वाधिकारस्वतन्त्रविधिप्रयुक्तद्रव्यार्जनस्य नियतभोजनवत्पुरुषार्थत्वेऽपि न्यायापादितधनस्यैव क्रतुरिति तच्छेषत्वस्यापि संभवाद्द्रव्यार्जनं पुरुषार्थमेव क्रतूपकारकमिति सिद्धान्तः। यस्मिन्कृतेऽर्थे प्रीतिः पुंसो भवति तस्यार्थस्य लब्धुमिच्छा शरीरधारणार्था यस्य शरीरं धियते व्यक्तं तस्यास्ति द्रव्यमतो द्रव्यार्जनं पुरुषार्थं प्रीत्या हि तदविभक्तमिति सूत्रार्थः। एवं कर्मकाण्डस्य ज्ञाननियोगार्थत्वाभावेऽपि कथंचिज्ज्ञानोपकारकत्वमस्तीत्यार्थिकमपि तात्पर्यं कर्मकाण्डस्य ज्ञाननियोगे नेष्यते चेत्कुत्र तर्हि तात्पर्यमित्याशङ्क्याऽऽह। शब्देति। उपक्रमादिभ्यः श्रुत्यादिभ्यो वा वेदे तात्पर्यधीस्तथाच कर्मकाण्डेऽप्यज्ञाते संबन्धविशेषे तात्पर्यं श्रुत्यादिगम्यमित्यर्थः ॥ ४०७ ॥

स्वर्गादौ यदि तात्पर्यं न स्यादैकात्म्यबोधने ॥

मुक्तौ चेन्न भवेत्स्वर्गे वाक्यभेदान्न च द्वये ॥ ४०८ ॥

किंच कर्मकाण्डस्य ज्ञाननियोगशेषत्वे स्वर्गादौ वा मुक्तौ वोभयत्र वा तात्पर्यमाद्ये ज्ञाननियोगशेषत्वासिद्धिरित्याह। स्वर्गादाविति। द्वितीये त्वज्ञातसंबन्धधीविरोधः स्यादित्याह। मुक्तौ चेदिति। तृतीयं दूषयति। वाक्यभेदादिति ॥ ४०८ ॥

न च स्वर्गादिकार्याणां प्रयाजार्थसमानता ॥

अनुप्रवेशः कल्प्येत येन कार्यान्तरं प्रति ॥ ४०९ ॥

स्वर्गादिफलश्रुतेरर्थवादत्वेनाविवाक्षितत्वाद्युक्तं कर्मकाण्डस्य फलवज्ज्ञाननियोगशेषत्वमित्याशङ्क्याऽऽह। न चेति। विध्युद्देशस्य फलस्याऽऽर्थवादिकफलवदविवाक्षितत्वाभावान्न फलवद्विधिकाण्डस्यान्यशेषतेत्यर्थः ॥ ४०९ ॥

वक्तव्यं च कथं त्वेते दृष्टेनैवोपकारिणः ॥

आत्मज्ञानाधिकारस्य यदि तावदिदं मतम् ॥ ४१० ॥

रागाद्याक्षिप्तदृष्टार्थप्रवृत्तिप्रतिषेधतः ॥

अस्त्वेवं प्रतिषेधेषु निवृत्तेरुपकारतः ॥ ४११ ॥

यत्तु विधिनिषेधानां दृष्टेनैवोपकारेणाऽऽत्मज्ञानाधिकारहेतुत्वमिति तत्राऽऽह। वक्तव्यं चेति। परेष्टं दृष्टं द्वारमनुभाषते। यदीति। विशिष्टप्रवृत्तिनिषेधास्यदृष्टद्वारा विधिनिषेधा ज्ञाननियोगस्योपकुर्वन्त्यतो ज्ञानाधिकारप्रवेशद्वारस्य प्रसिद्धत्वान्न किंचिद्वाच्यमित्यर्थः। निषेधेषूक्तनीत्या ज्ञाननियोगं प्रत्युपकारोऽस्तु तदधीननिवृत्तेस्तदुपयो- गित्वादित्यङ्गीकरोति। अस्त्वेवमिति ॥ ४१० ॥ ४११ ॥

विधयस्तु कथं रागं निरुन्धन्तीति भण्यताम् ॥

न हि ते परिसंख्यार्था नापि चैते नियामकाः ॥ ४१२ ॥

निषेधवद्विधीनामपि रागादिवारणेन तन्निमित्तप्रवृत्तिवारकत्वाज्ज्ञाननियोगशेषतेत्याशङ्क्याऽऽह । विधयस्त्विति । तेऽपि प्रवृत्तिविशेषोक्तिद्वारा रागाद्यधीनां प्रवृत्तिं निरुन्धन्तीत्याशङ्क्याऽऽह । न हीति । परिसंख्यानियमापूर्वैस्त्रिविधो विधिस्तत्रोभयत्र प्राप्तौ परिसंख्याविधिः । इमामगृह्णन्नशानामृतस्येत्यश्वाभिधानीमादत्त इतिवत् । न चोभयत्र प्राप्तौ कर्मविषयोऽतो न मुखतोऽन्यनिवृत्तिं फलयन्ति । पक्षे प्राप्तौ नियमविधिः स्वाध्यायोऽध्येतव्य इतिवत् । न तथैते नियमविधयः पाक्षिकप्राप्तिमाश्रित्याप्रवृत्तेः । तन्नाथार्थादप्यन्यनिवर्तका इत्यर्थः ॥ ४१२ ॥

अत्यन्ताप्राप्तमर्थं हि विधयो बोधयन्ति नः ॥

प्राप्तार्थो यो विधिः सोऽन्यनिवृत्तिफल ईष्यते ॥ ४१३ ॥

किमात्मकास्तर्हेते विधयस्तत्राऽऽह । अत्यन्तेति । उक्तं च—

“विधिरत्यन्तमप्राप्ते नियमः पाक्षिके सति ।

तत्र चान्यत्र च प्राप्तौ परिसंख्येति गीयते” इति ।

कर्मविधीनामपूर्वविधिपरत्वेऽपि विधित्वादन्यनिवृत्तिफलत्वमितरवदित्याशङ्क्यात्यन्ताप्राप्तार्थाविषयत्वमुपाधिरिति मत्वाऽऽह । प्राप्तेति ॥ ४१३ ॥

सेवासांग्रहणीहावत्तुल्यकार्यतया न च ॥

यतोऽनियतकालीनफला वैधी क्रियेष्यते ॥ ४१४ ॥

कर्मविधीनामपूर्वार्थत्वेऽप्यन्यनिवृत्तिफलत्वं शङ्कते । सेवेति । सेवायाः सांग्रहण्या-श्लेषेर्ग्रामफलत्वादेकत्र प्रवृत्तस्यार्थादन्यत्र निवृत्तिवदत्रापि रागाद्युत्थप्रवृत्तेः शास्त्रीयव्यवहारस्य च संसारफलत्वाच्छास्त्रीयव्यवहारे प्रवृत्तस्यार्थादन्यत्र निवृत्तिरतोऽत्यन्ताप्राप्तार्थानामपि कर्मविधीनां स्वाभाविकप्रवृत्तिनिरोधित्वमस्तीत्यर्थः । दूषयति । न चेति । दृष्टान्तदार्ष्टान्तिकवैषम्यं हेतुमाह । यत इति । वैषम्यमेव स्फुटयति । अनियतेति । शास्त्रीया प्रवृत्तिर्नियमेनानन्तरफला न भवत्युभयथाऽपि तत्फलोपपत्तेरित्यर्थः ॥ ४१४ ॥

अदृष्टार्था हि दृष्टार्था रागाद्युत्थाः प्रवृत्तयः ॥

ग्रामोपायेन सेवायाः सांग्रहण्याऽविरुद्धता ॥ ४१५ ॥

तत्र हेतुः । अदृष्टार्थेति । शास्त्रीयप्रवृत्तेरदृष्टार्थत्वाददृष्टवशाद्भवहितमव्यवहितं च तत्फलं संभवतीत्यर्थः । स्वाभाविकप्रवृत्तीनां वैपरीत्यमाह । दृष्टार्था इति । शास्त्रीय-स्वाभाविकप्रवृत्तीनां संसारफलत्वेऽप्यवान्तरफलवैलक्षण्यान्न सेवादिवत्तुल्यफलतेति समुदायार्थः । सेवासांग्रहण्योरेकफलत्वमुपेत्य शास्त्रीयान्यप्रवृत्त्योस्तन्नास्तीत्युक्तमिदानीं

१२६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

तयोरपि न तुल्यफलत्वनियमो ग्रामकामः सांग्रहणीं निर्वपेदितिवत्सेवायां ग्रामफलत्वस्य मानाभावेनानियतत्वात्तयोरैकफलत्वनियमेऽपि वैषम्यं दुर्वारमित्याह । ग्रामेति । ग्रामोपायेन सांग्रहण्या सहाविरोधः सेवाया निश्चितो नचाविरुद्धयोर्निवर्त्यनिवर्तकतेत्यर्थः ॥ ४१९ ॥

क्रियातः फलमित्येवं शास्त्रमेतावति प्रमा ॥

क्रमेण युगपद्वाऽतः सेवासांग्रहणीहयोः ॥

नानुष्ठाने विरोधोऽस्ति फलभूमार्थिनः क्वचित् ॥ ४१६ ॥

किंच ग्रामकामः सांग्रहणीमित्यादिशास्त्रं वा सेवाया निवर्तकं सेवासांग्रहण्योर्युगपदेकपुरुषानुष्ठानानर्हत्वाद्वा सांग्रहणी सेवां निवर्तयति तदनुष्ठानादिष्टग्रामासेरनुपयोगादर्थान्नां सेवानुष्ठानं नाऽऽद्य इत्याह । क्रियात इति । सांग्रहण्याः समग्राङ्गोपसंहारवत्या ग्रामहेतुत्वमात्रं शास्त्राद्भ्रम्यते न सेवायास्तद्धेतुत्वाभाव एकस्य वाक्यस्योभयत्रातात्पर्यात् । उक्तं हि—“काम्येषु चैवमर्थित्वात्” [पू० मी० ६ । ३ । <] वैश्वदेवीं सांग्रहणीं निर्वपेद्ग्रामकाम इत्यत्र विगुणाऽपि सा प्रयोक्तव्या सर्वाङ्गसंयुक्ता वेति संशये विकृतिषु प्रधानमात्रोपदेशादुपदिष्टविषयत्वादाधिकारस्याऽऽतिदेशिकाङ्गानपेक्षया नित्येष्विव विगुणाऽपि सा प्रयोक्तव्येति प्राप्ते प्रकृतावितिकर्तव्यतान्वितस्य करणत्वादिहापि फलश्रवणादवश्यं करणीभूतस्य विषयत्वादनितिकर्तव्यताकस्य तदयोगात्प्रकृतित्वकाम्यविकृतावपि सर्वाङ्गोपसंहार इति स्थितं षष्ठे “असंयोगान्तु नैव स्यात्” इत्यत्र तस्मान्न सांग्रहणीशास्त्रं निवर्तकमित्यर्थः । न द्वितीय इत्याह । क्रमेणेति । पूर्वापरसागरगतविदपर्यायमेकपुरुषानुष्ठानानर्हत्वं न सेवासांग्रहण्योरस्त्येकस्मिन्नेवाहनि तयोरनुष्ठानेऽप्यविरोधाद्यद्वा कतिपयेष्वहःसु सेवामपरेषु सांग्रहणीमप्यनुतिष्ठत्यविरोधात् । अतः सांग्रहणी सेवां न निवर्तयतीत्यर्थः । न तृतीय इत्याह । फलेति । सांग्रहणी ग्राममात्रं साधयति सेवासहिता तु महान्तं ग्राममतश्च कालविशेषे फलातिशयं काङ्क्षतः साधनद्वयानुष्ठानयोगादर्थादपि न सेवानुष्ठानमित्यर्थः ॥ ४१६ ॥

रागाद्युत्थप्रवृत्तीनां कात्स्न्येन च विरोधतः ॥

नैयोगिक्योऽपि नैव स्युर्द्रव्याभावात्प्रवृत्तयः ॥ ४१७ ॥

किंच वैध्यः प्रवृत्तयो याः काश्चिद्वा स्वाभाविकीः प्रवृत्तीरुन्मूलयन्ति सर्वा वाऽऽद्ये पुंज्यापारवैयर्थ्यं कतिपयाशास्त्रीयप्रवृत्तेरनायासेन निराससंभवादिति मत्वा द्वितीयं दूषयति । रागादीति । सर्वास्ता रागाद्युत्थप्रवृत्तीर्वैध्यः प्रवृत्तयो यदि निराकुर्युस्तर्हि द्रव्यार्जनविधिरपि निराकृतः स्यात्तस्यापि रागाक्षिप्तप्रवृत्तिनियामकत्वात् । यथाऽऽहुः-

पार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १२७

नियमवचनात्काममदृष्टं कल्प्येत न तु दृष्टहानत इति । तन्निरोधे च द्रव्याभावान्नियो-
गाधीनप्रवृत्तयो न स्युरिति कर्मकाण्डाप्रामाण्यमित्यर्थः ॥ ४१७ ॥

दृष्टादृष्टप्रवृत्तयोश्च न विशेषोऽस्ति कश्चन ॥

उपायत्वेन काम्यानां रागाद्याक्षिप्तहेतुतः ॥ ४१८ ॥

शास्त्रीयप्रवृत्त्येतरप्रवृत्त्यनिरोधे हेत्वन्तरमाह । दृष्टेति । अदृष्टप्रवृत्तीनां वैधीनां
मुक्त्यनुरोधित्वं दृष्टप्रवृत्तीनां तु स्वाभाविकीनां नैवमिति विशेषमाशङ्क्याऽऽह । उपाय-
त्वेनेति । स्वाभाविकीभिः प्रवृत्तिभिर्वैध्यः प्रवृत्तयोऽपि काम्यमानफलोपायत्वेन तुल्या
इत्यर्थः । स्वाभाविकयो रागाद्याक्षिप्ता वैध्यस्तु नैवमित्याशङ्क्याऽऽह । रागादीति ।
उभयीनामपि प्रवृत्तीनां रागादिनिमित्तत्वाविशेषो नहि स्वर्गादिकामनां विना वैध्यः
प्रवृत्तयः सिध्यन्तीत्यर्थः ॥ ४१८ ॥

प्रपञ्चाभिनिवेशित्वहेतौ तुल्येऽपि चानयोः ॥

कं विशेषमपेक्ष्यैका चेष्टा मुक्त्यनुरोधिनी ॥ ४१९ ॥

प्रपञ्चाभिनिवेशपूर्विकाः स्वाभाविक्यः प्रवृत्तयोऽन्यास्तु मोक्षाभिनिवेशनिमित्ता इति
विशेषमाशङ्क्याऽऽह । प्रपञ्चेति । गृहक्षेत्राद्यभिनिवेशपूर्वकस्वाभाविकप्रवृत्तिवत्स्वर्गा-
द्यभिनिवेशपूर्विका वैध्यः प्रवृत्तयस्तथा चैको राशिर्मोक्षहेतुर्नापर इति विशेषासिद्धिरि-
त्यर्थः ॥ ४१९ ॥

कामोपायत्वमेवाथ नेष्टं यदि च कर्मणाम् ॥

उक्तो न्यायः प्रहीयेत फलं चाऽऽकस्मिकं भवेत् ॥ ४२० ॥

कर्मणां स्वर्गादिफलत्वानङ्गीकारात् प्रपञ्चाभिनिवेशपूर्वकत्वं तद्युक्तं वैधप्रवृत्तीनां
मोक्षहेतुत्वमिति स्वर्गकामाधिकरणपूर्वपक्षन्यायेन शङ्कते । कामेति । षष्ठाद्यराद्धान्त-
न्यायेन परिहरति । उक्त इति । अयं भावः—दर्शपूर्णमासाभ्यां स्वर्गकामो यजेतेत्या-
दिवाक्येषु स्वर्गयागयोः साध्यसाधनत्वे ज्ञाते स्वर्गो गुणो यागः प्रधानं विपरीतं वेति
विशये देवदत्तः पचतीतिवत्स्वर्गकामपदस्य कर्तृसमर्पकत्वमङ्गीकृत्य यागस्य प्राधान्येन
स्वर्गस्य गुणत्वेनासाध्यत्वादविवक्षितार्थत्वेन कर्मविधयो ज्ञाननियोगशेषा इति पूर्वपक्ष-
यित्वा देवदत्त गामभ्याजेतिवत्स्वर्गकामपदस्य नियोज्यार्पकत्वमुपेत्य स्वर्गस्य प्राधान्येन
यागस्य गुणत्वेन साध्यत्वादविवक्षितार्थाः कर्मविधयो नान्यशेषा इति राद्धान्तितम् ।
तदुक्तम् । असाधकं तु तादर्थ्यादिति । प्रीतिर्हि स्वर्गस्तच्छब्दस्य तदव्यभिचारात्तदर्थं
कर्मन्यथा साधयितारं नाधिगच्छेत्तस्मात्प्रीत्यर्थत्वात्कर्मणो यागो गुणः स्वर्गः प्रधान-
मिति सूत्रार्थः । सोऽयमुक्तो न्यायः कर्मणां स्वर्गादिसाधनत्वानभ्युपगमे प्रहतः स्या-

दिति । किंच कर्मणां स्वर्गादिफलत्वाभावे स्वर्गादि निर्मित्तं स्यात्तथा चाकृतागमकृ-
तनाशौ स्यातामित्याह । फलं चेति ॥ ४२० ॥

सर्वकामाशनेनाथ कृत्स्नकामलयाध्वना ॥

यान्ति मुक्त्यानुगुण्यं चेद्विधयो वार्त्तमेव तत् ॥ ४२१ ॥

उक्तदोषपरिजिहीर्षया कामध्वंसपक्षमाश्रित्य शङ्कते । सर्वेति । कर्मविषयस्ताव-
त्कर्मणि पुरुषं प्रेरयन्ति तं च प्रवृत्तं फलानि भोजयन्ति भोगेन च तस्य फलकामनामपन-
यन्ति । तद्वारा च ते मुक्तिहेतुज्ञानाधिकारे पर्यवस्यन्त्यतो न न्यायविरोधो नापि
स्वर्गादेराकस्मिकतेत्यर्थः । निराकरोति । वार्त्तमिति ॥ ४२१ ॥

यन्निमित्ता प्रवृत्तिः स्यात्सा कथं तन्निवर्तिका ॥

प्रवृत्तोऽपि निवर्तेत न कामोपायकर्मतः ॥ ४२२ ॥

उद्विजेताथवा ज्ञानात्सर्वपुंभोगघस्मरात् ॥

अपि वृन्दावने शून्य इति कामिवचस्तथा ॥ ४२३ ॥

कर्मसु प्रवृत्तिर्वा फलरागं निरुणाद्धि तत्फलभोगो वा नाऽऽद्य इत्याह । यन्निमित्तेति ।
फलरागनिमित्ता हि कर्मसु प्रवृत्तिर्नासौ तमेव निरोद्धुमर्हत्युद्देश्यविरोधादित्यर्थः ।
द्वितीयेऽपि फलभोगः स्वकाले वा स्वप्रागभावकाले वा स्वध्वंसकाले वा फलरागं निव-
र्तयेत्तत्राऽऽद्यं दूषयति । यन्निमित्तेति । फलरागादनुष्ठानद्वारा भोगस्य प्रवृत्तिः सती
न तमेव निवर्तयितुमलं भोगस्य तद्वृद्धिहेतुताया दर्शितत्वादित्यर्थः । द्वितीयं प्रत्याह ।
प्रवृत्तोऽपीति । फलभोगः स्वप्रागभावकाले फलरागं वारयेच्चेद्वर्तमानकाले कर्मसु प्रवृ-
त्तोऽपि काम्यमानफलोपायकर्मभ्यो निवर्तेत तत्प्रवृत्तिनिमित्तफलरागस्याऽऽगामिफल-
भोगेनापहस्तितत्वादतो न कदाचित्कर्मसु प्रवृत्तिरित्यर्थः । तृतीयं निराचष्टे । उद्विजे-
तेति । कर्मफलभोगवासितधीर्भोगावसानकालेऽपि तत्फलमभिलषंस्तद्भोगोच्छेदिकायामा-
त्मज्ञानवार्तायामुद्विजेतेऽतः स्वध्वंसकाले फलभोगस्तद्रागानिवर्तक इत्यर्थः । अथेति
तृतीयपक्षानुवादः । वाशब्दस्तन्निषेधः । इतरत्तदुपपादनमिति विभागः । यद्वा फलमु-
क्तिनिमित्ता कर्मप्रवृत्तिर्न सा कर्मादि निवर्तयति स्वव्याघातादित्याह । यन्निमित्तेति ।
किंच भोगे प्रवृत्तोऽपि पुरुषस्तदपेक्षया तदुपायकर्मणो न निवर्तेत तुल्यभोगार्थं तदुपाये
कर्मणि प्रवृत्तिध्रौव्यादित्याह । प्रवृत्तोऽपीति । आत्मज्ञानान्ततो निवृत्तिमाशङ्क्य बुभु-
क्षोस्तदास्यायोगात्प्रत्युत तस्मादुद्वेगान्नेत्याह । उद्विजेतेति । रागान्धानामात्मज्ञानवार्ता-
यामुद्वेगे मानमाह । अपीति ।

“अपि वृन्दावने शून्ये शृगालत्वं स इच्छति ।

न तु निर्विषयं मोक्षं कदाचिदपि गौतम”

इति कामिगीतं वचो भोगादिनिवर्तकज्ञानोद्वेगमकमित्यर्थः ॥ ४२२ ॥ ४२३ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १२९

उक्तं यदपि वेदेऽस्मिन्कस्यचिद्विलयः क्वचित् ॥
तन्नातत्परतस्तुक्तेर्न देहादिलयस्ततः ॥ ४२४ ॥

प्रपञ्चध्वंसवादिनः स्वयूथ्यानिर्तथं निरस्य तदुक्तमनुवदति । उक्तमिति । दूषयति । तन्नेति । तत्र हेतुः । अतत्परतस्त्विति । न तावत्कर्मकाण्डं भेदध्वंसपरमज्ञातसंबन्ध-
मात्रपरत्वान्नापि ज्ञानकाण्डं तत्परं निर्भेदवस्तुपरत्वात्ततो न द्वैतलयपरो वेदोऽस्तीत्यर्थः ।
यत्तु सर्वस्य वेदस्य भेदाभावार्थत्वे स्वर्गकामादिवाक्यं दृष्टान्ति तत्राऽऽह । नेति । न
हि स्वर्गकामादिवाक्याद्देहादिलयो गम्यते किंतु स्वर्गादेर्यागादेश्च संबन्धमात्रमि-
त्यर्थः ॥ ४२४ ॥

श्रुतेऽपि स्वर्गतात्पर्ये कल्पना चेल्लयेऽर्थतः ॥

तन्न प्रत्यक्षवचनाद्देहादिलयसिद्धितः ॥ ४२५ ॥

तस्य संबन्धे तात्पर्यप्रतीतावपि देहादिलये तत्कल्पतेऽन्यथाऽऽमुष्मिके कर्मणि
पुरुषं प्रवर्तयितुमसामर्थ्यादिति शङ्कते । श्रुतेऽपीति । अनन्यथासिद्धो ह्यर्थः कल्पनां
प्रसूते देहात्मत्वलयश्च मानान्तरसिद्धस्तन्निबन्धना पारलौकिकी प्रवृत्तिरतो नात्र कल्प-
नेति दूषयति । तन्नेति ॥ ४२५ ॥

साक्षाद्दस्तानि दृष्टेऽपि नहि हस्तिपदानुमा ॥

अस्थूलादिवचः साक्षाद्देहादिप्रतिषेधकृत् ॥ ४२६ ॥

देहादिलयस्य शाब्दत्वे संभवत्यार्थिकत्वं न कल्प्यमित्यत्र दृष्टान्तमाह । साक्षा-
दिति । किं तद्वचो मुखतो भेदादिलयसाधकं तदाह । अस्थूलादीति ॥ ४२६ ॥

विपर्ययेण येऽप्याहुर्यथोक्तज्ञानकर्मणोः ॥

एकाधिकारितां वाच्यं मानं तैर्ज्ञानसंगतौ ॥ ४२७ ॥

प्रपञ्चध्वंसद्वारा काण्डद्वयसंबन्धं निरस्येतोऽन्यथेत्यारभ्य निरस्तमपि विपर्ययसंबन्धं
प्रकरणवाक्यलिङ्गाभावविवरणद्वारा निरसितुं पुनरनुवदति । विपर्ययेणेति । कर्मणः
शेषित्वं ज्ञानस्य शेषत्वमिति विपर्ययः । एकाधिकारितामेकनियोगप्रयुक्तैकपुरुषनिर्व-
र्त्यतामित्यर्थः । ज्ञानस्य कर्मशेषत्वे मानं वाच्यमुक्तिमात्रात्तदसिद्धेरिति दूषयति ।
वाच्यमिति ॥ ४२७ ॥

न तावत्प्रक्रियेहास्ति ब्रीह्यादिप्रोक्षणे यथा ॥

प्रकृतापूर्वसंबन्धलक्षणापरतः स्थितेः ॥ ४२८ ॥

प्रोक्षणस्य दर्शादिशेषत्ववज्ज्ञानस्यापि कर्मशेषत्वं प्राकरणिकमित्याशङ्क्याऽऽह ।
न तावदिति । वैधर्म्यदृष्टान्तं विवृणोति । प्रकृतेति । अपूर्वेण सह प्रदेयद्रव्यस्य प्रकृ-
तित्वेन संबन्धो यस्य ब्रीहिसमुदायस्य सोऽपूर्वसंबन्धः स च दर्शादिप्रकरणे चतुरो

१३० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

मुष्टीन्निर्वपेदित्यत्र प्रकृतस्तल्लक्षणापरत्वेन तद्रमकत्वेन व्रीहीन्प्रोक्षतीत्यत्र व्रीहिशब्दस्य स्थितेर्युक्तं व्रीहिप्रोक्षणस्य प्रकरणात्प्रधानापूर्वशेषत्वमित्यर्थः ॥ ४२८ ॥

व्रीहिशब्दस्य हि व्रीहिस्वरूपे तु निरर्थकम् ॥

प्रकृतापूर्वसंबन्धं बोधयेदिति युज्यते ॥ ४२९ ॥

किमित्यपूर्वीयप्रदेयप्रकृतिद्रव्यतया प्रकृतव्रीहिसमुदायलक्षणत्वं व्रीहिशब्दस्येष्यते व्रीहिस्वरूपमात्रपरत्वमेव किं न स्यादित्याशङ्क्य व्रीहिमात्रे प्रोक्षणस्याशक्यत्वादानर्थ-
क्याच्च लक्षकत्वमेवेत्याह । व्रीहीति । यस्मात्प्रकृतमपूर्वसंबन्धं व्रीहिसमुदायं व्रीहिशब्दो
लक्षयति तस्माद्युज्यते तत्प्रोक्षणस्य दर्शादिशेषतेति निगमयति । प्रकृतेति । बोधयेत्प्र-
करणमिति शेषः ॥ ४२९ ॥

नापि वाक्येन संबन्धो जुहूर्पणमयीत्ववत् ॥ ४३० ॥

जुह्वाद्यव्यभिचारित्वकर्मसंगतिकारणात् ॥

विनाऽपि प्रक्रियां तेन कर्मोपस्थापयेद्भ्रुवम् ॥ ४३१ ॥

ज्ञानस्य प्रकरणात्कर्माशेषत्वेऽपि पर्णमयीत्वस्येव वाक्यात्तच्छेषता स्यादित्याश-
ङ्क्याऽऽह । नापीति । वैधर्म्यदृष्टान्तं विवृणोति । जुह्वादीति । जुह्वादि द्रव्यं कर्मसं-
बन्धाव्यभिचारि तदुद्दिश्य पर्णमयीत्वादि यस्य पर्णमयीत्वादिना विधीयतेऽतस्तस्य कर्म-
संबन्धे जुह्वादि कारणमिति प्रकरणेन विनाऽपि वाक्यादेव कर्मशेषतेत्यर्थः । तेनेति
वाक्योक्तिः । अव्यभिचारित्वेन वैदिककर्मसंबन्धाद्धेतोरेतज्जुह्वादि प्रक्रियां विनाऽपि
वाक्यादेव स्वप्रकृतिभूतं पर्णतादि प्रति क्रतुमवश्यमुपनयेदिति योजना ॥४३०॥४३१॥

वाक्येनैवाभिसंबन्धस्तत्र तस्येति वर्णितम् ॥

आत्मज्ञानं तु नैवं स्यान्न तत्प्रकरणे श्रुतम् ॥ ४३२ ॥

अनारभ्याधीतस्यापि पर्णतादेर्वाक्यादेव क्रतौ संगतिरित्येतत्तृतीये चिन्तितमित्याह ।
वाक्येनेति । अधिकरणं त्वनुक्रान्तम् । प्रकरणवाक्याभ्यां प्रोक्षणस्य पर्णतादेश्च कर्म-
शेषत्वमुक्त्वा ज्ञानस्य ताभ्यामतच्छेषत्वं वदन्न तावत्प्रक्रियेत्यादिदार्ष्टान्तिकं स्पष्टयति ।
आत्मेति । प्रोक्षणवज्ज्ञानं न कर्मशेषस्तत्प्रकरणे श्रुतत्वाभावात्कर्तव्यस्येतिकर्तव्यता-
काङ्क्षादि प्रकरणं न च तज्ज्ञानस्य कर्मशेषत्वेऽस्तीत्यर्थः ॥ ४३२ ॥

नापि चाव्यभिचारित्वमात्मनः कर्मणोक्ष्यते ॥

तेनास्य कर्मसंबन्धो न मानेनोपपद्यते ॥ ४३३ ॥

नापि वाक्येनेत्यादिदार्ष्टान्तिकं प्रपञ्चयति । नापीति । लौकिकवैदिककर्मसाधार-
ण्यादिति शेषः । तथाऽपि श्रुत्यादिना ज्ञानस्य कर्मशेषतेत्याशङ्क्याऽऽह । तेनेति । तेन
श्रुत्यादिना मानेनेति संबन्धः । ज्ञानं षष्ठ्यर्थः श्रुत्यादेर्निरस्तत्वादिति भावः ॥ ४३३ ॥

एवं चाज्ञातपारार्थ्ये नार्थवादः फलश्रुतिः ॥

पृथगेवाधिकारोऽतो यथोक्तज्ञानकर्मणोः ॥ ४३४ ॥

ज्ञानस्याकर्मशेषत्वे फलितमाह । एवं चेति । आत्मज्ञाने पूर्वोक्तनीत्या प्रमितान्य-
शेषत्वरहिते स्वतन्त्रे सति तस्मिन्फलश्रुतिर्नाभूतार्थवादः—

“विज्ञाते चास्य पारार्थ्ये याऽपि नाम फलश्रुतिः ।

साऽर्थवादी भवेदेव न विज्ञानात्फलान्तरम्”

इति निरस्तत्वाज्ज्ञानं मोक्षहेतुर्न कर्मेति काण्डयोरधिकार्यादिभेदाद्विपर्ययसंबन्धासि-
द्धिरित्यर्थः । ज्ञानस्य विवक्षितफलत्वे फलितमाह । पृथगिति । कर्मवज्ज्ञानस्य फलव-
च्चात्प्रस्तुतयोस्तयोः पृथगेव स्वाभिसंबन्धाद्भिन्नोऽधिकारी काण्डयोरित्युक्तं स्थितमि-
त्यर्थः ॥ ४३४ ॥

अर्थाक्षेपोऽपि योग्यस्य कर्तुर्भोक्तुश्च युज्यते ॥

न तु विध्वस्तभेदस्य स्यादौपनिषदस्य सः ॥ ४३५ ॥

नन्वात्मधियो नास्ति कर्मशेषत्वे मानमित्ययुक्तमनिर्ज्ञातात्मस्वभावस्याऽऽमुष्मिकेषु
कर्मसु प्रवृत्त्यनुपपत्त्या ज्ञानस्य कर्मशेषत्वाक्षेपादर्थापत्तेरत्र लिङ्गात्मनो मानत्वादिति
तत्र लिङ्गाभावं प्रपञ्चयन्नाऽऽह । अर्थेत्यादिना । अर्थापत्तिः कर्त्रात्मज्ञानस्य कर्म-
शेषत्वमुपस्थापयत्यकर्त्रात्मज्ञानस्य वाऽऽद्यं प्रत्याह । अर्थेति । कर्ता भोक्ता वाऽऽत्मा
कर्मणि योग्यस्तज्ज्ञानं विना तत्प्रवृत्त्ययोगादतस्तज्ज्ञानस्यार्थापत्त्या तच्छेषत्वेनाऽऽक्षेपो
युक्त इष्टा च तद्विद्यस्तच्छेषतेत्यर्थः । द्वितीयं दूषयति । न त्विति । उपनिषदेकगम्य-
स्याऽऽत्मनो निरस्तकर्त्रादिभेदस्य कर्मायोग्यत्वात्तज्ज्ञानस्य तत्रानुपयोगाद्भिरोधाच्च न
तच्छेषत्वेनाऽऽक्षेप इत्यर्थः ॥ ४३५ ॥

प्रत्यक्षवेदवचनप्रामाण्याद्याश्रयत्वतः ॥

आदौ संन्याससंसिद्धेर्ऋणानीति ह्यपस्मृतिः ॥ ४३६ ॥

ज्ञानस्य कर्मशेषत्वेन काण्डयोरसंबन्धेऽपि जायमानो वै ब्राह्मणस्त्रिभिर्ऋणवैजायते ।
ऋणानि त्रीण्यपाकृत्य मनो मोक्षे निवेशयेदिति श्रुतिस्मृतिभ्यामृणापाकरणद्वारा कर्मणां
ज्ञाननियोगशेषतेति मतान्तरमाशङ्क्याऽऽह । प्रत्यक्षेति । ब्रह्मचर्यादेव प्रव्रजेदित्यादि-
स्पष्टविधिश्रुतिप्रामाण्यावष्टम्बाद्ब्रह्मचर्याश्रमे स्थितस्यैव संन्याससिद्धिर्यस्मिन्नन्मनि ज्ञाने-
धिक्रियते तस्मिन्नेव भाव्यमृणापाकरणेनेत्यनियमाद्यदा कदाचित्तत्कर्तव्यतामात्रं श्रुति-
स्मृत्योरिष्टमिति भावः । यदि त्वस्मिन्नेव जन्मनि कार्यमृणापाकरणमिति श्रुत्यादेरिष्टो-
र्थस्तदा नार्थवादो विधिविरोधे मानं प्रत्यक्षश्रुतिविरोधे च स्मृतिरमानमित्याह । ऋणा-
नीति हीति ॥ ४३६ ॥

न च केवलकर्मभ्यो मुक्तिर्युक्त्योपपद्यते ॥

तथाच वक्ष्यते स्पष्टमतो मुक्तिर्न कर्मतः ॥ ४३७ ॥

ननु ज्ञानस्य मोक्षहेतुत्वे कर्मणां ज्ञाननियोगशेषत्वमृणनिरासद्वारा विधान्तरेण वेति चिन्ता न च ज्ञानं मोक्षहेतुर्मानाभावाच्छ्रुतिस्तु वर्तमानापदेशित्वादपापश्लोकश्रुतिवन्न मानं कर्म पुनस्तद्धेतुः कर्मणैव हि संसिद्धिमित्यादिस्मृतेस्तत्राऽऽह । न चेति । वर्तमानापदेशित्वेऽपि ज्ञानान्मोक्षश्रुतिर्नामानं भूतार्थवादित्वात्सुवर्गीय हीत्यादिवत्तदर्थस्य विद्वदनुभवसिद्धतया योग्यानुपलम्भाभावाच्च स्मृतिस्तु शुद्धिद्वारा ज्ञानप्राप्तिविषया मोक्षविषयत्वे न कर्मणेत्यादिश्रुतिविरोधादिति भावः । का सा युक्तिर्या केवलकर्मभ्यो मुक्तिं न मृष्यति तत्राऽऽह । तथा चेति । भुज्युविचारादौ वक्ष्यमाणा युक्तिः । फलितमाह । अत इति ॥ ४३७ ॥

न चैकात्म्यपरिज्ञानमभ्यासापेक्षमिष्यते ॥

मुक्तये भावनार्थं वा तथा चोर्ध्वं प्रवक्ष्यते ॥ ४३८ ॥

कर्मभ्यो मोक्षाभावेऽपि ज्ञानमभ्यासापेक्षं तद्धेतुर्न केवलमित्याशङ्क्य तमेव विदित्वेत्यादिविरोधान्नैवमित्याह । न चेति । ये तु ज्ञानाभ्यासं मुक्तिहेतुमिच्छन्तो ज्ञानं तदर्थं मन्यन्ते तान्प्रत्याह । भावनेति । भावनार्थं वा ज्ञानं नेष्यत इति संबन्धः । ज्ञानस्य स्वातन्त्र्येण पुमर्थहेतुत्वश्रुत्यादिविरोधादित्यर्थः । ज्ञानमन्यानपेक्षं मोक्षहेतुरित्यत्र भुज्युविचारादौ वक्ष्यमाणामुपपत्तिं सूचयति । तथा चेति ॥ ४३८ ॥

स्वतोऽनुभवतः सिद्धेरैकात्म्याख्यस्य वस्तुनः ॥

न स्यात्सांपादिकं ज्ञानमित्येतच्चापि वक्ष्यते ॥ ४३९ ॥

अथाऽऽत्मज्ञानममानमुपनिषज्जन्यत्वाद्योषाम्निज्ञानवदित्यनुमानात्कुतोऽस्य मोक्षोपायत्वं तत्राऽऽह । स्वत इति । अध्यस्तविषयत्वोपाधेरनुमानांयोगाद्युक्ता यथोक्तधियो मुक्तिहेतुतेति भावः । साधनव्याप्तिमाशङ्क्यानध्यस्तविषयत्वेनाऽऽत्मधियो मानत्वं सर्वोऽपीत्यादिभाष्यावसरे ज्ञेयमित्याह । इत्येतच्चेति ॥ ४३९ ॥

अन्य आहुः पदार्थत्वात्प्रमाणान्तरगम्यताम् ॥

आत्मनो नाऽऽगमात्सिद्धिर्ब्रह्माद्यन्यपदार्थवत् ॥ ४४० ॥

ऋणापाकरणपक्षनिरासप्रसङ्गेन केवलकर्मणामभ्यासस्य च मुक्तिहेतुत्वं प्रत्युक्तम् । संप्रति वेदान्तेषु जागरादिवासनानिरोधस्य मनोनिरोधस्य वा विधीयमानत्वात्तच्छेषास्ते कर्मविधयश्चेति काण्डयोः संगतिरिति मतमाह । अन्य इति । ननु वेदान्ता न निरोधविधिशेषाः स्वार्थनिष्ठत्वात्प्रत्यक्षवन्नेत्याह । पदार्थत्वादिति । आत्मनो ब्रह्मादिवत्सिद्धार्थत्वान्मानान्तरयोग्यत्वात्तत्संवादादिसंवादाभ्यां न वेदान्तगम्यतेत्यर्थः ॥ ४४० ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १३३

अन्वयव्यतिरेकाभ्यां जाग्रत्स्वप्नसुषुप्तिः ॥

विविच्यातः स्वमात्मानं प्रत्यभिज्ञानतस्तथा ॥

माव्यापारसमाप्तत्वान्न भूयस्तदपेक्षिता ॥ ४४१ ॥

ननु जम्मादिमूत्रे भाष्यकृता नेन्द्रियाविषयत्वे संबन्धाग्रहणादित्यादिना दूषितमात्मनो मानान्तरविषयत्वमित्याशङ्क्य तद्विवेचनपूर्वकमाह । अन्वयेति । अवस्थात्रयं व्यभिचारि साक्ष्यं चाऽऽत्मा त्वव्यभिचारी साक्षी चेत्यादिरूपावन्वयव्यतिरेकौ ताभ्यामतो जागरितादेर्देहाद्यतिरिक्तमात्मानं विविच्य जानन्न्यः मुप्तः सोऽहं जागर्मीत्यादिप्रत्यभिज्ञानतश्चैक्येन तं प्रतिपद्यमानो न पुनस्तस्मिन्मानमागमाख्यमपेक्षते तद्व्यापारस्याऽऽत्मस्फुरणस्य तदज्ञानहानेर्वा प्रत्यभिज्ञादिना प्रतिपादितत्वादतः प्रतीचो मानान्तरगम्यताया दुर्वारत्वाज्जन्मादिसूत्रमपि चिन्त्यमिति भावः ॥ ४४१ ॥

तद्वासनानिरोधेऽतः पुमाञ्श्रुत्या नियुज्यते ॥ ४४२ ॥

मनसो वा निरोधेऽसौ न तु वस्त्ववबोधने ॥

मानान्तरेण तत्सिद्धेर्नात्र व्याप्तिर्यते वचः ॥ ४४३ ॥

मानान्तरयोग्यप्रतीचि वेदान्तामानत्वे तेषामध्ययनविध्युपात्तानां कथं प्रामाण्यमित्याशङ्क्याऽऽह । तद्वासनेति । तच्छब्देनावस्थात्रयमुच्यते । श्रुत्या यच्छेद्वाङ्मनसी इत्याद्येति यावत् । नत्वसौ पुमान्वस्तुनोऽवबोधने नियुज्यते श्रुत्येत्युक्तेऽर्थे पूर्वोक्तं हेतुं स्मारयति । मानान्तरेणेति । प्रागुक्तप्रत्यभिज्ञाद्यत्र मानान्तरं तच्छब्देन सप्तम्या चावबोधो गृह्यते ॥ ४४२ ॥ ४४३ ॥

स्वयंज्योतिःस्वभावत्वान्निरुद्धस्वान्तवासनः ॥

प्रमान्तरानपेक्षोऽपि स्वयमात्मा प्रकाशते ॥ ४४४ ॥

नन्वात्मनो मानान्तरगम्यत्वे घटवदनात्मत्वापत्तेः प्रत्यभिज्ञाद्यगम्यत्वाद्देदान्तवेद्यतैवेति नेत्याह । स्वयमिति । आत्मनो युक्त्या प्रत्यभिज्ञाद्यनपेक्षत्वेऽपि न स्वप्रतीतावागमापेक्षाऽन्यथा धर्मवदनात्मत्वापातादतो विवेकादिनिरस्तसर्वमनोवासनो निष्प्रत्यनीकतया स्वयमेव प्रकाशते चित्स्वभावत्वात्तथा च नास्य वेदान्तवेद्यतेत्यर्थः ॥ ४४४ ॥

एवं कार्यमुखेनैव ज्योतिष्टोमादिवाक्यवत् ॥

वेदान्तानां प्रमाणत्वं नाक्षवद्वस्तुनीष्यते ॥ ४४५ ॥

ननु तेषु निरोधविध्यप्रतीतेर्न तत्परत्वेन तत्प्रामाण्यं न चाप्रामाण्यमेव तेषामध्ययनविध्युपात्तत्वाद्द्विधावाक्यवत्तस्मात्प्रत्यक्षवद्वस्तुनिष्ठं तन्मानत्वं तत्राऽऽह । एवमिति । न तावद्देदान्तानां चक्षुर्वद्वस्तुनि मानत्वं पदार्थत्वात्प्रमाणान्तरगम्यतेत्युक्तत्वात्स्वप्रकाशत्वाभ्युपगमाच्च वस्तुनस्तस्मिन्प्रमाणीकृत्याभावात्तथा च कर्मवाक्यवत्समाहितो भूत्वेत्यादिवाक्यसिद्धनिरोधनियोगद्वारैव प्रामाण्यात्तेषामध्ययनविध्युपात्ततेत्यर्थः ॥ ४४५ ॥

वासनामात्रहेतुत्वादात्मनोऽनर्थसंगतेः ॥

अन्योपाये सत्यसति निरोधादेव मुक्तता ॥ ४४६ ॥

निरोधनियोगस्य ज्ञानं मुक्तिर्वा फलःनाऽऽद्यः श्रवणादेरेव तत्सिद्धेर्न च निरोधनि-
योगस्यापि तच्छेषतया ज्ञानार्थत्वं त्वदिष्टशेषशेषित्वे वैपरीत्यापत्तेर्न द्वितीयो ज्ञानस्यैव
मुक्तिहेतुताया श्रुतिस्मृतिसिद्धत्वात्तत्कथं निरोधनियोगशेषतया वेदान्तप्रामाण्यमित्याश-
ङ्क्याऽऽह । वासनोति । आत्मनोऽनर्थसंगतेर्वासनामात्रकृतत्वस्यान्वयव्यतिरेकलभ्य-
त्वात्तासां निरोधादेव विधीयमानान्मुक्ततेत्यन्वयः । ज्ञानस्यैव मुक्तिहेतुत्वे प्रमिते कथ-
मित्थमिति तत्राऽऽह । अन्योति । ज्ञानिनोऽपि संसारदृष्टेर्वासनानिरोधे च ज्ञानश-
ब्दस्य नेतुं शक्यत्वात्तद्विषयतया श्रुतिस्मृतीनां चरितार्थत्वात्तस्यैव मोक्षोपायतेति
भावः ॥ ४४६ ॥

संभाव्यं नानपेक्षत्वं नियोगविरहात्कचित् ॥

शब्दप्रवृत्तेः सिद्धे च न नियोगस्य संभवः ॥ ४४७ ॥

निरोधविधिशेषत्वेनैव वेदान्तप्रामाण्ये हेत्वन्तरमाह । संभाव्यमिति । लोकवेदयोः
शब्दस्य प्रयुज्यमानस्यानपेक्षत्वं मानत्वं नियोगं विना न संभवति तन्निष्ठस्यैव तस्य
तद्दर्शनादतस्तच्छेषत्वं प्रामाण्यार्थमेव वेदान्तानामित्यर्थः । तच्छेषत्वेन तत्प्रामाण्येऽपि
सिद्धार्थबोधित्वसिद्धेरस्मदपेक्षितमक्षतमिति चेन्नेत्याह । सिद्धे चेति । भावार्थकरणक-
स्तद्विषयश्च नियोगः सिद्धे न सिध्यत्यतो नियोगशेषा वेदान्ता न सिद्धमर्थं बोधयेयु-
रित्यर्थः ॥ ४४७ ॥

न च वस्तुनि मानत्व उदाहरणमिष्यते ॥

विधिर्गुणार्थस्तस्यापि व्यापारविषयत्वतः ॥ ४४८ ॥

ननु दध्नेन्द्रियकामस्य जुहुयादित्यत्र प्रकृते कर्मणि फलार्थं गुणमात्रस्योच्यमानत्वा-
न्नियोगपरस्यापि तस्य सिद्धार्थविषयत्ववद्वेदान्तानामपि तच्छेषाणामेव सिद्धार्थतेत्या-
शङ्क्य दध्नेन्द्रियकामाधिकरणन्यायेनाऽऽह । न चेति । अस्यार्थः । “फलश्रुतेस्तु कर्म
स्यात्फलस्य कर्मयोगित्वात्” [पू०मी० २।२।२९] अग्निहोत्रं प्रकृत्य दध्नेन्द्रियकामस्य
जुहुयादिति श्रुतं तत्र किं गुणविशिष्टं कर्मान्तरं विधीयते किंवा प्रकृते कर्मणि फलाय
गुणविधिरिति संशयः । तत्राग्निहोत्रहोमाद्बिहोमः कर्मान्तरमेव स्यात्फलं हीह श्रूयते
तच्च कर्मणो न्याय्यं होमस्य हि श्रौतं फलं दध्नः फलमिति तु वाक्येन गम्यते श्रुतिश्च
वाक्याद्दलीयसी तस्मात्फलस्य कर्मयोगित्वात्फलश्रुत्या कर्मान्तरमेव तत्र वाक्यात्प्रकृते
कर्मणि फलाय गुणविधिरिति पूर्वपक्षः । नेदं कर्मान्तरं किंतु गुणात्फलं स्वर्गकामोऽग्नि-
होत्रं जुहुयाद्दध्नेन्द्रियकामस्य जुहुयादिति वाक्ययोरतुल्यत्वात्काचित्कर्मसमभिव्याहृतं
फलमन्यत्र गुणसमभिव्याहृतं तस्मादिन्द्रियकामवाक्ये गुणनिमित्ततया फलधीरिति

प्रकृते कर्मणि फलाय गुणविधिरिति राद्धान्तः । तदुक्तं भेदलक्षणे—अतुल्यत्वाच्च वाक्ययोगेण तत्र प्रतीयतेति । तथा च गुणविधेरपि व्यापाराविष्टगुणविषयत्वान्न वेदान्तानां श्रुतिसिद्धसिद्धार्थबोधित्वे दृष्टान्ततेति ॥ ४४८ ॥

किंचानुभूयमानस्य ह्यर्थस्य पुरुषार्थता ॥

सर्वत्र गम्यते वेदे नानुभूतेः कथंचन ॥ ४४९ ॥

वेदान्तानां शुद्धे सिद्धे मानत्वाभावे हेत्वन्तरमाह । किंचेति । लोके सर्वत्रानुभाव्यस्यैव पुमर्थता दृष्टा सुखमपि स्वनिष्ठतया संवित्तमेव तथा वेदश्च लोकानुसारी । अतस्तत्रापि वेद्यस्यैव पुमर्थता न स्वप्रकाशात्मावगतेर्न चाफले वेदप्रामाण्यं तस्य फलानुबन्धित्वात्तथाच फलवन्नियोगशेषतयैव वेदान्ताः प्रमाणमिति भावः ॥ ४४९ ॥

ततश्च प्रतिभामात्रं शब्दादिति न मानतः ॥

प्रतीयमान एवातः पुरुषार्थः प्रसिद्धितः ॥ ४५० ॥

स्वप्रकाशवस्त्वनुभूतेरपुरुषार्थत्वे तत्पुमर्थतावद्योतिविज्ञानानन्दादिवाक्यानां का गतिस्तत्राऽऽह । ततश्चेति । अनुभाव्यस्यैव पुमर्थत्वदृष्टेर्विज्ञानादिशब्दात्प्रतिभामात्रमुद्भवति न मानतस्तसिप्रयोगस्य सार्वविभक्तिकत्वाङ्गीकारान्मानं तु न भवति लोकविरोधादित्यर्थः । इतिशब्दो विज्ञानादिवाक्यपरामर्शार्थः । अनुभवस्यापुमर्थत्वे नियोगादेरेव तदर्थतेति फलितमाह । प्रतीयमान इति । अनुभूयमानस्यैव सर्वत्र पुमर्थतायाः सिद्धत्वादिति हेतुमाह । प्रसिद्धित इति ॥ ४५० ॥

अप्युपादीयमानं च सिद्धं वस्तु न कर्मणि ॥

पुमर्थं साधयद्दृष्टमनिर्ज्ञाताङ्गभावकम् ॥ ४५१ ॥

नियोगादेरनुभाव्यस्य पुमर्थत्वे शब्दाधिगतसिद्धवस्तुनोऽपि पुमर्थत्वसिद्धेः शब्दस्य साध्यार्थत्वानियमो न स्यादित्याशङ्क्याऽऽह । अपीति । सिद्धं वस्तु वेदादवगम्यमानमपि श्रुत्यादिना कर्मशेषत्वेनानवगतं पुमर्थं साधयन्न दृष्टमतो न शब्दस्य शुद्धसिद्धार्थतेति योजना ॥ ४५१ ॥

अनुपादीयमानश्च न च ज्ञाताङ्गभावकः ॥

आत्मा चेन्नास्य शेषत्वं विधिं प्रत्युपपद्यते ॥ ४५२ ॥

आत्मनोऽपि तर्हि विधिशेषत्वेन पुरुषार्थतया शब्दप्रमाणकत्वं तत्राऽऽह । अनुपादीयमानश्चेति । आत्मा हि वेदेन न बोध्यते स्वप्रकाशानुभवस्वभावत्वान्नापि श्रुत्यादिना ज्ञातकर्मशेषभावः । एवं चेन्न तस्य विधिशेषत्वेन पुमर्थत्वं मानाभावादित्यर्थः ॥ ४५२ ॥

उपासीत स्वमात्मानमिति साक्षाद्ब्रह्मचःश्रवात् ॥

तत्राङ्गभाव इति चेन्मत्पन्थानं भवानितः ॥ ४५३ ॥

आत्मनः कर्मशेषत्वे वाक्यं प्रमाणमिति शङ्कते । उपासीतेति । वाक्यस्य कल्प्यत्वं साक्षादिति व्यावर्त्यतेऽत एव वचःश्रवादित्युक्तम् । तत्रेत्युपास-
नानियोगोक्तिः । आत्मनो नियोगशेषत्वेन पुमर्थत्वं तत्र च वेदान्तप्रामाण्यमिति पक्षे
शुद्धे सिद्धे तत्प्रामाण्यमिति त्वत्पक्षक्षतिर्नियोगशेषत्वेनैव तत्प्रामाण्यमिति मत्पक्षप्राप्ति-
श्रेति नियोगवाद्याह । मत्पन्थानमिति । मां नियोगवादिनं निमित्तीकृत्य पन्थानं गतो
भवानिति यावत् । अनित्यो वा समासान्तो विधिः ॥ ४५३ ॥

क्रियाविधिपरत्वेन प्रामाण्यं वर्चसः स्थितम् ॥

इति व्याचक्षते केचिन्नियोगार्थैकरागिणः ॥ ४५४ ॥

स्वकीयं पन्थानं विशिनष्टि । क्रियेति । वेदान्तानां निरोधविधिशेषत्वात्कर्मणामपि
तत्रैव तद्भावात्काण्डयोः सिद्धा संगतिरित्युपसंहरति । इति व्याचक्षत इति । अस्य
पक्षस्य रागमूलत्वेन निरस्यत्वं सूचयति । नियोगेति ॥ ४५४ ॥

१३५५

नैतत्साध्वभ्यधायुच्चैर्नियोगविरहादपि ॥

कामितार्थस्य संसिद्धेर्लौकिकादेव मानतः ॥ ४५५ ॥

निरोधादेव मुक्तेत्ययुक्तमिति प्रतिजानीते । नैतदिति । यदेतदुच्चैस्तात्पर्येणाभ्य-
धायि निरोधविधिवादिना तत्र साध्विति संबन्धः । वासनानिरोधान्मोक्षपक्षे नियोगं
विनाऽपि लौकिकमानादेवानर्थतद्धेतुपुरुषार्थतद्धेतुरुपेष्टार्थसिद्धेर्वेदवचोवैयर्थ्यमित्यसाधु-
तामेव साधयति । नियोगेति ॥ ४५५ ॥

तद्भावभावतो लिङ्गाद्वासनैकसमाश्रयात् ॥

ज्ञातोऽनर्थेन संबन्ध आत्मनो न तु वीस्तवः ॥ ४५६ ॥

कथमनर्थस्य तद्धेतोश्च लौकिकमानसिद्धतेत्याशङ्क्याऽऽह । तद्भावेति । आत्मनोऽ-
नर्थेन मातृत्वादिना संबन्धो भासमानः समुद्रतजागरादिवासनानां भावे भावादभावे
चाभावादित्यन्वयव्यतिरेकाख्यालिङ्गाद्वासनामात्रावष्टम्भाद्भवति ज्ञातोऽनात्मस्वभावानु-
सारी स्वापादावनवभासादतोऽनुभवलिङ्गाभ्यामनर्थतद्धेतुवीरित्यर्थः ॥ ४५६ ॥

तस्मात्संसारसंबन्धनिदानस्य प्रसिद्धितः ॥

लिङ्गादेव ततस्तस्य ध्वंसेऽनर्थो निवर्तते ॥ ४५७ ॥

तथाऽपि कथं वेदवचोवैयर्थ्यप्रतिज्ञेति तत्राऽऽह । तस्मादिति । प्रकृतादनुभवादा-
त्मनो बन्धसंबन्धस्य तन्निमित्तस्य च वासनाख्यस्यान्वयादिरूपलिङ्गादेव सिद्धेर्वचो विफ-
लमित्युत्तरेण संबन्धः । नहि लिङ्गादिसिद्धेऽर्थे वचोऽर्थवदज्ञाताविषयाभावादिति भावः ।

वाप्तिकम्] आनन्दगिरिकृतशास्त्रप्रकाशिकाख्यटीकासंवलितम् ।

१३७

नन्वनर्थतद्भेदतुविषयत्वेन वचसोऽर्थवत्त्वाभावेऽपि पुरुषार्थतद्भेदतुविषयतया तदर्थवत्ता तत्राऽऽह । तत् इति । समाधिना मनोनिरोधे जागरादिवासना निरुध्यन्ते नान्यथेत्यन्वय-
व्यतिरेकाम्यां मनोनिरोधादेवोपायात्तस्य वासनाख्यबन्धहेतोर्ध्वसे हेत्वभावे फलाभावन्या-
येनानर्थो बन्धसंज्ञो निवर्तते । तथाच शास्त्रादृतेऽपि पुरुषार्थतद्भेदतुसिद्धेः शास्त्रानर्थक्यं
परस्य दुर्वारमित्यर्थः ॥ ४९७ ॥

अन्तरेणापि वचनं बौद्धादेरिव सिद्धितः ॥

मोक्षस्य पुरुषार्थस्य वचोऽतो निष्फलं भवेत् ॥ ४९८ ॥

वैदिकं वचो विनैव मोक्षाख्यपुमर्थस्य तद्भेतोर्मनोवासनानिरोधस्य च लिङ्गादिना
सिद्धत्वाद्बौद्धादेरिव तवापि वेदानर्थक्यमिति फलितमाह । अन्तरेणेति । अतः सिद्धित
इति संबन्धः ॥ ४९८ ॥

व्यतीतानेकजन्मोत्थवासनानामनन्ततः ॥

तासां निरोधोऽसंभाव्यो जन्मन्येकत्र मानवैः ॥ ४९९ ॥

यत्तु तद्वासनानिरोधेऽतः पुमाञ्श्रुत्या नियुज्यत इति तत्रातीता वा वर्तमाना वा
भाविन्यो वा वासना निरोद्धव्या नाऽऽद्य इत्याह । व्यतीतेति । अतीतजन्माजितवासना-
नामनन्तत्वादतिवृत्तत्वाच्च दुःसाध्यो निरोधः । देवादयो हि कथंचिद्यथोक्तवासना निरो-
द्धमर्हन्ति मनुष्यास्तु शास्त्राधिकृता नैवमित्यर्थः । न द्वितीयो वर्तमानवासनानां कादा-
चित्कत्वान्नियोगं विना निरोधसिद्धेः । न तृतीयः । आगामिनीनां वासनानामप्राप्तत्वेन
निरोधस्य दुःसाधत्वादिति द्रष्टव्यम् ॥ ४९९ ॥

साक्षादात्मावबोधेन प्रत्यग्ध्वान्तच्छिदा न चेत् ॥

दुःखादिभावना ध्वस्ता कथं तद्भावना नुदेत् ॥ ४६० ॥

किंच वासनानिरोधे ज्ञानं वा तदभ्यासो वा तद्विषयनियोगो वा हेतुराद्यं प्रत्याह ।
साक्षादिति । अपरोक्षेणाऽऽत्मावबोधेनाऽऽत्माज्ञानध्वस्तिद्वारा वासनानिरोधेन मुक्ति-
श्रेदस्मन्मतमेव त्वयाऽपीष्टमिति भावः । द्वितीयं निरस्यति । न चेदिति । ज्ञानमज्ञानं
वासनां वा नापनुदति ज्ञानभावना तदुभयं नुदति चेत्तदा चिरकालनिरूढातिनिषिद्धदुः-
खादिभावनाभिर्ध्वस्ता स्वल्पीयोज्ञानाभ्यासवासना कथं सकार्यमज्ञानं नुदेन्नहि स्वयं-
बाधिता भावनाऽन्यबाधे पर्याप्तेत्यर्थः ॥ ४६० ॥

नियोगवर्त्मना चेयं यथा मुक्तिर्न सिध्यति ॥

स्पष्टेन न्यायमार्गेण वक्ष्यामोऽवसरे तथा ॥ ४६१ ॥

ज्ञानाभ्यासनियोगोऽज्ञानादिनिरासद्वारा मुक्तिहेतुरिति तृतीयं दूषयति । नियोगेति ।

नियोगवशात् मुक्तिरित्येतदन्योऽप्यनुभवोपाय इत्यारम्याभिधास्यत इत्याह । वक्ष्याम-
इति ॥ ४६१ ॥

न पदार्थो न वाक्यार्थ आत्माऽयं वस्तुतो यतः ॥

तत्प्रत्याख्यानश्रुत्यैव तद्याथात्म्यावबोधनात् ॥ ४६२ ॥

निरोधादेव मुक्ततेत्यादि निरस्तम् । यत्तु पदार्थत्वादात्मनो ब्रीह्यादिवन्मानान्तरग-
म्यतेति तत्राऽऽह । नेत्यादिना । संसृष्टानां पदार्थानां तत्संसर्गस्य वा वाक्यार्थत्वात्क-
थमात्मनो वाक्यार्थस्यापदार्थत्वमत आह । नेति । तर्हि कथमस्य वेदार्थत्वं तत्राऽऽह ।
तदिति । पदार्थत्वादिः सर्वो विशेषस्तच्छब्दार्थः । आत्मविषयो द्वितीयस्तच्छब्दः ।
समारोपितसमस्तविशेषनिषेधद्वारा तस्य चिदेकतानस्य वेदार्थतेत्यर्थः ॥ ४६२ ॥

वासनानामभावेऽपि सुषुप्त्यादौ न मुक्तता ॥

मानव्यापारविरहात्मथनं वा दृगात्मनः ॥ ४६३ ॥

पदार्थत्वेनाऽऽत्मनो मानान्तरगम्यत्वशङ्कां निरस्य निरोधादेव मुक्ततेत्यत्र दोषान्तर-
माह । वासनानामिति । न च तत्र पुनरुत्थानाज्जागरादिवासनाः सन्तीति वाच्यम् ।
स्वापादित्वभङ्गप्रसङ्गात् । न च तत्र कारणात्मना सत्त्वं विशेषोऽवस्थान्तरेऽपि तद्रूपेणैव
सत्त्वाद्वा चैवमपि स्वापादौ न मुक्तिर्वासनाहेतुसत्त्वादिति युक्तम् । तथा सति तद्धेतुध्वं-
सादेव मुक्तिर्न वासनाध्वंसाद्धेतुध्वंसश्च ज्ञानादित्यस्मत्पक्षप्राप्तेरिति भावः । यत्तु स्वयं-
ज्योतिस्वभावत्वादित्यत्र वासनानामु निरुद्धासु प्रथनमात्मनोऽवश्यंभावीति तदपि स्वापादौ
व्यभिचारीत्याह । मानेति । वाशब्देन नरूपदमनुकृत्यते । सत्यपि स्वरूपप्रथने तद्व्यव-
हारो मानं विना न संभवतीति भावः ॥ ४६३ ॥

सर्वानर्थाभिसंबन्धे ह्यविद्यैवास्य कारणम् ॥

वासनानामपि युतौ सैव यस्मादपेक्ष्यते ॥ ४६४ ॥

वासनामात्रहेतुत्वादात्मनोऽनर्थसंगतेरित्यत्र वासनाऽनर्थहेतुरित्युक्तं तत्राऽऽह ।
सर्वेति । अविद्यावद्वासनानामपि हेतुत्वसंभवे कुतोऽवधारणमित्याशङ्क्याऽऽह । वासनाना-
मिति । तासां कार्यत्वेनानन्वयानवस्थामुपादानत्वायोगात्स्वासनानर्थहेतुरविद्यैवेत्यर्थः ।
विनाऽविद्यामसङ्गस्याऽऽत्मनो न वासनानसंगतिरिति द्योतयितुं सैवेत्युक्तम् ॥ ४६४ ॥

संभाव्यतेऽनपेक्षत्वं नियोगविरहादपि ॥

यथा तथा च वक्ष्यामः स्पष्टेन न्यायवर्त्मना ॥ ४६५ ॥

यच्च संभाव्यं नानपेक्षत्वमित्यत्र नियोगानुप्रवेशं विना शब्दस्य नानपेक्षं प्रामाण्य-
मित्युक्तं तत्राऽऽह । संभाव्यत इति । वक्ष्यामः सर्वोऽपीत्यादाविति शेषः ॥ ४६५ ॥

स्वानुभूतिबलादेव भवताऽपि विभाव्यते ॥

नियोगादिः प्रमाणार्थो नानुभूतिनियोगतः ॥ ४६६ ॥

यत्तु सिद्धे च न नियोगस्य संभव इति तत्राऽऽह । स्वानुभूतीति । नियोगवा-
दिना चिदात्मवशादेव नियोगादिर्जडोऽर्थो गम्यते तथाच तत्साधकश्चिद्भातुः स्वसिद्धौ
न नियोगाद्यपेक्षते नहि सविता रूपादिप्रकाशकस्तदपेक्षया प्रकाशते तत्र चिदात्मनि
सिद्धेऽर्थे नियोगासंभवो दोषोऽभ्युपेतत्वादित्यर्थः ॥ ४६६ ॥

यस्याप्रसिद्धिर्नाज्ञानात्प्रसिद्धिर्नापि मानतः ॥

तस्यानुभवतत्त्वस्य कुतः सापेक्षतोच्यते ॥ ४६७ ॥

ननु मानाधीना मेयसिद्धिर्न चाऽऽत्मनि मानान्तरमिष्टमागमश्च नियोगनिष्ठो न
विध्यस्पृष्टमात्मानं गोचरयति तस्मादात्मसिद्धौ नियोगापेक्षा दुर्वारा नेत्याह । यस्येति ।
ज्ञानाज्ञानाभ्यां प्रसिद्ध्याप्रसिद्धोरभावे हेतुमाह । अनुभवतत्त्वस्येति । अनुदितानस्त-
मितकूटस्थबोधैकरसस्य सिद्धौ न नियोगाद्यपेक्षाशङ्काऽपीत्याह । कुत इति ॥ ४६७ ॥

स्वप्रधानात्मबुद्ध्यैव तदन्यस्य प्रसिद्धितः ॥

कार्यबुद्धिव्यपेक्षातो नानुभूत्यात्मवस्तुनः ॥ ४६८ ॥

तत्रैव हेत्वन्तरमाह । स्वप्रधानेति । स्वप्रधानमनन्याधीनं स्वतन्त्रमात्मवस्तु तद्रूपा
बुद्धिश्चैतन्यं तदात्मनैव स्वातिरिक्तानात्मवर्गस्य लब्धसत्ताकत्वाच्चिद्रूपस्य वस्तुनः स्वसि-
द्धयर्थं न नियोगादिबुद्ध्यपेक्षा न हि भुजंगधियमपेक्षते रज्जुधीरतो नाऽऽत्मसिद्धिर्नि-
योगापेक्षेत्यर्थः ॥ ४६८ ॥

क नु प्रतीयमानस्य पुमर्थत्वं समीक्षितम् ॥

मानान्मानफलस्यैव पुमर्थत्वसमन्वयात् ॥ ४६९ ॥

किं चानुभूयमानस्यैत्रानुभाव्यस्यैव पुमर्थत्वमित्युक्तं तत्राऽऽह । केति । अर्थस्य
हि निष्कृष्टानुभवस्य पुमर्थत्वं न कचिदपि मानादधिगतमित्यर्थः । कस्य तर्हि पुमर्थत्वं
तत्राऽऽह । मानफलस्येति । पुमर्थत्वेनेष्टार्थविशेषणत्वेनानुभवस्य संबन्धात्तस्यैवानुग-
तस्य तदर्थत्वं नहि तत्त्वेनेष्टस्त्रगादिरनुभवानारूढस्तथा तदव्यभिचारिणोऽनुभवस्यैव पुम-
र्थता न मिथोव्यभिचारिणोऽर्थस्येत्यर्थः ॥ ४६९ ॥

प्रतीतेर्माफलत्वाच्च कथं मेयैकनिष्ठता ॥

माक्रियाफलयोगोऽयं यतो मातरि भोक्तरि ॥ ४७० ॥

अनुभाव्याश्रितत्वादनुभूतिरपि तद्वतरूपादिवदनुभाव्यैवेत्यर्थस्यैव पुमर्थतेति चेन्नेत्याह ।
प्रतीतेरिति । अनुभवो मानफलं, न च मेयोऽर्थस्तदाश्रयो, जडत्वाद्वाहि जडाजडयोरश्र-
याश्रयित्वमतो हेत्वसिद्धिरित्यर्थः । ननु फलस्यास्वातन्त्र्यादाश्रयो वाच्यस्तत्र परिशेषा-
न्मेयाश्रितत्वं नेत्याह । माक्रियेति । मानस्य हि फलं मातराश्रयते, क्रियाफलं तु भोक्तरं,
न च तौ भिद्येते, अतो मानक्रियाया यदनुभवाख्यमुपचरितं फलं तत्संबन्धस्तास्मिन्नात्म-

१४० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

न्युपचर्यते, तस्मान्मानफलस्य मेयनिष्ठत्वासिद्धेः सिद्धा हेत्वसिद्धिरित्यर्थः ॥ ४७० ॥

न चाऽऽत्मानुभवादन्यो विषयः कश्चिदिष्यते ॥

अपि सर्वप्रमाणानां, किमु वेदान्तशासने ॥ ४७१ ॥

४९६ यत्तु वेदान्तानां प्रमाणत्वं नाक्षवद्वस्तुनीति तत्राऽऽह । न चेति । अन्यस्याज्ञात-
त्वाभावादिति शेषः । अपिना सूचितमाह । किंभ्रवति । वेदान्तेषु पुरुषार्थरूपानुभव-
स्वभावात्मनोऽन्यो विषयो नेति किमु वाच्यं तस्यैवाज्ञातत्वादित्यर्थः ॥ ४७१ ॥

लौकिको वैदिकः सर्वो व्यवहारो जगत्यापि ॥

भोक्त्रर्थ एव नान्योऽतः प्रधानं भोक्तुरिष्यते ॥ ४७२ ॥

नियोगास्पृष्टे परमपुरुषार्थे परस्मिन्नेव चिदात्मनि वेदान्तमानतेत्यत्रैव हेत्वन्तरमाह ।
लौकिक इति । सर्वत्र जगति सर्वोऽपि व्यवहारो भोक्त्रर्थो, नान्यार्थः स्वतन्त्रो वाऽतो
भोक्तृरूपानुभवस्य शेषित्वेन प्राधान्यात्तस्यैव परप्रेमास्पदस्य पुरुषार्थत्वं, पुरुषार्थे चापूर्वे
शब्दस्य तात्पर्यम् । तथा चाऽऽनन्दरूपे प्रतीचि वेदान्तप्रामाण्यमित्यर्थः ॥ ४७२ ॥

न वा अरे पत्युरिति तदेतत्प्रेय इत्यापि ॥

निखिलेऽपि जगत्यस्मिन्प्रधानं नाऽऽत्मनोऽपरः ॥ ४७३ ॥

प्रतीचो निरतिशयसुखत्वे मानमाह । न वा इति । अस्मिन्नजगति जायापुत्रादौ
निखिलेऽपि प्रधानमात्मा न तस्मादन्यो जायादिस्तस्याऽऽत्मशेषत्वेन प्रियत्वस्य न वा
अरे पत्युरित्यादिना श्रवणात्प्रधानं चाऽऽत्माऽनुपाधिप्रेमगोचरः कथं परमानन्दो न स्यात्त-
देतत्प्रेयः पुत्रादित्यादिश्रुतिश्चास्यानतिशयप्रीत्यास्पदत्वेन परमसुखतामाहेत्यर्थः ॥ ४७३ ॥

न प्रमाता प्रमाणं वा क्रियामेयफलानि वा ॥

प्राधान्यायेह कल्पन्ते भोक्तुरेव प्रधानतः ॥ ४७४ ॥

मात्रादौ प्रधाने सति कथं भोक्तृप्राधान्यं तत्राऽऽह । नेति । इहेति व्यवहारभूमिः ।
तत्र हेतुः । भोक्तुरिति । तस्य सर्वशेषित्वेनेष्यमाणत्वात्प्राधान्यस्य युक्तत्वादितरस्य
शेषतया तदयोगादित्यर्थः ॥ ४७४ ॥

आत्मनः कर्त्रवस्थाऽपि भोक्त्रर्थमिति निश्चयः ॥

यतोऽतोऽपरमप्येतद्भोक्त्रर्थं विनियुज्यते ॥ ४७५ ॥

ननु कर्त्रवस्था क्रियाश्रयत्वात्प्रधानं तत्कथं भोक्तुरेव प्राधान्यं तत्राऽऽह । आत्मन
इति । ननु विषयाभिनिवेशवान्पुमान्पुत्राद्येव प्रधानं मन्यते तत्राऽऽह । यत इति ।
कर्तृत्वस्य भोक्त्रर्थत्वे यदन्यत्पुत्रादि तत्सर्वं तदर्थमिति नाऽऽत्मनो भोक्तुरर्थान्तरं प्रधान-
मन्यत्र तदभिनिवेशास्तु भ्रान्तिरिति भावः ॥ ४७५ ॥

वाट्टिकम्] आनन्दगिरिकृतशास्त्रप्रकाशिकाख्यटीकासंवलितम् । १४१

नापि चाऽऽत्मातिरेकेण वस्त्वन्यन्मानभूमिगम् ॥
संभाव्यते यथा चैतत्तथोदके प्रवक्ष्यते ॥ ४७६ ॥

किंचाऽऽत्मनोऽर्थान्तरं न प्रामाणिकमस्ति यस्य प्राधान्यादि शङ्कयेतेत्याह ।
नापीति । कथमात्मातिरिक्तं वस्तु कल्पितमिति तत्राऽऽह । यथा चेति । उदर्कश-
ब्दोऽव्याकृतविचारादिपरः ॥ ४७६ ॥

१४१७७

अनादृत्य यथोक्तार्थं नियोगार्थेकरागतः ॥

केचित्कार्यैकनिष्ठत्वं वेदान्तानां प्रवक्षते ॥ ४७७ ॥

एवं पुरुषार्थे कूटस्थानुभवे प्रत्यग्ब्रह्मणि वेदान्तप्रामाण्यात्तेषां निरोधविधिशेषत्वायो-
गात्काण्डद्वये संबन्धानां परोक्तानामयुक्तत्वात्कर्मणां शुद्धिद्वारा ज्ञानहेतुत्वमुपनिषदां-
साक्षादिति विविदिषावाक्यीयं संबन्धमुपेत्य तस्येत्यादिभाष्यं व्याख्यातम् । संप्रति
सर्वोऽपीत्यादिभाष्यनिरस्यं पूर्वपक्षमाह । अनादृत्येत्यादिना । काण्डयोरधिका-
र्यादिभेदं संबन्धविशेषमैकान्त्याख्यं वस्तु चोक्तं सर्वप्रामाणिकं कृत्वा वेदान्तानां कार्य-
मात्रपर्यवसायित्वमेके वदन्तीत्यर्थः । वक्ष्यमाणपूर्वपक्षस्याऽऽभासत्वं सूचयति । नियो-
गेति ॥ ४७७ ॥

कार्यैकमात्रनिष्ठत्वात्प्रमाणस्याऽऽगमात्मनः ॥

कुत ऐकान्त्यनिष्ठत्वं त्वया यदुदितं पुरा ॥ ४७८ ॥

तत्त्वमादिवाक्यमैक्यपरमुक्तं न च तदनादरे हेतुरस्तीत्याशङ्क्याऽऽह । कार्येति ।
तदपि कार्यनिष्ठं प्रमाणवाक्यत्वाद्विधिवान्यवदित्यर्थः । वेदंस्य सर्वस्यापि कार्यनिष्ठत्व-
वद्वस्तुनिष्ठत्वमपि स्यादित्याशङ्क्याऽऽह । एकेति । न खल्वेकं वाक्यमुभयार्थमर्थभेदे
वाक्यभेदादिति भावः । भूतभव्यन्यायेन कार्यशेषतया भूतोपदेशोऽपि स्यादित्याशङ्क्य
कार्यशेषस्य भूतस्यापि कार्यत्वमेवेति मत्वाऽऽह । मात्रेति ॥ ४७८ ॥

नहि तस्यानपेक्षत्वं सिद्धवस्त्ववबोधनात् ॥

यतो मानान्तरमितं सिद्धं वस्त्विति भण्यते ॥ ४७९ ॥

आगमस्य सिद्धार्थनिष्ठत्वाभावं साधयति । न हीति । सिद्धार्थत्वेनेष्टागमस्य तत्र-
काशनान्नानपेक्षं प्रामाण्यं तस्य मानान्तरयोग्यत्वात्तन्निष्ठस्यानपेक्षत्वायोगादित्यर्थः ।
नन्वागमस्य कार्यनिष्ठत्वेऽपि निरपेक्षप्रामाण्यहानिस्तुल्येति नेत्याह । यत् इति ।
यत्सिद्धं वस्तु तन्मानान्तरयोग्यमित्युच्यते न कार्यं तद्योग्यमतो मानान्तरापूर्वमपूर्वमित्य-
म्युपगमादतस्तन्निष्ठस्यानपेक्ष्यं प्रामाण्यमित्यर्थः ॥ ४७९ ॥

शब्दसामर्थ्यनियमो लोकादेवावगम्यते ॥

लोके मान्तरसिद्धोऽर्थः कार्यायैवाभिधीयते ॥ ४८० ॥

१४२ सुरेश्वराचार्यकृत बृहदारण्यकोपनिषद्भाष्यवार्तिकम् [संबन्ध-

वेदः सर्वोऽपि कार्यनिष्ठो न सिद्धार्थे मानमित्यत्रैव हेत्वन्तरमाह । शब्देति । ज्ञात-
शक्तिशब्दो बोधकोऽस्यास्मिन्नर्थे शक्तिरिति नियता सा वृद्धव्यवहारादेव गम्यते तत-
श्चेयं कार्ये पर्यवस्यतीत्यर्थः । वृद्धव्यवहारलिङ्गतः सिद्धार्थेऽपि शक्तिः शब्दस्य गृह्य-
तामित्याशङ्क्य लिङ्गस्य प्रवर्तकबोधाधीनत्वान्मैवामिति मत्वाऽऽह । लोक इति । व्यव-
हारभूमावध्यक्षादिसिद्धस्य सिद्धार्थस्य कार्यशेषत्वेनैवोक्तैस्तदन्विते शक्तिग्रहात्तत्पर
एव वेद इत्यर्थः ॥ ४८० ॥

न प्रवृत्तिनिवृत्तिभ्यां शून्यस्य वचसो यतः ॥

कश्चिदर्थोऽत्र दृष्टोऽतो वस्तुनि स्यान्न मानता ॥ ४८१ ॥

किंच तात्पर्याधीनं शब्दप्रमाण्यं तच्च पुरुषार्थं स च प्रवृत्तिनिवृत्तिसाध्यस्ते च
विधिनिषेधाधीने तौ च कार्ये भवतोऽतोऽपि न वेदस्य सिद्धार्थपरतेत्याह । नेत्यादिना ।
शक्तितात्पर्ययोः कार्ये नियमो दर्शितः ॥ ४८१ ॥

संबन्धावगमो नापि शब्दाद्भूतार्थवाचिनः ॥

प्रवर्तकात्प्रवृत्त्याऽर्थे प्रत्ययो ह्यनुमीयते ॥ ४८२ ॥

ततः शब्दस्य सामर्थ्यं प्रतीतेरवधार्यते ॥

कार्यैकविधैवेयं वाक्यस्यातः प्रमाणतः ॥ ४८३ ॥

ननु शक्तिर्न कार्यमेवाधिकरोति प्रवर्तकादेव वाक्यात्तद्ग्रहानियमात्सिद्धार्थादपि पुत्र-
स्ते जात इत्यादेस्तद्ग्रहसंभवादिति तत्रापि कार्याध्याहारो लक्षणा वेति विवक्षन्नाह ।
संबन्धेति । प्रवृत्त्यभावेन लिङ्गाभावादिति शेषः । कथं तर्हि शक्तिधीस्तत्राऽऽह ।
प्रवर्तकादिति । उत्तमवृद्धोक्तप्रवर्तकवाक्यश्रुत्यनन्तरभाविमध्यमवृद्धप्रवृत्त्या प्रवर्तकार्थ-
धीर्बालेनानुमीयते । विमता प्रवृत्तिः प्रवर्तकधीपूर्विका बुद्धिपूर्वप्रवृत्तित्वात्संमतवत्सा च
प्रवर्तकधीः शब्दान्वयव्यतिरेकवत्तया प्रतीतेस्ततः शब्दादुत्पन्ना निश्चीयते । एवं प्रव-
र्तकार्थे सामर्थ्यं शब्दस्य सामान्यतोऽवधार्याऽऽवापौद्धाराभ्यां लिङ्गादिपदं प्रवर्तक-
वाचीतराणि तदन्वितस्वार्थवाचीनीत्यवगम्यते तस्मात्कार्ये शक्तिधीरित्यर्थः । पदानां कार्ये
ज्ञातशक्तित्वेऽपि वाक्यस्य सिद्धेऽर्थे प्रामाण्यं स्यादित्याशङ्क्याऽऽह । कार्येति ।
ज्ञातशक्तीनां पदानां स्वार्थबोधकत्वात्कार्ये च शक्तिज्ञानादित्यतःशब्दार्थः ॥ ४८२ ॥
॥ ४८३ ॥

क्रियाकारकसंबन्धो वाक्यार्थो यैरपीष्यते ॥

अनुवादविसंवादात्तेषामुक्तेरमानता ॥ ४८४ ॥

ननु वाक्यं वाक्यार्थे क्रियाकारकसंबन्धे मानं तत्कथं कार्यैकविषयं वाक्यप्रामाण्यं

तत्राऽऽह । क्रियेति । ओदनं पचतीत्यादौ क्रियाकारकान्वयस्य मानान्तरयोग्यत्वात्सत्संवादाविसंवादाभ्यां तत्र वाक्याप्रामाण्यान्नियोगे तत्प्रामाण्यमित्यर्थः ॥ ४८४ ॥

मान्तरानुप्रवेशित्वं कार्यस्य तु न शङ्क्यते ॥

शब्दादेव हि कार्यार्थप्रतिपत्तिर्न लोकतः ॥ ४८५ ॥

ननु तस्मिन्नपि कार्यात्मनि लौकिककार्यवन्मानान्तरसंभवादुक्तदोषसाम्यमिति नेत्याह । मान्तरिति । तत्र हेतुमाह । शब्दादिति । क्रियादिभिन्नं यत्कार्यं वेद्यं मानान्तरैर्न तदिति न्यायेन मानान्तरापूर्वनियोगे वाक्यं मानं नहि कार्यत्वेऽपि लौकिककार्यवदस्य मानान्तरगोचरत्वं क्रियात्वस्यापि तद्वदेव प्रसङ्गात्तदन्यत्वं च नियोगस्य वक्ष्यतेऽतो लिङादिशब्दात्प्रवर्तककार्यप्रतीतेस्तत्र वाक्यप्रामाण्यमिति भावः ॥ ४८५ ॥

प्रवर्तनां वदञ्शब्दः प्रवर्तक इतीर्यते ॥

ज्ञापकत्वात्प्रमाणस्य प्रेरयन्कारको भवेत् ॥ ४८६ ॥

ननु लिङादिशब्दात्प्रवर्तकधीश्रोदनेति क्रियाया वचनमाहुरिति भाष्यालिङादेरेव प्रवर्तकत्वादत आह । प्रवर्तनामिति । लिङादिप्रवर्तनां बोधयन्प्रवर्तक इत्युच्यते भाष्य-कृतेति किमिति कल्प्यते साक्षादेव प्रवर्तकत्वं तस्याभीष्टं किं न स्यात्तत्राऽऽह । ज्ञाप-कत्वादिति । प्रमाणस्य ज्ञापकत्वान्न रागादिवत्कारकत्वं लिङादिश्वेत्प्रवर्तकः कारकं स्यान्न मानं मानं चेप्येतेऽतः प्रवर्तकवाचित्वेनैव भाष्ये तत्प्रवर्तकत्वोक्तिरित्यर्थः ॥ ४८६ ॥

शब्दात्प्रवर्तनाबुद्धौ रागादिर्न च शङ्क्यते ॥

रागादिः प्रेरणाकारी प्रेरणाज्ञापको ध्वनिः ॥ ४८७ ॥

लिङादेः प्रवर्तकवाचित्वेऽपि वाच्यः प्रवर्तको रागादिरस्तु न कार्यमिति चेन्नेत्याह । शब्दादिति । लिङादिशब्दात्प्रवर्तकबुद्धाविष्टायां प्रवर्तकत्वेन रागादिर्न शङ्कामर्हतीत्यत्र हेतुमाह । रागादिरिति । रागादेः प्रवर्तकनिर्वर्तनेनाप्रवर्तकत्वेऽपि प्रवृत्त्यनुविधायिनो लिङादेस्तथात्वं नहि तस्य रागादिवद्धेतुहेतुत्वादन्वयव्यतिरेकावन्वया सिद्धावकारकत्वादित्याशङ्क्य प्रवर्तकत्वे कारकत्वप्रसङ्गान्मैवमित्याह । प्रेरणेति । ध्वनिर्नाम लिङादिशब्दः स च न स्वयं प्रवर्तकः किंतु प्रेरणार्थप्रवर्तकज्ञापनेन प्रवृत्त्यनुविधायीत्युक्तमित्यर्थः ॥ ४८७ ॥

आज्ञापितार्थनिष्पत्तौ कृतिमत्त्वेक्षणत्प्रभोः ॥

रागाद्यर्थस्य चासिद्धौ कर्तृवृत्तिर्न रागतः ॥ ४८८ ॥

रागादेः शब्दस्य च प्रवर्तकत्वानुपपत्त्या कार्यस्यैव तदित्युक्तम् । अथवा लोके रागादेरेव प्रवर्तकत्वेऽपि शब्दार्थभूततन्निरूपणे न तस्य तथात्वमित्याह । आज्ञापितेति । आचार्यादेराज्ञाविषयगवानथनादिसंपादने शिष्यादेरागाद्यभावेऽप्याज्ञाप्रभावादेव कृतिश-

ब्धितयत्नपूर्वकप्रवृत्तिमत्त्वस्य दर्शनात्कर्तृभृत्यादेः शब्दानन्तरभाविनी प्रवृत्ती रागादेर्न भवतीत्यर्थः ॥ ४८८ ॥

स्वामिकोपप्रसादादिहृदयाकूतवेदनात् ॥

नापि श्रोतुः प्रवृत्तिः स्याच्छब्दात्कोपाद्यवेदनात् ॥ ४८९ ॥

श्रोतृगतारागद्वेषयोरप्रवर्तकत्वेऽप्युत्तमवृद्धकोपादेर्लिङ्गादिसिद्धस्य तद्भावाच्च कार्यस्य प्रवर्तकत्वमित्याशङ्क्याऽऽह । स्वामीति । आदिशब्दो हर्षशोकादिविषयस्तदेव तस्य हृदयगतमाकृतमभिप्रायस्तस्य वेदनादपि न प्रवृत्तिरित्यर्थः । तत्र हेतुमाह । शब्दादिति । लिङ्गादेर्नियोगवत्स्वामिकोपाद्यप्रतीतेरिति हेत्वर्थः ॥ ४८९ ॥

लिङ्गादयो न कोपादेः स्मर्यन्ते प्रतिपादकाः ॥

मानान्तरमिताः सन्तस्ते हि पुंसां प्रवर्तकाः ॥ ४९० ॥

हेतुं साधयति । लिङ्गादय इति । विध्यादिमात्रप्रतिपादकत्वस्मरणादित्यर्थः । स्वामिकोपादेरपि प्रवर्तकत्वप्रसिद्धेस्तस्याशाब्दत्वे केनावगतिर्न खल्वज्ञातस्यैव प्रवर्तकत्वं सुप्तस्यापि स्वामिकोपादिना तत्प्रसङ्गादित्याशङ्क्याऽऽह । मानान्तरेति । तथाचानन्यलभ्यत्वाभावाच्च शब्दार्थीभूतप्रवर्तकता तेषामिति भावः ॥ ४९० ॥

धिगङ्गाद्यभिधानैस्तु लिङ्गभूतैरिहेङ्गिताः ॥

रागादयो नियोगस्य सिद्धौ विषयसाधनाः ॥ ४९१ ॥

किं तन्मानान्तरं तदाह । धिगिति । आदिशब्देन कोपप्रसादहर्षशोकादिसूचकान्युच्यन्ते । इहेति वाक्यश्रुत्युक्तिः । इङ्गितत्वमनुमितत्वम् । तत्र ते शब्दार्थीभूता इति शेषः । ननु लिङ्गादेर्वा रागादेर्वा कोपादेर्वा प्रवर्तकत्वाभावे कार्यस्यैव प्रवर्तकत्वं परिशेषतो लब्धं तथाच प्रेरणाकारी रागादिरित्युक्तमयुक्तं प्रेरणाख्यनियोगस्य धात्वर्थाधीनतया रागाद्यजन्यत्वात्तत्राऽऽह । रागादय इति । नियोगसिद्ध्यर्थं धात्वर्थं साधयन्तस्ते प्रेरणाख्यं तमपि साधयत्यतो रागादिः प्रेरणाकारिति युक्तमित्यर्थः ॥ ४९१ ॥

अत एव च रागादिसंसृष्टोऽपि विविच्यते ॥

लोडाद्यर्थो व्रजेत्युक्तो याति स्वार्थं विना यतः ॥ ४९२ ॥

ननु लौकिकवाक्ये रागादिसंसृष्टस्यैव नियोगस्य दृष्टत्वात्सर्वत्र शब्दानन्तरप्रवृत्तौ तत्संसृष्टस्यैव तस्य प्रवर्तकत्वप्रतीतेर्नियोगस्यैव प्रवर्तकत्वं न रागादेरिति विवेक्तुमशक्यमत आह । अत एवेति । नहि लौकिकवाक्येषु रागादिसंसृष्टनियोगदृष्टिनियमो व्रजेति प्रभुणोक्तः श्रोता स्वार्थं फलरागं विनाऽपि यतो यात्यतो यत्र शाब्दप्रवृत्तौ रागादिः मभवति तत्रापि तत्संसृष्टो नियोगस्ततोऽपि विविच्यते तस्मादनुर्गतनियोग एव प्रवर्तको न रागादिरिति निश्चयसिद्धिरित्यर्थः ॥ ४९२ ॥

ननु दानादिसंबद्धमहावाक्यानुमानतः ॥

गच्छेत्याद्येकदेशोक्तौ लोभादेव प्रवर्तते ॥ ४९३ ॥

फलरागं विना कस्यचिदप्रवृत्ते रागसंसृष्टस्यैव नियोगस्य प्रवर्तकत्वादुक्तप्रवर्तकत्व-
विवेकासिद्धिरिति शङ्कते । नन्विति । उत्तमवृद्धेन गच्छ तिष्ठेत्यादिवाक्यैकदेशोक्तौ
गच्छ ग्रामं द्रव्यं दास्यामि तिष्ठात्र वस्त्रादिलाभस्ते भवितेत्यादिरूपं दानादिसंबद्धं महा-
वाक्यं मध्यमवृद्धेनानुमीयते विमता वाकप्रवृत्तिः श्रोतृफलवसायिनी विशिष्टवाकप्रवृत्ति-
त्वात्संप्रतिपन्नवत्ततो द्रव्यादिरागसहितादेव नियोगात्प्रवृत्तिरिति न प्रवर्तकनिष्कर्ष
इत्यर्थः ॥ ४९३ ॥

महावाक्यप्रयोगेऽपि पदार्थप्रविवेचने ॥

पुंसंप्रवृत्तिस्तु दृष्टेयं लोडादेरेव नान्यतः ॥ ४९४ ॥

परिहरति । महावाक्येति । यत्र वाक्यैकदेशोक्तिं विना महावाक्यमेव प्रयुक्तं
तत्रापि पुंसो मध्यमवृद्धस्य प्रवृत्तिरुपलब्धा सा नियोगाद्वा रागाद्वेति प्रवर्तकविवेके
लोडाद्यर्थान्नियोगादेव न रागादिति निश्चीयते तत्र श्रोतृरागस्य दुःसंपादत्तादतो वाक्यै-
कदेशोक्तौ महावाक्यानुमानेऽपि प्रवर्तकनिरूपणे निकृष्टनियोगस्य तत्सिद्धिरि-
त्यर्थः ॥ ४९४ ॥

लोडादेरेव श्रवणाद्यत्र रागाद्यसंभवः ॥

बालः प्रवर्तते तत्र ज्ञायते प्रेरणार्थता ॥ ४९५ ॥

उक्तमेव व्यनक्ति । लोडादेरिति । यत्र दण्डादौ बालस्याभिलाषाद्यसंभवस्तत्रापि
लोडादेरानयेत्यादिरूपस्य श्रवणात्तदर्थज्ञानादेवासौ प्रवर्ततेऽतो लोडादिशब्दस्य प्रेरणा-
स्यप्रवर्तकनियोगार्थत्वावगमात्तस्यैव सर्वत्र प्रवर्तकत्वं निश्चितमित्यर्थः ॥ ४९५ ॥

आह मानान्तरेणासौ किल नार्थोऽवगम्यते ॥

शब्दाच्च ज्ञायतेऽज्ञातसंबन्धादिति चित्रता ॥ ४९६ ॥

अथ नियोगो मानान्तरगम्यो न वा । आद्ये मानान्तरानुप्रवेशित्वं कार्यस्य तु न
शक्यत इत्युक्तिव्याघातः । द्वितीये त्वज्ञातसंबन्धस्य लिङादेर्न नियोगबोधितेति चोद-
यति । आहिति । नियोगश्चेन्मानान्तरागोचरो न तर्हि तत्र लिङादेः शक्तिर्गृह्येत न
ह्यज्ञाते संबन्धधीर्न चाज्ञातशक्तेलिङादेर्नियोगावगतिर्बालस्यापि तत्प्रसङ्गादतो न शब्दा-
र्थोभूतः प्रवर्तको नियोग इत्यर्थः ॥ ४९६ ॥

यद्यनिर्ज्ञातसंबन्धोऽप्यर्थं शब्दः प्रबोधयेत् ॥

को द्वेषोऽस्मासु भवतो येनोपालम्भ ईर्यते ॥ ४९७ ॥

१४६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

लिङादेशेऽपि महिमा यदयमज्ञातशक्तिरपि नियोगं गमयतीति शङ्कते । यदेति । तदा पदधर्मव्युत्क्रान्तिरिति मत्वाऽऽह । को द्वेष इति । नियोगवादिनो ब्रह्मवादिषु द्वेषो न युक्तो ब्रह्मादिपदस्याज्ञातशक्तेरेव बोधकत्वात्तच्छक्तिग्रहे ब्रह्मणि मानान्तरप्रवेशात्तत्संवादाद्विसंवादाभ्यां वेदान्ताप्रामाण्यमित्याक्षेपो येन निक्षिप्यते ब्रह्मादिपदस्यापि लिङादिवदुक्तमहिमसंभवादित्यर्थः ॥ ४९७ ॥

यदाऽवगम्यते नान्यत्प्रवृत्तेः कारणान्तरम् ॥

शब्दश्च गम्यते स्पष्टस्तदार्थः प्रविविच्यते ॥ ४९८ ॥

पूर्ववादी परिहरति । यदेति । यदा कारणान्तरं शब्दान्तरभाविप्रवृत्तिहेतुगमकं लिङादिशब्दादन्यत्रावगम्यते लिङादिशब्दश्च प्रवृत्तिहेतुज्ञापको ज्ञायते तदा लिङादेशेऽपि नियोगो मानान्तरायोग्यत्वेन नामपदार्थेभ्यो विविच्यते स च निष्कृष्टः स्पष्टः शब्दाधीनः प्रवृत्तिहेतुरित्यर्थः ॥ ४९८ ॥

अन्वयव्यतिरेकौ तु वाक्यार्थज्ञानपूर्वकौ ॥

वाक्यार्थस्तु तदायत्तो नेत्यन्येभ्यो विशिष्टता ॥ ४९९ ॥

कार्यमात्रे लिङादेः शक्तिग्रहेऽपि तन्मात्रस्यानियोगत्वात्मानान्तरायोग्ये नियोगे कथमसावनवसितसंगतिस्तमवगमयेदित्याशङ्क्याऽऽह । अन्वयेति । उक्तमवद्वोक्तवाक्यात्तदर्थे नियोगे मध्यमवृद्धस्य ज्ञानपूर्वकप्रवृत्तिलिङ्गेन बालस्यान्वयव्यतिरेकाख्यमनुमानमुदेति विमता प्रवृत्तिः प्रवृत्त्यभावविरोधिधीपूर्विका विशिष्टप्रवृत्तित्वान्मदीयप्रवृत्तिवत्स च प्रवृत्त्यभावविरोध्यर्थः शब्दान्वयव्यतिरेकवत्तया शब्दादेव प्रतिपन्न इति निश्चिनोति । एवं मध्यमवृद्धेन शब्दावगते प्रवर्तके बाले न लिङादेः शक्तिग्रहान्न प्रवर्तकनियोगस्य मानान्तरगम्यत्वम् । नाप्यज्ञातशक्तेः शब्दस्य बोधकत्वमित्यर्थः । प्रवर्तकमनुमाय तत्र लिङादेः शक्तिग्रहे कथं प्रवर्तकनियोगस्य मानान्तरागम्यतेत्याशङ्क्याऽऽह । वाक्यार्थस्त्विति । चन्द्रादिसंगृह्येत्तराहोरध्यस्तत्ववदाज्ञाद्युपहितस्यैव नियोगस्यानुमानादिगोचरत्वान्न स्वरूपेण वाक्यार्थो नियोगो मानान्तराधीनाधिगतितिरित्यन्येभ्यः स्वरूपेण तद्योग्येभ्यो नामार्थेभ्यस्तस्य विलक्षणता तथा चोपाधिद्वारा नियोगे मानान्तरप्रवेशात्तत्र लिङादेः शक्तिग्रहात्स्वरूपेण मानान्तराप्रवेशाद्वैदिकत्वसिद्धेर्नियोगपक्षो युक्तिमानिति भावः ॥ ४९९ ॥

कर्तव्यताविवक्षैव नृवाक्येभ्योऽपि गम्यते ॥

विवक्षाया न कार्यत्वं शब्दार्थविषया हि सा ॥ ५०० ॥

ननु रागादेलिङाद्यर्थत्वाभावेऽपि नियोगस्य न तदर्थत्वं विवक्षायास्तदर्थत्वात् । उक्तं हि कीर्तिना—

“नान्तरीयकताभावाच्छब्दानां वस्तुभिः सह ।

नार्थसिद्धिस्ततस्ते हि वक्त्रभिप्रायमूचकाः” इति ।

तत्राऽऽह । कर्तव्यतेति । किं विवक्षामात्रं लिङ्गार्थः किंवा कर्तव्यताविशेषिता विवक्षा नाऽऽद्योऽपौरुषेये वेदे तदभावात्तस्या लिङ्गार्थत्वायोगात्पौरुषेयवाक्येषु तत्प्रतीतावपि कर्तव्यताविशेषितैव सा प्रतीयतेऽतो न तन्मात्रं लिङ्गार्थः । न द्वितीयो विशिष्टविवक्षासंभवस्याप्यपौरुषेये वेदे तुल्यत्वात्तस्याश्च तदर्थत्वे प्राप्ताप्राप्तविवेकेन कर्तव्यतैव शब्दार्थः स्यादिति भावः । विवक्षाकर्तव्यतयोरैक्यात् विशेषणविशेष्यता तेन कर्तव्यतायाः शब्दार्थत्वे विवक्षैव तदर्थः स्यादित्याशङ्क्याऽऽह । विवक्षाया इति । तयोरभेदाभावे हेतुमाह । शब्दार्थेति ॥ १०० ॥

तद्वशान्न तु शब्दार्थः स हि पूर्वं प्रतीयते ॥

अतः प्रैषादिसंमृष्टोऽप्यर्थः सिद्धो विवेकतः ॥ १०१ ॥

वक्तुर्विवक्षितपूर्विका शब्दस्य प्रवृत्तिरिति न्यायाद्विवक्षावशात्श्लोके शब्दप्रवृत्तेस्तदर्थकर्तव्यतां विवक्षैवेति विशेषमाशङ्क्याऽऽह । तद्वशादिति । नहि विवक्षावशात्प्रवृत्तिः शब्दानां नियन्तुं शक्याऽतिप्रसङ्गान्न च विवक्षाधीनः शब्दार्थनिश्चयः “विवक्षा नियमे हेतुः संकेतस्तत्प्रकाशने” इति न्यायादिति वाच्यं तस्य सामर्थ्याधीनत्वाद्भेदे च विवक्षासंभवस्योक्तत्वादतोऽन्या कर्तव्यताऽन्या च विवक्षा । यथाऽऽह कीर्तिः—“विवक्षया हि सर्वत्र शब्दोऽर्थेषु नियम्यते” इति । तन्नाभेदशङ्केति भावः । विवक्षाकर्तव्यतयोर्भेदे हेत्वन्तरमाह । स हीति । कर्तव्यतास्यः शब्दार्थो विवक्षाप्रतीतेः पूर्वमेव शब्दश्रवणमात्रेण प्रतीयतेऽतो भेदस्तयोरित्यर्थः । विवक्षाया लिङ्गार्थत्वाभावेऽपि प्रैषादीनां तदर्थत्वान्न नियोगस्य प्रत्ययार्थत्वात्शङ्क्याऽऽह । अत इति । प्रैषादिष्वपि कार्यमेवानुवर्तमानं प्रवर्तकम् । उक्तं हि—

“कार्यमेव च वक्तृणां ज्यायः समकनीयसाम् ।

प्रवर्त्यापेक्षया भेदात्प्रैषादिव्यपदेशभाक्” इति ।

न ते मिथो व्यावृत्तास्तद्धेतवोऽतस्तैः संमृष्टो लिङ्गार्थस्तेभ्यो विविक्तः सिद्धस्तन्न प्रैषादीनां तदर्थतेत्यर्थः ॥ १०१ ॥

शब्दार्थोपाधयो ह्येते पुरुषाशयपातिनः ॥

प्रैषादयो न शब्दार्था न चानेकार्थता मता ॥ १०२ ॥

तेषां लिङ्गार्थत्वाभावे कथं तेभ्यस्तद्धीरिति तत्राऽऽह । शब्दार्थेति । लिङ्गार्थनियोगोपाधित्वेन लौकिकलिङ्गादिषु प्रैषादिधीर्न तदर्थतयेत्यर्थः । वेदे प्रैषाद्याशङ्कैव

१४८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

नास्ति तद्यासाभिप्रायाभावादित्याह । पुरुषेति । तेषां लिङाद्यर्थत्वे दोषान्तरमाह । न चेति । सर्वत्र लिङादिष्वेकस्यैव नियोगस्य शक्तिप्रतियोगित्वसंभवे प्रैषादिष्वनेकेषु न सा कल्प्या गौरवादिति भावः ॥ ९०२ ॥

अभिप्रायवतोऽभावादभिप्रायानुपातिनः ॥

शङ्क्यतेऽपि न वेदे तु कार्यं वाच्यमिति स्थितम् ॥ ९०३ ॥

किंच पौरुषेये वाक्ये तेषां शब्दार्थत्वेऽप्यपौरुषेये न तदर्थत्वशङ्काऽपीति पुरुषाश-
यपातिन इत्यत्रोक्तं व्यनक्ति । अभिप्रायवत इति । तर्हि लोके प्रैषादीनां लिङाद्य-
र्थत्वं वेदे नियोगस्येति व्यवस्थेति नेत्याह । कार्यमिति । लोकवेदयोरर्थैक्यस्य न्याय्य-
त्वाद्वाच्यत्वाच्च कार्यमेव सर्वत्र लिङादिवाच्यमित्यर्थः ॥ ९०३ ॥

प्रयोगविधिशेषत्वात्तन्मूला एव नाऽऽशयात् ॥

वेदे प्रैषास्तु ये दृष्टा अग्नीदग्नीनितीदृशाः ॥ ९०४ ॥

नन्वग्नीदग्नीन्विहर बहिस्तृणीहि पुरोडाशानलंकुरु प्रतिप्रस्थातर्विहरेत्यादयो वेदेऽपि
प्रैषाः श्रूयन्ते तत्कथमभिप्रायवतोऽभावादित्यादि तत्राऽऽह । प्रयोगेति । साङ्गे प्रधाने
कर्मणि प्रवर्तको नियोगः प्रयोगविधिस्तच्छेषत्वात्तन्मूलास्तस्य नियोगस्य व्यापारा वेदे
दृश्यमानाः प्रैषा न पुरुषाभिप्रायानुवर्तिनोऽतोऽभिप्रायवतोऽभावादित्यादि युक्तमि-
त्यर्थः ॥ ९०४ ॥

प्रैषादिभ्यो यथैवेयं भिन्ना कर्तव्यतेक्ष्यते ॥

शब्दशक्तिवशात्तद्वृत्क्रियादेरपि वीक्ष्यताम् ॥ ९०५ ॥

ननु प्रैषादयो लिङादिवाच्या मा भूवन्क्रिया वा तत्फलं वा तदर्थोऽस्तु तत्कुतो
नियोगस्तदर्थस्तत्राऽऽह । प्रैषादिभ्य इति । यथा शब्दार्थभूतनियोगाख्यकर्तव्यता
तेभ्यो भिन्नोक्ता तथा क्रियादेरपि सा भिन्नैव तस्मिन्ननेकत्र लिङादिशक्तिकल्पनादेक-
त्रैव तत्कल्पनस्य न्याय्यत्वादित्यर्थः ॥ ९०५ ॥

नानिष्पन्नस्वभावोऽपि भावः कर्तव्यता यतः ॥

लडादिश्रवणात्तस्या अप्रतीतिर्लिङादिबत् ॥ ९०६ ॥

क्रियानियोगयोः साध्यत्वाविशेषादैक्यान्नियोगस्य शब्दार्थत्वे क्रियायास्तदर्थत्वं
स्यान्न च क्रियातिरिक्तो नियोगोऽस्तीत्याशङ्क्यापूर्वाधिकरणन्यायेनाऽऽह । नेत्या-
दिना । भावः क्रिया सा न नियोगाख्या कर्तव्यता यद्यप्यनिष्पन्नस्वभावः साध्यो भावः
कर्तव्यताऽपि तथा तथाऽपि नानयोरभेद इत्यर्थः । तत्र हेतुमाह । यत इति । लिङा-
दिश्रवणे कर्तव्यताधीवत्पञ्चतीत्यादिश्रवणात्क्रियाप्रतीतावपि कर्तव्यताया यतो न प्रती-
तिरतः क्रियातिरिक्तो लिङाद्यर्थः । उक्तं हि भेदलक्षणे—“चोदना पुनरारम्भः” [पू०
मी० २।१।९] स्वर्गकामो यजेतेत्यादिसाधिकारचोदनासु क्रियैव कार्यतया लिङादि-

वाच्या तदन्यद्वा कार्यमिति संशये शब्दार्थधियो व्युत्पत्तिनिमित्तत्वात्तस्याश्च कार्यनि-
यमादपूर्वं तदयोगात्क्रियैव कार्यतया वेदे लिङादिवाच्येति प्राप्ते स्वर्गानुगुणकार्यवादि-
लिङादीनां नियोज्यार्पकस्वर्गकामपदेनान्विताभिधायित्वात्क्षणापवर्गिकर्मणस्तदानुगुण्या-
योगात्कार्यमात्रे व्युत्पन्नलिङादेर्वेदे पदान्तरसमभिव्याहारान्क्रियातिरिक्ते व्युत्पत्तेरपू-
र्वस्य स्थायित्वादव्यवहितस्य स्वर्गसाधनत्वसंभवात्तस्य स्थायिनस्तद्विपरीतक्रियावान्तर-
व्यापारत्वायोगादपूर्वमेव क्रियातिरिक्तं वेदे लिङादिवाच्यमिति सिद्धान्तितम् ।
यथाऽऽहुः—अपूर्वं पुनरस्ति यत् आरम्भः शिष्यते स्वर्गकामो यजेतेति । इतरथा
विधानमनर्थकं स्याद्भङ्गित्वाद्यागस्येति । तथाच क्रियैव कार्यतेत्यङ्गीकारे तद्विरोधः
स्यादित्यर्थः ॥ ९०६ ॥

ननु कालोपबन्धोऽत्र कार्यबुद्धिविघातकृत् ॥

नैतत्संदेह एवात्र विवेकाभावतस्तव ॥ ९०७ ॥

क्रियाकर्तव्यतयोरभेदेऽपि पचतीत्यत्र क्रियाप्रतीतावेव वर्तमानकालस्य पचत्यर्थे विश-
षणत्वेन संबन्धस्तत्र कर्तव्यताबुद्धिं निरुणद्धीति क्रियाकर्तव्यतयोरभेदवादी शङ्कते ।
नन्विति । तयोर्भेदवाद्याह । नैतदिति । अत्र लडादिश्रवणे क्रियाप्रतीतौ सत्यां कर्त-
व्यतानुद्ध्यभावः कालप्रतिबन्धादिति न निश्चयः किं त्वस्मिन्विषये संशयस्तव विवेका-
भावादित्यर्थः ॥ ९०७ ॥

कालोपबन्धः कित्वत्र कार्यबुद्धिविघातकृत् ॥

किं भावात्कार्यता भिन्ना लडादिर्यां न भाषते ॥ ९०८ ॥

विवेकाभावकृतं संशयं विशदयति । कालेति । पचतीत्यादौ क्रियाप्रतीतावेव कर्त-
व्यतानुद्ध्यभावः कालप्रतिबन्धकृतो वा लडादिर्यां कार्यतां न वदति तस्या भावशब्दि-
तक्रियातो भेदकृतो वेत्यनिर्णयेन संदेहस्य दुर्वारतेत्यर्थः ॥ ९०८ ॥

कर्तव्यः कट इत्यादावव्यापारेऽपि कार्यता ॥

वीक्ष्यतेऽतः पृथग्भावात्फलाच्च प्राक्प्रतीतितः ॥ ९०९ ॥

तर्हि संदेहादेव क्रियातो नियोगस्य भेदोऽपि न स्यान्नेत्याह । कर्तव्य इति । कटः
कर्तव्यो ग्रामो गन्तव्य इत्यादौ व्यापारविलक्षणेऽपि कटादौ प्रत्ययस्य सामर्थ्यान्नियो-
गाख्या कर्तव्यता भात्यतः क्रियातो भावशब्दार्थात्पृथगेव सा न च तत्रापि कटकरणादि-
क्रियाऽस्ति तद्भावेऽपि प्रत्ययस्य कर्मप्रधानस्यातदर्थत्वात्तस्मात्प्रकृतिप्रत्ययार्थौ क्रियानि-
योगौ भिन्नाविति भावः । क्रियाया लिङाद्यर्थत्वाभावेऽपि तत्फलं तदर्थः कर्तव्यताफलयोः
साध्यत्वेनाभेदादित्याशङ्क्याऽऽह । फलाच्चेति । कार्यता पृथगिति संबन्धः । गच्छ
ग्राममित्यादौ फलप्रतीतेः प्रागेव कर्तव्यतानुद्धेरिति हेतुमाह । प्रागिति ॥ ९०९ ॥

ननु कर्मणि कृत्योऽयं तयोरेवेति शासनात् ॥

मैवं प्रैषादिवद्यस्मादुपाधित्वादावाच्यता ॥ ५१० ॥

कर्तव्यः कट इत्यादौ क्रियाभावेऽपि प्रत्ययान्नियोगधियमुक्तामाक्षिपति । नन्विति । तयोरेव कृत्यत्कखलर्था इति सूत्रेण भावकर्मणोरेव कृत्यानां नियमान्न प्रत्ययसामर्थ्यान्नि-
योगधीरित्याक्षेपः । तयोरेव कृत्यानां नियमं दूषयति । मैवमिति । कथं तर्हि तयोरेवेत्यादि
सावधारणं सूत्रं तत्राऽऽह । प्रैषादिवदिति । यथा प्रैषादेः प्रत्ययार्थोपाधित्वात्तदर्थ-
त्वोपचारस्तथा भावकर्मणोरपि कृत्यार्थनियोगोपाधित्वात्तदर्थतोपचर्यते तस्मान्न तयोः
साक्षात्कृत्यार्थतेत्यर्थः ॥ ५१० ॥

प्रैषादिष्वपि कृत्यानां तथाच स्मरणं मुनेः ॥

कृत्यानां युक्तितोऽपि स्यान्नैव कर्माभिधायिता ॥ ५११ ॥

किंच प्रैषातिसर्गप्राप्तकालेषु कृत्याश्चेति प्रैषादिष्वपि भावकर्मणोरिव कृत्याः स्मर्यन्ते ।
प्रैषणं प्रैषः कामचाराभ्यनुज्ञानमतिसर्गो निमित्तभूतस्य कालस्यावसरः प्राप्तकालता ।
एतेष्वर्थेषु गम्यमानेषु कृत्या भवन्ति चकारालोद्वेति सूत्रार्थः । ततो भावकर्मणोरेवेति-
नियमासिद्धिरित्याह । प्रैषादिष्विति । किंच कृत्यानां कर्मवाचिता नैव स्याद्युक्तित-
स्तेषां कर्मानुपपत्तेरित्याह । कृत्यानामिति ॥ ५११ ॥

यथा कटं करोतीति कर्ममात्रावबोधनम् ॥

कर्तव्यः कट इत्यत्र तथैव स्यान्न चेक्ष्यते ॥ ५१२ ॥

काऽसौ युक्तिस्तामाह । यथेति । अस्यार्थः । कटं करोतीत्यत्र कटमिति द्वितीयया
कर्मवाचिन्या तन्मात्रं बोध्यते न कर्तृकरणादिकारकान्तरं तथैव कटः कर्तव्य इत्यादा-
वपि तव्यस्य कर्मवाचित्वेन तन्मात्रबोधनं स्यान्न प्रैषाद्यर्थान्तरबोधनं सत्यां गतावेकस्या-
नेकार्थतायोगान्न चैवभिष्यते प्रैषादावपि कृत्यस्मरणदर्शनात्तस्मान्न कर्मवाचिता कृत्या-
नामिति ॥ ५१२ ॥

कर्तव्यत्वाद्भीष्टत्वसिद्धौ कर्मार्थलाभतः ॥

साक्षादनभिधानेऽपि न द्वितीया प्रसज्यते ॥ ५१३ ॥

यदि कटः कर्तव्य इत्यत्र तव्यस्य कर्मवाचितया नियोगवाचित्वं तदा कटं कर्तव्य
इति स्यात्किञ्च कृत्यत्कखलर्था इति सूत्रेण भावकर्मणोरेव कृत्यानां नियमान्न प्रत्ययसामर्थ्यान्नि-
योगधीरित्याक्षेपः । तयोरेव कृत्यानां नियमं दूषयति । मैवमिति । कथं तर्हि तयोरेवेत्यादि
सावधारणं सूत्रं तत्राऽऽह । प्रैषादिवदिति । यथा प्रैषादेः प्रत्ययार्थोपाधित्वात्तदर्थ-
त्वोपचारस्तथा भावकर्मणोरपि कृत्यार्थनियोगोपाधित्वात्तदर्थतोपचर्यते तस्मान्न तयोः
साक्षात्कृत्यार्थतेत्यर्थः ॥ ५१३ ॥

बार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १५१

कटस्येष्टत्वसिद्धौ तद्गतकर्मत्वरूपार्थस्य तद्व्यसामर्थ्येन लाभान्न कटे द्वितीयाप्राप्तिरर्था-
दभिहितत्वादनभिहित इत्यधिकारानवतारादित्यर्थः ॥ ५१३ ॥

न चाभीष्टत्वकार्यत्वमभिन्नं व्यतिरेकतः ॥

इच्छेदेष्टव्यमित्येवं तत्रापि प्रत्ययो यतः ॥ ५१४ ॥

ननु कर्तव्यत्वादभीष्टत्वसिद्धिरिति हेतुहेतुमद्भावो न युक्तस्तयोरेकत्वेन साध्यावैशि-
ष्ट्यादित्याशङ्क्य फलाच्चेत्यादि प्रपञ्चयति । न चेति । व्यतिरेकं विशदयति । इच्छेदिति ।
इष्टत्वादर्थान्तरेऽपि कार्यार्थस्य तव्यादिप्रत्ययस्य दृष्टत्वात्प्रत्ययार्थस्येष्टत्वस्य च भेदो
न हि धर्मं जिज्ञासितुमिच्छेद्धर्मजिज्ञासनमेष्टव्यमित्यादाविष्टत्वं प्रत्ययार्थं इच्छावि-
षयत्वं हीष्टत्वं न चेच्छायास्तद्विषयत्वं स्वविषयत्वे वृत्तिविरोधादन्यविषयत्वे चानवस्था-
नात्कर्तव्यताविषयत्वं तु तस्या दृष्टं तस्मादन्यादिष्टत्वमन्यच्च कर्तव्यत्वमिति न साध्या-
विशिष्टतेति भावः ॥ ५१४ ॥

तस्मात्कर्तव्यतावेशात्क्रिया वा यदि वा फलम् ॥

कारकं वाऽपि कार्यत्वं लभते न स्वतन्त्रतः ॥ ५१५ ॥

कर्तव्यता क्रियादिभ्यो भिन्ना चेत्कथं तर्हि तेषु तद्धीरित्याशङ्क्याऽऽह । तस्मा-
दिति ॥ ५१५ ॥

लोकवन्ननु वेदेऽपि कार्यमात्रं न गम्यते ॥

साधनेहानुबन्धस्य वेदे कार्यस्य बोधनात् ॥ ५१६ ॥

क्रियादिविलक्षणं कार्यं लिङ्गादिवाच्यमिति स्थिते चोदयति । लोकवदिति । यथा
लोके मानान्तरसिद्धधात्वर्थसंबद्धं कार्यं गृह्यते न तन्मात्रं तथा वेदेऽपि कार्यमात्रं न
प्रतीयते यजेतेत्यादौ मानान्तरसिद्धयागादिरूपसाधनभूतचेष्टासंमृष्टस्य कार्यस्य प्रतिपाद-
नादित्यर्थः ॥ ५१६ ॥

ततश्चाऽऽरोग्यकामस्य पथ्यभोजनवाक्यवत् ॥

मानान्तरप्रवेशेन सापेक्षत्वं प्रसज्यते ॥ ५१७ ॥

मानान्तरगम्यभावार्थसृष्टकार्यस्य वैदिकत्वे प्राप्ते दोषमाह । ततश्चेति । आरोग्य-
कामः पथ्यमश्रीयादिति वाक्यस्य स्वार्थे मानान्तरप्रवेशात्तत्सापेक्षत्ववद्देऽपि यजे-
तेत्यादौ मानान्तरसिद्धसाध्यसाधनसंबन्धविषयत्वान्नियोगस्य प्रमाणान्तरप्रवेशोपपत्तेः
सापेक्षत्वापत्तिरित्यर्थः ॥ ५१७ ॥

अतः प्रैषादितुल्योऽयं क्रियाफलनिबन्धनः ॥

नियोगस्तदसंवादाच्चिन्नादौ ते विहन्यते ॥ ५१८ ॥

भवतु सापेक्षत्वं नेत्याह । अत इति । यतो मानान्तरसिद्धसाध्यसाधनसंबन्धविषयो
नियोगो हरीतकीं भक्षयेदित्यादिना प्रैषादिनियोगेन समोऽतस्तेन मानान्तरेण फलसाध-

१५२ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

नत्वोपरक्तकार्यगोचरेण विरोधादुपरोधाद्वा चित्रया यजेत पशुकाम इत्यादौ वेदमात्रे प्रामाण्यं हीयते लोके हि फलसाधनतावच्छिन्ने कार्ये दृष्टो लिङादिर्वेदेऽपि न स्वतन्त्रकार्यार्थः किंतु विनियोगाधीनमेव नियोगमाहेति फलसाधनात्मकविनियोगे मानान्तरापेक्षयाऽनपेक्षत्वक्षतिश्चित्रादेश्च पश्चादिविद्यमानोपलम्भनं यद्धि क्रियानन्तरं भवनाहं तस्य मानान्तरोपलम्भनार्हताऽस्ति तेन तदपेक्षफलसाधनतया चित्रादौ कार्यता व्यक्ता न चात्रानन्तरोपलब्ध्यर्हमपि फलमुपलभ्यते तस्मान्मानान्तरगोचरविनियोगावच्छिन्ननियोगविषयत्वेन सापेक्षत्वाद्योग्यत्वे सत्यनन्तरं फलादर्शनविरोधाच्च न चित्रादिवाक्ये प्रामाण्यमित्यर्थः ॥ ११८ ॥

मैवं मानान्तरावेशालोके प्रैषाद्युपाधिकम् ॥

कार्यं प्रयोजनार्था च प्रवृत्तिरिति युज्यते ॥ ११९ ॥

कार्यवादी लौकिकवाक्येषु गतिं दर्शयन्परिहरति । मैवमिति । लोके वाक्यानां पौरुषेयत्वात्तदर्थं मानान्तरावेशात्प्रैषाद्युपाधिकं लिङादिवाच्यं कार्यं मानान्तरगम्यविनियोगप्रधानमित्यङ्गीकरोति । मानान्तरेति । यत्तु लोके मानान्तरसिद्धफलसाधनत्वावच्छिन्नलिङ्गार्थविनियोगानिमित्ता शाब्दी प्रवृत्तिरिति तत्राऽऽह । प्रयोजनेति ॥ ११९ ॥

साध्यसाधनसंबन्धविषयत्वं पुमर्थतः ॥

नियोगस्यात एवात्र कर्तृत्वेन नियुज्यते ॥ १२० ॥

इतश्च लौकिकनियोगस्य मानान्तरसिद्धविनियोगविषयत्वमित्याह । साध्येति । तदेव हेत्वन्तरं स्फुटयति । पुमर्थत इति । हरीतकीभक्षणादौ फलोपायत्वस्य मानान्तरगम्यत्वात्तदवच्छिन्नो नियोगस्तद्गम्यविनियोगविषयो युक्त इत्यर्थः । लौकिकनियोगस्य मानान्तरगम्यविनियोगविषयत्वे गमकमाह । अत इति । हरीतकीभक्षणानियोगस्य मानान्तरगम्यविनियोगविषयत्वादिति यावत् । अत्रेति हरीतकीभक्षणोक्तिः ॥ १२० ॥

स्वत एव प्रवृत्तत्वात्कर्तुरेवाधिकारिता ॥

पदं चाऽऽरोग्यकामादि भवेत्कर्तृविशेषणम् ॥ १२१ ॥

ननु विरेचनकामो हरीतकीं भक्षयेदित्यत्र यजेतेतिवन्नियोज्यान्यपूर्वकेऽधिकारान्वये सति कर्त्रन्वयो वाच्योऽन्यथा वेदेऽपि कर्त्रन्वयप्राथम्यापातात्तत्राऽऽह । स्वत इति । आरोग्यकामो हरीतकीं भक्षयेदित्यत्र नियोगस्य मानान्तरयोग्यविनियोगविषयत्वाद्वाक्यापेक्षां विना मानान्तरादेव हरीतकीभक्षणे पुंस्प्रवृत्तेस्तत्र गुणभूतस्याऽऽदेवेव कर्तृत्वेनान्वितस्य पश्चाद्विङ्गादिश्राविणो नियोज्यत्वाधिकारित्वान्वयः । वेदे त्वन्यथावं वक्ष्यत इत्यर्थः । ननु स्वर्गकामपदवदारोग्यकामपदे नियोज्यार्पके सति कथं कर्त्रन्वय-

अर्तिकम्] आनन्दगिरिकृतशास्त्रप्रकाशिकाख्यटीकासंवलितम् । १५३

प्राथम्यं तत्राऽऽह । पदं चेति । देवदत्तः पचतीत्यत्र देवदत्तपदवदिदमपि कर्तुरर्पकं मानान्तरवशादत्र पुरुषप्रवृत्तेरुक्तत्वान्न तु नियोज्यस्येत्यर्थः ॥ ५२१ ॥

वेदे तु सकलाक्षादिप्रमाणागोचरत्वतः ॥

साध्यसाधनताज्ञानं नियोगादेव नान्यतः ॥ ५२२ ॥

लौकिकवाक्यानां गतिमुक्त्वा वैदिकप्रवर्तकवाक्यानां गतिमाह । वेदे त्विति । अपौरुषेये वेदे प्रतीतोऽपि नियोगो न मानान्तरगोचरो न च यागादेः स्वर्गाद्यसाधकत्वे तत्कामस्य तस्मिन्नियोगो युक्तोऽतो नियोगवशादेव तत्र साध्यसाधनताधीर्न मानान्तरादित्यर्थः ॥ ५२२ ॥

तथा ह्यकारकः कामी स्वर्गकामपदार्पितः ॥

नियोगात्कर्मसंबन्धे पश्चाद्यातीह कर्तृताम् ॥ ५२३ ॥

वेदे साध्यसाधनताधियो नियोगाधीनत्वेऽपि कामस्य कर्तृविशेषणत्वं लोकवदित्याशङ्क्याऽऽह । तथा हीति । वेदे साध्यसाधनत्वस्य मानान्तरासिद्धत्वात्तद्विषयनियोगस्यातत्सापेक्षत्वाद्देवादेव तत्सिद्धिरिति सिद्धे तस्मिन्कार्यात्मनि ममायमिति स्वामित्वबोद्धनियोज्यस्य स्वर्गकामपदेनार्पणादादौ नियोज्यान्वयः स च पश्चान्नियोगविषये तत्कारणे च कर्मण्यैश्वर्यमधिकारं प्रतिपद्यते । एवं स्वर्गकामशब्दितः कामी नियोज्यश्चाधिकारी च न कारकः कर्तेति कामो न कर्तृविशेषणमित्यर्थः । नियोज्यान्वयपूर्वकोऽधिकारान्वयोऽस्तु कर्त्रन्वयस्तु कथमिति तत्राऽऽह । नियोगादिति । नियोगेन नियोज्यतयाऽन्वयस्तद्वारा कर्मण्यधिकारान्वयस्तस्मिन्सति मर्दायिनियोगसाधकं चेत्कर्म तत्तर्हि निर्वर्तयिष्यामीति धात्वर्थे गुणतया कर्तृत्वेनान्वेतीत्यर्थः ॥ ५२३ ॥

कामस्य च प्रधानत्वात्तत्प्राधान्यानपायतः ॥

पुंविशेषणता तस्माद्भोगी कामी न कारकः ॥ ५२४ ॥

स्वर्गकामादिवाक्ये कामो न कर्तृविशेषणमित्यत्रैव हेत्वन्तरमाह । कामस्येति । तस्य फलविषयत्वेन प्राधान्यात्तत्प्रधानत्वात्यागेन पुंविशेषणता वाच्या क्रियां प्रति कर्तृगुणत्वात्तद्विशेषणत्वे तस्योपसर्जनोपसर्जनत्वात्प्राधान्याच्चयुतिरधिकारिविशेषणत्वे तु तस्य स्वामित्वेन प्राधान्यात्न कामप्राधान्यहानिरित्यर्थः । वेदे कामस्याधिकारिविशेषणत्वं निगमयति । तस्मादिति । भोगः फलं नियोगस्तद्वान्नियोज्योऽधिकारी वेदे कामविशेषित इति यावत् । तत्र कामो न कर्तृविशेषणमित्येतन्नियोगमयति । न कारक इति ॥ ५२४ ॥

अप्रवृत्तप्रवृत्तेश्च कारकत्वं न युज्यते ॥

प्रवृत्तस्य णिचोक्तिः स्यात्पचन्तं पाचयेद्यथा ॥ ५२५ ॥

वेदे नियोज्यान्वयपूर्वकाधिकारान्वये कर्त्रन्वय इत्यत्रैव हेत्वन्तरमाह । अप्रवृत्तेति । हरीतकीभक्षणे साध्यसाधनत्वस्य मानान्तरगम्यत्वात्तद्वशात्प्रवृत्तस्य न नियोगाधीना

प्रवृत्तिर्न च प्रवृत्तप्रवृत्तौ णिचोऽवकाशः पौरुषेयवाक्यानां हि वक्तृधीरर्थ एवमयं पुरुषो वेदेति भवति प्रत्यय इति स्थितेस्तन्मानान्तरात्प्रवृत्तस्य लौकिकवाक्याद्वक्तृज्ञानमवगच्छतस्तद्वारा प्रवृत्तौ णिचो नावकाशो वेदे तु यागादौ मानान्तरादप्रवृत्तेरप्रवृत्तस्यैव शास्त्रात्प्रवृत्तिरतो धात्वर्थे पुरुषस्याऽऽदेवेव वेदे कर्तृत्वायोगान्नियोज्यान्वयपूर्वकमधिकारित्वं प्राथमिकमित्यर्थः । नन्वादौ कर्त्रन्वयार्थं यागादावपि प्रवृत्तप्रवृत्तिरिष्टा तत्राऽऽह । प्रवृत्तस्येति । प्रवृत्तस्यैव यागादौ शब्दात्प्रवृत्तिश्चेत्प्रयोजकीभूतनियोगस्य याजयेदिति णिच्चा वचनं स्याद्यथा पाके प्रवृत्तस्य प्रवर्तने पाचयेदिति णिचोक्तिर्न तथाऽत्र माऽस्ति न चापौरुषेये वेदे पौरुषेयवाक्यतुल्यत्वमतोऽप्रवृत्तप्रवर्तनादधिकारिणो विशेषणं वेदे कामो न कर्तुरित्यर्थः ॥ १२५ ॥

अक्रियाकर्तृसंबन्धे न तु षष्ठी प्रसज्जते ॥

नैवं नाम्नोः सदा योगे षष्ठीयं शैषिकी यतः ॥ ५२६ ॥

क्रियाकर्तृभावेन नियोगस्वर्गकामयोः संबन्धं हित्वा स्वस्वामित्वेन संबन्धे चैत्रस्य स्वामित्वन्नियोगः स्वर्गकामस्येति कृत्वा स्वर्गकामे षष्ठी प्राप्नोतीति शङ्कते । अक्रियेति । परिहरति । नैवमिति । शेषे षष्ठीति संबन्धमात्रविषया सा सूत्रिता सा ज्ञेयं नाम्नोः संबन्धे नियताऽतो यजेतेत्यम्यानामत्वात्तद्योगे स्वर्गकामपदस्य तस्य यजेतेति न षष्ठीत्यर्थः ॥ १२६ ॥

क्रियाकारकयोगे च द्वितीयादिर्लडादि तु ॥

स्यात्प्रातिपदिकार्थस्य भावार्थेनेत्यसंकरः ॥ ५२७ ॥

नाम्नोर्मिथो योगे षष्ठीति प्रसङ्गेनेतरविभक्तीनां विषयव्यवस्थामाह । क्रियेति । ध्रुवस्तिष्ठति तं पश्येत्यादिप्रयोगेषु क्रियाकारकयोगे गम्यमाने तदवद्योती प्रथमा द्वितीयेत्यादिर्विभक्तिविशेषः स्यात्तत्रापि क्रियायाः कर्तृकर्मकरणसंप्रदानापादानाधिकरणसंबन्धे विभक्तिविशेषा भवन्तीत्यर्थः । कारकविभक्तीनां विषयमुक्त्वा क्रियापदविषयमाह । लडादीति । आदिपदेन लिडादयो नव लकारा गृह्यन्ते । “अर्थवदधातुरप्रत्ययः प्रातिपदिकम्” इति सूत्रितप्रातिपदिकार्थस्य पञ्चत्यादिधात्वर्थेन योगे गम्यमाने लडादिविभक्तिः स्यात्तत्रापि वर्तमानत्वानद्यतनत्वादिविशेषेषु क्रियायोगे लकारविशेषा भवन्तीत्यर्थः । मुपां तिङां च विभक्तीनामित्थं व्यवस्थितावसांकर्यं फलमाह । इत्यसंकर इति ॥ १२७ ॥

नीलोत्पले तु नामार्थावपहाय परस्परम् ॥

भेदमेकान्मतां याताविति षष्ठी न संमता ॥ ५२८ ॥

नाम्नोर्मिथो योगे षष्ठीत्युक्तं तर्हि नीलोत्पलयोरपि तथात्वान्मिथो योगे नीलमुत्पल-

स्येति षष्ठी स्यान्न सामानाधिकरण्यमित्याशङ्क्याऽऽह । नीलेति । यद्यपि नीलोत्पले नामार्थो तथाऽपि तौ मिथो भेदं हित्वा प्राप्तावेकात्मतां नीलस्योत्पलमुत्पलस्य वा नीलमिति षष्ठी तद्विदां नेष्टेति योजना । युतसिद्धयोर्नामार्थयोगेऽपि षष्ठी नीलोत्पलयोस्त्वयुतसिद्धयोः सामानाधिकरण्यमेवेत्यर्थः ॥ १२८ ॥

लिङ्गर्थे युज्यमानस्य कर्मत्वं न च कामिनः ॥

अक्रियात्वान्नियोगस्य द्वितीया चेद्भवेत्तथा ॥ १२९ ॥

स्वर्गकामिनि षष्ठ्यभावेऽपि द्वितीया स्यात्स हि नियोगेन प्रेर्यते ग्रामं गच्छतीत्यादौ च क्रियाव्याप्ये द्वितीया दृष्टाऽतः स्वर्गकामं यजेतेति वाक्यं स्यादिति चेन्नेत्याह । लिङ्गर्थे इति । नियोगे प्रेर्यत्वेन संबध्यमानस्य स्वर्गकामस्य कर्मत्वाप्राप्तेर्न तस्मिन्द्वितीयेत्यर्थः । कामिनो नियोगे युज्यमानस्याकर्मत्वे हेतुमाह । अक्रियात्वादिति । क्रियाविशेषो हि कर्मपेक्षो नियोगो न क्रिया तत्साध्यत्वादतस्तस्मिन्युज्यमाने कामिनि न द्वितीयापत्तिः स्वामित्वेन हि तस्य संगतिरित्यर्थः । एतदेव व्यतिरेकमुक्त्वाऽऽह । द्वितीयेति । गमनादिवत्क्रिया चेन्नियोगस्तर्हि तत्प्रेर्ये कामिनि ग्रामवद्वितीया स्यान्नामौ क्रिया तदन्यत्वस्योक्तत्वादित्यर्थः ॥ १२९ ॥

तस्मादकारकः कामी स्वनियोगप्रसिद्धये ॥

नियुज्यमान एवेह विषयं साध्यमीक्षते ॥ १३० ॥

नियोज्यान्वयपूर्वकेऽधिकारान्वये कर्त्रन्वय इत्युक्तमुपसंहरति । तस्मादिति । यस्मात्कामी नियोगेन नियुज्यतयाऽन्वेति तस्मात्प्रथमं कर्तृत्वधीरहितः स्वामित्वेन संबध्यमानः स्वीयत्वेन ज्ञातनियोगस्य विषयकरणविराहिणः स्फुरणसत्तानुपपत्तेर्भादर्थ्येन विषयाद्यपेक्षमाणो लिङ्गादिना धात्वर्थे प्रेर्यमाणस्तदेव प्रतीत्यनुबन्धितया विषयमुत्पत्तिप्रयोजकतया च करणं स्वानुष्ठेयं पश्यतीत्यर्थः ॥ १३० ॥

राजादिषु प्रसिद्धश्च नियोगः साध्यगोचरः ॥

भावार्थस्य च साध्यत्वमिति तेनापि युज्यते ॥ १३१ ॥

ननु नियोगविषयस्य साध्यत्वमनियतं दध्नेन्द्रियकामस्येत्यादौ सिद्धेऽपि दध्यादौ नियोगदर्शनादत आह । राजादिष्विति । दध्यादेरपि धात्वर्थाविद्यतया साध्यस्यैव नियोगविषयता दृष्टेति भावः । नियोगस्य साध्यविषयत्वेऽपि दध्यादेः स्वरूपेणैव साध्यतया तद्विषयत्वसंभवे कृतं क्रियानुप्रवेशेनेत्याशङ्क्याऽऽह । भावार्थस्येति । क्रियैव साक्षात्साध्या तद्द्वारा द्रव्यादीति स्वसाक्षिकमित्यर्थः । ननु स्वर्गकामः स्वाभिलषितस्वर्गोपाये संबध्येत न चैकस्मै स्वर्गस्य नियोगो यागश्चेति द्वावुपायावेकैर्नैवैष्टसिद्धावप्यारार्थक्याद्विकल्पापत्तेरतो नियोगयागयोरन्यतरस्मिन्नेव स्वर्गकामस्य संगतिर्नेत्याह ।

इति तेनेति । नियोज्यत्वाधिकारित्वपूर्वकं कर्तृत्वमित्युक्तन्यायेन स्वर्गकामो नियोगे-
नाऽऽदौ संबन्ध धात्वर्थेनापि संबन्ध्यते न खल्वाशुतरविनाशिधात्वर्थो विना नियोगमि-
ष्टमुपनयति नापि स भावार्थादृते भवति न च सोऽनिष्पन्नः स्वर्गमुपनयेत्तस्मादुभयत्र
कामिनः संगतिरिति भावः ॥ ५३१ ॥

अविवक्षितमप्येवं लिङ्गसंख्यं विवक्ष्यते ॥

पश्चाद्विषयासिद्ध्यर्थं कारकादि च यच्छ्रुतम् ॥ ५३२ ॥

स्वर्गकामस्योभयत्र योगेऽपि वाक्यस्य नियोगपरत्वे स्वर्गकामपदे लिङ्गसंख्ययोरवि-
वक्षितत्वादानुष्ठात्रनियमादानुष्ठानमनियतं स्यादित्याशङ्क्य पश्चेकत्वाधिकरणन्यायेनाऽऽह ।
अविवक्षितमिति । उक्तन्यायाद्वाक्यस्य नियोगपरत्वाद्यद्यपि स्वर्गकामपदे लिङ्गं च
संख्या चेत्येतदप्रतिपाद्यं तथाऽपि श्रुतलिङ्गादित्यागेनाश्रुतकल्पनायोगाद्यथाश्रुतं तद्वाह्यमि-
त्यक्षरार्थः । अयं भावः—स्थितं चतुर्थे—“तत्रैकत्वमयज्ञाङ्गभूतमर्थस्य गुणभूतत्वात्” [पू०
मी० ४ । १ । ११] ज्योतिष्टोमे यो दीक्षितो यदग्नीषोमीयं पशुमालभत इत्यनङ्गहौ युन-
क्तीति च श्रुतमश्वमेधेऽपि वसन्ताय कपिञ्जलानालभत इति । तत्रैकत्वाद्यविवक्षितं विव-
क्षितं वेति संशये पशुना यजेतेति वाक्यार्थे सति करणत्वेन पशोर्नियोगान्वयादेकत्वा-
देश्च तदभावात्तत्र पशावनडुहोः कपिञ्जलेषु चैकत्वाद्ययज्ञाङ्गभूतमविवक्षितमर्थस्य पश्चा-
देर्गुणभूतत्वेन नियोगायोगित्वादिति पूर्वपक्षे राद्धान्तितम् । “शब्दवत्तूपलभ्यते तदागमे
हि दृश्यते तस्य ज्ञानं यथाऽन्येषाम्” [पू० मी० ४ । १ । १६] इति । लोके पशुमानयेत्या-
दिप्रयोगे सत्येकत्वादिविशिष्टपश्चानयनं प्रतीयते तस्यैकवचनादेरागमे तस्यैकत्वादेर्ज्ञानं
दृश्यते यदागमने यदुपजायते स तस्यार्थ इति गम्यते यथाऽन्येषां शब्दानामश्वमानये-
त्युक्ते सत्यश्चानयनं गमानयेति तदानयनं चार्थो भाति तस्मात्पशुना यजेतेति वाक्येन
संख्या यज्ञे विधीयत इति सूत्रार्थः । तथाच प्रकृतेऽपि स्वर्गकामपदे संख्या विव-
क्षिता । न चोपादेयविशेषणतया पश्चेकत्वस्य विवक्षितत्वेऽपि स्वर्गकामैकत्वं ग्रहैकत्वव-
दनुपादेयविशेषणत्वादाविवक्षितमिति युक्तं तत्र हि वाक्यभेदादविवक्षितत्वम् । स्वर्गका-
मस्य तु नियोज्यत्वेनोपादेयत्वात्तद्विशेषणमेकत्वं कुतो न विवक्ष्यते । न चैवमपि लिङ्ग-
मविवक्षितम् । पशुना यजेतेत्यत्र लिङ्गमविवक्षितं विवक्षितं वेति संशयानुष्ठानविशेषा-
नापादकत्वादाविवक्षितमिति प्रापय्यानुष्ठाने भेदाभावेऽपि तस्य विशेषानिष्टत्वादुपादेयद्र-
व्यविशेषनिश्चयं विना तदयोगात्तन्निश्चयहेतुत्वाल्लिङ्गस्य संख्यावाद्विवक्षितं तदित्युक्तम्
“तथा च लिङ्गम्” [पू० मी० ४ । १ । १७] इत्यत्र । अतः स्वर्गकामपदे लिङ्गमपि
विवक्षितमिति तथाऽपि फलादेरविवक्षितत्वे कथमनुष्ठानं न हि विहाय क्रियाकारकफला-
द्यनुष्ठानं नाम न चैकस्मिन्नेव वाक्ये नियोगस्य फलादेश्च विवक्षितत्वं वाक्यभेदापातादि-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १५७

त्याशङ्क्याऽऽह । पश्चादिति । प्रत्ययार्थप्रतीत्यनन्तरं तद्विषयधात्वर्थनिष्पत्त्यर्थं संनिधौ श्रुतं यत्कर्ता फलमितिकर्तव्यतेति तदपि ग्राह्यं न चार्थभेदाद्वाक्यभेदः साक्षान्नियोगपर-
स्यार्थादर्थान्तरेऽपि कारकादौ पर्यवसानादित्यर्थः ॥ ५३२ ॥

ततश्च स्वर्गकामो यः स्वनियोगं स साधयेत् ॥

केन यागादिनिर्वृत्त्येतच्छास्त्रात्प्रतीयते ॥ ५३३ ॥

लिङ्गसंख्याकर्तृफलानां विवक्षितत्वे फलमाह । ततश्चेति । फलस्य विवक्षितत्वात्स्व-
र्गकामोऽधिकारी न यत्किञ्चित्कामो लिङ्गस्य विवक्षितत्वात्तत्कामः पुरुषोऽधिकारी न
स्वातन्त्र्यात्काऽपि स्त्री तत्कामा संख्याया विवक्षितत्वात्तत्काम एवाधिकारी न तत्कामौ
तत्कामाश्च कर्तुर्विवक्षितत्वात्स एव क्रियाद्वारा स्वनियोगं साधयेन्नान्य इत्यर्थः । इति-
कर्तव्यतादेर्विवक्षितत्वे फलोकत्यर्थं केन स स्वनियोगं साधयेदित्याकाङ्क्षते । केनेति ।
करणेतिकर्तव्यतयोर्विवक्षितत्वाद्यागस्य साङ्गस्य संपादनेन नियोज्यः स्वनियोगं साध-
येदित्याह । यागेति । साङ्गयागानुष्ठानान्नियोगसिद्धौ मानमाह । इत्येतदिति ॥ ५३३ ॥

न चानपनयन्यागः कामिनः स्वर्गकामिताम् ॥

साधनं स्वाधिकारस्य भवतीह कथंचन ॥ ५३४ ॥

ननु नियोगपरे वाक्ये लिङ्गादेरप्रतिपाद्यस्यैव फलवशादादानेऽपि यागादेर्नियोगसा-
धनत्वादसाधनं स्वर्गादि स्यान्नियोगस्य तत्साधनत्वे चाप्राधान्यमत आह । न चेति ।
इह स्वर्गे कामिनो विहितो यागः कामिनः स्वर्गोत्पादनेन तत्कामितां पुंसो नापनयेच्चै-
त्त्वसाध्याधिकाराख्यनियोगस्य न कथंचिदपि साधनं स्यान्नहि पुरुषेष्टं स्वर्गमनुपन-
यन्यागो नियोगं जनयेदतो नियोगद्वारा स्वर्गोत्पादनेन तदिच्छां यागोऽपनयेदि-
त्यर्थः ॥ ५३४ ॥

अनुन्मृदितकामो हि पूर्वावस्थाविशेषतः ॥

निष्पादिताधिकारोऽपि नियोगार्हः पुनर्भवेत् ॥ ५३५ ॥

ननु यागो नियोगमेव साधयति तस्य तत्सिद्धिप्रयोजनत्वान्नियोगसिद्धेः किमन्यत्प्र-
योजनं सर्वविधीनामिति हि टीकाकृतः स्वर्गकामना पुनरपि स्थास्यति नेत्याह । अनुन्मृ-
दितेति । यागेनानपाकृतस्वर्गकामनश्चेत्पुरुषस्तदा तेनाऽऽपादितनियोगोऽपि पुनस्त-
द्योग्यः स्यान्नियोगनिष्पत्तेः प्रागिवोर्ध्वमपि कामित्वाविशेषादतो यागो नियोगद्वारा स्वर्ग-
मुत्पाद्य तत्कामितां पुंसो निवर्तयति नियोगसिद्धिस्तु नित्यविधीनामेव फलं विध्यन्तरेषु
तद्वारा फलान्तरोपगमादित्यर्थः ॥ ५३५ ॥

अधिकारः स्वसिद्धयर्थमतः कामस्य साध्यताम् ॥

यागेनाऽऽपाद्य संसिध्यन्विषयस्यैति साध्यताम् ॥ ५३६ ॥

यागः स्वर्गद्वारा तत्कामितापनायकश्चेत्तेनैवात् कृतं नियोगेनेत्याशङ्क्याऽऽह । अधिकार इति । यागस्याऽऽशुनाशित्वात्कालान्तरभाविस्वर्गाहेतुत्वात्तद्धेतुतया नियोगाङ्गीकारादधिकारो नियोगः स्वसिद्धानुकूलनियोज्यलाभार्थं स्वर्गस्य साध्यतां स्वविषयधात्वर्थेनाऽऽपाद्य नियोज्यानुष्ठितस्वविषयद्वारा स्वयं सिध्यन्विषयस्यैव करणत्वात्तत्साध्यतां गच्छति । तथा चास्य प्राधान्यमपि न च्यवते स्वानुकूलनियोज्यलाभार्थमेव फलानुकूलतावलम्बनादित्यर्थः ॥ ५३६ ॥

नानन्तरफलाभावे विसंवादोऽत्र शङ्क्यते ॥

क्रियासाध्ये फले स स्याल्लिङ्गर्थस्त्वक्रियात्मकः ॥ ५३७ ॥

ननु भोजनादिवद्यागादेरनन्तरफलानुपलम्भादमानत्वं स्वर्गकामादिवाक्ये शङ्क्यते फलसाधनतावच्छिन्नो हि नियोगो लिङ्गर्थोऽतो मानान्तरसापेक्षविनियोगविषयनियोगवाचित्वालिङ्गिदस्तद्युक्तं वाक्यं सापेक्षत्वादमानं यथाऽऽह कालान्तरफले स्वर्गादौ मानान्तरानर्हेऽपि तदपेक्षविनियोगाधीनो नियोगोऽनुगम्यत एवेति फले योग्यानुपलब्धिविरोधाच्च वेदाप्रामाण्यशङ्काऽवतरति नेत्याह । नानन्तरेति । अत्र चित्रादिवाक्ये चित्राद्यनन्तरमुपलम्भाहेऽपि फले पश्चादौ तदनुपलम्भान्मानान्तरेण विसंवादस्ततश्चाप्रामाण्यमित्ययुक्तमित्यत्र हेतुमाह । क्रियेति । फले क्रियासाध्ये सति क्रियानन्तरं तदनुपलम्भाद्विसंवादादमानत्वं वाक्यस्य शङ्क्येत न चात्र सा युक्ता नियोगस्याक्रियात्वात्तत्साध्ये फलेऽनन्तरानुपलम्भाधीनाप्रामाण्यशङ्कानवताराच्चिरस्ता च वैदिकनियोगस्य सापेक्षतेत्यर्थः ॥ ५३७ ॥

प्रत्यर्थिनि च शब्देऽस्मिन्नाभावोऽनुपलब्धितः ॥

मानाभावे ह्यसौ मानमानन्तर्यं त्वचोदितम् ॥ ५३८ ॥

यागाद्यनुष्ठानान्नियोगसिद्धौ तस्य मानान्तरानपेक्षत्वेऽप्यनन्तरानुपलम्भे योग्यानुपलम्भात्फलाभाविनिश्चयान्न वाक्यमानतेत्याशङ्क्याऽऽह । प्रत्यर्थिनीति । फलसत्त्वग्राहिणि शब्दे तदसत्त्वविरोधिनि सति योग्यानुपलब्ध्या न फलाभावः सिध्यति फलभावप्रमाणविरोधात्तदभावमानानुदयादिति भावः । अभावमानविरोधाद्भावमानस्यैवानुत्थानमाशङ्क्याऽऽह । मानेति । भावमानाभावे सति तद्रूपानुपलब्धिरभावे मानं शब्दे चानादौ भावमानेऽनुपलब्धेरेवाभावान्न तद्विरोधाद्भावमानानुत्थानमित्यर्थः । तर्हि फलं प्रतिपादयता शब्देन यागादेस्तज्जन्यनियोगस्य वाऽनन्तरफलत्वं वाच्यं नेत्याह । आनन्तर्यं त्विति । यागाद्युत्थनियोगस्य फलमावश्यकमित्येतावानुपलब्धुत्तरेषां न तस्याऽऽनन्तर्यमप्यतोऽपूर्वद्वारा फलसिद्धिर्ग्राह्यादानन्तर्यमशाब्दमित्यर्थः ॥ ५३८ ॥

अतः कृताधिकारोऽपि यो विद्यादकृतार्थताम् ॥

तस्य शास्त्रानभिज्ञत्वात्ताधिकारोऽत्र वैदिके ॥ ५३९ ॥

फलवाक्यमालोचयतो यागानुष्ठायिनो निष्पादितनियोगस्यानन्तरानुपलम्भेऽपि फलित्वाभिमानो युक्तस्तदालोचनाविकलस्त्वापादितनियोगोऽपि स्वस्याफलित्वमनन्तरानुपलम्भादित्यवश्यं वाक्याप्रामाण्यसंशयी स्यादित्याशङ्क्याऽऽह । अत इति । कृतनियोगस्य पुंसोऽवश्यंभावि फलमित्यतःशब्दार्थः । तथाऽपि शास्त्रालोचनविकलत्वाद्विधितो निष्पादितनियोगोऽपि स्वस्याफलित्वं यो मन्यते तस्य वैदिके कर्मणि नाधिकारो विदुषस्तद्भावात्तेन तदीयः संशयो न प्रामाण्यविघातीत्यर्थः ॥ ५३९ ॥

मन्त्रार्थवादनाम्नां च कार्यार्थानुप्रवेशतः ॥

प्रामाण्यं न स्वतस्तस्मात्कार्ये वेदस्य मानता ॥ ५४० ॥

स्वर्गकामादिवाक्यस्य नियोगपरस्य प्रामाण्येऽपि मन्त्रादेरविवक्षितार्थत्वान्न सर्वस्य वेदस्य कार्यनिष्ठतेत्याशङ्क्य मन्त्राधिकरणादिन्यायेनाऽऽह । मन्त्रेति । अस्यार्थः । स्थितं प्रमाणलक्षणे—“तदर्थशास्त्रात्” [पू० मी० १ । २ । ३१] श्रुत्यादिविनियुक्तार्थप्रकाशनसमर्था मन्त्राः किमविवक्षितार्थाः किंवा विवक्षितार्था इति संशये मन्त्राणामुरुप्रथस्वेत्यादीनां विवक्षितार्थत्वे तत्सामर्थ्यादेव पुरोडाशप्रथनादौ तद्विनियोगात्तदर्थशास्त्रस्योरु प्रथस्वेति पुरोडाशं प्रथयतीत्यादेरानर्थक्याद्यदभिधानसमर्थास्ते तेप्वेवैतान्निबध्नाति शास्त्रमित्युच्चारणमात्रोपकारिणो मन्त्रा इत्युभयाप्रामाण्यात्तदुपेतं प्रयोगशास्त्रमप्यप्रमाणमिति प्राप्ते सिद्धान्तितम् “अविशिष्टस्तु वाक्यार्थः” [पू० मी० १ । २ । ३०] इति । सर्वशब्दानामर्थपरतया लोके व्युत्पन्नत्वान्मन्त्रेषु च प्रयुज्यमानानां स्वतोऽर्थपरत्वावगमान्मन्त्रलिङ्गालोचनया प्राप्तविनियोगानुवादेनापि तदर्थशास्त्राणामुपपत्तेर्लोकवेदयोर्वाक्यार्थाविशेषादुभयत्र प्रामाण्यात्तदेकवाक्यं प्रयोगशास्त्रं प्रमाणमिति सूत्रार्थः । तदेवं मन्त्राणां कार्यशेषत्वेन प्रामाण्यमर्थवादानां च तच्छेषत्वेन तत्त्वमुक्तमर्थवादाधिकरणे न तु तेषां कार्यसंबन्धं विना स्वार्थे मानता तत्र फलाभावान्नामधेयानामपि विध्युद्देशान्तर्भावेन कार्यपरत्वमेव । तथा हि—संभवदाख्यातसामानाधिकरण्यानुद्भिदभिजिच्चित्राज्यपृष्ठबहिष्पवमानाग्निहोत्राज्याचारश्येनेत्यादिशब्दानुदाहृत्य किं ते धर्मे प्रमाणं नेति संशय्य विध्यर्थवादमन्त्रांशैर्वेदस्य धर्मप्रतिपादकत्वादुद्भिदादिशब्दानां तेष्वनन्तर्भावात्तेषां च फलकरणेति कर्तव्यतान्यतमविषयत्वाभावादेवंजातीयकं धर्मे न प्रमाणमिति पूर्वपक्षयित्वा समस्तस्यैवाऽऽम्नायस्याध्ययनं विध्युपात्ततया पुरुषार्थावसायित्वाद्बुद्भिदादिशब्दानामपि पुमर्थवसायिताया वक्तव्यत्वाद्विध्युद्देशान्तर्भावस्य च प्रत्यक्षत्वात्तत्रैव गुणत्वेन नामधेयत्वेन वा प्रामाण्यमध्ययनविध्यनुरोधादध्यवसातव्यमिति राद्धान्तितम् “उक्तं समाम्नायैदमर्थं तस्मात्” [पू० मी० १ । ४ । १] इत्यत्र । तदेवं विध्युद्देशान्तर्भावेन नामधेयानां परत्वे स्थिते गुणविधानेन नामधेयत्वेन वा तेषां तत्परत्वमिति संदिह्यापि वा नामधेयं

१६० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

स्यादित्यारभ्य तत्र तत्र गुणविधित्वनिराकरणेन नामधेयत्वेन तत्परत्वं प्रतिपाद्य नाम-
धेययुक्तो वेदो धर्मं प्रमाणमिति नामधेयपादे निर्धारितम् । तस्मात्कार्यं सर्वस्य वेदस्य
मानतेति ॥ ५४० ॥

वेदान्तानामतो वाच्यं कार्यार्थानुप्रवेशनम् ॥

प्रामाण्यं वा निषेद्धव्यमत्र प्रतिविधीयते ॥ ५४१ ॥

तथाऽपि न कार्ये वेदस्य मानता वेदान्तानामकार्ये तात्पर्यादित्याशङ्क्याऽऽह । वेदा-
न्तानामिति । कार्यशेषत्वेन तत्प्रामाण्यं न मृष्यते चेदप्रामाण्यमेव तेषामित्याह ।
प्रामाण्यं वेति । हेत्वाभासप्राप्तं पूर्वपक्षमनूद्य सिद्धान्तमाह । अत्रेति ॥ ५४१ ॥

निःशेषमातृतद्भृत्तिजन्मनां तद्विलक्षण—

स्वतःसिद्धात्मसंबोधव्याप्तिर्वस्त्वनुरोधतः ॥ ५४२ ॥

कार्यानुप्रवेशाभावे वेदान्तानामप्रामाण्यं विषयाभावाद्वा सिद्धार्थे शब्दसामर्थ्याद्यदर्श-
नाद्वेति विकल्प्याऽऽद्यं दूषयति । निःशेषेति । मातृशब्देन साभासा बुद्ध्यो गृह्यन्ते तद्गता
वृत्तयो रागादयो निःशेषाणां मातृणां तद्वृत्तीनां च यानि जन्मानि तेषां बुद्धितद्वृत्तित-
द्धर्मविलक्षणः स्वतःसिद्धत्वादात्मरूपो यः संबोधश्चिद्धातुस्तेन व्याप्तिरस्त्यनवच्छि-
न्नात्मरूपानुविधानान्नहि जन्मादिविक्रियावद्बुद्ध्यादावात्मनो व्याप्त्यभावोऽनवच्छिन्न-
त्वान्न च तद्व्याप्तिं विना जडं बुद्ध्यादि सिध्यत्यतो विक्रियावद्बुद्धितद्वृत्तीनां कूटस्थचिदा-
त्मव्याप्तत्वाद्बुद्ध्यादिसाक्ष्यात्मनो वेदान्तप्रमेयस्य संभवाच्च तेषां विषयाभावादप्रामाण्य-
मित्यर्थः ॥ ५४२ ॥

वियद्वस्तुस्वभावानुरोधादेव न कारकात् ॥

वियत्संपूर्णतोत्पत्तौ कुम्भस्येव दृशा धियाम् ॥ ५४३ ॥

ग्रामस्य चैत्रेण व्याप्तौ व्याप्तुश्चैत्रस्य स्वगतविकारवद्बुद्ध्यादेश्चिदात्मव्याप्तावात्मनोऽपि
विकारप्रसङ्गान्न वेदान्तवेद्यस्य कूटस्थतेत्याशङ्क्याऽऽह । वियदिति । यथा कुम्भस्यो-
त्पत्तौ वियता पूर्णता वियतः सर्वगतत्वस्वरूपानुरोधादेव न क्रियावत्त्वात्तथा धियां तद्वृ-
त्तीनां तद्धर्माणां च दृगात्मना व्याप्तिस्तद्गतक्रियां विना पूर्णचित्स्वरूपवशादेवातो युक्ता
वेदान्तवेद्यस्य कूटस्थतेत्यर्थः ॥ ५४३ ॥

घटदुःखादिरूपत्वं धियां धर्मादिहेतुतः ॥

निर्हेतुत्वात्मसंबोधरूपित्वं वस्तुरूपतः ॥ ५४४ ॥

आत्मनो विकारादृते बुद्ध्यादिव्याप्तौ बुद्ध्यादेरपि विना विकारं बाह्यान्तरविषयाका-
रभजनं स्याद्बोद्धत्वाविशेषादन्यथाऽऽत्मनोऽपि विकारद्वारैव बुद्ध्यादिव्याप्तेरकूटस्थतेति

कर्त्तिकम्] आनन्दगिरिकृतशास्त्रप्रकाशिकाख्यटीकासंवलितम् । १६१

चेन्नेत्याह । घटंति । बुद्धेर्जडाकारभजनमदृष्टकृतं न स्वारसिकं, बुद्धिबोध्ययोरुभयोरपि परिच्छिन्नत्वाद्धर्मादेश्च साभासबुद्धिविक्रियात्वाद्युक्तं बुद्धेर्विकारद्वारा विषयाकारत्वमित्यर्थः । बुद्धेर्बोध्याकारवत्प्रत्यगाकारभजनमपि धर्मादिकृतमतो न प्रतीचः स्वतो बुद्ध्यादिव्याप्तिरित्याशङ्क्याऽऽह । निर्हेत्विति । बुद्धेश्चिदाकारत्वं नादृष्टकृतमनवच्छिन्नात्मरूपस्य बुद्ध्यादौ सदा व्यासस्यानुरोधादेव तत्सिद्धेरित्यर्थः ॥ १४४ ॥

बुद्धितद्बृत्तिभावोऽयमभावश्चाप्यनन्यमात् ॥

यतः सिद्धायते सोऽर्थो ज्ञेयः सिद्धः स्वतः सदा ॥ १४५ ॥

प्रतीचो वेदान्तवेद्यस्य कूटस्थत्वेऽपि घटादिसाधकस्य मातुः साधकान्तरापेक्षावदस्यापि तत्प्राप्तेर्न स्वतःसिद्धतेत्याशङ्क्याऽऽह । बुद्धीति । बुद्धितद्बृत्तिभावाभावौ यतो मानाभासमनुभवतः सोऽर्थः सदा स्वतःसिद्धो ज्ञेय इति संबन्धः । तस्य स्वप्रकाशत्वेनान्यानपेक्षत्वे हेतुमाह । अनन्यमादिति । स्वविषयमानं विना भानादित्यर्थः । यद्वा यत इत्यस्य विशेषणमनन्यमादिति नास्त्यन्या मा यस्य सोऽनन्यमस्तस्मादिति यावत् ॥ १४५ ॥

ननु प्रमाणविरहात्स्वतःसिद्धो यदीष्यते ॥

वचसो बुद्धबोधित्वादप्रामाण्यं प्रसज्यते ॥ १४६ ॥

कूटस्थे बुद्ध्यादिसाक्षिणि स्वप्रकाशे वेदान्ता न प्रमाणं तत्र तेषामनुवादकत्वेनाप्रामाण्यस्य दुर्वारत्वादिति शङ्कते । नन्विति । प्रमाणविरहात्तद्विना भानादिति यावत् ॥ १४६ ॥

मैवमप्रतिपन्नत्वादनुभूत्यैव वस्तुनः ॥

तद्द्वयुत्पत्तेः पुरा साक्षाद्बोधो व्युत्पत्तिमात्रतः ॥ १४७ ॥

बुद्धबोधित्वेन स्वप्रकाशे प्रतीचि वेदान्तामानत्वं निरस्यति । मैवमिति । तस्मिन्वस्तुनि व्युत्पत्तेर्वाक्योत्थज्ञानात्पूर्वमज्ञोऽहं मां न जानामीति सर्वजननीनानुभवेनैव स्वप्रकाशस्याप्यज्ञातत्वाद्देदान्तविचारादिरूपव्युत्पत्तिशब्दितश्रवणादिमात्रेण तत्रापरोक्षबोधोत्पत्तेर्युक्तं तस्मिन्वेदान्तप्रामाण्यमित्यर्थः ॥ १४७ ॥

बोधाबोधौ यतो दृष्टौ स्वानुभूत्यनुसारतः ॥

दृष्टे चानुपपन्नत्वं किंबलादभिधीयते ॥ १४८ ॥

स्वप्रकाशे कादाचित्को बोधोऽनाद्यबोधश्च तस्मादेवायुक्तावित्याशङ्क्याऽऽह । बोधेति । अन्वयव्यतिरेकाभ्यां विद्वदनुभवाच्च प्रतीचि कादाचित्को बोधो दृष्टोऽज्ञोऽहमित्यनुभवादनाद्यबोधश्च तेन तत्र घटते वेदान्तमानतेत्यर्थः । दृष्टोऽप्यबोधादिः स्वप्रकाशोऽनुपपन्नत्वात्त्यज्यतामित्याशङ्क्याऽऽह । दृष्टे चेति । आत्मन्यबोधादौ दृष्टे यदनुपपन्नत्वं तत्किंबलादिति वाच्यं न तावदनुभवबलादात्मन्यबोधाद्यसत्त्वे तदभावाद्युक्तिबलाद्युक्तत्वमिष्टमेव कूटस्थे चिद्रूपे प्रतीचि बोधाबोधयोर्विनाऽनुभवं युक्तितोऽनभ्युपगमादिति भावः ॥ १४८ ॥

सुषुप्तादेश्च संसिद्धिर्मात्रादिविरहेऽपि या ॥

साऽपीहान्तरसंबुद्धमेयमात्रव्यपाश्रयात् ॥ ५४९ ॥

ज्ञानविरोध्यज्ञानमनुभवमाश्रित्य तत्प्रसादात्कथं सिध्यति? न हि विरोधिनः साधक-
त्वमाश्रयत्वं चेत्याशङ्क्याऽऽह । सुषुप्तादेरिति । मात्राद्यभावेऽपि या स्वापमूर्च्छादेः
स्फूर्तिः साऽपीह व्यवहारभूमौ भवन्ती प्रत्यग्भूताज्ञातानुभवात्मकवस्त्ववष्टम्भाद्भवति ।
तथाच ज्ञानविरोधिस्वापादिसिद्धिवत्तद्विरोध्यज्ञानसिद्धिरप्यनुभवादेवेत्यर्थः ॥ ५४९ ॥

न चाभावप्रमाणात्सा सति मातर्यभावमा ॥

मात्राद्यभावसंसिद्धिः कथं मात्रादिपूर्विका ॥ ५५० ॥

ननु स्वापादिसिद्धिर्नानुभवात्किं तु मात्रादिसत्त्वे विषयोपलब्धिध्रौव्याद्योग्यानुपलब्धे-
रत आह । न चेति । तत्र हेतुः सतीति । उत्थितस्य न किञ्चिदवेदिषमिति स्वापादि-
परामर्शो दृष्टो, स च परामृश्यमानानुभवपूर्वको, न च स्वापादिकाले तद्विषययोग्यानुप-
लम्भादिसंभवस्तदा मातुरभावान्न च तं विना मानप्रवृत्तिरतोऽनुभवादेव स्वापादिकाले
तत्सिद्धिवत्तस्मादेवाज्ञानसिद्धिरपि; न च निवर्तकस्यानुभवस्य साधकत्वाश्रयत्वायोगो,
वाक्योत्थबोधस्याज्ञानध्वंसिनः प्रकृतानुभवादर्थान्तरत्वादिति भावः । किञ्च मात्राद्य-
भावः स्वापादिस्तस्य स्फूर्तिर्न मात्रादिनिमित्ता स्वस्य स्वाभावासाधकत्वादन्यस्य च
तत्साधकत्वेऽनवस्थानादतोऽनुभवादुक्तस्वापादिसिद्धिवद्ज्ञानसिद्धिरपीत्याह । मात्रा-
दीति ॥ ५५० ॥

यमप्रमीयमाणानि नानात्मानं प्रमिष्वते ॥

वस्तुवृत्तानुरोधेन कथं तत्राप्रमा वचः ॥ ५५१ ॥ ५:७००२

स्वप्रकाशेऽपि प्रतीचि बोधाबोधयोरानुभाविकत्वाद्युक्तं तत्र वेदान्तमानत्वमित्युक्त्वा
तत्रैव कैमुतिकन्यायमाह । यमिति । प्रत्यक्षादीनां तद्विषयाणां च जाड्यान्न स्वत-
स्फूर्तिर्नाप्यन्यसाधकत्वमात्मनस्त्वजडचिद्वस्तुनः स्वतः स्फुरतः सर्वसाधकत्वमेवंविधव-
स्तुस्वरूपानुसारेण प्रत्यक्षादीनि यस्मिन्नात्मनि प्रमामनुत्पाद्य शब्दादिकं विषयं प्रमाप-
यितुं न प्रभवन्ति तस्मिन्वेदान्तवचो न कथञ्चिदप्यमानं, यदा हि शब्दादिबोधनेन चरि-
तार्थमप्यध्यक्षाद्युक्तनीत्याऽऽत्मनि मानं तदा तत्त्वमादेरनन्यविषयत्वेनाचरितार्थस्य प्रतीचि
प्रामाण्यमवश्यंभावीत्यर्थः ॥ ५५१ ॥

अमीमांसक इत्युच्चैरमीमांसक इत्यतः ॥

आक्षिपन्ति यदज्ञानात्तच्छान्त्या उत्तरं वचः ॥ ५५२ ॥

अकार्यानुप्रवेशित्वे वेदान्तानां विषयाभावेन प्रामाण्याक्षेपं परिहृत्य सिद्धेऽर्थे शब्द-
सामर्थ्याद्यदृष्टेस्तत्प्रामाण्याक्षेपं परिहर्तुं सर्वोऽपीत्यादिभाष्यमवतारयति । अमीमांसक

वर्तकम्] आनन्दगिरिकृतशास्त्रप्रकाशिकाख्यटीकासंवलितम् । १६३

इति । अमी कार्यवादिनः सिद्धेऽर्थे वेदप्रामाण्यमिति ब्रुवन्तं मांसको न्यायहीनमर्थं वद-
न्नमीमांसको विचारपराञ्छ्व इत्युच्चैराक्षिपन्ति । अमीमांसक इति वा वीप्सया मामुपा-
लभन्ते । उपालम्भे हेतुमनूय तन्निषेधं प्रतिजानीते । अत इति । अस्मादनुभवसिद्धा-
न्नास्ति सिद्धेऽर्थे शब्दशक्तिरित्यादिरूपाद्यस्मात्प्रत्यगज्ञानादाक्षेपस्तस्य शान्त्यर्थं सर्वोऽ-
पीत्यादि भाष्यमित्यर्थः ॥ ११२ ॥

सर्वोऽपि वेद इत्यादि यथोक्तपरिहारकृत् ॥

गुरुराह वचः स्पष्टं दृढन्यायोपबृंहितम् ॥ ११३ ॥

उत्तरं वच इति साधारण्येनोक्तं भाष्यं विशेषणावलम्बते । सर्वोऽपीति । तस्यो-
क्ताक्षेपसमाधौ तात्पर्यमाह । यथोक्तेति । तस्य नाबोधकत्वमाप्तोक्तत्वादित्याह । गुरु-
रिति । संदिग्धबोधित्वं विपर्यस्तबोधित्वं वा नास्तीत्याह । स्पष्टमिति । उपकरणन्या-
याभासत्वकृतं दोषं धुनीते । दृढेति ॥ ११३ ॥

मानस्वभावमाश्रित्य सर्वोऽपीत्याद्युदीरणम् ॥

काण्डद्वयसमाख्या हि तत्प्रमेयानुरोधतः ॥ ११४ ॥

ननु कथमस्मिन्भाष्ये मिथो विलक्षणार्थं काण्डद्वयमेकराशित्वेनोपदिश्यते तत्राऽऽह ।
मानेति । अज्ञातार्थज्ञापकत्वं वेदमात्रस्य स्वभावस्तमाश्रित्य सर्वोऽपीत्येकराशित्वेन
काण्डयोर्ग्रहणमित्यर्थः । कथं तर्हि तद्भेदप्रसिद्धिस्तत्राऽऽह । काण्डेति । अतीन्द्रि-
येऽर्थे मानत्वमेकोपाधिमाश्रित्य वेदमात्रस्यैकराशित्वेन ग्रहेऽपि काण्डभेदप्रसिद्धिर्युक्तः ।
सिद्धसाध्यत्वेन विषयभेदादित्यर्थः ॥ ११४ ॥

मानं हि व्यञ्जकं लोके सिद्धे तच्च स्वकारणात् ॥

स्वतः सिद्धेऽथ वा नित्यं मेयमात्रं विशिष्यते ॥ ११५ ॥

मानस्वभावमाश्रित्येति बोधकत्वं मानस्योक्तं तदयुक्तं चक्षुरादौ माने कारकत्वप्रसि-
द्धेरित्याशङ्क्याऽऽह । मानं हीति । न चक्षुरादि मानं, तदुत्थज्ञानस्यैव तद्भावादिति
भावः । व्यञ्जकत्वमेव कारकत्वमित्याशङ्क्याऽऽह । सिद्ध इति । स्वतोऽन्यतो वा
सति व्यञ्जकत्वमसति तु कारकत्वमिति भेदोऽस्तीत्यर्थः । स्वतः सति व्यञ्जकत्वमन्या-
दृशं, परतः सति चान्यादृशमित्याशङ्क्याऽऽह । मेयमात्रमिति । विषये स्वतस्त्वपरत-
स्त्वविशेषेऽपि न मानस्य व्यञ्जकत्वे कश्चिद्विशेषस्तत्साधकाभावादित्यर्थः ॥ ११५ ॥

अतः सर्वोऽपि वेदोऽयं प्रमाणत्वाैकहेतुतः ॥

प्रकाशनपरो ज्ञेयः सिद्धसाध्यात्मवस्तुनः ॥ ११६ ॥

लौकिकमानवृत्तं वेदेऽपि वदन्भाष्यार्थमुपसंहरति । अत इति । लोके मानस्य व्यञ्ज-

कत्वनियमाद्वेदेऽपि लोकानुसारात्काण्डद्वयात्मा सर्वो वेदो मानत्वादज्ञातज्ञापकस्तत्रापि
ज्ञानकाण्डं सिद्धार्थस्य, साध्यार्थस्य च काण्डान्तरं, प्रकाशकमित्यर्थः ॥ ९९६ ॥

एकवाक्यत्वतो यद्वा सर्वोऽपीत्यादि भण्यते ॥

पुरुषार्थावसायित्वाद्देदाधीतिविधेरिति ॥ ९९७ ॥

मानस्वभावस्याध्यक्षादिष्वपि तुल्यत्वात्काण्डद्वयासाधारण्याभावात् तदाश्रित्य तदेक-
राशीकरणमित्याशङ्क्य भाष्यस्यार्थान्तरमाह । एकवाक्यत्वत इति । सिद्धसाध्यार्थ-
भेदान्नैकवाक्यतेत्याशङ्क्याऽऽह । पुरुषार्थेति । अध्ययनविधेरक्षरासिद्ध्याऽर्थबोध-
द्वारा वा फलान्तत्वात्तेनोपात्तकाण्डयोरेकपुमर्थावसायितया प्रयाजदर्शादिवाक्यवदेक-
वाक्यतेत्यर्थः । एकवाक्यत्वे काण्डयोरेकराशीकरणं युक्तमितीतिशब्दार्थः ॥ ९९७ ॥

निःशेषसुखसंप्राप्तेः सर्वानर्थहनुतेस्तथा ॥

मुक्तेरर्वाक्पुमर्थोऽन्यो नेह कश्चित्समीक्ष्यते ॥ ९९८ ॥

कर्मकाण्डस्य स्वर्गाद्यर्थत्वाज्ज्ञानकाण्डस्य च मोक्षार्थत्वादेकफलत्वाभावात्नैकवाक्य-
तेति चेन्नेत्याह । निःशेषेति । शास्त्रे द्विरूपाया मुक्तेरभस्तादन्यो न कश्चित्पुमर्थः, स्वर्गा-
देराद्यन्तवत्त्वेन फलाभासत्वात्तत्राध्ययनविधेरवान्तरविधीनां चापर्यवसानान्मोक्षार्थतया
युक्ता काण्डयोरेकवाक्यतेत्यर्थः ॥ ९९८ ॥

असिद्धार्थस्य वा सिद्धिरनुभूत्येकमात्रतः ॥

सर्वोऽपीति वचः सिद्धिः सर्वा ह्यात्मैकसंविदः ॥ ९९९ ॥

स्ववाक्यावगतात्कार्यान्नापेक्षन्ते फलान्तरमित्युक्तत्वात् न मोक्षफलतया काण्डयोरेकवा-
क्यतेत्याशङ्क्य व्याख्यान्तरमाह । असिद्धार्थस्येति । स्वतःसत्तास्फूर्तिशून्यजडप्रप-
ञ्चस्य सत्त्वं स्फूर्तिश्च याऽनुभूतिरेकाऽद्वितीया तावन्मात्ररूपेण भवतीत्यस्मिन्नर्थे भाष्यम-
वतारयति । सर्वोऽपीति वच इति । अस्यार्थः । वेदनं वेदोऽनुभवः स च शब्देतर-
मानायोग्यो रूपादिहीनत्वात्स चेष्टानिष्टप्राप्तिपरिहारोपायस्तस्यैव तत्तदात्मनाऽवस्था-
नात्स च प्रकाशनः सर्वप्रकाशनत्वात्स च परोऽविद्यातज्जातीतत्वादेवंरूपो वेदश्चिदेक-
रसः प्रत्यग्धातुरेव सर्वोऽपि प्रपञ्च इति । तस्यानुभवमात्रत्वे युक्तिमाह । सिद्धिरिति ।
आत्मरूपा यैकाऽद्वया संवित्ततः सर्वस्य जडस्य सिद्धिर्जाड्यादेव स्वतःसिद्ध्ययोगात्संवि-
दितरसाधकाभावाच्च सा च सिद्धिः सर्वा सर्वं जडं स्वात्मन्यन्तर्भावयत्यनुभाष्यस्यानुभ-
वाद्भेदेनानुपलम्भाज्जडसिद्धिश्चोक्तसंविदितरेकेण नास्ति विशिष्टसिद्धेः स्वरूपाव्यतिरेका-
दतः सर्वं वेदशब्दितानुभवमात्रमैतदात्म्यमिदं सर्वमिति ध्रुतेरारम्भणाधिकरणन्याया-
चेति भावः ॥ ९९९ ॥

यद्वाऽनवगतोऽतोऽन्यः संभाव्यो नाऽऽत्मनस्ततः ॥

सर्वोऽपीति वचः प्राह तथा चोर्ध्वं प्रवक्षते ॥ ९९० ॥

कार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १६५

ननु वेदपदस्य रूढिं त्यक्त्वा योगेन कृतं व्याख्यानमयुक्तं रूढिर्योगमपहरतीति न्यायादित्याशङ्क्य व्याख्यान्तरमाह । यद्वेति । अस्मादात्मनोऽन्यो नानवगतः संभाव्यतेऽन्यस्याज्ञानमयत्वेनाज्ञातत्वायोगात्तस्मादात्मन एवाज्ञातत्वात्तत्रैव सर्वो वेदो मानमित्यर्थः । अस्मिन्नर्थे भाष्यमादत्ते । सर्वोऽपीति । प्रत्यक्षादिनाऽनवगतो योऽसाविष्टः प्राप्स्याद्युपायो ब्रह्मात्मा तस्य प्रकाशनपरः सर्वोऽप्ययं वेद इत्येतमर्थमाह भाष्यमित्यर्थः । कथं प्रत्यग्धातोरेवाज्ञातत्वं तत्राऽऽह । तथा चेति । ऊर्ध्वमित्यव्याकृतविचारोक्तिः ॥ १६० ॥

यद्धेतुकं प्रमाणत्वं वेदान्तानां समर्थ्यते ॥

तेनैव हेतुना कर्मकाण्डस्यापि प्रमाणता ॥ १६१ ॥

इत्थं भाष्यार्थे बहुमुखे संभवत्यपि कथं सिद्धेऽर्थे वेदान्तप्रामाण्यं तदुक्त्यर्थमिदं भाष्यमिति प्रकान्तं तत्राऽऽह । यद्धेतुकमिति । प्रामाण्यहेतोरज्ञातज्ञापकत्वस्य तुल्यत्वात्तदपि तयोस्तुल्यमेवेत्यर्थः । यद्धेतुकं कर्मकाण्डस्य प्रमाणत्वं तेनैव हेतुना वेदान्तानामपि समर्थ्यते प्रमाणतेति संबन्धः ॥ १६१ ॥

वेदान्तानाममानत्वं येन वा हेतुनोच्यते ॥

तेनैव हेतुना कर्मकाण्डस्यापि प्रसज्यते ॥ १६२ ॥

कर्मकाण्डविरोधाज्ज्ञानकाण्डाप्रामाण्यमाशङ्क्य वैपरीत्योपपत्तेर्भेदमित्याह । वेदान्तानामिति ॥ १६२ ॥

अपि सर्वप्रमाणानि स्वप्रमेयाभिसंगतेः ॥

प्रामाण्येव कुर्वन्ति प्रामाण्यं यान्ति नान्यथा ॥ १६३ ॥

किंच वेदान्ताः स्वार्थे मानमज्ञातज्ञापकत्वाद्ध्यक्षवदित्याह । अपि सर्वेति । सर्वाण्येवाध्यक्षादीनि मानान्यज्ञातार्थयोगात्तत्र प्रमां कुर्वन्त्येव मानत्वं यान्ति फलवन्निश्चिताबाधितधीजनकत्वमेव हि मानत्वमतो वेदान्तानामपि तद्वदज्ञातं ज्ञापयतां मानतेत्यर्थः । स्वार्थे मानत्वाभावेऽज्ञातज्ञापकत्वस्यैव हानिरिति विपक्षे बाधकमाह । नेति ॥ १६३ ॥

विधिनैवैकवाक्यत्वं यतो मन्त्रार्थवादयोः ॥

ततो दर्शननिष्ठत्वं न तयोरुपपद्यते ॥ १६४ ॥

अथ वेदान्ता न स्वार्थे मानं विधिरहितवाक्यत्वान्मन्त्रादिवत्तत्राऽऽह । विधिनेति । मन्त्रादेस्तत्र तत्र प्रस्तुतविध्यैकवाक्यतायाः श्रुत्यादिसिद्धत्वात् स्वार्थे विफले धीहेतुत्वेन मानत्वमतः स्वार्थे विफलत्वमुपाधिरित्यर्थः ॥ १६४ ॥

अर्थवादोक्तितो याऽपि प्रतिष्ठाकामिकल्पना ॥

विध्यर्थसंगतावेव साऽपि नैव ततोऽन्यतः ॥ १६५ ॥

ननु स्वार्थे पुमर्थराहित्यादर्थवादादेस्तन्निष्ठत्वेनाप्रामाण्ये रात्रिसत्राधिकरणविरोधः ।

तथा हि चतुर्थे स्थितम् । “क्रतौ फलार्थवादमङ्गवत्कार्णाजिनिः” [पू०मी० ४।३।१७] रात्रिसत्रे प्रतितिष्ठन्ति ह वा एते य एता रात्रीरुपयन्तीत्यत्र स्वर्गकामस्यैवाधिकारः किं वाऽऽर्थवादिकफलकामस्येति संशये प्रतितिष्ठन्तीति वर्तमानापदेशात्पर्णतादिष्विवाङ्गेषु साध्यफलानवगमात्क्रतौ प्रतिष्ठारूपफलवचनमर्थवादतया स्तुतिमात्रमिति स्वर्गकामस्यैवाधिकारे प्राप्ते राद्धान्तः “फलमात्रेयो निर्देशादश्रुतौ ह्यनुमानं स्यात्” [पू०मी० ४।३।१८] इति । प्रतिष्ठावाक्यस्यार्थवादत्वेऽपि संनिहितत्यागेनात्यन्तासंनिहितस्वर्गकल्पनायोगात्कृतं प्रतिष्ठारूपं फलमत्रास्तीत्यर्थवादे फलनिर्देशात्क्रतुमस्यैवात्राधिकारः फलाश्रुतौ हि तत्कल्पनया तत्कामस्याधिकारः स्यादिति सूत्रार्थः । तथाचार्थवादनिष्ठं प्रतिष्ठोक्त्यफलं गृहीत्वा तत्कामिनो रात्रिसत्रेऽधिकारकल्पना ते विरुध्यते न खल्वर्धजरतीयं लभ्यमत आह । अर्थवादेति । प्रतितिष्ठन्तीत्यर्थवादवशात्प्रतिष्ठारूपं फलमादाय तत्कामिनोऽधिकारकल्पना या सत्रे कृता साऽपि तस्य विधिसंबन्धद्वारा मानत्वे संत्येव न ततो विधिसंगतेरन्यतः स्वातन्त्र्येणार्थवादस्य मानत्वादेवा कल्पना । यथाऽऽहुः— प्रयोगवचनेन स्तुतिर्वा सह प्रतिष्ठादिभिर्विधात्री भविष्यतीति । तत्र प्रतिष्ठावाक्यवैभवाद्भेदेः स्वार्थे मानतेत्यर्थः ॥ १६६ ॥

विध्यर्थशेषभावश्च ततश्चार्थान्तरोक्ताता ॥

ऐकार्थ्याद्वचसोऽशक्या विरुद्धार्थकल्पना ॥ १६६ ॥

ननु विध्यर्थशेषभावात्स्वार्थे च तात्पर्यादर्थवादस्योभयत्र मानत्वाद्द्विधिरैव तस्मान्न फलकल्पना तत्राऽऽह । विध्यर्थेति । एकस्य वाक्यस्यैकस्मिन्नर्थे तात्पर्याद्विध्यर्थशेषभावस्तत्र तात्पर्यं ततो विधेरर्थान्तरं स्वार्थस्तदुक्ता तत्र तात्पर्यमिति विरुद्धार्थयोस्तात्पर्यकल्पनायोगादेकमेव वाक्यमुभयपरमिति वाक्यविदामसंगतेरर्थवादस्य विध्यर्थे महातात्पर्यद्वारा स्वार्थेऽवान्तरतात्पर्यमिति भावः ॥ १६६ ॥

विरोधे गुणवादः स्यादनुवादोऽवधारिते ॥

भूतार्थवादस्तद्धानादर्थवादद्विधा मतः ॥ १६७ ॥

ननु स्वार्थे चेदर्थवादस्यावान्तरतात्पर्यं तर्हि यजमानः प्रस्तर इत्याद्यर्थवादानां स्वार्थेऽवान्तरतात्पर्यान्मानत्वे सर्वमपि वाक्यं स्वार्थे मानं स्यादित्याशङ्क्यार्थवादस्थमवान्तरभेदमाह । विरोध इति । अस्यार्थः । अर्थवादो द्विविधो भूतार्थवादोऽभूतार्थवादश्च । आद्योऽपि द्वेधा संवादविसंवादहीनः संवादपूर्वकश्च । तत्राऽऽदित्यो यूप इत्यादिरभूतार्थवादः।स च स्वार्थेऽध्यक्षादिर्विरोधे सत्यमानत्वाद्भिन्न्यतो गुणवादो भवति । उक्तं हि—“सारूप्यात्” [पू०मी० १।४।२९] इति । आदित्यो यूपो यजमानो यूप इत्यत्रानध्यवसायोऽर्थवादो वेति संशये विरोधान्मुख्यार्थत्वायोगाद्गुणासंबन्धेनार्थवादत्वस्यायुक्तत्वादनध्यवसाये प्राप्ते

वीतिकम्] आनन्दगिरिकृतशास्त्रप्रकाशिकाख्यटीकासंवलितम् । १६७

तेजस्वित्वोर्ध्वत्वाभ्यां यूपस्याऽऽदित्ययजमानसादृश्यादौण्या वृत्त्या सामानाधिकरण्योपप-
त्तेरर्थवादतेति राद्धान्तितमिति । प्रतिपन्ने स्वार्थे प्रवृत्तोऽर्थवादो भूतस्यैव तस्यानुवादः
सन्प्रशंसापरो भवतीत्याह । अनुवाद इति । यथाऽऽह—“प्रशंसा” [पू० मी० १।४।
२६] इति । अपशवो वाऽन्ये गोअश्वेभ्यः पशवो गोअश्वा इत्यज्ञानध्यवसायोऽर्थ-
वादो वेति संशय्य प्रशंसानवगमादर्थवादत्वायोगादनध्यवसाये प्राप्तेऽन्येषामपि पशु-
जातीयत्वेनापशवोऽन्ये गोअश्वेभ्य इतिजातिनिषेधायोगात्कार्यनिषेधे पर्यवसानादपशव
इत्यादिना गवादीनां पशुत्वस्य प्रतिपन्नस्य पशवो गोअश्वा इत्यनुवादाद्वाश्वेषु पशु-
कार्यकरताया अगौणत्वात्प्रशंसामिद्धेरर्थवाद इति राद्धान्तितमित्यर्थः । क्वचित्पुनर्मा-
नान्तरसंवादाद्यभावाद्द्विद्यमानस्यैवाज्ञातार्थस्योक्तिरित्याह । भूतेति । उक्तं च—“भूम्ना”
[पू० मी० १।४।२७] इति । सृष्टीरुपदधातीत्यज्ञानध्यवसायोऽर्थवादो वेति संशये
सृष्ट्यसृष्टिषु बह्वीष्विष्टकामु प्राप्तासु सृष्टिशब्दस्यानुवादित्वायोगादनध्यवसाये प्राप्ते
सृष्टीनां भूयस्त्वात्ताभिः सहैकोपधानक्रियायोगादन्यासामपि लक्षणयाऽनुवादसंभवात्सृष्टि-
स्तुत्यर्थत्वेनार्थवादतेति सिद्धान्तः । तदिदमर्थवादत्रैविध्यं प्रमाणलक्षणे प्रसिद्धमित्याह ।
अर्थवाद इति ॥ १६७ ॥

विधिज्ञेपोऽपि यद्यर्थमर्थवादः समर्पयेत् ॥

अद्वैतविधिनाऽऽक्षिप्ता वेदान्ता नेति का मितिः ॥ १६८ ॥

ननु संवादविसंवादयोरसतोरर्थवादस्य स्वार्थेऽपि देवताधिकरणन्यायेनावान्तरतात्प-
र्यान्मानत्वमिष्यतां तथाऽपि वेदान्तेषु किमायातं तदाह । विधीति । अद्वैतविधिस्तत्त्वा-
वबोधस्तेन हेतुत्वेनाऽऽक्षिप्ता वेदान्ता न स्वार्थमर्पयन्तीत्यत्र मानाभावात्तेषां सिद्धेऽर्थे
मानता सिद्धेत्युत्तरार्थार्थः ॥ १६८ ॥

प्रत्यक्षाद्यभिधानेन सर्वमानोपलक्षणम् ॥

मान्तरं नाऽऽगमादन्यद्यदैकात्म्यावबोधकृत् ॥ १६९ ॥

सर्वोऽपीत्यादिभाष्यव्याख्याद्वारा वेदान्तानां ब्रह्मात्मनि प्रामाण्यमुक्तं संप्रति प्रत्य-
क्षानुमानाभ्यामिति भाष्ये विशेषणादुपमानादिविषयत्वाद्ब्रह्मणस्तत्र वेदान्तानां तत्संवाद-
विसंवादाभ्याममानतेत्याशङ्क्याऽऽह । प्रत्यक्षादीति । आगमस्यापि तर्हि सर्वपदोपा-
त्तस्य प्रत्यक्षादिनोपलक्षणात्तद्गोचरत्वमैकात्म्यस्योक्त्वा तत्प्रकाशपरत्वं वेदस्य वदतो
व्याहतिरित्याशङ्क्य प्रत्यक्षानुमानाभ्यामनवगतेत्यस्यार्थमाह । मान्तरमिति ॥ १६९ ॥

सिद्धेऽनवगते यस्मात्पुरस्ताद्वापुर्तिमितेः ॥

मानादर्ज्ञाततासिद्धौ स्यादन्योन्यसमाश्रयः ॥ १७० ॥

प्रत्यक्षादौ मान्तरपदप्रयोगात्तस्य मानत्वे तद्विरोधाद्धेदो न ब्रह्मणि मानमित्याशङ्क्य

१६८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

प्रत्यक्षादेर्व्यावहारिकमेव मानत्वं न तात्त्विकमज्ञातार्थभावादिति वक्तुं सामान्यं न्याय-
माह । सिद्ध इति । प्रमाणप्रवृत्तेः प्रागेवाज्ञातेऽर्थे सिद्धे पश्चात्तत्प्रवृत्तिरिष्टा
नस्मात्प्रागेवाध्यक्षादिप्रवृत्तेस्तद्विषयाज्ञातत्वं ज्ञेयमित्यर्थः । प्रागेव ज्ञायतां तदिति चेत्तत्र
मानात्तत्सिद्धिरनुभवाद्भेति विकल्प्याऽऽद्यं दूषयति । मानादिति । नाप्यनुभवात्तत्सि-
द्धिरनङ्गीकारादन्यथा स्वातिरिक्तस्य स्वाध्यस्तस्यैव साधकत्वात्तस्य जडतदज्ञातत्वयो
रञ्जुसर्पवत्तस्मिन्नध्यासप्रसङ्गान्न तद्विषयाध्यक्षादेस्तात्त्विकमानतेति द्रष्टव्यम् ॥ ५७० ॥

तत्त्वमस्यादिवाक्यस्य विरोधोऽतो न केनचित् ॥

सर्वाश्रयत्वात्संविचेस्तथाऽऽत्मन्यप्रवृत्तित् ॥ ५७१ ॥

प्रत्यक्षादेरतात्त्विकमानत्वे फलितमाह । तत्त्वमिति । आगमस्याध्यक्षाद्यविरोधे
हेत्वन्तरमाह । सर्वेति । अनुभवस्य सर्वाधिष्ठानत्वात्प्रत्यक्षादेः सविषयस्य तन्निष्ठत्वा-
त्तद्विषयागमस्य तैरविरोधोऽधिष्ठानमानस्याऽऽरोपितेनावधादिति भावः । अविरोधे हेत्व-
न्तरमाह । तथेति । रूपादिमद्विषयाध्यक्षादेस्तद्धीनात्मन्यप्रवृत्तेस्तद्विषयागमस्य न
तद्विरोधो भिन्नार्थत्वादित्यर्थः ॥ ५७१ ॥

कृत्स्नेष्टार्थस्य संप्राप्तिः कृत्स्नानर्थहनुतिस्तथा ॥

आत्मस्वरूपाभ्रान्यत्र संभाव्या सा हि मानतः ॥ ५७२ ॥

अथैकात्म्यवाक्यस्य मानान्तरविरोधाधीनामानत्वनिवृत्तये विध्यननुप्रवेशेऽपि स्वार्थे
फलाभावकृतामानत्वाशङ्कां निरासितुं तत्प्रवेशेन भाव्यम् । तथाच स्वार्थे पुमर्थराहित्य-
मित्युक्तोपाधेः साधनव्याप्तिस्तत्राऽऽह । कृत्स्नेति । ज्ञातमात्मतत्त्वं परः पुरुषार्थ आत्म-
लाभात्परलाभाभावात्तत्कथं तद्विषयागमस्य स्वार्थे फलाभावादमानत्वं कथंतरामुपाधेः साध-
नव्याप्तिरित्यर्थः । द्विविधं फलमात्मरूपमपि विध्यायत्तं फलत्वात्स्वर्गवदिति चेन्नेत्याह ।
सा हीति । फलाप्तिः सर्वनाम्ना परामृश्यते । आत्मज्ञानादेवेष्टानिष्टप्राप्तिपरिहारौ न
च तावात्मत्वादेव विध्यायत्तौ न चोक्तानुमानसंभवो रञ्जुज्ञानाधीने फले व्यभिचारा-
दिति भावः ॥ ५७२ ॥

इत्येवमादिभाष्यार्थः क्रमेणैकात्म्यवस्तुनि ॥

यत्नेन वक्ष्यते न्यायात्पूर्वपक्षनिरासतः ॥ ५७३ ॥

ननु सर्वोऽपीत्यादिभाष्येण वेदान्तानां ब्रह्मात्मन्युक्तमपि मानत्वं तावन्न स्वैर्यमवल-
म्बते यावन्न पूर्वोक्ताः पूर्वपक्षहेतवः प्रतिक्षिप्यन्ते तत आह । इत्येवमादीति । इति-
शब्दो मानान्तरविरोधपरामर्शी । एवंशब्दस्तेन संवादाभावपरः । आदिपदं फलतात्पर्य-
योरभावव्यासेधार्थम् । अनेन विधिना सर्वोऽपीत्यादिभाष्यार्थो ब्रह्मणि वेदान्तमान-
त्वाख्यो यो व्याख्यातः स क्रमेण न्यायावष्टम्भात्पूर्वपक्षहेतुनिरासद्वारा मानतात्पर्यालोच-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १६९

नया स्थिरी करिष्यते तन्न भाष्यार्थीभूतसिद्धार्थवेदमानत्वस्यास्यैर्याशङ्केत्यर्थः ॥ ९७३ ॥

वेदान्तवचसां स्वार्थे प्रामाण्यं न विहन्यते ॥

मानलक्षणसद्भावाज्ज्योतिष्टोमादिवाक्यवत् ॥ ९७४ ॥

कथं तर्हि पूर्वपक्षहेतुनिरसनमित्याशङ्क्य तस्यानपेक्षत्वमित्यत्र सिद्धस्य मानान्तरयोग्यत्वात्तत्र वेदान्तानां न मानतेत्युक्तं प्रत्याह । वेदान्तेति । आत्मनो मानान्तरयोग्यताया निरस्तत्वान्निरसिष्यमाणत्वाच्च तस्मिन्वेदान्तप्रामाण्यं युक्तमज्ञातज्ञापकत्वात्संमतवदित्यर्थः ॥ ९७४ ॥

नैव कार्यैकनिष्ठानि व्यवहारे वचांसि हि ॥

नियमेन प्रयुज्यन्त इत्यत्र मितिरस्ति ते ॥ ९७५ ॥

यत्तु शब्दसामर्थ्यानियमो लोकादेवेत्यादौ शब्दप्रयोगस्य कार्यपरत्वात्तत्परत्वे शब्दस्य सिद्धे, सिद्धेऽर्थे न प्रामाण्यमिति तत्राऽऽह । नैवेति । वृद्धव्यवहारे हि वचांसि प्रयुज्यमानानि कार्यार्थान्येव नियमेन प्रयुज्यन्त इत्यत्र नैव ते मितिरस्तीति योजना ॥ ९७५ ॥

दिष्ट्या त्वं वर्धसे भद्रं जातः पुत्रस्तवर्धिमान् ॥

इति नेदं प्रवृत्त्यर्थं वचो नापि निवृत्तये ॥ ९७६ ॥

नियमे प्रमित्यभावं सिद्धार्थपरतया वाक्यप्रयोगप्रदर्शनेन साधयति । दिष्ट्येति । अथ पुत्रजन्मवाक्यमपि प्रवृत्त्यादौ पर्यवस्यन्न सिद्धार्थनिष्ठं नेत्याह । इति नेदमिति । प्रवर्तकनिवर्तकशब्दाश्रवणादित्यर्थः ॥ ९७६ ॥

सुखाद्युत्पत्तिहेतूनि दृश्यन्तेऽकार्यवन्त्यपि ॥

वचनानि ब्रज ग्राममित्यादीनि यथा तथा ॥ ९७७ ॥

तर्हि न प्रवृत्तिनिवृत्तिभ्यां शून्यस्येत्युक्तन्यायात्पुत्रजन्मवाक्यस्याफलत्वादप्रामाण्यमित्याशङ्क्याऽऽह । सुखादीति । तदुत्पत्तौ हेतुत्वयुक्तानीति यावत् । यथा विधिवाक्यं सफलमेवमकार्यवन्ति विधिहीनान्यपि पुत्रजन्मादिवाक्यानि सुखाद्युत्पत्तिहेतुत्वभाञ्जि फलवन्ति दृश्यन्ते तद्विधिवाक्यवत्तद्धीनमपि वाक्यं स्वार्थे मानमित्यर्थः ॥ ९७७ ॥

सुख्येधीति न चानेन प्रवृत्तिरूपदिश्यते ॥

सुखीभवनमस्यार्थान्नोपदेशव्यपेक्षया ॥ ९७८ ॥

पुत्रजन्मवाक्येऽपि सुखी भवेति विधिरस्तीत्याशङ्क्य तेनोपाये प्रवृत्तिरूपदिश्यते सुखीभवने वेति विकल्प्याऽऽद्ये दोषमाह । सुखीति । पुत्रजन्मोपायस्य सिद्धत्वाच्च तत्र प्रवर्तको विधिरित्यर्थः । द्वितीयं दूषयति । सुखीभवनमिति । अस्येति षष्ठी पितरमधिकरोति । उपदेशो विधिः । अर्थात्पुत्रजन्मश्रुतिसामर्थ्यादिति यावत् ॥ ९७८ ॥

विशेषोऽस्ति प्रवृत्तेश्चेत्तात्पर्यं वचसोऽपि च ॥

नैवं सुखादिसंभूतावर्थवच्चोपपत्तितः ॥ ५७९ ॥

पुत्रजन्मवाक्यश्रवणानन्तरं जातकर्मादिरूपो विशेषः प्रवृत्तेर्दृश्यते तत्र चापूर्वं फलवति वाक्यतात्पर्यमिति प्रवृत्तिनिष्ठमेव तदिति शङ्कते । विशेषोऽस्तीति । वैश्वानरं द्वादशकपालं निर्वपेत्पुत्रे जातेऽग्निमुपसमाधायेत्यादिविध्यन्तराधीनत्वाज्जातकर्मादिप्रवृत्तेर्न तत्परत्वं पुत्रजन्मवाक्यस्येति दूषयति । नैवमिति । कथं तर्हि फलवत्त्वेन मानतेत्याशङ्क्य सुखाद्युत्पत्तिहेतुनीत्यत्रोक्तं स्मारयति । सुखादीति । सुखस्य दुःखनिवृत्तेश्चोपायभूतपुत्रजन्मज्ञानोत्पत्तौ वाक्यस्यार्थवत्त्वेन मानत्वसिद्धेर्न तस्य प्रवृत्तिनिष्ठतेत्यर्थः ॥ ५७९ ॥

आनर्थक्यभयादेव श्रुतादन्यत्र कल्प्यते ॥

तात्पर्यं प्रोक्षणाद्युक्तेर्न स्वतन्त्रेऽधिकारवत् ॥ ५८० ॥

पुत्रजन्मवाक्यस्य स्वार्थनिष्ठत्वेऽपि तदृष्टान्तात्तत्त्वमादिवाक्यं न स्वार्थे पर्यवस्यति प्रोक्षणादिवाक्यवत्तस्य स्वार्थादन्यत्र तात्पर्यसंभवादित्याशङ्क्याऽऽह । आनर्थक्येति । अस्यार्थः । प्रोक्षणादिवाक्यस्य स्वार्थे फलराहित्याच्छ्रुतादन्यत्र परमापूर्वं प्रकरणात्तात्पर्यं कल्प्यते । तदुक्तं नवमे—“संस्कारे युज्यमानानां तादर्थ्यात्तत्प्रयुक्तं स्यात्” [पू० मी० ९।१।२] इति । प्रोक्षिताभ्यामुत्खलमुसलाभ्यामवहन्ति प्रोक्षिताभ्यां दृषदुपलाभ्यां पिनष्टीत्यत्र प्रोक्षणमवघातादिकृतमपूर्वकृतं वेति संशये संस्कारेऽवहन्त्यादौ संबध्यमानानां प्रोक्षणादीनां तदर्थत्वात्प्रोक्षणं तेनावहन्त्यादिना प्रयुक्तं प्रकरणादपूर्वं कर्तव्यं गम्यते वाक्यादवहन्त्यादिप्रकरणाच्च बलीयो वाक्यमिति पूर्वपक्षयित्वाोक्तम्—“तेन त्वर्थेन यज्ञस्य संयोगाद्धर्मसंबन्धस्तस्माद्यज्ञप्रयुक्तं स्यात्संस्कारस्य तदर्थत्वात्” [पू० मी० ९।१।३] इति । तेनावहन्त्यादिना यस्माद्यज्ञस्यापूर्वस्य संयोगस्तस्मात्तस्य प्रोक्षणधर्मसंबन्धोऽतो यज्ञेनापूर्वण सफलं प्रयुक्तं प्रोक्षणं संस्कारेण संबध्यते तस्य चापूर्वार्थत्वाग्निफलावहन्त्याद्यर्थत्वाभावादपूर्वप्रयुक्तमेव प्रोक्षणमिति सूत्रार्थः । न चैवं स्वार्थे फलवति प्रयुक्त्यन्तरानपेक्षतत्त्वमादावन्यत्र तात्पर्यं कल्प्यमिति । नन्ववघातादेर्भावार्थत्वादपूर्वप्रयुक्तविषयत्ववत्तत्त्वमादिवाक्योत्थज्ञानस्यापि भावार्थत्वेन तद्विषयत्वाद्वाक्यमपूर्वशेषत्वेनैव मानं नेत्याह । न स्वतन्त्र इति । न खल्ववघातादिः स्वतन्त्रेऽपूर्वं साक्षादन्वेति किंतु संस्कारकर्मतया । तदुक्तं द्वितीये—“तानि द्वैधं गुणप्रधानभूतानि” [पू० मी० २।१।६] इति । व्रीहीनवहन्ति तण्डुलान्पिनष्ट्राज्यं विलापयतीत्यत्रावघातादीनामपि नियोगविषयत्वं संस्कारकर्मत्वं वेति संशये साक्षात्संबन्धसंभवे द्रव्यसंस्कारमुखेनान्वयस्यायोगाद्भावार्थत्वाविशेषाच्च यागवदवघातादीनामपि नियोगविषयतेति प्राप्ते व्रीहीनित्यादिद्वितीयाश्रुत्या द्रव्यस्य प्राधान्याव-

गमाल्लोकतश्चावघातादीनां तण्डुलाद्युत्पत्त्यर्थत्वनिश्चयाद्द्रव्यस्य चिकीर्ष्यमाणत्वात्पदार्थ-
सामर्थ्यानुरोधेनार्पूर्वाय द्रव्यसंस्कारकर्मद्वारा कार्यान्वयसंभवे स्वभाववाधेन साक्षात्संब-
न्धलोभादपूर्वविषयत्वायोगात्संस्कारकर्मत्वं तेषामिति सिद्धान्तः । तानि यजेत पिनष्टी-
त्यादिपदानि द्विप्रकाराणि कानिचित्प्रधानकर्मणो वाचकानि संस्कारकर्मणश्च कानिचि-
दिति सूत्रार्थः । न चैवं तत्त्वमादिवाक्योत्थज्ञानस्य संस्कारकर्मतया कार्यान्वयस्तस्य
स्वातन्त्र्येण फलहेतुत्वात्तद्विषये नियोगायोगस्य पूर्ववद्द्रव्यमाणत्वादिति भावः । नन्व-
घातादेर्द्रव्यगतस्य दृष्टकार्यस्य दृष्टत्वात्संस्कारहेतुकर्मत्वेऽपि प्रोक्षणादिषु तदभावाद्या-
गादिवन्नियोगविषयत्वं तथा तत्त्वमादिवाक्यीयज्ञानस्यापि तद्विषयत्वं सत्यपि तस्मिन्सं-
सारदृष्टेरत आह । अधिकारवदिति । अस्यार्थः । न तावत्प्रोक्षणादिवज्ज्ञानस्य नियो-
गविषयत्वं तेषामपि संस्कारकर्मतया साक्षादन्वयाभावात् । तदुक्तं भेदलक्षणे—“धर्म-
मात्रे तु कर्म स्यादनिवृत्तेः प्रयाजादिवत्” [पू० मी० २ । १ । ९] इति । व्रीही-
न्प्रोक्षति स्रुचः संमार्ष्टीत्यादौ किमस्य नियोगविषयत्वं किंवा संस्कारकर्मतेति संशये
यद्दृष्टस्य प्रयोजनस्यापर्याप्तं प्रोक्षणादि तस्मिन्धर्ममात्रे नियोगविषयत्वं स्यात्तेन द्रव्यस्यो-
पकारानिष्पत्तेरतो द्रव्यं तन्निर्वर्तयत्तस्य प्रयाजादिवद्गुणभूतमिदं तु प्रधानकर्मैति प्राप-
य्योक्तम्—“तुल्यश्रुतित्वाद्द्वैतरैः स धर्मः स्यात्” [पू० मी० २ । १ । १०] इति ।
इतरैर्गुणकर्मभिरवघातादिभिः स धर्मस्तुल्यस्वभावः स्यात्प्रोक्षणादिद्रव्येषु द्वितीयाश्रुते-
रुभयत्र तुल्यत्वादिति सूत्रार्थः । न चैवं ज्ञाने संस्कारकर्मतया कार्यान्वयोऽतः स्वर्ग-
कामो यजेतेत्याधिकारवाक्यवत्तत्त्वमादिवाक्यस्यापि स्वार्थं तात्पर्यमिति ॥ १८० ॥

किंचोपायेऽप्रवृत्तः सन्पुरुषोऽयं प्रवर्त्यते ॥

ज्ञातोपायत्वतो यद्वा विधिनोपेयसिद्धये ॥ १८१ ॥

अधिकारवाक्यवत्तत्त्वमादिवाक्यस्य स्वार्थनिष्ठत्वे तद्देव विधিনিष्ठत्वमपि स्यादि-
त्याशङ्क्य पुत्रजन्मवाक्यवदस्याविधनिष्ठत्वं वक्तुं तस्य विध्यनिष्ठत्वं मुख्यधीत्यादावुक्तं
प्रपञ्चयति । किंचेति । नहि प्रवर्तकमेव वाक्यमिति नियमः पुत्रजन्मवाक्ये व्यभिचारा-
दित्यर्थः । तत्र प्रवर्तकत्वव्यभिचारं दर्शयितुं विकल्पयति । उपाय इति । मुख्यधीति
विधिना पुत्रजन्मोपाये पूर्वमप्रवृत्तः श्रोता प्रवर्त्यते किंवा विधिं विनोपायस्य ज्ञातत्वाद्-
पेयसिद्धये तत्रेति विकल्पार्थः ॥ १८१ ॥

तत्रेह तावन्नोपाये पुत्रजन्मादिलक्षणे ॥

तस्य निष्पन्नरूपत्वाद्भाष्युपेये मुखे तथा ॥ १८२ ॥

पुत्रजन्मनः सिद्धत्वान्न तत्र विधिना पुरुषस्य प्रवर्त्यतेत्याद्यं दूषयति । तत्रेति ।

वैतिकात्] आनन्दगिरिकृतशास्त्रप्रकाशिकाख्यटीकासंबलितम् । १७३

कुतूहलवतां तद्विर्वृत्ताख्यानमात्रतः ॥

दृष्टा नराणां निःशेषकुतूहलनिराक्रिया ॥ ५८८ ॥

वेदान्तानां सिद्धार्थानामेव फलवत्त्वार्थं श्रौतस्मार्तोपाख्यानरूपवाक्यमुदाहरति । कुतूहलेति । कुतूहलशब्देनाऽऽकुलतावाचिना दुःखं लक्ष्यते । स्वगियमित्यादौ वस्तुज्ञानादेव दुःखनिवृत्तिवादित्याह । तद्वदिति । निर्वृत्ताख्यानमात्रतो निष्पन्नस्य सिद्धार्थस्य यदाख्यानं लौकिकं वैदिकं वा ततो वस्तुमात्रज्ञानादिति यावत् ॥ ५८८ ॥

वस्तुमात्रावसायित्वात्तद्वचांसि न कानिचित् ॥

उपादानाय वाऽलं स्युर्नापि हानाय तद्विदः ॥ ५८९ ॥

ननु कुतूहलनिवृत्तिफलान्यपि लौकिकवैदिकवाक्यानि प्रवृत्तिनिवृत्तयन्यतरार्थत्वान्नि-
योगनिष्ठान्येवेत्याशङ्क्याऽऽह । वस्तुमात्रेति । उक्तवाक्यानामर्थज्ञानवतस्तेषां स्वार्थे
फलवत्यवसाने वेदानां प्रवृत्त्यादिसाध्यनियोगनिष्ठतेत्यर्थः ॥ ५८९ ॥

यत्रापि च प्रतीयेते हानादाने वचःश्रवात् ॥

अयं चोराकुलः पन्था देशोऽयं निधिमानिति ॥ ५९० ॥

तत्रापि नैव शब्दस्य व्यापारः सिद्धवेदनात् ॥

कृतार्थत्वान्नरस्यापि रागादेव प्रवृत्तितः ॥ ५९१ ॥

पुत्रजन्मादिवाक्यानां सिद्धार्थत्वेऽपि 'प्रतिरोधकवान्पन्था', भूभागो निधिमानिति
वाक्ययोः श्रवणे प्रवृत्त्यादिदृष्टेस्तयोर्विधिनिषेधविषयत्ववत्त्वमादेरपि विधिनिष्ठत्वमि-
त्याशङ्कामनुभाष्य दूषयति । यत्रेत्यादिना । दृष्टान्तेऽपि शब्दस्य प्रवृत्त्यादौ व्यापा-
राभावे हेतुमाह । सिद्धेति । अकार्यरूपनिध्यादिसंबन्धबोधनेनैव वाक्ययोरुपक्षयादि-
त्यर्थः । कथं तर्हि वाक्ययोः श्रवणे श्रोता प्रवृत्तिनिवृत्ती प्रतिपद्यते तत्राऽऽह । नर-
स्येति । अपिशब्दो द्वेषान्निवृत्तिसमुच्चयार्थः ॥ ५९० ॥ ५९१ ॥

कामैकपाशाकृष्टः सन्निच्छयैव प्रवर्तते ॥

निवर्तते च तद्वेषान्न शब्दव्यापृतेर्नरः ॥ ५९२ ॥

रागद्वेषाभ्यामेव प्रवृत्तिनिवृत्ती, न विधिनिषेधाभ्यामित्येतत्प्रपञ्चयति । कामेति ।
प्रतिरोधकचोरादिविषयस्तच्छब्दः । विधेर्नियोगबोधनं व्यापृतिर्निषेधस्य निवृत्तिबोधनं
तस्य प्रसक्तक्रियानिवृत्त्यौदासीन्ये पर्यवसानस्वीकारादिति भेदः ॥ ५९२ ॥

नन्वप्रयुक्तमप्येतद्वक्त्रा वाक्यं विवक्षितम् ॥

न गन्तव्यं पथाऽनेन, गृहाणेमं निधिं तथा ॥ ५९३ ॥

"प्रतिरोधकवानध्वेति वदता निषेधस्येष्टत्वात्तन्निष्ठं वाक्यं, भूभागो निधिमानिति च
वदता विधेरिष्टत्वात्तदपि तन्निष्ठं, न वाक्यद्वयं वस्तुमात्रावसितमिति शङ्कते । न
न्विति ॥ ५९३ ॥

मैवं, न वक्त्रभिप्रायाच्छब्दार्थत्वं प्रकल्पते ॥

शब्दसामर्थ्यतो यस्मात्तादर्थ्यं, नान्यहेतुकम् ॥ ५९४ ॥

विवक्षितस्य विध्यादेर्न शब्दार्थतेत्याह । मैवमिति । प्रतिज्ञामेव प्रकटयति । नेत्यादिना । तत्र हेतुमाह । शब्देति । शब्दसामर्थ्यात्प्रतीयमानस्य शब्दार्थत्वं न विवक्षाकृतमित्युक्तमतो विवक्षितयोरपि विधिनिषेधयोर्न शब्दार्थतेत्यर्थः ॥ ५९४ ॥

भवद्भिरपि चैवैतदभ्युपेयं प्रयत्नतः ॥

वक्तृतन्त्रे हि शब्दार्थं न विश्वासः श्रुतेर्भवेत् ॥ ५९५ ॥

भवन्मते शब्दशक्तिप्रतीतस्य शब्दार्थत्वेऽपि विवक्षितस्यैवास्मत्पक्षे तदर्थतेत्याशङ्क्याऽऽह । भवद्भिरिति । शब्दशक्तिमनोपेक्ष्याविवक्षितस्यैव शब्दार्थत्वे दोषं दर्शयन्नुक्तमभ्युपगमयति । वक्त्रिति । विवक्षाधीने शब्दार्थं वेदे वक्तुरभावात्तस्माद्दर्शनश्रयो न स्यादित्यर्थः ॥ ५९५ ॥

नानाविधपुमर्थान्निरपि वक्तुः समीहिता ॥

तस्या अपि त्वदुक्त्यैवं शब्दार्थत्वं प्रसज्यते ॥ ५९६ ॥

तथाऽपि लोके विवक्षितस्य शब्दार्थतेत्याशङ्क्याऽऽह । नानेति । विवक्षायामनियमाभावात्त्वदुक्त्या शब्दार्थोऽपि विवक्षानुसारीत्येवंरूपायां शब्दार्थव्यवस्थायामव्यवस्था स्यादतो लोकेऽपि तस्या अशब्दार्थत्वात्तच्छक्त्या प्रतीयमानस्यैव तदर्थतेत्यर्थः ॥ ५९६ ॥

प्रवृत्तिं वा निवृत्तिं वा यदाऽभिप्रेत्य चेतसा ॥

किञ्चिज्ज्ञास्यते ज्ञात्रा प्रत्यक्षादिप्रमाणतः ॥ ५९७ ॥

अभिप्रेताऽपि न तदा प्रवृत्तिर्यदि वेतरा ॥

प्रत्यक्षादिप्रमेयेति शक्या वक्तुं विपश्चिता ॥ ५९८ ॥

विवक्षितः शब्दार्थो नेत्यत्र दृष्टान्तमाह । प्रवृत्तिमिति । यथा प्रत्यक्षादेर्न विवक्षितोऽर्थो विषयस्तथा शब्दप्रमेयोऽपि न विवक्षितोऽर्थ इत्यर्थः ॥ ५९७ ॥ ५९८ ॥

इतश्चाभ्युपगन्तव्यमेतत्तुल्येऽपि वस्तुनि ॥

एकस्य हानधीस्तस्मिन्नुपादित्सा परस्य च ॥ ५९९ ॥

शब्दार्थत्वे हि सर्वेषामादानायैव धीर्भवेत् ॥

नोपेक्षायां, प्रहाणे वा, न चानेकार्थता मता ॥ ६०० ॥

विवक्षितः शब्दार्थो नेत्येतद्वक्ष्यमाणहेतोरपि स्वीकार्यमित्याह । इतश्चेति । हेत्वन्तरमेव स्फोरयति । तुल्येऽपीति । अयं देशो निधिमानित्युक्ते तुल्येऽपि निधिबोधे विरक्तस्य हानधीरायासासहिष्णोरुपेक्षा रागिणस्त्वादित्सा तत्राऽऽदानस्य विवक्षितत्वे शब्दार्थत्वे

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १७५

च विरक्तादीनामपि तदर्थमेव धीः स्यान्न हानादौ, हानस्योपेक्षाया वा विवक्षितत्वे शब्दार्थत्वे च सर्वेऽपि श्रोतारो हानमुपेक्षां वा प्रतिपद्येरन्नतः शब्दार्थवित्तेरैकरूप्येऽपि विवक्षितदानादौ बुद्धिवैषम्यान्न विवक्षितः शब्दार्थ इत्यर्थः । हानादीनां त्रयाणामपि श्रोतृभेदेन विवक्षिततया शब्दार्थत्वमाशङ्क्याऽऽह । न चेति ॥ ५९९ ॥ ६०० ॥

न च प्रवर्तकत्वेऽपि वाक्यस्याङ्गीकृते त्वया ॥

शक्यो विधायिनोऽन्येषां पदानां वक्तुमन्वयः ॥ ६०१ ॥

विध्यादिवाक्ये विध्यादेरशब्दार्थत्वाद्ब्रह्मस्तुनिष्ठत्वे स्थिते प्रवर्तकमेव वाक्यमिति नियमो नेत्युक्तमिदानीं नियममङ्गीकृत्यापि दोषं वक्तुं भूमिकामाह । न चेति ॥ ६०१ ॥

किं स्वार्थमात्रनिष्ठत्वमुत कार्यैकनिष्ठता ॥

पदार्थमात्रसंसर्गपरता किं त्वितीयताम् ॥ ६०२ ॥

आख्यातातिरिक्तपदानामन्वयस्य वक्तुमशक्यत्वं व्यक्तीकर्तुं विकल्पयति । किमिति । उत्तमवृद्धोक्तप्रवर्तकवाक्यश्रुतौ मध्यमवृद्धप्रवृत्तिं दृष्ट्वा बालः शब्दानामनन्विते स्वार्थे शक्तिमाकलयत्यतोऽसंसृष्टस्वार्थविषयं सामर्थ्यमित्यभिहितान्वयेनाऽऽद्यो विकल्पः । एकस्मिन्नन्विते कार्ये पदानां शक्तिग्रहात्तन्निष्ठता तेषामिति द्वितीयः । कार्येणान्विते स्वार्थे सामर्थ्यात्तन्निष्ठानि पदानीति तृतीयः । कार्यान्वयान्वयिनि सामर्थ्यं पदानामिति चतुर्थः । कार्येणाकार्येण वा योग्येन संसर्गो यस्य स्वार्थस्य तत्र तेषां शक्तिग्रहाद्योग्यान्वितस्वार्थपरता पदानामिति पञ्चम इति विकल्पार्थः ॥ ६०२ ॥

स्वार्थमात्रावसायित्वे वाक्यार्थप्रत्ययः कुतः ॥

वैयर्थ्यं च प्रयोगस्य व्यवहाराक्षमत्वतः ॥ ६०३ ॥

तत्राऽऽद्यमनुभाष्य दूषयति । स्वार्थेति । पदानामनन्वितपदार्थमात्रे सामर्थ्यमङ्गीकृत्य तन्निष्ठत्वे श्रोतुर्वीक्यार्थधीर्न स्यात्तद्धेतुत्वभावान्न च पदार्थास्तद्धेतवस्तदशाब्दत्वापत्तेर्न च शब्दबोधितपदार्थकृततया शाब्दत्वं चाक्षुषलिङ्गोत्थानुमितेरपि चाक्षुषत्वापत्तेरिति भावः । वाक्यमेव वाक्यार्थधीहेतुरित्याशङ्क्य तस्य पदसामर्थ्यसापेक्षत्वे विशिष्टविषयत्वायोगात्तदनपेक्षत्वे च सामर्थ्यग्रहवैयर्थ्यादन्वितस्य सामर्थ्यप्रतियोगित्वपक्षे च विशेषान्वयवतो वाक्यतात्पर्यगम्यतया तदवैयर्थ्यान्मैवमित्यभिप्रेत्याऽऽह । वैयर्थ्यमिति । तत्र हेतुमाह । व्यवहारेति । अनन्वितार्थे वचने विशिष्टविषयव्यवहारे पदानामशक्तेरन्वितपदप्रयोगायोगः समन्वितपदसमुदायात्मनो वाक्यस्य पदशक्यपेक्षत्वात्ततो विशिष्टव्यवहारासिद्धिर्विशिष्टार्थप्रयुक्ता हि समभिव्याहृतिर्जन इति न्यायादित्यर्थः ॥ ६०३ ॥

पदार्थमात्रसंसर्गे कार्यार्थविरहेऽपि ते ॥

व्यवहारस्य संसिद्धेर्व्यर्था कार्यप्रकल्पना ॥ ६०४ ॥

१७६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

योग्येतरार्थसंसृष्टे पदसामर्थ्यमित्यन्त्यं पक्षमनूद्य साधारण्येन परमतं निरस्यति । पदार्थेति । मात्राया कार्यमकार्यं वा योग्यं गृह्यते योग्यान्विते शक्तिरित्यङ्गीकारे प्रयो-
जकलाघवाच्छक्तिविषयतया कार्याभावेऽपि शाब्दव्यवहारसंभवादस्मत्पक्षसिद्धिर्योग्यका-
र्यान्विते शक्तिरित्यत्र प्रयोजकगौरवाद्व्यर्था ते शक्तिप्रतियोगित्वेन कार्यकल्पनेति त्वत्प-
क्षक्षतिरित्यर्थः ॥ ६०४ ॥

कार्यैकव्यतिषङ्गे च वाक्याद्भूतानुवादकात् ॥

प्रतीतिः स्यान्न वाक्यार्थे स्यादुक्तेर्व्यर्थताऽपि च ॥ ६०५ ॥

कार्ये त्वेकस्मिन्नन्विते पदानां सामर्थ्ये तेषां पर्यायतेति मत्वा द्वितीयं प्रत्याह ।
कार्यैकेति । तेन व्यतिषङ्गवति शक्तिरिति तृतीयमनूद्य दूषयति । व्यतिषङ्ग इति ।
कार्यान्वितेऽर्थे शक्तिपक्षे लिङ्गादिशून्याद्वाक्याद्वाक्यार्थधीः श्रोतुर्न स्याद्वक्तुश्च तथावि-
धप्रयोगवैयर्थ्यं परप्रत्यायनाय हि प्रयोगः परश्चेद्भूतार्थवाक्यात्तदर्थं न वेति कृतं प्रयोगे-
णेत्यर्थः ॥ ६०५ ॥

कार्यान्तरस्य चाभावात्कार्यार्थैकाभिधायिनः ॥

संबन्धो न भवेदन्यैः साधनाग्रभिधायिभिः ॥ ६०६ ॥

किंच कार्यपदस्य कार्यान्विते शक्तिरनन्विते वा, सिद्धान्विते वाऽनाऽऽद्य इत्याह ।
कार्यान्तरस्येति । गामानयेत्यादौ कार्यवाचिपदस्य कार्यान्वितेऽर्थे संबन्धो न सिध्येदे-
कस्मिन्वाक्ये कार्यद्वयाभावादित्यर्थः । अनन्वितस्वार्थमात्रेऽपि कार्यपदस्य न संबन्धो
भवेदभिहितान्वयानभ्युपगमादित्याह । संबन्धो न भवेदिति । सिद्धार्थान्विते स्वार्थेऽपि
कार्यपदस्य न संबन्धोऽनङ्गीकारादित्याह । संबन्धो नेति । नापि तस्य कार्यान्वया-
न्वायिनि संबन्धोऽन्वयस्य विशेषणत्वेनोपलक्षणत्वेन च दुर्वचत्वादित्याह । संबन्धो नेति ।
एतेन चतुर्थो विकल्पो निरस्तः । विधायकपदस्य संबन्धाग्रहे तस्य नामपदैः संबन्धो न
सिध्यतीति फलितमाह । संबन्धो नेत्यादिना । कार्यपदस्यान्यान्विते शक्तिरित्याव-
श्यकं तथैतरपदानामिति समुदायार्थः ॥ ६०६ ॥

कार्यान्वयित्वे सर्वेषामपि चेह परस्परम् ॥

पदार्थानामसंबन्धोऽनपेक्षत्वाद्भवेद्भ्रुवम् ॥ ६०७ ॥

कार्यान्वितार्थस्य शक्तिप्रतियोगित्वे दोषान्तरमाह । कार्येति । इहेति प्रयुक्तवा-
क्योक्तिः । सर्वेषामपि पदानां कार्यान्वितेऽर्थे सामर्थ्ये पदानां मिथः संबन्धः शाब्दो न
स्यात्तेषां कार्यान्वयेन चरितार्थानां मिथोऽनपेक्षत्वादित्यर्थः ॥ ६०७ ॥

नियोगो न प्रतीयेत विशिष्टविषयस्तथा ॥

तदा चैकपदार्थस्य नियोगः साध्यतामियात् ॥ ६०८ ॥

तेषां मिथोऽनन्वयेऽपि कार्यान्वयेनैव विशिष्टव्यवहारसिद्धिरित्याशङ्क्याऽऽह ।

नियोग इति । पदार्थानां मिथोऽनन्वये सति सोमेन यजेतेत्यत्र सोमविशिष्टयागविषयो नियोगो न भायादित्यर्थः । कार्यान्विते सर्वपदशक्तिरित्यत्रैव दोषान्तरमाह । तदा चेति । यदा सर्वाणि पदानि कार्यान्विते शक्तिमन्ति तदा सोमस्य यागस्य च प्रत्येकं नियोगान्वयात्तस्यैकैकस्यासौ साध्यतां गच्छेतथा च विशिष्टयागसाध्यत्वं तस्येष्टं नष्टं स्यादित्यर्थः ॥ ६०८ ॥

अथ सोमादिसंबन्धे यागादौ विषये मतः ॥

नियोगः कस्ततः पूर्वं संबन्धे हेतुरुच्यताम् ॥ ६०९ ॥

सोममात्रेण यागमात्रेण वा साध्यनियोगाभावात्तस्य विशिष्टविषयतेति पार्ष्णिणकं पदार्थानां मिथोऽन्वयमङ्गीकृत्य शङ्कते । अथेति । न तावदादौ प्रत्येकं नियोगान्वयो योग्यतादिकृतपरस्परान्वयस्यैव प्राथम्याच्चवन्मते च नियोगान्वयात्पूर्वं सोमादेर्यागादेश्चान्योन्यान्यव्ये हेतुरस्ति न वाऽस्ति चेत्किमसौ योग्यतादिरन्यो वा नाऽऽद्यो योग्यतादिकृतेऽन्वये नियोगाभिनिवेशस्याफलत्वान्न द्वितीयः स हि क्रियातिरिक्तो वा क्रिया वाऽऽद्ये तस्य कारकफलान्यतरत्वात्तदधीनेऽन्वये नियोगवैयर्थ्यं न च कारकफलातिरिक्तं क्रियातोऽन्यन्नियोगान्वयात्पूर्वं संबन्धकारणं प्रसिद्धमिति मत्वाऽऽक्षिपति । कस्तत इति ॥ ६०९ ॥

सिद्धेऽसति विशिष्टे न विषये कार्यमिष्यते ॥

अथ क्रियैव प्राकार्यात्सिद्धं नो यत्समीहितम् ॥ ६१० ॥

संबन्धहेतोरभावपक्षे संबन्धासिद्धेर्विशिष्टो यो नियोगविषयः सिद्धस्तस्मिन्नसति नियोगो निर्दिष्यो न सिध्यतीत्याह । सिद्ध इति । नियोगानुप्रवेशात्पूर्वं क्रियैव सोमादिसंबन्धे हेतुरिति कल्पान्तरमाह । अथेति । क्रियाकारकान्वये कार्यमवधीर्याङ्गीकृतेऽन्यान्विते शक्तिरिति यदस्माकमिष्टं तत्सिद्धमित्याह । सिद्धमिति ॥ ६१० ॥

तदेतरत्तदर्थमित्येवं चैतत्समञ्जसम् ॥

विषये यदि कार्यत्वं कार्यावगमपूर्वकम् ॥ ६११ ॥

कार्ये कार्यान्तराभावात्कार्यवृद्धिः कुतो भवेत् ॥

तदभावादनुष्ठेयो विषयोऽपि न ते भवेत् ॥ ६१२ ॥

अन्यान्विते शक्तिरित्यत्र प्रतिपदाधिकरणगतं भाष्यं प्रमाणयति । तदेति । तत्र किं पदेन पदेन धर्म उच्यत उत सर्वैरेक इति संदिह्य प्रतिपदं धर्मभेद इति प्रापय्य यदैकस्मादपूर्वं तदेतरत्तदर्थं भविष्यतीति भाष्यकारो राद्धान्तयति स्म तदपीतरान्विते शक्तिरित्यङ्गीकारे युक्तं स्यात्तहि पदानि योग्यान्वितार्थार्पकतां विनाऽन्यशेषतां गच्छन्तीत्यर्थः । कारकान्वयेऽपि क्रियायाः स्वगतकर्तव्यताया नियोगाधीनत्वं तस्मात्कर्तव्यतावे-

शादित्यत्रोक्तं तत्र कार्यमवधीर्यान्विते शक्तिरित्याशङ्क्याऽऽह । विषय इति । नियोगविषये यागादौ कार्यत्वं नियोगधीपूर्वकं चेन्नियोगेऽपि तद्धीस्तद्बुद्धिकृता स्यादविशेषात् च नियोगे नियोगान्तरमतस्तत्र कर्तव्यत्वबुद्ध्यसिद्धिरित्यर्थः । नियोगकार्यत्वबुद्ध्यभावे लब्धं दोषमाह । तदभावादिति । नियोगकार्यताबुद्ध्यधीनत्वाद्भावात्त्वर्थानुष्ठानस्येत्यर्थः ॥ ६११ ॥ ६१२ ॥

कार्यार्थता ततश्चेष्टा हीयेतानुष्ठितिं विना ॥

अथ कार्यान्तराभावेऽप्यस्य कार्यत्वमिष्यते ॥ ६१३ ॥

विषयस्यापि कार्यत्वाभावे प्राप्तं दोषमाह । कार्यार्थतेति । ततस्तस्य यागादेरनुष्ठानाभावात्तदनुष्ठानं विना नियोगार्थता तस्य तवेष्टा हीयेतैवेत्यर्थः । नियोगस्य यागादौ कार्यत्वे हेतोः स्वस्मिन्नपि तद्धेतुत्वसिद्धेर्नोक्तदोषपरंपरेति शङ्कते । अथेति ॥ ६१३ ॥

विषयस्यापि कार्यत्वं स्वत एव भवेत्तथा ॥

विषयोऽकार्यरूपत्वात्स्वसिद्धौ यद्यपेक्षते ॥ ६१४ ॥

कार्यं तदपि विषयमीक्षतासाध्यरूपतः ॥

कार्येऽपि कार्यतैवं च भवेद्विषयहेतुका ॥ ६१५ ॥

यथा स्वतो नियोगस्य कार्यत्वं तथा यागादेरपि तदस्तु कृतं नियोगेनेति दूषयति । विषयस्येति । धात्वर्थस्य क्लेशात्मनः स्वतोऽकार्यत्वात्तत्कार्यतायै नियोगापेक्षेति शङ्कते । विषय इति । कार्यमपि स्वतोऽकार्यत्वाद्भावात्त्वर्थमपेक्षेतान्यथा धात्वर्थवैयर्थ्यात्तदपेक्षत्वेऽपि कार्यस्य स्वतश्चेत्कार्यत्वं कार्यापेक्षत्वेऽपीतरस्य स्वतस्तर्किं न स्यादिति साम्यं मत्वाऽऽह । तदपीति । नियोगस्य विषयापेक्षत्वे फलितमाह । कार्येऽपीति ॥ ६१४ ॥ ॥ ६१५ ॥

अन्योन्याश्रयता च स्यान्न च कार्यप्रधानता ॥

। पुंव्यापारव्यपेक्षायां स्वसिद्धौ कार्यमुच्यते ॥ ६१६ ॥

नियोगस्य विषयाधीनकार्यत्वेऽपि विषयस्य कार्यत्वं नियोगाधीनमित्येतत्तावदुपगतमित्याशङ्क्याऽऽह । अन्योन्येति । नियोगकार्यत्ववशाद्विषयकार्यत्वं ततश्च नियोगकार्यत्वमित्यन्योन्याश्रयतेत्यर्थः । चकारसूत्रितं दोषान्तरमाह । न चेति । विषयस्य नियोगाधीनकार्यतावत्तस्यापि विषयाधीनकार्यत्वे प्रधानता न स्याद्यागादेरविशेषादित्यर्थः । नियोगयागयोः साम्यमुक्त्वा यागस्यैव कार्यत्वमिति विशेषं वक्तुं कार्यलक्षणमाह । पुंव्यापारेति । स्वोत्पत्तौ पुंव्यापारापेक्षायां सत्यां यद्भवति तत्कार्यमित्यर्थः ॥ ६१६ ॥

यागादिः स च नो कार्यं स्वतःकार्यैकरूपतः ॥

कार्यस्यैव न कार्यत्वमकार्ये कार्यतेष्यते ॥ ६१७ ॥

उक्तलक्षणस्य यागादौ भावात्तस्यैव कार्यतेत्याह । यागादिरिति । अवधारणार्थेन

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १७९

चकारेण भिन्नक्रमेण सूचितं व्यावर्त्यमाह । नो कार्यमिति । नियोगे कार्यलक्षणाभावे हेतुमाह । स्वत इति । नियोगस्य कार्यत्वं स्वतस्तद्वादिनामिष्टं न पुंव्यापाराधीनमन्यथा घटतुल्यत्वापातादतो नियोगस्योक्तलक्षणाभावान्न कार्यतेति भावः । तस्य कार्यत्वाभावे हेत्वन्तरमाह । नेति । नियोगो नाम कार्यत्वं न च तस्य तदेव कार्यत्वं स्वाश्रयापत्तेर्नापि कार्यत्वान्तरमनवस्थितेरित्यर्थः । कस्य तर्हि कार्यत्वं तदाह । अकार्य इति । स्वतोऽकार्यतारूपे यागादौ विधिना कार्यतेत्यर्थः ॥ ६१७ ॥

न शौक्ल्ये शुक्लतापत्तिः पटादेः सा विधीयते ॥

घटकार्ययजत्यादि स्वस्वभावतया स्थितम् ॥ ६१८ ॥

सिद्धसाध्यादिभेदेन स्वशब्देनाभिधीयते ।

यदा तदा ध्वनेर्न स्यादज्ञातार्थावबोधने ॥

विशेषः कश्चिदित्येवं न प्रवृत्तिर्विधेर्भवेत् ॥ ६१९ ॥

कार्यत्वाधारे कार्यत्वायोगे दृष्टान्तमाह । न शौक्ल्य इति । अकार्ये कार्यत्वमित्यत्र दृष्टान्तः पटादेरिति । कार्यस्य कार्यत्वासंभवाद्यागादेरेव तद्योगात्तस्मात्कर्तव्यतावेशादिति पक्षस्यायुक्तत्वात्क्रियाकारकान्वयस्य नियोगानधीनत्वात्कार्यमनपेक्ष्यान्विते शक्तिरिति स्थिते फलितमाह । घटेति । कार्यं नियोगो यजतिः क्रिया गुणांशावस्थादिग्रहीतुमादिपदम् । तत्र घटो वा नियोगो वा क्रिया वा गुणादिर्वा मृदात्मत्वमित्यसाध्यत्वचलनरूपत्वद्रव्यतन्त्रत्वाद्यसाधारणरूपेण स्थितः स्ववाचकशब्देन सिद्धेन साध्येन तच्छेषेण वा योग्येनान्वितो यदोच्यते तदा भूतार्थस्य कार्यार्थस्य च वाक्यस्याज्ञातज्ञापने विशेषो न कश्चिदित्येवं स्थिते नियोगाधीना प्रवृत्तिरित्येतन्न स्यादित्यर्थः ॥ ६१८ ॥ ६१९ ॥

अवबुद्धे तु शब्दार्थे पुरुषार्थानुरोधतः ॥

स्वत एव प्रवृत्तिः स्यान्न शब्दान्नार्थतस्तथा ॥ ६२० ॥

कथं तर्हि शब्दानन्तरभाविनी प्रवृत्तिरित्याशङ्क्य नरस्यापि रामादेवेत्यत्रोक्तं स्मारयति । अवबुद्धे त्विति । अज्ञातेऽर्थे शब्दाज्ज्ञाते तदनुषक्तपुरुषार्थभिलाषादेव परनिरपेक्षात्पुरुषस्य प्रवृत्तिर्न लिङ्गादिशब्दान्नाहि तच्छ्रविणामपि तदर्थधीविपुराणां प्रवृत्तिर्दृष्टा नापि सा तदर्थान्नियोगात्तस्यैवासंमतेरित्यर्थः ॥ ६२० ॥

साधनादित्रयाद्वाह्यं पुरुषार्थबहिष्कृतम् ॥

क एतत्साधयेद्दीमान्किं वा रूपमितीर्यताम् ॥ ६२१ ॥

साध्यस्वभावनियोगमङ्गीकृत्य तस्य प्रवर्तकत्वाभाव उक्त इदानीं साध्यत्वमेव तस्यासिद्धमित्याह । साधनादीति । करणेतिकर्तव्यताभाव्यातिरिक्तं कार्यं न कृतिव्याप्यमित्यर्थः । भाव्यादन्यत्वं साधयति । पुरुषार्थेति । सुखं दुःखनिवृत्तिर्वा पुमर्थस्ततोऽन्य-

१८० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

त्वान्नियोगस्य न भाव्यतेत्यर्थः । फलादिविलक्षणं कार्यं बुद्धिपूर्वकारिणो 'निष्पादनायो-
ग्यमिति फलितमाह । क इति । नियोगस्वरूपमपि दुर्निरूपमिति मन्वानो विकल्पयति ।
किं वेति । प्रेरणा वा नियोग आन्तरः प्रयत्नो वा क्रिया वा फलं वा कारकं वाऽन्य-
देव वा किञ्चित्कालत्रयासंबन्धित्वेन वाच्यो वाऽतीन्द्रियो वा कश्चिदिति विम-
शार्थः ॥ ६२१ ॥

न तावत्प्रेरणा कार्यं, कार्यार्थविषया हि सा ॥

नाऽऽन्तरोऽपि प्रयत्नः स्यान्मानान्तरगतेस्तथा ॥ ६२२ ॥

तत्राऽऽद्यं दूषयति । न तावदिति । शब्दव्यापारः प्रेरणा तस्या नियोगविषय-
त्वाद्विषयविषयिणोश्च भेदप्रसिद्धेरिति हेतुमाह । कार्येति । यजेतेत्युक्ते श्रोतुरान्तरो
यत्नः स्वास्थ्यप्रच्युतिरूपो जायते स नियोग इति द्वितीयं प्रत्याह । नेति । यत्नस्य
मानसत्वात्तद्रूपत्वे नियोगस्यापि तदापत्तेरपूर्वत्वायोगादनन्यत्वाम्भावोच्चाशब्दार्थत्वा-
पत्तेरिति हेतुमाह । मानान्तरेति ॥ ६२२ ॥

न क्रिया कर्तृसंबन्धात्फलं नानिष्टरूपतः ॥

कारकं नाप्यसिद्धत्वान्नाप्यन्यदनिरूपणात् ॥ ६२३ ॥

तृतीयं निराह । न क्रियेति । क्रियायाः कर्तृसंबन्धित्वान्नियोगस्य च नियोज्या-
न्वयात्तयोर्वैलक्षण्यादिति हेतुमाह । कश्चित् । चतुर्थं शिथिलयति । फलं नेति । नियोग-
स्यापुमर्थत्वे हेतुमाह । अनिष्टेति । पञ्चमं प्रत्याह । कारकं नेति । नियोगस्य साध्य-
त्वात्कारकस्य च सिद्धत्वादिति हेतुमाह । असिद्धत्वादिति । षष्ठं मानाभावेन प्रत्या-
चष्टे । नापीति ॥ ६२३ ॥

न च कालत्रयास्पर्शवाच्यत्वं कार्यलक्षणम् ॥

घटशब्दाद्धटे मा भूत्कालास्पर्शेन कार्यता ॥ ६२४ ॥

सप्तमं निराह । न चेति । कालत्रयासंबन्धो हि नियोगस्य शब्दतोऽर्थतो वा
नाऽऽद्य इत्याह । घटेति । घट इत्युक्ते तस्यापि शब्दतः कालायोगान्नियोगता स्यात्सा
मा भूदिति कृत्वा शब्दतो न तदस्पर्शो नियोगत्वोपयोगी नहि घटशब्दाद्धटे कालवि-
शेषयोगो भात्यन्यथा घटोऽस्तीत्यादौ पौनरुक्त्यान्न च-घटशब्दाद्धटस्य कालमात्रसंसर्गे
भात्यपि तद्विशेषसंसर्गार्थमस्तीत्यादि पदमिति-युक्तं, घटशब्दस्य पृथुभ्रोदराकारार्थत्वा-
त्कालमात्रसंसर्गे वृत्त्यभावादन्यथैकस्य शब्दस्यानेकार्थत्वप्रसङ्गादाकृतेः शब्दार्थत्वेऽपि
व्यक्तेर्लक्ष्यत्वान्नेतरः कालेतरस्य कालायोगिनो जडस्यासत्त्वान्न च नियोगेतरस्येत्यपि
प्रयोक्तव्यं तस्यैवासंमतत्वादिति भावः ॥ ६२४ ॥

नियोगोऽपि नियोज्यस्य व्यापारः, स कथं भवेत् ॥

अतीन्द्रियोऽलिहाद्यर्थः, सिद्धिश्चास्य कथं भवेत् ॥ ६२५ ॥

वीर्तिकम्] आनन्दगिरिकृतशास्त्रप्रकाशिकाख्यटीकासंवलितम् । १८१

अष्टमं निराचष्टे । नियोगोऽपीति । कर्तृव्यापारयागादिवन्नियोगोऽपि नियोज्यव्या-
पारः सन्नातीन्द्रियः, पुंव्यापारत्वाद्यागवन्न च साध्यवैकल्यं विष्णुक्रमणहविष्प्रक्षेपादे-
रध्यक्षत्वादित्यर्थः । किं तर्हि लिङाद्यालम्बनमित्याशङ्क्य परिशेषान्नियोगादन्यो लिङा-
द्यर्थोऽभ्युपेय इत्याह । लिङाद्यर्थ इति । नियोगस्वरूपं निरस्य साधकं निरस्यति ।
सिद्धिश्चेति ॥ ६२५ ॥

सिद्धिर्विषयसिद्धौ चेन्नैवं स्यात्कर्मणा न हि ॥

आप्त्युत्पत्त्यादिकं शक्यमनारोप्यस्वभावतः ॥ ६२६ ॥

नियोगनिष्पादकं नेत्ययुक्तं निष्पन्नस्य यागादेरेव तथात्वादिति शङ्कते । सिद्धिरिति ।
परिहरति । नैवमिति । न हि पुंव्यापारेण नियोगस्योत्पत्त्याप्तिसंस्कारविकाराः शक्याः
संपादायितुं तस्य नियोगवादिभिरनाधेयातिशयत्वाङ्गीकारादन्यथा नित्यसाध्यत्वव्याधा-
तादिति परिहारमेव स्फोरयति । कर्मणेति ॥ ६२६ ॥

कार्यं स्वैनाऽऽत्मना सिद्धं पुमर्थं साधयेद्यदि ॥

सर्वदा तस्य तादृक्त्वात्पुमर्थः सर्वदा भवेत् ॥ ६२७ ॥

साधकाभावमुक्त्वा नियोगस्य साधकत्वाभावं वक्तुमुपक्रमते । तत्र क्रियासाध्ये फले
स स्यादित्यत्र नियोगस्य स्वर्गादिसाधकत्वोक्तेर्न पुमर्थत्वहिष्कृततेत्याशङ्क्य कार्यं स्वरू-
पेण विद्यमानं स्वर्गादि साधयति पुंव्यापाराधीनलब्धसत्ताकं वेति विकल्प्याऽऽद्यमनुव-
दति । कार्यमिति । तदा स्वर्गादिः सदा स्यात्तद्धेतुनियोगस्य स्वरूपेण सदासत्त्वादिति
दूषयति । सर्वदेति । न च स्वर्गादेः सामग्रीसापेक्षत्वान्न सदातनत्वं नियोगस्य स्वानु-
कूलनियोज्यलाभाय फलमुपनयतस्तदपेक्षितसामग्रीमाक्षिप्यैव तदाक्षेपकत्वादिति द्रष्ट-
व्यम् ॥ ६२७ ॥

पुंव्यापारप्रसिद्ध्याऽथ सिद्धं स्वार्थकरं मतम् ॥

तस्यानाधेयरूपत्वान्न कदाचित्फलं भवेत् ॥ ६२८ ॥

कल्पान्तरमादत्ते । पुंव्यापारेति । नियोगस्यानाधेयातिशयतायाः कर्मणा नहीत्या-
दावुक्तत्वात्तस्य पुंव्यापारादसिद्धेर्न कदाचिदपि तदधीनं स्वर्गादि स्यादित्याह ।
तस्येति ॥ ६२८ ॥

संभाव्यमानसिद्धेर्हि यागादेः कार्यता मता ॥

व्योमतत्पुष्पयोर्न स्यात्सिद्धात्यन्ताप्रसिद्धयोः ॥ ६२९ ॥

नियोगस्यानाधेयातिशयत्वे हेत्वन्तरमाह । संभाव्यमानेति । पुंव्यापारात्संभावितो-
त्पत्तेर्भावस्यैव कार्यता न नियोगस्य तदसाध्यत्वादित्यर्थः । कथं नियोगस्य पुंव्यापारा-

१८२ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

साध्यत्वेनाकार्यतेत्याशङ्क्य सिद्धस्य व्योमवदकार्यतावदत्यन्तासिद्धत्वेनैष्टनियोगस्यापि तत्पुष्पवदकार्यता युक्तेत्याह । व्योमेति ॥ ६२९ ॥

कर्तव्यो याग इत्येवं यागाद्भिन्ना यथेक्ष्यते ॥

कर्तव्यं कार्यमित्येवं ततोऽपि व्यतिरिच्यते ॥ ६३० ॥

संभाव्यमानसिद्धेरपि यागादेर्न कार्यता स्वरूपं यागः कार्योपादानं कार्यमिति भेदप्रतीतेरतो नियोगस्यैव तत्स्वरूपमित्याशङ्क्याऽऽह । कर्तव्य इति । भिन्ना कार्यतेति शेषः ॥ ६३० ॥

कार्यकर्तव्यता कार्येत्येवमेवातिरिच्यते ॥

तस्मान्न वस्तुधर्मोऽयं शब्दादेव प्रकर्षतः ॥ ६३१ ॥

ननु यद्यपि नियोगस्य कार्यता न स्वरूपं तथाऽपि धर्मो यागादेस्तु दुःखात्मनो नासौ धर्मोऽपि तत्प्रतीतिस्तत्साध्यनियोगविषयेति तर्हि कार्यात्मनो नियोगस्य कार्यता कार्या न वेति विकल्प्याऽऽद्यं दूषयति । कार्येति । नियोगकार्यता कार्येत्युपगमे यागादेरिव नियोगादपि सा भिद्येत तदीया कार्यतेति भेदव्यपदेशात्तस्याश्च कार्यान्तरमित्यनवस्थे-त्यर्थः । द्वितीये निषिद्धतुल्या नियोगकार्यता स्यादतो नियोगे कार्यतायाः स्वरूपत्वेन धर्मत्वेन वा योगात्काल्पनिकत्वमेवेति मत्वाऽऽह । तस्मादिति । नायं वस्तुनः स्वभावो धर्मो वेत्यत्र तमेव हेतुं स्पष्टयति । शब्दादिति । यागः कार्यः, कार्यं कार्यमित्यादिशब्दा-देव कार्यताया वस्तुनः सकाशात्पृथक्करणदित्यर्थः ॥ ६३१ ॥

अतो यदेव साध्यार्थसाधनत्वेन गम्यते ॥

वेदात्तदेव साध्यत्वात्कार्यं नान्यत्ततः पृथक् ॥ ६३२ ॥

ननु स्वर्गादेः साधनत्वेन स्वर्गकामादिवाक्यादनुष्ठेयं गम्यमानं कार्यं कथं युक्त्याऽ-पास्यते तस्या वाक्याद्वैर्बल्यादित्याशङ्क्य नियोगस्वरूपसाधकाद्यभावाद्वैदिकं कार्यं यागाद्येव तस्यावान्तरापूर्वद्वारा फलित्वोपपत्तेः साध्यत्वान्न ततोऽन्यत्कार्यमित्याह । अत इति । यागादिस्वरूपत्वेन ततोऽन्यत्वेन वा तस्य दुर्निरूपत्वं मत्वा पृथगित्यु-क्तम् ॥ ६३२ ॥

लिङ्गादिः प्रेरणावाची कुतः कार्यमितीर्यताम् ॥

विषयत्वेन नाऽऽक्षेपो भावार्थो विषयो र्ततः ॥ ६३३ ॥

वैदिकलिङ्गादिगम्यो नियोगो न युक्तिशतेनापि शक्योऽपह्नोतुं नहि निर्विषयं लिङ्गादि न च यागादेरेव तदालम्बनं तस्य प्रकृत्यर्थत्वेऽपि प्रत्ययार्थत्वाभावादित्याश-ङ्क्य भाट्टमतेनाऽऽह । लिङ्गादिरिति । ननु प्रेरणायाः सविषयत्वात्तद्वाचिना लिङ्गा-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १८३

दिना नियोगः स्ववाच्यविषयत्वेनाऽऽक्षिप्यते नेत्याह । विषयत्वेनेति । क्रियाविषय-
त्वात्प्रेरणाया न नियोगविषयतेत्यर्थः ॥ ६३३ ॥

प्रेरणाऽपीह नैव स्यादज्ञातज्ञापनात्पृथक् ॥

समस्तकार्यदोषोक्तिप्रसङ्गान्मित्यभावतः ॥ ६३४ ॥

वार्तिककारमतेन नियोगे मानाभावमुक्त्वा समीहितोपायताया लिङ्गाद्यर्थत्वं स्वमतं
बक्तुं प्रेरणायास्तदर्थत्वं द्रुदूषयिषुः सा किमज्ञातज्ञापनादन्याऽनन्या वेति विकल्प्याऽऽद्यं
दूषयति । प्रेरणेति । लिङ्गादौ नियोगवत्साऽपि नाज्ञातज्ञापनादन्या वाच्याऽस्तीत्यत्र हेतु-
माह । समस्तेति । साधनादित्रयाद्वाह्यमित्यादीनां सर्वेषां कार्ये दर्शितदोषाणामज्ञा-
तज्ञापनादन्यप्रेरणायामपि कथनप्रसङ्गाच्चदिष्टप्रेरणायां प्रमाणाभावाच्च न साऽस्ती-
त्यर्थः ॥ ६३४ ॥

न स्वरूपं लिङ्गादीनां प्रेरणाज्ञापकत्वतः ॥

अन्योन्यरूपभेदेऽपि प्रेरणानुगमात्तथा ॥ ६३५ ॥

किं चान्याऽपि सा लिङ्गादीनां स्वरूपं वा या काचिच्छक्तिर्वा व्यापारविशेषो वा नाऽऽद्य
इत्याह । नेति । लिङ्गादीनां ज्ञापकत्वात्प्रेरणायाश्च तदभावाच्च सा तत्स्वरूपमित्यर्थः ।
यजेत जुहोतीति लिङ्गलेडादीनामन्योन्यं रूपभेदेऽपि प्रेरणायास्तदभावादेकत्वेन सर्वत्रा-
नुगतेरेकस्य बहूनां च भेदान्न लिङ्गादिस्वरूपं प्रेरणेति युक्त्यन्तरमाह । अन्योन्य-
मिति । लिङ्गादीनां न स्वरूपं प्रेरणेत्येतत्तथेत्युच्यते ॥ ६३५ ॥

शक्तेरनभिधेयत्वात्तद्व्यापारोऽपि नेष्यते ॥

प्रेरकाभावतो वेदे तद्व्यापारोऽपि नेरणा ॥ ६३६ ॥

प्रेरणा लिङ्गादिशक्तिरिति द्वितीयं निरस्यति । शक्तेरिति । लिङ्गादिवाच्या प्रेरणा
तद्वादिभिरिष्टा तच्छक्तित्वे च तस्याः शक्तिशक्तिमतोरभेदे न वाच्यत्वमेकत्र वाच्य-
वाचकत्वायोगाद्भेदेऽपि प्रयोजकत्वान्न वाच्यता नहि दाहप्रयोजकीभूता शक्तिर्दहनश-
ब्देनोच्यते तन्न प्रेरणा लिङ्गादिशक्तिरिति भावः । तृतीयेऽपि व्यापारविशेषो लिङ्गा-
दीनां वा प्रेरकस्य वा नाऽऽद्य इत्याह । तद्व्यापारोऽपीति । लिङ्गादिव्यापारो हि
स्पन्दो वा यत्नो वा नाऽऽद्यस्तेषां विभुत्वेन तद्गुणत्वेन वा मूर्तत्वाभावात्तदनुविधायि-
स्पन्दायोगान्नेतरो यत्नस्य चेतनगुणस्याचेतनेषु तेष्वसंभवात्त्रापि तेषां व्यापारान्तरं तज्ज-
न्यस्तज्जन्यजनको व्यापार इति लक्षणाक्रान्तस्य तस्यानिरूपणादिति भावः । प्रेरकोऽपि
पुरुषो वेदो वाऽऽद्ये वेदस्यापौरुषेयत्वात्तत्र प्रेरकाभावात्तदीयव्यापारविशेषासिद्धिस्तथा
च तत्र प्रेरणाभावान्निर्विषयो लिङ्गादिः स्यादित्याह । प्रेरकेति ॥ ६३६ ॥

अतः समीहितोपायतया वस्त्ववबोधयन् ॥

अबुद्धं प्रेरको वेदो ज्ञापना प्रेरणा मता ॥ ६३७ ॥

१८४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

अज्ञातज्ञापनादन्या प्रेरणेत्यसंभवात्ततोऽनन्या सा प्रेरकश्च वेद इति पक्षावङ्गीकरोति । अत इति ॥ ६३७ ॥

तथा च वस्तुयाथात्म्यज्ञापनेन प्रमाणता ॥

न प्रेरकतया सा स्यात्प्रत्यक्षादेरनीक्षणात् ॥ ६३८ ॥

अज्ञातज्ञापना प्रेरणा वेदश्च तद्धेतुरिति सिद्धेऽपि प्रवर्तकतया वेदप्रमाण्यात्कथं त्वत्पक्षसिद्धिरित्याशङ्क्याऽऽह । तथा चेति । प्रत्यक्षादेः प्रेरकत्वादर्शनादज्ञातज्ञापकत्वेनैव प्रामाण्यवद्वेदस्यापि प्रामाण्यं न प्रेरकत्वेनेत्यर्थः ॥ ६३८ ॥

निष्पादितनियोगस्य वेदप्रामाण्यतो यथा ॥

नियमेन फलं तद्वत्साधनानुष्ठितेर्भवेत् ॥ ६३९ ॥

नियोगप्रेरणयोर्लिङ्गाद्यर्थत्वाभावेऽपि कथं समीहितसाधनतायास्तदर्थतेत्याशङ्क्याऽऽह । निष्पादितेति । यथा नियोगवादे धात्वर्थानुष्ठानादुत्पादितनियोगस्य स्वर्गकामादिवाक्यात्फलमावश्यकं तथाऽनुष्ठितस्य यागादेरपि तद्बलादेवापूर्वीवान्तरव्यापारद्वारा फलनियमः । अतो लिङ्गाद्यर्थो यागादेरिष्टोपायतेति शक्यं वक्तुमित्यर्थः ॥ ६३९ ॥

विसंवादोऽपि नाऽऽशङ्क्यो नियोगार्थे यथा तथा ॥

वैदिकत्वादुपायेऽपि नृतश्चे व्यभिचारिता ॥ ६४० ॥

ननु यागादेः स्वर्गीद्युपायत्वं लिङ्गाद्यर्थश्चेत्तदनुष्ठानानन्तरं स्वर्गादिना भाव्यं भुजिफलस्य तृप्तेरानन्तर्योपलम्भात्तत्र चानन्तरफलादर्शनात्फलोपायतायास्तदर्थत्वायोगादन्यस्य च तदर्थस्यानिष्टत्वादप्रामाण्यं स्वर्गकामादिवाक्यस्य स्यात्तत्राऽऽह । विसंवादोऽपीति । यथा नियोगे लिङ्गाद्यर्थेऽनन्तरफलानुपलम्भेऽपि वैफल्यं वाक्यस्यामानत्वं वा न शङ्क्यते तथा यागादावपि तदर्थे समीहितोपाये विसंवादो नाऽऽशङ्कामर्हति तत्रोपायत्वस्य वेदैकगम्यत्वात्समात्फलोपायत्वमेवार्थो लिङ्गादेरित्यर्थः । यागादेरुपायत्वस्य वैदिकत्वेऽपि कथं न विसंवादशङ्केत्याशङ्क्याऽऽह । नृतश्च इति । पौरुषेये वाक्ये फलादिव्यभिचारदृष्टेर्लोके विसंवादशङ्कायामपि न सा वेदे युक्ता तस्यापौरुषेयस्यादोषत्वादित्यर्थः ॥ ६४० ॥

नानन्तरफलो यागो दृष्टो लोकेऽपि हि क्वचित् ॥

अतः सामान्यतो दृष्टं क्रियात्वादित्यदूषणम् ॥ ६४१ ॥

ननु यागादिक्रियाऽनन्तरफला क्रियात्वान्मर्दनवदित्यानन्तर्यं फलस्यानुमीयते तथाच तदनुपलम्भे कथं विसंवादशङ्का नावतरेन्नेत्याह । नेति । यागशब्देन क्रियोच्यते । मर्दनादौ फलानन्तर्येऽपि न सर्वा क्रियाऽनन्तरफला लोके दृष्टा सेवादावदृष्टेरित्यर्थः । तथाऽपि किमनुमानदूषणमनैकान्त्यमित्याह । अत इति । यागादौ क्रियात्वं दृष्ट्वा क्रियात्वादिति यदनुमानं तत्र दोषात्तदं सेवादौ व्यभिचारादित्यर्थः ॥ ६४१ ॥

स्वसामर्थ्याद्यथा कार्यं कालास्पृष्टं प्रभाषते ॥

लिङ्गदियागमप्येवं वक्ष्यतीत्यविशिष्टता ॥ ६४२ ॥

ननु यागादिः स्वर्गाद्युपायो लिङ्गादिवाच्यश्चेत्तस्य कालसंबन्धोऽस्ति न वा । आद्ये भूतादिकालयोगिनो नानुष्ठेयता द्वितीये शब्दतः कालास्पर्शे घटादितुल्यताऽर्थतस्तदस्पर्शे त्वसत्त्वमुक्तमत आह । स्वसामर्थ्यादिति । अस्ति तावन्नियोगयागयोस्तुल्यता लिङ्गादिना स्वशक्त्या नियोगवद्यागस्यापि कालास्पर्शिनो वचनान्न च कालायोगे यागस्यासत्त्वमिष्टोपायत्वाकारेण तदयोगेऽपि स्वरूपेण तद्योगान्नियोगस्य तु स्वरूपेणापि कालायोगितेति विशेषे न त्रेष्टोपायताविशिष्टयागस्य कालेतरजडस्य कालायोगादसत्त्वं तस्य स्वर्गकामादिवाक्यीयत्वान्न च नियोग एव तदीयस्तस्मिन्नलौकिके लिङ्गादेरशक्यसंगतित्वान्न च केवलस्य वाक्यीयत्वं विशिष्टस्य पदशक्तिविषयत्वं वैपरीत्यप्रसङ्गाल्लक्षणायाश्चानिष्टत्वाल्लौकिकी तु समीहितोपायता लिङ्गादिशक्तिविषयोऽर्थान्तरस्पृष्टा लौकिकात्मना सैव वाक्यतात्पर्यगम्येति भावः ॥ ६४२ ॥

साक्षादेवं च संबन्धः साध्यसाधनयोर्भवेत् ॥

नातिरिक्तलिङ्गद्यर्थव्यवधानविडम्बना ॥ ६४३ ॥

यागादेरिष्टोपायत्वस्य लिङ्गाद्यर्थत्वे हेत्वन्तरमाह । साक्षादिति । यागादेरिष्टोपायत्वस्य लिङ्गाद्यर्थत्वे सति साध्यसाधनयोरव्यवहितः संबन्धः सिध्यति नियोगस्य तदर्थत्वे तेन यागस्वर्गयोर्व्यवधानरूपा विडम्बना स्यात्सा चायुक्ता न ह्यव्यवहिते संबन्धे व्यवहितं रोचयते गौरवादित्यर्थः ॥ ६४३ ॥

साक्षादसति संबन्धे पारंपर्यं न तु क्वचित् ॥

गतौ सत्यां, तदप्यत्र नान्यत्रेवोपलभ्यते ॥ ६४४ ॥

अरुणया क्रीणातीत्यत्र व्यवहितोऽपि संबन्धः स्वीकृतस्तथा स्वर्गकामवाक्येऽपि स्यादित्याशङ्क्याऽऽह । साक्षादिति । अव्यवधानेन संबन्धेऽनुपपन्ने व्यवधानमिष्यते नाव्यवहितसंबन्धसंभवे क्वचिदपि पारंपर्यमिष्टं तदपि स्वर्गकामादिवाक्ये न शक्यमुपगन्तुमरुणया क्रीणातीतिवदप्रतीतेरित्यर्थः ॥ ६४४ ॥

श्रुत्यां क्रयाभिसंबन्धो व्यवच्छिद्यैव साधनम् ॥

अरुणः साधको दृष्टो नानपेक्षो वृथा च सः ॥ ६४५ ॥

वैधर्म्यदृष्टान्तं प्रपञ्चयति । श्रुत्येति । अरुणया क्रीणातीत्यत्र तृतीययाऽरुणो गुणः क्रयणसंबन्धोऽपि साधनं पशुं विशेष्यैव सोमक्रयस्य साधकोऽवगतो न द्रव्यानपेक्षो गुणः क्रयणं साधयत्यन्यथा गुणो वृथा स्यात्तन्मात्रस्य सर्वत्रासाधकत्वात्समुच्चयः कुतो

द्रव्यगुणवदित्यत्र चारुणाधिकरणमवतार्यैतत्प्रतिपादितं न चैवं स्वर्गकामादिवाक्ये व्यवधानधीरव्यवहितसंबन्धसंभवस्योक्तत्वादित्यर्थः ॥ ६४५ ॥

यागः कार्याभिसंबन्धोऽप्यनुत्पाद्य फलं न ते ॥

कथंचित्साधयेत्कार्यं तच्च नास्तीत्यसाधकः ॥ ६४६ ॥

यागादेः स्वर्गादिनाऽन्वयो न नियोगेनेत्युक्तमिदानीं नियोगेनान्वयमुपेत्यापि दोषमाह । याग इति । यागो नियोगान्वितोऽपि तमुत्पादयन्नवान्तरव्यापारेण रहितः सहितो वा नाऽऽद्यो निर्वापारकरणानङ्गीकाराद्वितीये फलोत्पत्तिर्वा व्यापारान्तरं वाऽवान्तरव्यापारः । आद्ये स्वर्गमनुत्पाद्य यागो न कथंचिदपि त्वदिष्टं नियोगं साधयेन्नहि निर्वापारं करणं कार्याय पर्याप्तं न च स्वर्गो यागानन्तरं कस्यचिद्वष्टोऽतो यागो नियोगस्यासाधकः स्यादित्यर्थः ॥ ६४६ ॥

नचान्या व्यापृतिस्तस्य कार्यसिद्धौ त्वयेष्यते ॥

फलानुत्पत्तितस्तस्मान्न कार्येणापि संगतिः ॥ ६४७ ॥

द्वितीयमाशङ्क्याऽऽह । न चेति । स्वर्गादिसिद्धयतिरेकेण नियोगसिद्धिमुद्दिश्य यागादेर्वापारान्तरं त्वया नेष्यतेऽन्यथा स्वर्गादेरेव ततः संभवान्नियोगवैयर्थ्यादित्यर्थः । अस्तु तर्हि फलोदयद्वारा यागादेर्नियोगसिद्धिरित्याशङ्क्य तच्च नास्तीत्युक्तं व्यनक्ति । फलेति । नहि तस्माद्यागादेरनन्तरं फलमुपलब्धमतस्तद्वाराऽपि नियोगेन यागादिः साधकतया नान्वेतीत्यर्थः ॥ ६४७ ॥

अथ शास्त्रप्रमाणत्वाददृष्टाऽप्यभ्युपेयते ॥

फलोत्पत्तिर्भ्रमाप्येवं तथा सति भविष्यति ॥ ६४८ ॥

यागादेरनन्तरमदृष्टाऽपि फलोत्पत्तिः स्वर्गकामादिवाक्यप्रामाण्यादिष्टा तेन तद्वारा नियोगजनकत्वमपि तस्य युक्तमिति चोदयति । अथेति । शास्त्रप्रामाण्यावष्टम्भे समीहितसाधनतावादिनोऽपि तद्वलादनन्तरमदृष्टाऽपि फलोत्पत्तिर्भविष्यतीति नियोगवैयर्थ्यामित्याह । ममेति ॥ ६४८ ॥

मम शास्त्रप्रमाणत्वात्पश्चादपि भवेत्फलम् ॥

पूर्वं तु भवतो न्याय्यं तदभावे ह्यसार्थकम् ॥ ६४९ ॥

स्वपक्षे विशेषं दर्शयन्नियोगकल्पनावैयर्थ्यं समर्थयते । ममेति । इष्टोपायतावादे यागादिव्यवहितकालेऽपि स्वर्गादिः स्यात्स्वर्गकामादिवाक्यप्रामाण्यादित्यर्थः । नियोगवादेऽपि तत्प्रामाण्यस्य तुल्यत्वान्न विशेषसिद्धिरित्याशङ्क्याऽऽह । पूर्वं त्विति । नियोगोत्पत्तेरर्वाग्यागादेरनन्तरमेव फलं नियोगवादे युक्तं स्वर्गाद्यभावे यागादेरवान्तरव्यापारशून्यस्य नियोगासाधकत्वादवान्तरव्यापारान्तराङ्गीकारे च नियोगवैयर्थ्यस्योक्तत्वान्न च

साधकहीनः स सिध्यति धात्वर्थवैयर्थ्याच्छास्त्रप्रामाण्यलम्बने च यागादेरेव फलसिद्धे-
र्व्यर्था नियोगकल्पनेति भावः ॥ ६४९ ॥

कार्यसिद्ध्या फलावाप्तावशेषफलसंभवः ॥

सकृत्करण एव स्यात्कार्यस्याभेदतस्तव ॥ ६५० ॥

यागादिसिद्ध्या नियोगसिद्धिस्ततः स्वर्गादीति निरस्तमतमङ्गीकृत्य दोषमाह ।
कार्येति । यदा यागादिनियोगमुत्पादयति स च स्वर्गं तदा सकृत्करणे नियोग-
सिद्धेस्तस्य चैक्यादपर्यायमेव सर्वफलसिद्धिः स्यादतो बहुकर्मानुष्ठानमेकस्याऽऽवृत्तिश्च
व्यर्थेत्यर्थः ॥ ६५० ॥

अनुबन्धाभिसंबन्धात्फलं चेत्स्याद्भवस्थया ॥

तत एव न कार्यात्स्यात्तदा तद्भावभावतः ॥ ६५१ ॥

नियोगस्य स्वरूपेणैक्येऽपि यागाद्युपाधिभेदेन भेदात्फलव्यवस्थासंभवान्नोक्तं दूषण-
मिति शङ्कते । अनुबन्धेति । यतो नियोगभेदस्तत एव फलं तद्यवस्था च स्यादनुबन्ध-
भेदे तद्भावादन्वया चाभावादतस्तस्मिन्पक्षे नियोगवैयर्थ्यामित्याह । तत इति ॥ ६५१ ॥

औपाधिकश्च मिथ्या स्यात्साध्यसाधनलक्षणः ॥

व्यवहारः श्रुतेर्ज्ञातः परमार्थैकवादिनः ॥ ६५२ ॥

उपाधिभेदान्नियोगं भिन्दानस्य दोषान्तरमाह । औपाधिकश्चेति । उपहितो नियोगः
साधनं तेन स्वर्गादि साध्यमित्युक्ते स्फटिकलौहित्यवदुपहितस्य मिथ्यात्वात्तदायत्तस्वर्गा-
देरपि तथात्वं परमार्थमेव सर्वमिति वादिनश्च श्रौतो व्यवहारः साध्यसाधनात्मा मृषेत्य-
निष्टमित्यर्थः ॥ ६५२ ॥

एवं ते कर्मकाण्डेऽपि कार्यं तावन्न युज्यते ॥

एकात्म्ये तु यथा नास्ति विशेषेणोच्यते तथा ॥ ६५३ ॥

कर्मकाण्डे नियोगाभावेऽपि ज्ञानकाण्डे स्यादित्याशङ्क्य वृत्तं कीर्तयति । एवमिति ।
अपिस्तत्र नियोगासंभवनार्थः । वर्तिष्यमाणमर्थं सौकर्यार्थं संगृह्णाति । एकात्म्ये
त्विति । यथा ज्ञानकाण्डे नियोगो न षट्ते तथा विशेषहेतुनोच्यतेऽनन्तरसंदर्भेण-
त्यर्थः ॥ ६५३ ॥

प्रतिपत्तिविधिस्तावन्नाऽऽत्मा द्रष्टव्य इत्ययम् ॥

तस्य भावार्थनिष्ठत्वाद्बस्तुन्यनुपपत्तितः ॥ ६५४ ॥

आत्मा द्रष्टव्य इति श्रुतेर्ज्ञानकाण्डे नियोगः शक्यो निरसितुमिति चेत्तत्र वस्तुनि
वा नियोगस्तज्ज्ञाने वेति विकल्प्याऽऽद्यं दूषयति । प्रतिपत्तीति । आत्मा द्रष्टव्य
इत्ययं विधिरपि प्रतिपत्तिविषयो न वस्तुविषय इति । अत्र हेतुमाह । तस्येति । तत्रैव
हेत्वन्तरमाह । वस्तुनीति ॥ ६५४ ॥

सिद्धेऽसिद्धेऽथ वैकात्म्ये विधिर्नैवोपपद्यते ॥

नाऽऽकाशे नापि तत्पुष्पे पुंव्यापारानपेक्षता ॥ ६५५ ॥

अनुपपत्तिं साधयति । सिद्ध इति । ऐकात्म्ये नित्यसिद्धे विध्यसंभवे दृष्टान्तमाह । नेति । विधिरिति पूर्वणान्वयः । ऐकात्म्यं चेदसिद्धं तथाऽपि न तत्र विधिरित्यत्र दृष्टान्तमाह । नापीति । उभयत्र हेतुमाह । पुंव्यापारेति । सतोऽसतो वा पुरुषव्यापारायोग्यत्वान्नोभयत्रापि विधिस्तद्योग्ये तदुपगतेरित्यर्थः ॥ ६५५ ॥

न विधिर्दर्शनेऽपि स्यादन्योन्याश्रयदोषतः ॥

दर्शनाद्विधिसंसिद्धेर्विधेर्दर्शनसिद्धितः ॥ ६५६ ॥

वस्तुन्यसाध्ये विध्यभावेऽपि दर्शने भावार्थे विधिरिति विकल्पान्तरमाशङ्क्य तन्मात्रे ब्रह्मविशेषिते वेति विकल्प्याऽऽद्यं प्रत्याह । न विधिरिति । दर्शनेऽपि तन्मात्रे न विधिर्घटादिज्ञानेऽपि प्रसङ्गादित्यर्थः । न ब्रह्मविशेषितेऽपि तस्मिन्विधिरित्यपिना प्रतिज्ञाय हेतुमाह । अन्योन्येति । तमेव दोषं दर्शयति । दर्शनादिति । ब्रह्मविशेषितदर्शनस्य विधेयत्वे ब्रह्म प्रतिपन्नं वाच्यं विशेषणाग्रहे विशिष्टादृष्टेस्तामन्तरेण तत्र विध्यसिद्धेरतो ब्रह्मणि ज्ञाते तज्ज्ञाने विधिस्ततस्तज्ज्ञानमित्यन्योन्याश्रयान्न विशिष्टज्ञाने विधिर्न च वेदान्तेषु विध्युपगमे वस्तुनि मानतोभयपरत्वे वाक्यभेदादिति भावः ॥ ६५६ ॥

न च यूपादिवच्छक्यं वेदेनैव समर्पणम् ॥

ऐकात्म्यस्य स्वतः सिद्धेः साध्यत्वाद्घूपवस्तुनः ॥ ६५७ ॥

अथ यथा यूपादिलौकिकोऽर्थो यूपे पशुं बध्नातीत्यादिविशेषतया यूपं तक्षतीत्यादिनाऽर्प्यते तथा ब्रह्मणोऽपि द्रष्टव्यविशेषत्वेन सत्यज्ञानादिवाक्येनार्पणमिति विधिपरत्वे वेदान्तानां वस्तुमानता न च वाक्यभेदो वस्तुन्यवान्तरतात्पर्यात्तत्राऽऽह । न चेति । ब्रह्मणो विधिषेपत्वेनासमर्पणे हेतुमाह । ऐकात्म्यस्येति । यूपादेस्तच्छेषतयाऽर्पणे हेतुमाह । साध्यत्वादिति ॥ ६५७ ॥

सिद्धं चेद्दर्शयेद्वेदः प्रसिद्धं दर्शनं तथा ॥

तन्निष्ठं च भवेद्वाक्यं व्यर्थता च विधेस्तदा ॥ ६५८ ॥

कूटस्थनित्यं ब्रह्म विशिषेपतया वेदो नार्पयतीत्युक्तं विपक्षे स्वपक्षसिद्धिमाह । सिद्धं चेति । दर्शनं वेदः सिद्धमर्पयतीति स्वमतमिति यावत् । यथोक्तार्थस्य विधिपरवाक्यादेव सिद्धौ कथं स्वपक्षसिद्धिस्तत्राऽऽह । तन्निष्ठं चेति । षड्विधलिङ्गेभ्यो ब्रह्मपरमेव सत्यादिवाक्यं न विधिपरमतो वेदान्तानामवान्तरतात्पर्यं वस्तुनीत्युक्तमिति भावः । वाक्यस्य वस्तुपरत्वे तज्ज्ञाने विधिवैयर्थ्यमिति फलितमाह । व्यर्थतेति ॥ ६५८ ॥

सर्वमात्मेति वाक्यस्य न च वस्तुन्यसंभवः ॥

येनार्थस्यासमाप्तत्वात्क्रियेताध्याहृतिः पदे ॥ ६५९ ॥

विधिं विना वाक्यस्य वस्तुबोधित्वायोगान्न तद्वैयर्थ्यमित्याशङ्क्याऽऽह । सर्वमिति । वाक्यस्य विधिं विहाय न वस्तुनि बोधकत्वासंभवो व्युत्पन्नस्य वाक्यश्रवणे तदर्थबुद्धेरित्यर्थः । तत्रापि विधिपदमध्याहर्तव्यं तद्वतो वाक्यस्यार्थबोधकत्वदर्शनादिति चेन्नेत्याह । येनेति । येन वस्तुबोधित्वासामर्थ्येन विधिविधुराद्राक्याद्वस्तुनोऽप्रतिपत्तेरध्याहारो विधिपदे क्रियेत न तथा विधिशून्यवाक्यस्य वस्तुबोधित्वासामर्थ्यमधिकारिणो वाक्यात्तद्वीदर्शनादतोऽध्याहारासिद्धिरित्यर्थः ॥ ६५९ ॥

आत्मा ब्रह्मेति विज्ञानं विधिं नैव व्यपेक्षते ॥

यस्मात्तच्छ्रुतवाक्यस्य स्वयमेवोपजायते ॥ ६६० ॥

किंच ब्रह्मज्ञानं शाब्दं वा विधीयते भावनारूपं वा साक्षात्कारलक्षणं वाऽऽद्येऽपि तदुत्पत्तये वा विधिरूपन्नस्य विषयनिश्चयाय वा वाक्यतात्पर्याय वा ज्ञानस्य पुरुषार्थत्वाय वा ब्रह्मणो मानान्तरायोग्यत्वाय वा पदार्थसंसर्गाय वेति विकल्प्य प्रथमं प्रत्याह । आत्मेति ॥ ६६० ॥

यजेतेतिविधिज्ञानं न विध्यन्तरमीक्षते ॥

विध्यन्तरेऽनवस्था स्यान्न चायं कर्मणि स्थितेः ॥ ६६१ ॥

अर्थात्वेदस्य विध्यन्नेपेक्षाद्वाक्यादेवाऽऽत्मा ब्रह्मेति ज्ञानमुत्पद्यते तत्र नार्थवान्विधिरित्यत्र दृष्टान्तमाह । यजेतेति । स्वर्गकामवाक्ये यागकार्यताज्ञानमेतद्वाक्यातिरेकेण स्वोत्पत्त्यर्थं विध्यन्तरं नापेक्षते तस्मिन्नेपेक्ष्यमाणे तदर्थज्ञानार्थमपि विध्यन्तरापेक्षायामनवस्थानान्न चायमेव यागकार्यताविधिस्तेनापेक्ष्यते तस्य कर्मविषयत्वादतो वाक्यादेव यागकार्यताज्ञानं तथा ब्रह्मज्ञानमपीत्यर्थः ॥ ६६१ ॥

प्रतिपन्ने विधेयार्थे प्रवृत्तिः फलमिष्यते ॥

प्रवृत्तेश्च विधिज्ञानमेवमन्योन्यसंश्रयः ॥ ६६२ ॥

शाब्दं ब्रह्मज्ञानमुत्पत्तये विधेयमित्यत्र दोषान्तरमाह । प्रतिपन्न इति । यागादौ धात्वर्थेऽधिगते प्रवृत्तिर्विधिफलमित्युत्सर्गः । अस्तु ब्रह्मज्ञानेऽपि तथेत्याशङ्क्याऽऽह । प्रवृत्तेश्चेति । ब्रह्मणि ज्ञाते तद्विशेषिते ज्ञाने प्रतिपन्ने विधिस्ततश्च प्रवृत्तेर्विधेयज्ञानविशेषणं ब्रह्मज्ञानमित्येवमन्योन्याश्रयान्न तत्र विधिर्न विधिदर्शनेऽपि स्यादित्यत्रान्योन्याश्रयत्वमुत्पत्तावुक्तमिह तु ज्ञप्ताविति विशेष इत्यर्थः ॥ ६६२ ॥

बोधेऽस्मिन्शब्दतो जाते न प्रवर्त्योऽफलत्वतः ॥

अनुत्पन्ने च नितरां प्रवृत्तेर्हेत्वसंभवात् ॥ ६६३ ॥

किंच ब्रह्मणि ज्ञानं शब्दाज्जायते न वाऽऽद्ये तत्र विधिना पुरुषो न प्रवर्त्यो विधि-

१९० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

कृत्याभावादित्याह । बोधेऽस्मिन्निति । द्वितीये सुतरामेव विधिना पुरुषो न प्रवर्त्यो विषयाभावादित्याह । अनुत्पन्ने चेति । नितरामित्युक्तमतिशयमेवाऽऽह । प्रवृत्तेरिति । ज्ञानस्य प्रवृत्तिहेतुत्वात्तस्याभावान्न प्रवृत्तिर्नहि विधिरपि ज्ञानं विना प्रवर्त्यतीत्यर्थः ॥ ६६३ ॥

अथ निश्चयसिद्ध्यर्थमुत्पन्नेऽपि प्रवर्त्यते ॥

स निश्चयो वः किं शब्दादथान्यस्मादितीयताम् ॥ ६६४ ॥

शब्दाद्ब्रह्मणि ज्ञाने जातेऽपि विषयनिश्चयाय विधिना तत्र प्रवर्त्यते पुमानिति द्वितीयमादत्ते । अथेति । ज्ञानफलं निश्चयो युष्माकं शब्दादेव जायते मानान्तराद्वेति वाच्यमित्याह । स इति ॥ ६६४ ॥

शब्दाद्यदि तदेवेदमायातं पूर्वदूषणम् ॥

अन्यस्मिन्निष्पद्यमाणे च सापेक्षत्वं प्रसज्यते ॥ ६६५ ॥

तत्राऽऽद्यमनूद्य विधिवैयर्थ्यं स्मारयति । शब्दादिति । निश्चयजनके मानान्तरे तत्सापेक्षत्वं वेदस्य पुंवचोवदापतेत्तथा चानपेक्षत्वकृतमस्य स्वतः प्रामाण्यं हीयेतेति द्वितीयं दूषयति । अन्यस्मिन्निति ॥ ६६५ ॥

अविवक्षितनुच्यर्थमथात्र विधिरिष्यते ॥

अयं ज्ञेयोऽर्थ इत्युक्तौ स्याद्विवक्षितधीर्यतः ॥ ६६६ ॥

वाक्यस्य वस्तुनि तात्पर्यार्थं तज्जन्यज्ञाने विधिरिति तृतीयं निरस्यति । अविवक्षितेति । ज्ञाने विध्यभ्युपगमेऽपि कथमर्थे वाक्यस्य तात्पर्यधीस्तत्राऽऽह । अयमिति । ज्ञातव्योऽयमर्थ इत्यर्थं ज्ञानकर्तव्यत्वोक्तौ सत्यां वाक्यस्यार्थे तात्पर्यधीर्यतो भवत्यतो वाक्यीये ज्ञाने तत्तात्पर्यसिद्ध्ये विधिरित्यर्थः ॥ ६६६ ॥

नैवमुत्सर्गतो यस्माच्छब्दानां लोकवेदयोः ॥

विशिष्टार्थैकनिष्ठत्वं स्वतो न विधिहेतुतः ॥ ६६७ ॥

विधिबलादर्थपरत्वं शब्दस्येत्येतन्निरस्यति । नैवमिति । पदस्य वा विधितोऽर्थपरत्वं वाक्यस्य वा नाऽऽद्य इत्याह । उत्सर्गत इति । पदमात्रस्य बाधकाभावे स्वारसिकमन्वितविषयत्वं न विधिकृतमित्यर्थः ॥ ६६७ ॥

अविशिष्टश्च वाक्यार्थस्तथा लौकिकवैदिक—

वाक्ययोर्गम्यते यस्माद्विधिर्नातो विवक्षितः ॥ ६६८ ॥

मन्त्राधिकरणासिद्धान्तन्यायेन द्वितीयं प्रत्याह । अविशिष्टश्चेति । पदमात्रस्यान्वितविषयत्ववद्वाक्यमात्रस्यापि स्वभावतो विशिष्टार्थपरत्वान्न विधितस्तात्पर्यमित्यर्थः ॥ ६६८ ॥

अपि दृष्टार्थतैकात्म्ये कर्मस्विव न भिद्यते ॥

वेदाधीतिविधेस्तस्माद्विधिरत्र निरर्थकः ॥ ६६९ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १९१

किं चाध्ययनविधेर्दृष्टफलता कर्मकाण्डवज्ज्ञानकाण्डेऽपि तुल्या तथा च ततो वेदमात्रस्यार्थपरत्वे संभवति ब्रह्मज्ञाने विधिर्नोपयुज्यते तं विनैव वेदान्तानामध्ययनविधितः स्वार्थे तात्पर्यादित्याह । अपीति ॥ ६६९ ॥

विधेर्विध्यन्तरेऽभीष्टे कृत्स्नोऽर्थोऽप्यविवक्षितः ॥

पूर्वोक्तेनैव न्यायेन नैव कल्प्यो विधिस्ततः ॥ ६७० ॥

अध्ययनविधेर्वेदस्य स्वार्थपरत्वे तत्परत्वमौत्सर्गिकमित्युक्तं त्यक्तं स्यादित्याशङ्क्याभ्युपगमं त्यजति । विधेरिति । अध्ययनविधेः स्वार्थपरत्वं विध्यन्तराद्वा स्वतो वाऽऽद्येऽनवस्थानादधीतिविधेस्तात्पर्यासिद्धौ स्वाध्यायमात्रं न स्वार्थपरं स्याद्वितीये वेदस्यैव स्वतस्तात्पर्यमस्तु व्यर्थोऽध्ययनविधिस्ततो नैवमुत्सर्गत इत्यादावुक्तन्यायेन शब्दमात्रस्यार्थपरत्वसिद्धेर्न तात्पर्यार्थं कल्प्यो ब्रह्मज्ञाने विधिरित्यर्थः ॥ ६७० ॥

मतं पुमर्थसिद्धयर्थं ज्ञानस्य विधिरिष्यते ॥

फलस्य विध्यधीनत्वादुपेक्षाफलताऽन्यथा ॥ ६७१ ॥

चतुर्थमुत्थापयति । मतमिति । यागादौ फलस्य विध्यधीनत्वाद्ब्रह्मज्ञानस्यापि फलवत्त्वोपगमात्पुमर्थसिद्धये तद्विषयो विधिस्तदनभ्युपगमे तस्याविवक्षितफलतेत्यर्थः ॥ ६७१ ॥

ज्ञेयव्याप्त्यतिरेकेण न विज्ञानात्फलान्तरम् ॥

इष्यते कर्मवन्नातस्तदर्थं विधिकल्पना ॥ ६७२ ॥

ज्ञानफलं विषयनिश्चयो वाऽन्यद्वा नाऽऽद्यो निश्चयाय विधिरित्यत्रोक्तदोषान्न द्वितीय इत्याह । ज्ञेयति । किंच फलान्तरं ज्ञेये ज्ञातरि वा नाऽऽद्यः कर्मफलस्य कर्तृगामित्ववज्ज्ञानफलस्यापि ज्ञातृनिष्ठत्वादतो ज्ञेयगतज्ञानफलाय न विधिकल्पनेत्याह । कर्मवदिति ॥ ६७२ ॥

यदाऽपि मातरि फलं तदाऽपि विधिनाऽत्र किम् ॥

मातृमानप्रमेयादौ तत्सिद्धेर्विधिना विना ॥ ६७३ ॥

द्वितीयमनूद्य विधिवैयर्थ्यमाह । यदाऽपीति । तं विना ज्ञानफलस्य स्फुरणस्य मातरि साधकत्वेन सदा सिद्धेरित्यर्थः । मातृगतस्यैव फलस्य भेयादिसंबन्धार्थं ज्ञाने विधिरित्याशङ्क्याऽऽह । मात्रिति । यथा संवेदनं मानफलं मातृसाधकत्वेन विधिं विना भाति तथा मानमेयकर्तृकर्मादावपि तं विना स्वतस्तस्य सिद्धेर्व्यर्था विधिकल्पनेत्यर्थः ॥ ६७३ ॥

अथापि कार्यविरहात्सिद्धार्थमनुवादकम् ॥

वचो नैव प्रमाणं स्यात्तस्य मान्तरसंगतेः ॥ ६७४ ॥

पञ्चममवतारयति । अथापीति । उक्तविधचतुष्टयासंभवेऽपि विधान्तरेण विधिर्भविष्यतीति यावत् । नियोगादृते केवलं भूतार्थवचोऽनुवादकं सत्प्रमाणं नैव स्यादिति

योजना । कथं सिद्धार्थे वचोऽनुवादकं तत्राऽऽह । तस्येति । कार्यास्पृष्टभूतार्थस्याऽऽ-
गमेतरमानयोग्यत्वात्तद्वाचि वचः स्यादनुवादकमित्यर्थः ॥ ६७४ ॥

विध्यार्थाङ्गीकृतौ त्वेतदनपेक्षं प्रमाणताम् ॥

अभ्युते मान्तराभावाज्ज्योतिष्टोमादिवाक्यवत् ॥ ६७५ ॥

कथं तर्हि परिहृत्यानुवादकतां भूतवाचिनो वचसो मानता तत्राऽऽह । विधीति ।
नियोगे मानान्तराभावात्तस्य लिङ्गार्थस्य सिद्धार्थवाक्ये शेषत्वेनाङ्गीकारे स्वरूपेण
मानान्तरयोग्यस्यापि सिद्धार्थस्य नियोगस्पर्शित्वेन तदयोग्यत्वात्तदर्थं वचः स्वर्गकामा-
दिवचोवदनपेक्षं मानं तस्माद्ब्रह्मणो मानान्तरायोग्यत्वाय तज्ज्ञाने विधिरित्यर्थः ॥ ६७५ ॥

वस्तु मान्तरयोग्यं चेद्विधौ सत्यपि तत्तथा ॥

अथ तन्मान्तरायोग्यं विध्यभावेऽपि तत्तथा ॥ ६७६ ॥

ब्रह्म स्वरूपेण मानान्तरयोग्यं न वेति विकल्प्याऽऽद्यमनूद्य दूषयति । वस्तिवति ।
विधिना वस्तुनोऽन्यथयितुमशक्यत्वाद्विधिपक्षेऽपि वस्तुवाक्यस्यानुवादित्वेनाप्रामाण्या-
द्यर्थो विधिरित्यर्थः । द्वितीयमनुभाष्य विधिवैयर्थ्येन दूषयति । अथेति । तथाच
विध्यस्पृष्टवस्तुवाद्यपि वचनमनपेक्षं मानमिति शेषः ॥ ६७६ ॥

किं वाक्यस्यानुवादत्वं सिद्धेऽर्थे मान्तरेण वा ॥

मिते तत्र न पूर्वस्मिन्सिद्धेऽप्यर्थेऽनुवादता ॥ ६७७ ॥

यत्तु सिद्धार्थं वचोऽनुवादकमिति तन्निराकर्तुं विकल्पयति । किमिति । सत्यर्थे बोध-
कत्वेन प्रवृत्तवाक्यस्यानुवादकत्वं मानान्तरेण ज्ञाते वेति विकल्पार्थः । तयोर्मध्ये प्रथमे
कल्पे विद्यमानेऽर्थे बोधकस्यापि वाक्यस्य नानुवादकतेत्याह । तत्रेति ॥ ६७७ ॥

मानान्तरानधिगतं सिद्धं वस्त्ववबोधयत् ॥

मानं किं नानपेक्षं स्यात्पुमर्थश्च स्वरूपतः ॥ ६७८ ॥

सदर्थवादिवचसोऽनुवादकत्वायोगमभिनयति । मानान्तरेति । आगमेतरमानास्पृष्टं
सद्वस्तु बोधयद्वचोऽध्यक्षादिवदनपेक्षं मानं स्यादेवेत्यर्थः । ससद्वीपा वसुमतीत्यादाविव
सिद्धार्थज्ञानात्पुमर्थाभावाद्द्विशुद्धं सिद्धं बोधयद्वाक्यं न प्रमेति चेन्नेत्याह । पुमर्थश्चेति ।
प्रत्यग्वस्तुनोऽनतिशयसुखत्वात्परमपुरुषार्थरूपं तत्र तद्विषयं वाक्यमप्रमेत्यर्थः ॥ ६७८ ॥

पुंबुद्धिविषयो ह्यर्थो मानान्तरमपेक्षते ॥

अभावात्पुरुषस्येह न तु सिद्धोऽपि वैदिकः ॥ ६७९ ॥

विमतमनुवादकं सिद्धार्थवाक्यत्वान्नदीतीरफलसत्तावाक्यवदित्यनुमानाद्वेदान्तानामनु-
वादतेत्याशङ्क्याऽऽह । पुंबुद्धीति । दार्ष्टान्तिकवाक्यस्य पौरुषेयत्वाद्बुद्धिगम्यस्तदर्थो
मानान्तरयोग्यत्वात्तदपेक्षते, तन्मानान्तरापेक्षया स्वार्थबोधकत्वमुपाधिरिति भावः । साधन-

कार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १९३

व्याप्तिं निरस्यति । अभावादिति । अपौरुषेये वेदे प्रणेतुरभावाद्द्वैदिकोऽर्थः सिद्धोऽपि मानान्तरायोग्योऽतो न वेदान्तेषु तदपेक्षया स्वार्थबोधकत्वमित्यर्थः ॥ ६७९ ॥

न च सिद्धत्वमात्रेण शङ्क्यते मान्तरं क्वचित् ॥

शङ्क्यमानस्य मानस्य तुल्या सापेक्षता यतः ॥ ६८० ॥

ब्रह्म मानान्तरगम्यं सिद्धत्वाद्दृष्टवदित्यनुमानादुपाधेः साधनव्याप्तिरिति चेन्नेत्याह । न चेति । न हि घटादौ क्वचिदपि सिद्धत्वादेव प्रमान्तरं प्रविशति जडत्वस्य तत्र प्रयोजकत्वान्न च समव्याप्तिपक्षे कार्ये साध्याव्याप्तिस्तत्रापि मानान्तरप्रवेशस्य वक्ष्यमाणत्वादिति भावः । यद्यपि ब्रह्मणि मानान्तरप्रवेशोऽप्रमितस्तथापि शङ्क्यते शङ्काया निरङ्कुशत्वादतः संदिग्धा साधनव्याप्तिरित्याशङ्क्याऽऽह । शङ्क्यमानस्येति । शब्दस्य स्वार्थे शङ्क्यमानमानसापेक्षतावत्तस्यापि शब्दसापेक्षता तुल्या तथाच शङ्क्यमानमानान्तरापेक्षया किमिति शब्दोऽप्रमाणं शब्दापेक्षया तदेवामानं किं न स्यात्प्रत्यक्षस्य शब्दस्याशङ्कितस्य शङ्कितमानतो बलीयस्त्वादित्यर्थः ॥ ६८० ॥

न च सापेक्षताऽप्यस्ति मितेर्मानत्वतः क्वचित् ॥

मान्तरानवबुद्धं हि बोधयन्मानमुच्यते ॥ ६८१ ॥

किंच सिद्धार्थं वेदवाक्यं स्वार्थं मानं न वाऽऽद्ये सापेक्षताक्षतिर्मानत्वादेव क्वचिदपि तस्य तदभावादित्याह । न चेति । न द्वितीयोऽज्ञातं ज्ञापयतो वाक्यस्यामानत्वायोगादित्याह । मान्तरेति ॥ ६८१ ॥

मानान्तरानपेक्षं चेन्मानं मेयं बोधयेत् ॥

मानमेव तदा तत्स्यान्नातोऽन्यन्मानलक्षणम् ॥ ६८२ ॥

अज्ञातज्ञापकत्वेऽपि मानत्वं मा भूदिति चेन्नेत्याह । मानान्तरेति । यथोक्तं वाक्यं मानमेव तल्लक्षणवत्त्वादित्यर्थः ॥ ६८२ ॥

अथ मानान्तरापेक्षं तन्मानं मेयबोधकम् ॥

द्वयोरेकक्रियावेशात्तथाऽप्यन्यानपेक्षता ॥ ६८३ ॥

सदर्थबोधि वाक्यमनुवादकमित्येतन्निरस्य मानान्तरेण मितेऽर्थे बोधकं वाक्यं तदपेक्षया मेयबोधित्वादानुवादकमिति द्वितीयमनुवदति । अथेति । ब्रह्मणि मानान्तरासंभवस्योक्तत्वाद्ब्रह्ममाणत्वाच्च न मानान्तरमिते तस्मिन्वाक्यं बोधकं कथंचित्तत्र मानान्तरावेशोऽपि शब्दतदितरमानयोरेकस्यां वस्तुबोधनक्रियायां प्रवृत्तेः शब्दस्य स्वार्थमितौ मानान्तरानपेक्षता नहि दहने प्रवृत्ताध्यक्षानुमानयोरितरेतरापेक्षेति परिहरति । द्वयो-रिति ॥ ६८३ ॥

१ ख. शङ्कते । २ ख. 'क्षं मानं । ३ ख. मेयावबो' ।

अथानधिगताभावादुत्तरस्याप्रमाणता ॥

तत्सद्भावाच्च पूर्वस्य ज्ञानस्यास्तु प्रमाणता ॥ ६८४ ॥

द्वयैरेकक्रियावेशममृष्यमाणः शङ्कते । अथेति । अज्ञातार्थाभावादुत्तरस्य शब्द-
स्यामानता चेत्तर्हि तद्विषये प्रवृत्तप्रमाणान्तरस्यापि कथं प्रमाणतेत्याशङ्क्याऽऽह ।
तत्सद्भावादिति । भाविना शब्देन पूर्वभाविनो ज्ञानस्य ज्ञातार्थताया दुर्ज्ञानत्वादज्ञाता-
र्थसद्भावात्तस्य मानतोचितेत्यर्थः ॥ ६८४ ॥

मातोऽनधिगतत्वस्य सिद्धिः स्यादथवाऽन्यतः ॥

स्वतो वा ज्ञाततायाश्च कुतः सिद्धिरितीयताम् ॥ ६८५ ॥

ज्ञातत्वाज्ञातत्वयोस्त्वन्मते सेद्धुमशक्यत्वान्नायं विभाग इति वक्तुं विकल्पयति ।
मात इति । प्राक्प्रमाणप्रवृत्तेर्वस्तुन्यज्ञातत्वस्य मानतो वा नित्यानुभवाद्वा स्वप्रकाशत्वेन
वा सिद्धिरिति विकल्पार्थः । ज्ञाततासाधकमेव तत्पूर्वभाविनीमज्ञाततां साधयति किमत्र
विकल्पैरिति चेत्तत्राऽऽह । ज्ञाततायाश्चेति । नहि तत्साधकमपि सुबोधं पूर्ववद्विकल्पो-
पपत्तेरित्यर्थः ॥ ६८५ ॥

अज्ञातत्वस्य मान्याप्तेः पूर्वमेव प्रसिद्धितः ॥

ततश्च मानतः सिद्धिर्नाज्ञातत्वस्य कुत्रचित् ॥ ६८६ ॥

अज्ञातत्वस्य त्रिधाऽपि सिद्धिं दूषयति । अज्ञातत्वस्येति । न तावत्तस्याऽऽत्मन्य-
नात्मनि वा मानात्सिद्धिस्तत्प्रवृत्तेः प्रागेव सिद्धत्वादज्ञातेऽर्थे सिद्धे तत्र प्रमाणप्रवृत्ते-
रिष्टत्वात्ततो नित्यानुभवादिपि न तत्सिद्धिस्त्वयाऽनभ्युपगमादन्यथा तस्य कल्पितत्वाप-
त्तेरुक्तत्वाच्च च स्वतस्तत्सिद्धिरात्राभ्यामनभ्युपगमादित्यर्थः ॥ ६८६ ॥

मानव्याप्तिक्षमं चेत्स्यादज्ञातत्वं घटादिवत् ॥

वास्तवं स्यात्तदा रूपमज्ञातं च सदा भवेत् ॥ ६८७ ॥

तस्य मानासिद्धत्वे युक्त्यन्तरमाह । मानेति । तच्चेन्मानेन विषयीकर्तुं योग्यं तदा
घटवन्माननिरस्यं न स्यात्तथा च वस्तुस्वरूपं मानात्प्रागिवोर्ध्वमप्यज्ञातमेव स्यादित्यर्थः ।
एतेन ज्ञातत्वस्यापि त्रिधा सिद्धिर्निरस्ता ॥ ६८७ ॥

तथा संशयमिध्यात्वबुद्ध्योरेष यथोदितः ॥

न्यायो वाच्यस्ततः सर्वो व्यवहारो न सिध्यति ॥ ६८८ ॥

मंशयादिवदज्ञातत्वादिसिद्धिमाशङ्क्यातिदिशति । तथेति । नहि संशयादि साक्षिणा
स्वतो वा सिद्धमनभ्युपगमान्मेयत्वे च माननिरस्यत्वायोगस्तस्यापीत्यर्थः । मा भूदज्ञात-
त्वादेर्मानमेयत्वाद्वदवन्निवृत्तिरिति चेन्नेत्याह । तत इति । सम्यग्धीकृतो व्यवहारो
वस्तुनि नाज्ञातत्वादिषु संभवमानेषु संभवनीत्यर्थः ॥ ६८८ ॥

अज्ञातत्वाविशेषेऽपि मानानां यदि मानता ॥

ज्ञातस्याज्ञाततोऽन्यत्वात्तत्र स्यात्किं न मानता ॥ ६८९ ॥

वस्तुन्यज्ञातत्वस्य मानात्प्रागूर्ध्वं चाविशेषेऽपि मानगतमानत्वस्याविरोधादज्ञातत्वानि-
वृत्तावेव मानमेयव्यवहारः सिध्यतीति शङ्कते । अज्ञातत्वेति । ज्ञातत्वविशिष्टाकार-
स्याज्ञातत्वविशिष्टाकारादर्थान्तरत्वाद्ज्ञातेऽर्थे मानमतिशयमकुर्वन्मानतां भजते चेन्माना-
न्तरेण ज्ञातेऽपि शब्दस्यातिशयमकुर्वतो मानता किं न स्यान्न च विशेषानाधायिनो
मानत्वायोगोऽज्ञातमानवदुपपत्तेरिति दूषयति । ज्ञातस्येति ॥ ६८९ ॥

एकार्थोपनिपातित्वात्सापेक्षत्वं यदीष्यते ॥

तथाच सर्वमानानां सापेक्षत्वं प्रसज्यते ॥ ६९० ॥

प्रमाणान्तरेण ज्ञाते शब्दस्य मानत्वे दोषमाशङ्कते । एकार्थेति । शब्दवन्मानान्त-
रेष्वपि सापेक्षत्वापत्तिरित्याह । तथाचेति ॥ ६९० ॥

एकस्यामपि सत्तायां सर्वाक्षाणां प्रमाणता ॥

द्रव्ये त्वक्चक्षुषोस्तद्वत्प्रसज्येताप्रमाणता ॥ ६९१ ॥

तेषामेकविषयत्वाभावे कथं सापेक्षतेत्याशङ्क्य शब्देन सिद्धार्थेन तेषामेकविषयत्व-
मिष्टमिति मत्वा चक्षुरादीनामेकविषयत्वमाह । एकस्यामिति । त्वगादेरेकद्रव्यविष-
यतया सापेक्षत्वं शब्दवदित्यतिप्रसङ्गान्तरमाह । द्रव्य इति । सापेक्षत्वफलमाह । प्रस-
ज्येतेति । चक्षुरादीनामेकविषयत्वेऽपि न सापेक्षत्वेनामानत्वं तथा ब्रह्मणि मानान्तरा-
वेशेऽपि न शब्दस्य सापेक्षत्वेनामानतेति भावः ॥ ६९१ ॥

नियोगे लौकिके चाऽपि हरीतक्यादिभक्षणे ॥

मानान्तरासंभवेन प्रसज्येतानपेक्षता ॥ ६९२ ॥

ब्रह्मणः सिद्धतया तन्निष्ठं वाक्यं नानपेक्षं मानमित्येतत्प्रत्युक्तम् । यत्तु नियोगस्य
मानान्तरायोग्यत्वात्तद्वाक्यं निरपेक्षमानमिति तत्र किं नियोगत्वादेव मानान्तरायोग्यत्वं
किंवा वैदिकनियोगत्वादिति विकल्प्याऽऽद्ये दोषमाह । नियोग इति । हरीतक्यादि-
भक्षणे लौकिको नियोगस्तत्रापि नियोगत्वादेव मानान्तरासंभवेनानपेक्षता प्रसज्येतेति
योजना । तथाच तद्विषयं पौरुषेयमपि वाक्यमनपेक्षं मानं स्यादिति शेषः ॥ ६९२ ॥

नैष दोषो नरज्ञानपूर्विका विनियोगधीः ॥

येन लोकेऽस्त्यतोऽपेक्षा वेदे तु स्याद्विपर्ययः ॥ ६९३ ॥

द्वितीयमवतारयन्पौरुषेयवाक्यस्य नानपेक्षतेति शङ्कते । नैष इति । वक्ता हि विनि-
योगशब्दितं साध्यसाधनसंबन्धं ज्ञात्वा हरीतकीमारोग्यकामो भक्षयेदित्यादिवाक्यं विर-
चयत्यतो लौकिकवाक्ये श्रोतुरवगम्यमाननियोगविषयविनियोगरूपसाध्यसाधनसंबन्ध-
धीस्तत्र वक्तृज्ञानपूर्विका येनोपेता तेन मानान्तरसिद्धसंबन्धविषयत्वात्लौकिकनियोगस्य

तदर्थवाक्यस्यास्त्येव मानान्तरापेक्षा । वेदे तु तदगोचरसंबन्धविषयत्वान्नियोगस्य तद-
र्थवाक्यस्य मानान्तरानपेक्षता तथाच वैदिकनियोगकृतमनपेक्षत्वमित्यर्थः ॥ ६९३ ॥

नैवं सत्यनपेक्षत्वं वचसः कार्यसंश्रयात् ॥

पुंभुद्धिपूर्वकत्वेन यतः सापेक्षतोच्यते ॥ ६९४ ॥

प्रतिज्ञाहान्या परिहरति । नैवमिति । मानान्तरगम्यविनियोगविषयलौकिकनियोगा-
र्थवाक्यस्य सापेक्षत्वे कार्यविषयत्वाद्ब्रह्मसोऽनपेक्षत्वं सिद्धार्थत्वाच्च सापेक्षतेति प्रतिज्ञा-
हानिः पुंभीपूर्वकत्वस्य सापेक्षताहेतुत्ववचनादतो वेदान्तेषु तत्पूर्वकत्वाभावाद्भूतार्थेष्वपि न
सापेक्षतेत्यर्थः ॥ ६९४ ॥

नैवं नियोगनिष्ठत्वाद्दे तेनानपेक्षता ॥

सापेक्षत्वं च लोके स्याद्विनियोगप्रधानतः ॥ ६९५ ॥

प्रतिज्ञाहानिमृष्यन्नियोगवाद्याह । नैवमिति । वेदे लिङ्गदेर्नियोगविषयत्वात्तेन
नियोगेन मानान्तरस्यानपेक्षणाद्युक्तमनपेक्षत्वं लोके तु पौरुषेयवाक्येषु लिङ्गदेर्विनियोग-
विषयत्वात्तस्य च मानान्तरयोग्यत्वात्सापेक्षत्वमतो लोकवेदयोर्मानान्तरयोग्यार्थत्वमेव
सापेक्षत्वप्रयोजकमित्यर्थः ॥ ६९५ ॥

नैवं शब्दार्थयोरैक्यं यदा स्याल्लोकवेदयोः ॥

तदा न शक्यते वक्तुं वैलक्षण्यं तयोरिति ॥ ६९६ ॥

वैदिकस्य लिङ्गदेर्नियोगविषयता लौकिकस्य विनियोगविषयतेत्येतल्लोकवेदाधिकरण-
विरुद्धमिति समाधत्ते । नैवमिति । अस्यार्थः । स्थितं प्रमाणलक्षणे “प्रयोगचोदनाभावाद-
र्थैकत्वमविभागात्” [पू०मी० १।३।२७] किं य एव लौकिकाः शब्दास्त एव वैदिकास्त
एव चैषामर्था उतान्य इति संशये लौकिका वैदिकाश्चेति व्यपदेशभेदादुभयत्र शब्दार्थ-
भेद इति प्राप्ते लोकवेदयोर्व्यपदेशभेदस्य सापेक्षत्वानपेक्षत्वनिमित्तत्वाल्लोके ज्ञातसामर्थ्य-
स्यैव शब्दस्य वेदेऽपि बोधकत्वादुभयत्र शब्दार्थैक्यं तथा सति प्रयोगचोदनानां संभवाद-
न्यथा शब्दभेदादेकोऽर्थो न प्रमीयेत न चोभयत्र विभागमेषामुपलभामहे तस्मादेकतेति
सिद्धान्तः । तदेवं शब्दार्थयोरैक्यस्य लोकवेदयोः स्थितत्वाद्दुत्करित्या तद्वैलक्षण्यं वक्तु-
मशक्यमिति ॥ ६९६ ॥

स्वरूपलाभः सिद्धश्चेत्स्वतो वा यदि वाऽन्यतः ॥

स्वरूपेऽनुपयोगित्वाच्च प्रमाणव्यपेक्षणम् ॥ ६९७ ॥

कार्यस्य मानान्तरायोग्यत्वात्तद्वाक्यमनपेक्षमित्येतन्निरस्य सिद्धं सापेक्षमित्यत्र स्वतः
परतो वा सत्तासिद्धिस्तादृशी धीर्वेति विकल्प्याऽऽद्यमादत्ते । स्वरूपेति । न तावद्वि-
द्यमाने वस्तुनि मानं सत्तायामुपयुज्यते सत्त्वस्य पूर्वमेव लब्धत्वान्नापि ज्ञातो शब्दस्यैव
तत्र ज्ञापकत्वाभ्युपगमात्ततो मानान्तरमनुपयुक्तमित्याह । स्वरूप इति ॥ ६९७ ॥

अभिव्यक्तोऽथ सिद्धोऽयं स्वतो वा यदि वाऽन्यतः ॥

अभिव्यक्तस्य भूयोऽपि निष्फलं मान्तरेक्षणम् ॥ ६९८ ॥

द्वितीयमालम्बते । अभिव्यक्तोऽथेति । न तावदाभिव्यक्तस्य पुनराभिव्यक्त्यर्थं मानान्तरापेक्षणमनवस्थानान्न च मानान्तरसाध्यं फलान्तरमस्त्यतोऽफलत्वात्तदपेक्षा नाभिव्यक्तस्यापि युक्तेत्याह । अभिव्यक्तस्येति ॥ ६९८ ॥

तस्मान्न सिद्ध इत्येव संभाव्येत प्रमान्तरम् ॥

नरोक्तौ मान्तरापेक्षा तेन मान्तरसंभवः ॥ ६९९ ॥

सिद्धं सापेक्षमित्येतद्गुणिरूपमित्युक्तमुपसंहरति । तस्मादिति । सिद्धार्थमपि वैदिकं वचोऽनपेक्षं चेत्कस्य सापेक्षत्वं तत्राऽऽह । नरेति । पौरुषेयवाक्यार्थं यतो मानान्तरसंभवस्तेन ज्ञातेऽर्थे परप्रत्यायनार्थं वाक्यविरचनात्तेन नरविरचिने वचमि तदपेक्ष-
त्यर्थः ॥ ६९९ ॥

क्रियां विना न संसर्गः पदार्थानामथोच्यते ॥

क्रियैवापेक्ष्यतां तर्हि किं न सिद्धं विधिं विना ॥ ७०० ॥

ब्रह्मणो मानान्तरायोग्यत्वाय तज्ज्ञाने विधिरिति पक्षं प्रतिक्षिप्य षष्ठमुत्थापयति । क्रियामिति । पदार्थसंसर्गार्थं क्रियास्वीक्रियायां तद्विषयो विधिरपि समुन्मिषेदिति प्रतिपत्तिविधिसिद्धिरिति भावः । क्रियां विना पदार्थासंसर्गश्चेत्तत्प्रयोजकत्वेन साऽपेक्ष्यतामित्यङ्गीकरोति । क्रियेति । प्रतिपत्तिविधेरपि क्रियावदपेक्ष्यत्वमेवकारवारितं स्फोरयति । किं नेति ॥ ७०० ॥

क्रिया चापेक्ष्यमाणाऽपि न या काचिदपेक्ष्यते ॥

योग्यत्वहेतुतस्तर्हि साऽस्त्येवास्यादिका श्रुतौ ॥ ७०१ ॥

प्रतिपत्तिविध्यभावेऽपि संसर्गप्रयोजिका क्रिया स्वीकृता चेत्तर्हि सैव विधेया स्वीकार्या नहि तन्मात्रमपेक्ष्यतेऽपेक्षाया योग्यत्वादिकृतत्वादिति शङ्कते । क्रिया चेति । योग्या चेत्क्रियाऽपेक्ष्यते तर्हि सा तत्त्वमादिश्रुतावस्यस्मीत्यादिकाऽस्ति सैव वेदान्तेष्वपेक्ष्यतामित्याह । तर्हीति ॥ ७०१ ॥

अकर्मकत्वादस्यादेर्न तावत्कर्म विद्यते ॥

अभूतभवनं चार्थे नित्यत्वादात्मनश्च न ॥ ७०२ ॥

ननु साऽपि क्रिया विधीयतां विधेयक्रियाधीनत्वात्फलस्येति चेत्किं तत्फलं कर्मकारकस्यातिशयः किंस्विदभूतभवनं किंवा जीवब्रह्मणोः संसर्गबोधनं नाऽऽद्योऽस्यादिक्रियायाः कर्माभावात्तद्गतातिशयायोगादित्याह । अकर्मकत्वादिति । न तावत्कर्म विद्यतेऽतस्तद्गतोऽतिशयो न संभवतीत्यर्थः । ब्रह्मरूपेणासतो जीवस्य तद्रूपेण भवनं विधेयक्रियाफलमिति द्वितीयं दूषयति । अभूतेति । ब्रह्मैव सन्नित्यादिश्रुतेरात्मनो ब्रह्मात्मना

सदा स्थितेरिति हेतुमाह । नित्यत्वादिति । आद्यश्चकारः समुच्चये द्वितीयोऽवधारणे ॥ ७०२ ॥

असंसृष्टात्मबोधित्वाच्चापि संसर्गधीरतः ॥

‘स आत्मैत्यभिसंबन्धाच्चापि सत्तां सतोच्यते ॥ ७०३ ॥

तृतीयं निरस्यति । असंसृष्टेति । एकरसार्थपरत्वाद्वाक्यस्य विधेयास्यादिक्रियावशात्त्र जीवब्रह्मणोः संसर्गधीरित्यर्थः । सदेव सोम्येत्यादिवाक्येन सत्ता सामान्यं ब्रह्मोच्यते तच्चनिर्विशेषं न सामान्यमतो यथोक्तब्रह्मणो विशेषसंसर्गार्थमस्यादिक्रिया विधेयेत्याशङ्क्याऽऽह । स इति । आत्मा निःसामान्यविशेषोऽन्यथाऽनात्मत्वापत्तेः सामान्यविशेषत्वस्य तद्व्याप्तेस्तेनाऽऽत्मना स आत्मेति सतो ब्रह्मणः संबन्धात्तदपि निःसामान्यविशेषमतः सत्ता सामान्यं सता सदेवेत्यादिना नोच्यते । तथा च न सामान्यस्य ब्रह्मणो विशेषसंसर्गार्थं विधिरित्यर्थः ॥ ७०३ ॥

शब्दाद्यगोचरोऽर्थोऽतो लक्षणापाश्रयाच्छ्रुतौ ॥

सदित्यादिपदैरात्मा साक्षात्प्रतिपाद्यते ॥ ७०४ ॥

यदि वाक्यस्थानि सदादिपदानि सामान्यं विशेषं च नाऽऽचक्षीरन्किं तर्हि तान्यभिदधीरन्नित्याशङ्क्याऽऽह । शब्दादीति । कथं पुनरस्मान्प्रति श्रुतिपदान्यपोढसामान्यविशेषमात्मानमपरोक्षत्वेनाऽऽवेदयितुमुत्सहेरञ्जात्याद्यभावे वाच्यत्वासंभवादत आह । अतो लक्षणेति । अयोग्यत्वपरामर्शार्थोऽतःशब्दः ॥ ७०४ ॥

यदाऽपि मानयोग्यत्वं सत्त्वं तच्च प्रतीयते ॥

तदाऽपि वस्तुपरता नाऽऽगमस्य विहन्यते ॥ ७०५ ॥

वस्तुस्वरूपं सत्त्वमुपेत्य सच्चिदानन्दात्मनि ब्रह्मणि वेदान्तानामनपेक्षं मानत्वमुक्तमिदानीं मानयोग्यत्वं सत्त्वं तदेव वेदान्तवेद्यमित्यङ्गीकारेऽपि तेषामनपेक्षमानतोपपत्तिरिति प्रौढिमारूढो ब्रूते । यदाऽपीति । मानयोग्यत्वे सत्त्वे वेदान्तवेद्ये कथं तेषां वस्तुपरतेत्याशङ्क्य मानान्तरं मेयाद्बहिर्न वेति विकल्प्याऽऽद्यं प्रत्याह । तदाऽपीति । यदा मानान्तरं मेयाद्बहिस्तदा योग्यत्वस्य वस्तुरूपत्वाद्भुक्तवस्तुपरता वेदान्तानामुपपद्यते नहि ते यथोक्तार्थार्पणे मानान्तरमपेक्षन्ते स्वयमेव शक्तत्वात्तत्तु योग्यत्वोपलक्षणतया तटस्थमित्यर्थः ॥ ७०५ ॥

मान्तरेणापि संबद्धमर्थं वाक्यं प्रबोधयत् ॥

मानतां न जहात्येव जगत्याप्तवचो यथा ॥ ७०६ ॥

द्वितीयेऽपि वाक्यमानत्वं सिध्यत्येवेत्याह । मान्तरेणेति । वेदान्तवाक्यं मानान्त-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । १९९

रविशिष्टमप्यर्थं बोधयत्कथं मानत्वं न जहातीत्युक्तं तत्र दृष्टान्तमाह । जगतीति ।
यथाऽऽसवाक्यं प्रमितमर्थं बोधयदपि लोके मानमेवमिदमपीत्यर्थः ॥ ७०६ ॥

ज्ञातः सोऽर्थो मयेत्यत्र नाऽऽसवाक्यं विहन्यते ॥

मानान्तरव्यपेक्षत्वाद्विहन्येतार्थनिश्चितौ ॥ ७०७ ॥

दृष्टान्तेऽपि विप्रतिपत्तिमाशङ्क्याऽऽसवाक्यं वक्तृज्ञानेऽनपेक्षं मानमिति परस्य संमतं
साधयति । ज्ञात इति । अथास्यानपेक्षं मानत्वं वक्तृधीवदर्थेऽपि किं न स्यादत आह ।
मानान्तरेति । अर्थनिश्चये वक्तृज्ञानापेक्षत्वादासवाक्यस्य नार्थे निरपेक्षमानता ।
यथाऽऽहुः—तज्ज्ञानान्तरितत्वाच्च शब्दास्तावदुदासत इति ॥ ७०७ ॥

मायोगेऽपि न मानत्वभनासवचसः क्वचित् ॥

तेनाऽऽसवाक्यं मायोगे मानादर्थेऽपि निष्ठितम् ॥ ७०८ ॥

तस्यार्थे मानत्वाभावश्चेदनासवाक्यादविशेषः स्यादित्याशङ्क्याऽऽह । मायोगेऽपीति ।
नहि क्वचिदनासवाक्यस्याऽऽसवाक्यवद्वक्तृप्रमाणसंबन्धेऽपि प्रमाणेत्युभयं मिथो विल-
क्षणमित्यर्थः । अनासवाक्यादासवाक्यस्य वैलक्षण्यमुक्तमुपजीव्य स्वमतमाह । तेनेति ।
यस्मादासवाक्यं वक्तृधीसंबन्धे मानं तस्मात्तद्वाराऽर्थेऽपि नहि तेन वक्तृधीमात्रं गम्यते
विशिष्टधीज्ञाने त्वर्थेऽपि मानत्वं दुर्वारम् । यथाऽऽहुः—“प्रामाण्यस्थापनं तु स्याद्वक्तृ-
धीहेतुसंभवात्” इति । अतो वक्तृधीद्वाराऽर्थे मानमासवाक्यमित्यर्थः ॥ ७०८ ॥

एवं च सति वेदान्ता यदि मानमलौकिकम् ॥

प्रबोधयन्ति विध्वस्तनिखिलद्वैतगोचरम् ॥ ७०९ ॥

कथं तेषाममानत्वं तदा स्यादासवाक्यवत् ॥

अर्थसिद्धिश्च मासिद्धौ सिद्धैवेति न साध्यते ॥ ७१० ॥

दृष्टान्ते स्थिते दार्ष्टान्तिकं प्रपञ्चयति । एवं चेति । द्विविधा वेदान्ता मानं मनोवृ-
त्तिमुत्पादयन्ति चेन्नैषाममानत्वशङ्केत्यर्थः । लोकप्रसिद्धां मनोवृत्तिमुत्पादयतां तेषामभिहिं-
मस्येत्यादिवदमानतेत्याशङ्क्याऽऽह । अलौकिकमिति । प्रबोधयन्ति विकासयन्ति जन-
यन्तीति यावत् । अलौकिकत्वं साधयति । विध्वस्तेति । विध्वस्तं निखिलं द्वैतं यस्मि-
स्तदेव गोचरो यस्येति विग्रहः । यदा स्वरूपज्ञानं वा मानं तदा प्रबोधयन्तीति सुबो-
धम् । विध्वस्तो निखिलो द्वैतारण्यो गोचरो यस्मिन्निति निष्प्रपञ्चत्वमुच्यते । विवक्षि-
तमंशं दर्शयितुं पुनर्दृष्टान्तमादत्ते । आप्तेति । यथाऽऽसवाक्याद्वक्तृधीसिद्धिकाले तद्वि-
शेषणार्थसिद्धिस्तथा वेदान्तेभ्यो मानसिद्धिकाले तद्विशेषणं ब्रह्मापि सिध्यतीत्यर्थः ।
ब्रह्मणो मानविशेषणत्वेन वेदान्तमेयत्वे कथं तेषां तत्रानपेक्षं प्रामाण्यमिति तत्राऽऽह ।
अर्थेति । यदोक्तं मानं वेदान्तेभ्यो जायते ज्ञायते वा तदा ब्रह्मज्ञप्तिरापि जातैवेति न

पुनर्ब्रह्म प्रकाशयितुं मानमर्थेते तस्माद्ब्रह्मण्युक्तमानजनकत्वं तज्ज्ञापकत्वमेव वा वेदान्तानामनपेक्षं मानत्वमित्यर्थः ॥ ७०९ ॥ ७१० ॥

किंच सिद्धत्वसंबन्धादैकात्म्ये मान्तरानुमा ॥

यथैवं कार्यतायोगान्नियोगेऽप्यनुमा न किम् ॥ ७११ ॥

अङ्गीकारवादं त्यक्त्वा प्रस्तुतं वस्तुरूपं सत्त्वमाश्रित्योक्तलक्षणे ब्रह्मणि वेदान्तानामनपेक्षं मानत्वं वक्ष्यमाणहेतोरपि ग्राह्यमित्याह । किंचेति । सत्त्वस्य वस्तुरूपत्वे वस्तुनो विद्यमानत्वाद्ब्रह्मन्मानान्तरविषयतेत्याशङ्क्य हेत्वन्तरं स्फुटयति । सिद्धत्वेति । ऐकात्म्यं मानान्तरगम्यं सिद्धत्वात्संमतवादित्यनुमानवन्नियोगस्तद्गम्यः कार्यत्वात्प्रैषादिवदित्यपि संभवे नियोगवाक्यस्यानपेक्षमानत्वे वस्तुवाक्यानामपि तत्किं न स्यादित्यर्थः ॥ ७११ ॥

नियोगस्यापि कार्यत्वं प्रेषणाध्येषणादिभिः ॥

समं तद्रूपमैवावस्य संबन्धग्रहणं यतः ॥ ७१२ ॥

नियोगे कार्यत्वहेतुं साधयति । नियोगस्येति । तत्रैव हेत्वन्तरमाह । तद्रूपमिति । लोके कार्यमात्रे लिङ्गादेः संगतिर्न तद्ग्रहो वेदे पृथगस्त्यतो नियोगस्य लिङ्गादिना शक्तिज्ञानं कार्यत्वद्वारैवेति हेतुसिद्धिरित्यर्थः ॥ ७१२ ॥

परायत्तात्मलाभत्वं नियोगस्येह कार्यता ॥

कार्यमन्तरगम्यैः सा न कथञ्चिद्विशिष्यते ॥ ७१३ ॥

किंच नियोगो मानान्तरगम्योऽन्याधीनसत्ताकत्वाद्ब्रह्मवदित्याह । परायत्तेति । लोकवेदयोर्नियोगस्योत्पाद्यताप्रतीतेरपि कार्यत्वसिद्धिरित्याह । नियोगस्येति । घटदृष्टान्ते साधनवैकल्यं निरस्यति । कार्यैरिति । साध्यवैकल्यं धुनीते । मान्तरिति । हेतुमिच्छार्थमुक्तां कार्यतां धर्मिणि निर्धारयति । सा नेति ॥ ७१३ ॥

यच्चसाधारणं तस्य कार्यत्वमिति भण्यते ॥

लौकिकेष्वपि कार्येषु तन्नैव विनिवार्यते ॥ ७१४ ॥

कृतिसाध्यत्वोपहितं कृत्युद्देश्यत्वं कार्यत्वं नियोगस्यासाधारणं तत्र प्रैषादिष्विति पूर्वोक्तानुमाने दृष्टान्तस्य साधनविकलत्वं शङ्कते । यच्चिति । कृत्युद्देश्यत्वं तावन्नियोगस्यापि न प्रामाणिकं कृतिसाध्यत्वं प्रैषादिष्वपि तुल्यमित्याह । लौकिकेष्विति ॥ ७१४ ॥

अथासाधारणज्ञानपरिच्छेद्यत्वमिष्यते ॥

तच्च सर्वपदार्थानां न दण्डैर्विनिवार्यते ॥ ७१५ ॥

कार्यताभीविषयत्वं नियोगस्य कार्यत्वं तत्र क्लेशात्ममु प्रैषादिष्विति शङ्कते । अथेति । कार्यमेव प्रैषादिव्यपदेश्यमित्यभ्युपगमात्तेषामपि कार्यताभीविषयत्वं तुल्यमित्याह । तन्नैति ॥ ७१५ ॥

प्रमाणायत्तमेतावत्स्वप्नेयावभासनम् ॥

कार्यताऽकार्यता वाऽत्र मेयायत्ता, न मानतः ॥ ७१६ ॥

किंच कार्यताधीविषयत्वे नियोगस्य मानान्तरगम्यतेत्याह । प्रमाणेति । प्रतिपन्नो विषयः सप्तम्यर्थः । न मानतो न शास्त्रायत्तेति यावत् । एतावन्मात्रं शास्त्रायत्तं यत्स्व-विषयस्येष्टसाधनमेतदित्यनिष्टसाधनमिदमिति वा प्रकाशनं न त्विदं कार्यमिदं नेति धियौ शास्त्रायत्ते ते तु विषये समीहितोपायत्वतद्विपर्ययधीकृते मानस्यौ हितसाधनं चेत्कार्यं विपरीतं चेदकार्यमिति तस्मात्कार्यताकार्यतानुच्छोः शास्त्रीयत्वाभावान्नियोगस्य मानस-कार्यताधीविषयत्वे मानान्तरगम्यतेति भावः ॥ ७१६ ॥

सिद्धत्वहेतुको योऽपि दोष ऐकात्म्य उच्यते ॥

नियोगस्यापि संसिद्धौ स दोषो नापनुद्यते ॥ ७१७ ॥

ब्रह्मणि सिद्धत्वहेतुना मानान्तरगम्यत्वं वदतो नियोगेऽपि हेत्वन्तरेण तदुक्तिः सुक-रेत्युक्तम् । इदानीं येन हेतुना ब्रह्मणि मानान्तरगम्यतोच्यते तेनैव हि नियोगेऽपि सा प्राप्नोतीत्याह । सिद्धत्वेति । साध्यैकस्वभावे नियोगे सिद्धत्वहेतुको दोषो नेति चेत्तत्र किं क्रियानुष्ठाने स सिध्यत्युत नाऽऽद्ये सिद्धत्वसिद्धेस्तन्निमित्तो दोषः स्यादित्याह । संसिद्धाविति ॥ ७१७ ॥

यागादिविषयासिद्ध्या न चासौ न प्रसिध्यति ॥

विध्युक्तेस्तदसंसिद्धौ निष्फलत्वं प्रसज्यते ॥ ७१८ ॥

द्वितीयं दूषयति । यागादीति । तत्र हेतुमाह । विधीति । यागाद्यनुष्ठानान्नियो-गासिद्धावनुष्ठानवैयर्थ्याद्विधवाक्यानर्थक्यं न च तदनुष्ठानस्य स्वर्गादिसाधकत्वेनार्थव-त्वात्तदर्थत्वं नियोगसिद्धिं विना तदनभ्युपगमादित्यर्थः ॥ ७१८ ॥

ऐकात्म्यवस्तुयाथात्म्यप्रकाशनपटीयतः ॥

वचसस्त्वतिरेकेण किं मानं तद्दुरं वहेत् ॥ ७१९ ॥

ब्रह्मणि मानान्तरावेशमाश्रित्य नियोगेऽपि तत्साम्यमित्युक्तम् । इदानीं तत्र तदावे-शसंभावनैव नास्तीत्याह । ऐकात्म्येति । ऐकात्म्यमेव वस्तुयाथात्म्यं तस्य प्रकाशन उपक्रमसंहारैकरूप्यादिना पटुतरं वचस्तत्त्वमादि ततोऽतिरेकेण नान्यत्किंचिदपि माना-न्तरं तत्प्रकाशनसमर्थमस्ति । अस्मिन्मानान्तरप्रवेशे मानाभावादित्यर्थः ॥ ७१९ ॥

मात्रादिसञ्चयपेक्षं सद्यत्र ज्ञानं प्रजायते ॥

तत्रैव मान्तरापेक्षा न तु विध्वस्तभेदके ॥ ७२० ॥

विमतं मानान्तरगम्यमकार्यत्वाद्दृष्टवदित्याशङ्क्य मात्रादिमापेक्षत्वमुपाधिरित्याह ।

मात्रादीति । साधनव्याप्तिमाशङ्क्याऽऽह । नत्विति । विध्वस्तो मात्रादिभेदो यस्मि-
न्ब्रह्मणि तस्मिन्न ज्ञानं तदपेक्षमित्यर्थः ॥ ७२० ॥

ॐ विध्यर्थाधीनसंसर्गाः पदार्था वैदिकोक्तिषु ॥
लोके मान्तरसंसिद्धसंसर्गा रचनाबलात् ॥ ७२१ ॥

ब्रह्मणि मानान्तरावेशनिषेधेऽपि वेदान्तानां नानपेक्षं मानत्वं तेषु लौकिकवैदिक-
संसर्गप्रयोजकाभावात्तज्जन्यवाक्यार्थबुद्धेर्भ्रान्तित्वादिति मत्वा तेषु वैदिकसंसर्गप्रयोज-
काभावं वक्तुं तत्प्रयोजकं दर्शयन्नाशङ्कते । विध्यर्थेति । विधिरर्थोऽस्येति विध्यर्थो
लिङादिरुच्यते । तेषु लौकिकसंसर्गप्रयोजकाभावाभिहित्तया तत्प्रयोजकमाह । लोक
इति । पदार्था विशेष्यत्वेनानुषज्यन्ते ॥ ७२१ ॥

रचना च पदार्थानां विवक्षापूर्विकैव तु ॥

प्रमाणान्तरगम्येऽर्थे विवक्षा च व्यवस्थिता ॥ ७२२ ॥

कथं रचनानुपपत्त्या लौकिकसंसर्गस्य मानान्तराधीनत्वं तत्राऽऽह । रचनेति । तर्हि
तद्वशाद्विवक्षैव कल्प्यतां मानान्तरकल्पना तु कथमित्याशङ्क्याऽऽह । प्रमाणान्तरेति ।
अज्ञाते विवक्षायोगान्मानान्तरेण ज्ञात्वा विवक्षित्वा परस्मै वाक्यरचनालोके संसर्गस्य
मानान्तराधीनतेत्यर्थः ॥ ७२२ ॥

एवं च सति वेदान्तवाक्यार्थप्रत्ययो भ्रमः ॥

उत्खातविधिको लोके तोयबुद्धिरिवोषरे ॥ ७२३ ॥

लोकेवेदयोरुक्ते संसर्गप्रयोजके भवेतां तथाऽपि वेदान्तेषु किमायातमत आह । एवं
चेति । वेदसंसर्गप्रयोजको विधिलोके मानान्तरमिति स्थिते वेदान्तेष्वपौरुषेयेषु माना-
न्तरासंभवाद्विधेश्चानभ्युपगमात्तेभ्यो वाक्यार्थधीर्भ्रान्तिर्मरुमरीचिकासु जलबुद्धिवदित्यर्थः ।
उत्खातविधिको निरस्तविधिकस्तदप्रयुक्त इति यावत् ॥ ७२३ ॥

इत्युक्ते परिहाराय शृणु यद्भ्रण्यतेऽधुना ॥ ७२४ ॥

पदार्थसंगतेः कस्माद्विध्यधीनत्वमाहृतम् ॥

पदार्थान्तरतन्त्रत्वं कस्माद्धेतोर्न कल्प्यते ॥ ७२५ ॥

वेदान्तानाममानत्वाद्ब्रह्मणि तन्मानत्वं दूरापास्तमिति प्राप्ते वैदिकसंसर्गप्रयोजकस्य
तेषु संभवात्तेभ्यो वाक्यार्थबुद्धेरभ्रान्तित्वात्तन्मानत्वोपपत्तेर्युक्ता तेषां ब्रह्मणि मानते-
त्याह । इत्युक्त इति । यदधुना भण्यते तत्त्वं शृण्विति संबन्धः । कथं वैदिकसंसर्ग-
प्रयोजकस्य वेदान्तेषु सत्ता नहि तेषु विधिरस्तीत्याशङ्क्य, परिहारं विवृणोति । पदा-
र्थेति । लिङादिशब्दो विधिस्तदधीनत्वं संसर्गस्य किमिति स्वीकृतं योग्यमाकाङ्क्षितं
संनिहितं च यत्पदार्थान्तरं तन्निमित्तत्वं किमिति नेष्टं नहि विधिरस्तत्प्रयोजको, वषट्कर्तुः

“वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २०१

प्रथमभक्ष इत्यादौ व्यभिचारात्तस्मादाकाङ्क्षादिभ्रयं प्रयोजकं, तदस्ति वेदान्तेष्वपीति तेभ्योऽर्थधीर्नि भ्रान्तिरित्यर्थः ॥ ७२४ ॥ ७२५ ॥

संसर्गश्चेत्पदार्थानां विनाऽपि विधिना भवेत् ॥

अनर्थको भवेदेवं विधिर्निर्विषयत्वतः ॥ ७२६ ॥

विधिवादी शङ्कते । संसर्गश्चेदिति । लिङ्गादिना विनाऽपि, संनिधानादिना पदार्थानां संसर्गश्चेदेवं सति विध्यानर्थक्यं स्यात्स्वविषयसंसर्गस्यान्यतोल्बधतया स्वस्याकिञ्चित्क- रत्वादतो विधेरर्थवत्त्वाय तन्निमित्तो वैदिकः संसर्ग इत्यर्थः ॥ ७२६ ॥

ननु दोषः समानोऽयं विधेरन्यपदेष्वपि ॥

विशिष्टार्थावगत्यर्थं प्रयुज्यन्तेऽपराण्यपि ॥ ७२७ ॥

विध्यधीने संसर्गे नामपदेषु वैयर्थ्यदोषः समः स्यादिति दूषयति । नन्विति । संसर्गस्यान्यनिमित्तत्वे विधिवैयर्थ्यवदितिदृष्टान्तार्थोऽपिशब्दः । नामपदानां संसर्गज्ञा- नाजनकत्वेऽपि पदार्थमात्रधीजनकतया साफल्यमित्याशङ्क्याऽऽह । विशिष्टेति । विधिपदवदित्यपेरर्थः ॥ ७२७ ॥

एवं सति विधिः कस्मान्नानर्थक इतीर्यताम् ॥

योगक्षेमसमानत्वादविध्यर्थपदान्तरैः ॥ ७२८ ॥

विधितदितरपदानां संसर्गसिद्ध्यर्थे प्रयोगे फलितमाह । एवमिति । विधेरितर- पदैर्योगक्षेमस्य समत्वाद्विधिं विना संसर्गसिद्धौ विधेरिव कस्मादनर्थकः पदान्तराण्य- न्तरेण तत्सिद्धौ तान्यपि कस्मान्नानर्थकानीति वाच्यमेवमुभयत्रापि समानार्थक्यमि- त्यर्थः ॥ ७२८ ॥

उच्यते विधिशब्दो हि मान्तराज्ञातगोचरः ॥

न तस्य विषयाक्षेपं मुक्त्वाऽन्यत्र कृतार्थता ॥ ७२९ ॥

विधितदितरपदेषु वैषम्यं विधिवादी प्रतिजानीते । उच्यत इति । तदेव व्यक्ती- कर्तुं लिङ्गादिस्वरूपमाह । विधीति । तस्य यथोक्तनियोगगोचरत्वेऽपि कथं संसर्गस्य तदधीनतेति तत्राऽऽह । न तस्येति । नियोगस्य विषयः संसर्गस्तस्योपस्थापनं विना निर्विषये नियोगे लिङ्गादेरपर्यवसानाद्विध्यायत्तः संसर्ग इत्यर्थः ॥ ७२९ ॥

मानान्तरप्रसिद्धार्थादित्वादानुवादकम् ॥

विधेरन्यपदं यस्मान्नाऽऽक्षेपोऽतः प्रतीयते ॥ ७३० ॥

विधिपदवन्नामपदान्यपि संसर्गक्षेपमन्तरेणापर्यवसितव्यापाराणि तमाक्षिपेयुरित्याश- ङ्क्याऽऽह । मानान्तरेति । नामपदान्यनुवादित्वात्नाऽऽक्षेपकाणीत्यर्थः ॥ ७३० ॥

अव्युत्पन्नेऽपि संबन्धे विध्यर्थावगमस्तथा ॥

अथ विज्ञातसंबन्धं सिद्धार्थं स्याद्विधायकम् ॥ ७३१ ॥

लिङ्गादेर्मानान्तरागोचरनियोगार्थत्वे तस्य तेन संबन्धेऽनवगतेऽपि स तं गमयेन्न वा नाऽऽद्यस्तथा सत्यव्युत्पन्नस्यापि लिङ्गादिश्राविणो नियोगधीपूर्वकप्रवृत्तिप्रसङ्गादिति दूषयति । अव्युत्पन्नेऽपीति । द्वितीयं शङ्कते । अथेति । ज्ञातसंबन्धस्य लिङ्गादेर्बोधकत्वे तदपि मानान्तराधिगतार्थमनधिगते संबन्धिनि संबन्धवुद्ध्यसिद्धेरतो नामपदवद्विधिपदस्यापि नाऽऽक्षेपकतेत्याह । सिद्धार्थमिति ॥ ७३१ ॥

स्वधर्मं च पदं जह्यात्संबन्धज्ञाननिहुतौ ॥

तस्माद्विज्ञातसंबन्धं पदं सर्वत्र बोधकम् ॥ ७३२ ॥

लिङ्गादेरज्ञातशक्तेर्बोधकत्वे दोषान्तरमाह । स्वधर्मं चेति । संबन्धग्रहापेक्षया स्वार्थबोधित्वं पदधर्मस्तन्निरपेक्षतया बोधकत्वे पदं स्वधर्मं त्यजेच्छक्तिज्ञानमनपेक्ष्य बोधकत्वं वाक्यधर्मं चाऽऽश्रयेदित्यर्थः । लोके ज्ञातसंबन्धस्य पदस्य बोधकत्वेऽपि वेदे नैवमित्याशङ्क्य लोकेवेदाधिकरणविरोधान्नैवमित्याह । तस्मादिति ॥ ७३२ ॥

इतोऽन्यथा कल्प्यमाने सर्वं स्यादसमञ्जसम् ॥

वाक्यवाक्यार्थयोगश्चेद्वाच्यवाचकलक्षणः ॥ ७३३ ॥

विपक्षे दोषमाह । इत इति । लोके शक्तिग्रहेऽपि वेदे तदभावे पदधर्मातिक्रमो वाक्यधर्माश्रयणं लोकावगतसामर्थ्यः शब्दो वेदेऽपि बोधक इति न्यायविरोधश्चेत्यनेकमयुक्तं स्यादित्यर्थः । पदधर्मातिक्रमपरिजिहीर्षया मीमांसकमुद्रां भिन्दानः शङ्कते । वाक्येति । योऽयं वाच्यवाचकलक्षणः संबन्धो लोके शब्दार्थयोः सिद्धः स वाक्यस्य वाक्यार्थेन योगो न पदस्य पदार्थेन तयोर्मिथुनीभावेन लोकसिद्धत्वाद्वाक्यार्थस्तु मानान्तरागोचरो नियोगोऽतो नोक्तदोष इत्यर्थः ॥ ७३३ ॥

तद्विशेषैकनिष्ठत्वान्न वः संबन्धधीर्भवेत् ॥

न विशेषान्तरे वृत्तिविशेषस्यास्ति गोत्ववत् ॥

नैराकाङ्क्ष्येण तत्सिद्धेः संबन्धोऽतो न गृह्यते ॥ ७३४ ॥

वाक्यस्य स्वार्थे संबन्धग्रहं दूषयति । तद्विशेषेति । तस्य वाक्यस्य गवानयनादावेकस्मिन्नर्थविशेषे स्थितत्वात्तस्य विशेषान्तरे वृत्त्ययोगाद्गोबन्धनादौ गवानयनानुपलम्भान्प्रतिवाक्यं शक्तिग्रहापातात्तस्य वर्षशतेनापि दुःसाधनत्वान्न स गुष्माकं सिध्येदित्यर्थः । सत्ताद्यपेक्षया विशेषस्यापि गोत्वस्य विशेषान्तरे खण्डादौ वृत्तिवद्वाक्यार्थस्य वाक्यार्थान्तरे वृत्तेर्वाक्यस्य स्वार्थे शक्तिः सुग्रहेत्याशङ्क्याऽऽह । नेति । तत्र हेतुर्नैराकाङ्क्ष्येणेति । गवानयनादिवाक्यार्थस्य गोबन्धनाद्यनपेक्षत्वेन सिद्धेर्न तस्य गोत्वेन तुल्यता; न हि गोत्वं खण्डाद्यनपेक्षं, गवानयनं तु वाक्यार्थान्तरानपेक्षं दृष्टमित्यर्थः । न वः संबन्ध-

धीरित्युक्तं निगमयति । संबन्ध इति । वाक्यस्य स्वार्थे संबन्धग्रहे तस्यापि मानान्तर-
गम्यताया वाच्यत्वाद्वाक्यार्थस्यापूर्वत्वानुपपत्तिस्तुल्येति वाक्यस्य संबन्धज्ञानायोगात्पद-
स्यैव तद्वाह्यं लोके पदतदर्थयोर्भिद्युनीकृत्य दृष्टत्वेऽपि नाज्ञातसंबन्धं पदं स्वार्थं बोधये-
दर्धान्तरेऽपि प्रसङ्गादित्यर्थः ॥ ७३४ ॥

संबन्धं मन्यते योऽपि शाब्दबोधानुसारिणीम् ॥ ७३५ ॥

दृष्टेर्हां श्रोतृणां सोऽपि न सम्यगभिमन्यते ॥

श्रोतृस्थकार्यलिङ्गत्वात्कथं शब्दैकगोचरः ॥ ७३६ ॥

वाक्यस्य शक्तिग्रहं निरस्य पदस्यैव तं ब्रुवता लिङ्गादेर्नियोगे तद्ग्रहे तस्य माना-
न्तरगोचरता तस्य तत्राव्युत्पन्नत्वे तदबोधिताऽन्यथा पदधर्मातिक्रमादिः स्यादित्युक्त-
मिदानीं शब्दादेव ज्ञाते नियोगे लिङ्गादेः शक्तिग्रहान्न दोष इत्येतद्यदाऽवगम्यते नान्य-
दित्यादिवार्तिकाभ्यामुक्तमाशङ्क्याऽऽह । संबन्धमिति । उक्तमवृद्धोक्तशब्दोत्थबोधा-
नुरोधिनीं मध्यमवृद्धे श्रोतरि चेष्टां दृष्ट्वा तथा तेन शब्दाधिगते नियोगे लिङ्गादेः शक्तिं
बालो वेत्तीति योऽपि नियोगरागातुरो मन्यते सोऽपि न सम्यगवबुध्यते ज्ञातसंबन्धाद्धि
शब्दान्नियोगधीस्ततस्तत्र तज्ज्ञानमित्यन्योन्याश्रयादित्यर्थः । मध्यमवृद्धेन शब्दाधिगते
प्रवर्तके नियोगे बालेन प्रवृत्तिलिङ्गावगते शक्तिग्रहान्नैवमिति चेत्त्राऽऽह । श्रोतृस्थेति ।
मध्यमवृद्धगतप्रवृत्तिलिङ्गगम्यत्वान्न प्रवर्तकनियोगस्य शब्दैकगोचरता तथाच कथंचिद-
न्योन्याश्रयनिरासेऽपि न तस्यापूर्वतेत्यर्थः ॥ ७३५ ॥ ७३६ ॥

तस्यापि शब्दपूर्वत्वादिति चेत्लिङ्गपूर्वतः ॥

कस्मान्न शब्दबोधोऽपि ह्यनुमानपुरःसरः ॥ ७३७ ॥

प्रवृत्तिलिङ्गकानुमानस्यापि शब्दावगतनियोगे प्रवृत्तेः शब्दैकगम्यत्वं तस्य सेत्स्य-
तीति शङ्कते । तस्यापीति । श्रोतुः शब्दान्नियोगबोधोऽनुमानपूर्वकस्तस्य तस्मिन्पूर्वम-
नुमानप्रवृत्तेरतः शब्दान्नियोगबोधोऽपि किमिति लिङ्गपूर्वको न स्यादिति शब्दानुमा-
नयोः साम्यमाह । लिङ्गेति ॥ ७३७ ॥

नियोग शब्दतो बुद्ध्वा योऽपि श्रोता प्रवर्तते ॥

तस्याप्यनुमितेरेव शब्दार्थप्रत्ययो भवेत् ॥ ७३८ ॥

इदानीमनुमानस्य विशेषं दर्शयति । नियोगमिति । व्युत्पन्नस्य प्रवृत्तिकाले लिङ्गा-
दिना नियोगधीर्व्युत्पत्तिकाले लिङ्गाद्यर्थे प्रवृत्त्यनुमानापेक्षा तदुर्वारं तत्प्राथम्यमि-
त्यर्थः ॥ ७३८ ॥

प्रत्यक्षगम्यकार्येण नियोगस्यानुमेयतः ॥

प्रत्यक्षकार्यवत्तस्य लौकिकत्वं प्रसज्यते ॥ ७३९ ॥

नियोगविषयत्वेनानुमानस्य प्राथम्ये फलितमाह । प्रत्यक्षेति । प्रत्यक्षं लिङ्गं प्रवृत्त्याख्यं कार्यं तेनानुमेयत्वान्नियोगस्य घटादिवन्न शब्दैकगम्यतेत्यर्थः ॥ ७३९ ॥

न चेत्कार्यं नियोगः स्यात्कोऽर्थो यागादिसिद्धितः ॥

सिद्धवस्त्ववबोधित्वं विधेरपि तदा भवेत् ॥ ७४० ॥

नियोगस्य कालत्रयास्पर्शिनो घटादिवदनुत्पाद्यत्वादलौकिकत्वमित्याशङ्क्यते । न चेदिति । तस्यानुत्पाद्यत्वे यागाद्यनुष्ठानवैयर्थ्यमिति दूषयति । कोऽर्थ इति । न चानुष्ठानं स्वर्गार्थं नियोगं विना तादर्थ्यासिद्धेरिति भावः । किंच नियोगस्यानुत्पाद्यत्वे तस्यासत्त्वानङ्गीकारादवश्यंभाविनि नित्यसिद्धत्वे तद्बोधोपलब्धेः सिद्धबोधित्वं तन्न पक्षभेद इत्याह । सिद्धेति ॥ ७४० ॥

प्राथम्यं चात्र दुर्लक्ष्यं बीजतत्कार्ययोरिव ॥

शब्दानुमानयोर्नातः शब्दप्रथमतेष्यते ॥ ७४१ ॥

अस्तु तर्हि नियोगस्योत्पाद्यत्वं न च घटवन्नैकिकत्वं तत्र चक्षुरादेरशब्दपूर्वत्वान्नियोगे मानान्तरस्य तत्पूर्वत्वादित्याशङ्क्य तस्यापि शब्दपूर्वत्वादित्यादि प्रपञ्चयति । प्राथम्यं चेति । अत्रेति नियोगोक्तिः । शब्दानुमानयोरन्यतरस्येति द्रष्टव्यम् । न हि बीजाङ्कुरयोरन्यतरस्य प्राथम्यं गम्यते । अनुमानस्यापि तस्मिन्प्राथम्यसंभवेऽतः शब्दार्थः । तत्कुतस्तस्य शब्दैकगम्यतेति शेषः ॥ ७४१ ॥

यद्वाऽनुमानमेवात्र शब्दात्पूर्वं हि युज्यते ॥

नाविचसंगतिः शब्दो गमकोऽतोऽनुवादकः ॥ ७४२ ॥

यदा शब्दप्राथम्यस्य संभवस्तदा नियोगस्य शब्दैकगम्यत्वमपि संभावितमित्याशङ्क्य नियोगं शब्दतो बुद्ध्वेत्यादि प्रपञ्चयति । यद्वेति । नियोगे प्राथम्यमनुमानस्यैवेत्यत्र हेतुमाह । नाविचेति । अलब्धशक्तिः शब्दो न बोधकस्तद्धीश्च लिङ्गादेर्नियोगे तद्ग्राह्यपेक्षा न च शब्दादेव तद्धीरन्योन्याश्रयादित्युक्तमतोऽनुमानप्राथम्यमित्यर्थः । भवतु नियोगस्यानुमेयतेति तर्हि लिङ्गादेस्तत्रानुवादतेत्याह । अत इति ॥ ७४२ ॥

बुध्यते योऽनुमानेन शब्दबुद्धं न वेत्ति सः ।

भिन्ने भिन्नेऽपि मेये धीर्नानुवादोऽन्यबोद्धरि ॥ ७४३ ॥

ननु शब्दो यस्मिन्नियोगे प्रविशति तस्मिन्प्रविशदनुमानं किमित्यनुवादकं न स्यादत आह । बुध्यत इति । बालो हि स्वेन शब्दादज्ञातमनुमानादवगच्छन्नानुमानमनुवादी करोतीति भावः । अथ श्रोत्रा शब्दतो ज्ञातं लिङ्गादाकलयतो बालस्य कुतोऽनुमानं नानुवादकं तत्राऽऽह । भिन्न इति । एकस्य बोद्धुर्बुद्धेरनन्तरमन्यस्मिन्बोद्धरि तस्मिन्न-

न्यस्मिन्वाऽर्थे या बुद्धिः सा नानुवादी भवति । नहि चैत्रदृष्टे घटे तत्रान्यत्र वा मैत्र-
ज्ञानमनुवादोऽतो ज्ञातभेदस्थज्ञानयोरन्यतरस्य नान्यतरदनुवादकमित्यर्थः ॥ ७४३ ॥

प्रवृत्तिहेतुमात्रं च प्रवृत्त्याऽत्रानुमीयते ॥

लौकिकेनापि तत्सिद्धेर्नास्ति मानमलौकिके ॥ ७४४ ॥

नियोगस्य प्रवृत्त्यनुमेयत्वमुपेत्य पदार्थान्तरतुल्यत्वमुक्तमिदानीं तस्य प्रवृत्त्यनुमेय-
त्वमेव नास्तीत्याह । प्रवृत्तीति । श्रोता सप्तम्यर्थः । व्युत्पत्तिकाले श्रोतुः प्रवृत्त्या तद्धे-
तुरनुमीयमानो नियोगान्तरार्थान्तरमित्याशङ्क्याऽऽह । लौकिकेनेति । लोके स्तनपानादि-
स्वप्रवृत्तिसंततौ ज्ञातहेतुत्वेन हितसाधनत्वेनैव श्रोतृप्रवृत्तिसिद्धेस्तस्मिन्नेव कृतियोग्यत्वो-
पलक्षिते लिङ्गादिशक्तिग्रहादलौकिकनियोगे मानाभावात्तदसिद्धिरित्यर्थः ॥ ७४४ ॥

कार्यबुद्ध्यैव संव्याप्तिः प्रवृत्तेर्न च गम्यते ॥

सर्पादिवस्तुबोधेऽपि प्रवृत्तिर्वीक्ष्यते यतः ॥ ७४५ ॥

या प्रेक्षापूर्विका प्रवृत्तिः सा कार्यधीकृतेति व्याप्तेः स्वप्रवृत्तावपीष्टोपायताधियो न
हेतुतेति चेत्तत्राऽऽह । कार्येति । उक्तव्याप्तिभङ्गे हेतुमाह । सर्पादीति । न च या
धीपूर्वा प्रवृत्तिः सा हितसाधनत्वधीकृतेति पक्षेऽपि व्याप्तिभङ्गस्तुल्योऽस्मादपसर्पणमन-
र्थध्वंसीति बुद्ध्यैव प्रवृत्तेर्न च तत्कार्यमिति धिया प्रवृत्तिस्तद्धेतुत्वेनापि विशिष्टेष्टसाधन-
त्वज्ञानादेव प्रवृत्तेरिति भावः ॥ ७४५ ॥

पुंसप्रवृत्तेः फलं कार्यं विध्यर्थश्चापि कारणम् ॥

प्रवृत्तिहेतुर्न फलं भवतैवाभिधीयते ॥ ७४६ ॥

इतश्च नियोगस्य न प्रवर्तकतेत्याह । पुंसप्रवृत्तेरिति । कार्यमेव प्रवर्तकं न फलमिति
ते मतं तच्च विरुद्धं कार्यं हि प्रवृत्तिफलमिष्टतया साध्यत्वाद्विध्यर्थभूतं कार्यमेव प्रवृत्ति-
हेतुरिति चोपेतमेवमपि फलं प्रवर्तकं नेति भवतैव वक्तुं शक्यं न हि त्वत्तोऽन्यस्य विरु-
द्धमर्थं वक्तुं कौशलमतो भवतो विरुद्धवादित्वयोगान्न नियोगस्य प्रवर्तकतेत्यर्थः ॥ ७४६ ॥

अपसर्पर्यस्य सर्पादेर्न च कार्यं फलं मतम् ॥

अनर्थाभावमात्रत्वान्नचाभावः फलं क्वचित् ॥ ७४७ ॥

पुंव्यापारस्य कार्यं फलमित्यङ्गीकृत्य नियोगस्याप्रवर्तकतोक्ता । इदानीं तस्य प्रवृ-
त्तिफलत्वैव नास्तीत्याह । अपसर्पर्यस्येति । सर्पादेः सकाशादपसृप्तिरूपपुंव्यापारस्य न कार्यं
फलमित्यत्र हेतुमाह । अनर्थेति । दुःखनिवृत्तिमात्रस्य तत्रेष्टत्वादित्यर्थः । कथमभावस्य
फलत्वं नभोनलिनवदित्याशङ्क्याऽऽह । न चेति । नहि दुःखाभावः स्वरूपेण फलं
किंतु मुखस्य व्यञ्जकत्वेन तत्त्वं नभोनलिनस्य त्वत्यन्तासतो न तद्यञ्जकत्वं दुःखनि-
वृत्तेस्तथात्वमग्रे व्यक्ती भविष्यतीति भावः ॥ ७४७ ॥

नियोगोऽथ प्रमारूपो विधिशब्दप्रकाशितः ॥

मानान्तरानपेक्षः सन्नाक्षेपकतया प्रमा ॥ ७४८ ॥

विधिपदस्य मानान्तरायोग्यनियोगार्थस्य तद्विषयसंसर्गाक्षेपकत्वेऽपास्ते नियोगस्यैव तदाक्षेपकत्वमाशङ्कते । नियोगोऽथेति । लिङादिप्रतिपाद्यनियोगस्य प्रमात्वेऽपि कथं तत्र लिङादिर्नानुवादस्तत्राऽऽह । मानान्तरेति । नियोगस्य मानत्वे मानान्तरानपेक्षा युक्ता तच्च कथमित्याशङ्क्याऽऽह । आक्षेपकतयेति । करणादिसंसर्गं विनाऽयुक्तो नियोगस्तदाक्षेपकत्वेन तत्र प्रमेत्यर्थः ॥ ७४८ ॥

आक्षेपकत्वं न शब्दोत्थं न च मानान्तरात्तथा ॥

अव्युत्पन्नप्रवृत्तिश्चेत्युक्तदोषप्रसङ्गतः ॥ ७४९ ॥

तस्य तदाक्षेपकत्वं शब्दादन्यतो वा सिद्धं नाऽऽद्य इत्याह । आक्षेपकत्वमिति । नहीदं लिङादिवशात्प्रतीतं तस्य नियोगबोधनेनोपक्षयादित्यर्थः । न द्वितीयो मानान्तरस्य नियोगसंसर्गाक्षेपकत्वसाधकस्यादृष्टेरन्यथा नियोगस्यापि तद्गोचरत्वप्रसङ्गादित्याह । न चेति । तथेति नियोगस्याऽऽक्षेपकत्वपरामर्शः । यच्च मानान्तरानपेक्षः सन्निति तत्र नियोगस्य मानान्तरागम्यत्वे लिङादेस्तत्र शक्यग्रहादज्ञातशक्तिरपि पुरुषो लिङादिश्रवणात्प्रवर्ततेत्याह । अव्युत्पन्नेति । चकारेण पदधर्मातिक्रमादिग्रहः । उक्तदोषसमाधिन्मया नियोगो मानान्तरापेक्षश्चेत्तस्यापूर्वत्वहानिरित्याह । इत्युक्तेति ॥ ७४९ ॥

स्वाभ्युपेतनयस्यैव त्यागः प्राप्नोत्यनीप्सितः ॥

प्रामाण्यं चास्य यत्रेष्टं श्रुतेस्तत्रास्त्वनेन किम् ॥ ७५० ॥

अव्युत्पन्नप्रवृत्त्यभ्युपगमे का हानिस्तत्राऽऽह । स्वाभ्युपेतेति । श्रुतलिङादेरव्युत्पन्नस्यैव प्रवृत्त्याश्रयणे शाब्दो व्यवहारो व्युत्पन्नस्यैवेति सर्वतन्त्रसिद्धान्तो विरुद्ध्येतेत्यर्थः । नियोगस्य मानत्वमुपेत्याऽऽक्षेपकत्वाद्यपास्य प्रामाण्यमेव प्रत्याचष्टे । प्रामाण्यं चेति ॥ ७५० ॥

क्व चेष्टप्रस्य मानत्वं न यागादौ स्वशब्दमे ॥

लौकिकोऽपि न संसर्गो विध्यायत्तः स्थितो यतः ॥

विध्यभावे हि संसर्गः श्रोतुरस्त्यविधावपि ॥ ७५१ ॥

किंच तस्य मानत्वं यागादौ वा संसर्गं वा यागादेरिष्टोपायत्वे वेति विमृशति । क्व चेति । आद्यं निरस्यति । नेति । यागादिपदादेव तत्प्रतीतेरिति हेतुमाह । स्वशब्दम इति । यागादिवाचकः शब्द एव मा यस्य तस्मिन्निति यावत् । द्वितीयं निराह । लौकिकोऽपीति । यागादिपदार्थसंसर्गोऽपि न नियोगाधीनस्तस्य लौकिकत्वादित्यर्थः ।

षांतिकम्] आनन्दगिरिकृतशास्त्रप्रकाशिकाख्यटीकासंवलितम् । २०९

संसर्गस्य लौकिकत्वं साधयति । यत् इति । राज्ञः पुमानित्यादिविधिहीनवाक्येऽपि श्रोतुः संसर्गो दृश्यतेऽतो नियोगाभावेऽपि संसर्गदृष्टेस्तस्य लौकिकत्वं न च संसर्गविशेषस्यालौकिकत्वं तस्य शब्दादेव सिद्धौ नियोगवैयर्थ्यादित्यर्थः ॥ ७९१ ॥

फलसाधनशक्तिश्चेद्विध्यायत्ता भविष्यति ॥

नैवं तत्रापि शब्दस्य सामर्थ्यं केन वार्यते ॥ ७९२ ॥

तृतीयमादत्ते । फलेति । धात्वर्थस्य फलं प्रति साधनशक्तिः साधनता सा नियोगकृता यदि यागादिः स्वर्गं न साधयेत्तदा तत्कामस्य तस्मिन्नियोगो न स्यादतो यागादेः स्वर्गादिसाधकत्वे नियोगो मानमित्यर्थः । तत्रापि तस्य न मानतेत्याह । नैवमिति । तत्रेति फलसाधनत्वोक्तिः । नियोगं दृष्टान्तयितुमपिशब्दः ॥ ७९२ ॥

तस्मादितरतुल्यत्वान्न विध्यर्थनिबन्धनः ॥

संसर्गः स्यात्पदार्थानां सुस्थमेवं विधिं विना ॥ ७९३ ॥

प्रकृत्यर्थस्येष्टसाधनत्वे प्रत्ययस्य शक्तिग्रहान्न नियोगो विधिशब्दप्रकाशितो नापि प्रमा विषयाभावादित्युक्त्वा पदार्थसंगतेः कस्मादादत्यत्रोक्तमुपसंहरति । तस्मादिति । शाब्दे ज्ञाने षोढाऽपि विधेरपोढत्वादात्मा ब्रह्मेति शाब्दं ज्ञानं विधिं विनैव सिद्धमिति फलितमाह । सुस्थमिति ॥ ७९३ ॥

तस्मात्सर्वपदार्थानामाकाङ्क्षायोग्यसंनिधेः ॥

परस्पराभिसंबन्धाद्विशिष्टार्थावबोधिता ॥ ७९४ ॥

संसर्गस्य विध्यनधीनत्वे निर्निमित्तस्य तस्यासिद्धेर्न पदानां विशिष्टधीहेतुतेत्याशङ्क्य पदार्थान्तरतन्त्रत्वमित्यत्रोक्तमुपसंहरति । तस्मात्सर्वेति । नियोगस्य संसर्गनिमित्तत्वाभावात्कार्याकार्यात्मनां सर्वपदार्थानामाकाङ्क्षादिवशान्मिथः संबन्धाद्युक्ता पदानां विशिष्टधीहेतुतेत्यर्थः ॥ ७९४ ॥

ननूत्पत्तिविधिर्यद्वत्कर्मबोधे व्यवस्थितः ॥

आत्मज्ञानविधिस्तद्वदात्मबोधेऽवतिष्ठताम् ॥ ७९५ ॥

कर्माधिकारवच्चात्र प्रवृत्तिरपि सेत्स्यति ॥

अप्रवृत्तप्रवृत्तिश्च तथा बुद्धार्थबोधनम् ॥ ७९६ ॥

सुस्थमेवं विधिं विनेत्युक्तममृष्यन्वेदान्तेषु विधिद्वयमस्तीति शङ्कते । नन्विति । तत्राऽऽदौ दृष्टान्तेनोत्पत्तिविधिं तेषु साधयति । उत्पत्तीति । उत्पत्तिविधिरग्निहोत्रं जुहोतीत्यादिविधिरात्मज्ञानविधिरात्मा द्रष्टव्य इत्यादिविधिः । अधुना तेष्वधिकारविधिमाह । कर्मेति । यथोत्पन्ने कर्मणि फलशिरस्कनियोगवाक्यात्प्रवृत्तिरेवं मोक्षकर्मः प्रज्ञां

२१० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

कुर्वीतेत्यधिकारविधेर्विहिते ज्ञाने प्रवृत्तिरित्यर्थः । अधिकारोत्पत्तिविधयोः स्वरूपं क्रमेण दर्शयति । अप्रवृत्तेति ॥ ७९९ ॥ ७९६ ॥

एवं विधिमिहेच्छन्ति विध्ययोग्येऽपि वस्तुनि ॥

विधिरागवशात्केचित्तान्प्रतीदमथोच्यते ॥ ७९७ ॥

कर्मणि प्रवृत्तियोग्ये विधियुक्तौ तदयोग्ये त्वात्मज्ञाने कथं स्यातामित्याशङ्क्याऽऽह । एवमिति । आत्मज्ञाने विध्यनभ्युपगमे मुमुक्षुप्रवृत्त्यनुपपत्तिस्तत्र विधयोः साधिकेत्यर्थः । तत्र विध्यभ्युपगमे हेत्वन्तरमाह । विधीति । उत्पत्त्याधिकारौ तु विनियोगप्रयोगविनाभूताविति तावपि वेदान्तेषु संभाविताविति भावः । प्रवृत्त्यनुपपत्त्या वेदान्तेषु विधिद्वयमिति चोद्यं समाधत्ते । तान्प्रतीति ॥ ७९७ ॥

कर्मस्वरूपबोधे हि व्यापारो नेष्यते विधेः ॥

किं तूत्पन्नस्य सापेक्ष्यादधिकारेण संगतिः ॥ ७९८ ॥

यत्तत्पत्तिविधिर्यद्वदित्यादि तद्वूपयति । कर्मेति । कर्मोत्पत्तिविधेर्न तत्स्वरूपबोधेन व्यापारो विश्राम्यति तद्बोधमात्रस्याफलत्वादित्यर्थः । कथं तां हि तद्यापारविश्रान्तिरित्याह । किं त्विति । उत्पत्तिविध्यधिगतकर्मस्वरूपस्य फलाकाङ्क्षत्वात्फलशिरस्कनियोगसंगतिद्वारा प्रयोगे तद्यापारसमाप्तिरित्याह । उत्पन्नस्येति ॥ ७९८ ॥

अधिकारप्रवेशित्वं नाऽऽत्मज्ञानस्य युज्यते ॥

यस्याधिकारसंबन्धः स आत्मा न विधीयते ॥ ७९९ ॥

आत्मज्ञानस्यापि द्रष्टव्यविध्युत्पन्नस्य स्यादधिकारसंगतिरित्याशङ्क्याऽऽह । अधिकारेति । न तावद्विधेयत्वेनेष्टात्मज्ञानस्याधिकारविध्यनुप्रवेशित्वं तस्य मानाद्यधीनत्वादपुरुषतन्त्रस्याधिकारसंबन्धायोग्यत्वादित्यर्थः । आत्मनः स्वामित्वेनाधिकारसंबन्धात्तद्वारा तज्ज्ञानस्यापि स्यात्तत्संगतिरिति चेन्नेत्याह । यस्येति । आत्मा संसारी परो वा तत्र संसारिणोऽधिकारसंबन्धेऽपि न स विधेयः सिद्धत्वान्नापि विधेयधीविषयो द्रष्टव्यादिवाक्यस्य तदविषयत्वात्परस्तु नाधिकारयोगी कुतस्तद्विषयस्तद्वारा तत्संगतिरित्यर्थः ॥ ७९९ ॥

ब्रीह्यादिविषयं यद्वद्यत्नेनापि निरूपितम् ॥

प्रत्यक्षं नाधिकारानुप्रवेशं प्रतिपद्यते ॥ ७६० ॥

परात्मज्ञानस्योत्पत्तिविधिविषयत्वेनेष्टस्याधिकारविध्यसंबन्धं दृष्टान्तेन स्पष्टयति । ब्रीह्यादीति । यथा हि ब्रीह्यादिविषयं प्रत्यक्षं सुपरीक्षितमपि न दर्शपूर्णमासाधिकारानुप्रवेशं ब्रीह्यादिद्वारा प्रतिलभते तथाऽऽत्मज्ञानमपि नाऽऽत्मद्वाराऽधिकारमनुप्रवेशति । तथाच वेदान्तेषूपत्तिविधिसंभवेऽपि नाधिकारादिविधिसंभवोऽज्ञातज्ञापनेनैव पुमर्थसिद्ध्या तत्पर्यवसानादविनाभावासंप्रतिपत्तेरिति भावः ॥ ७६० ॥

अन्योऽप्यनुभवोपायो मननध्यानलक्षणः ॥

सोपायो विहितोऽस्त्येव प्रतिपत्तिविधिं विना ॥ ७६१ ॥

आत्मज्ञाने विध्यभावेऽपि तदुपायविध्यनुरोधतो मुमुक्षुप्रवृत्तिरित्यभिप्रेत्य शाब्दे ज्ञाने विधिर्निराकृत इदानीमभ्यासे विधिरिति पक्षमुत्थापयति । अन्योऽपीति । या शाब्दी प्रतिपत्तिस्तद्विषयो यो विधिर्दूषितस्तं विनाऽपि कश्चिदनुभवस्योपायोऽन्यो विहितोऽस्तीति संबन्धः । अनुभवः साक्षात्कारः । विहितः समाहितः पश्येदित्यादाविति शेषः । उपायस्वरूपमाह । मननेति । शब्दयुक्त्याम्नेडनात्मक इति यावत् । इतिकर्तव्यतारहितकरणस्य विधानेऽपि वैफल्यमाशङ्क्याऽऽह । सोपाय इति । शमदमादिभिरुपायैरुपेतमात्मसाक्षात्कारसाधनं प्रसंख्यानं मननादिशब्दितं पश्येदिति विहितमित्यर्थः ॥ ७६१ ॥

दर्शनस्य विधेयत्वात्तत्संबन्धोपलक्षितः ॥

प्रसंख्यानात्मकोऽत्रापि प्रयत्नोऽनुभवं प्रति ॥ ७६२ ॥

ननु पश्येदिति साक्षात्कारो विधीयते पश्यतेस्तत्कर्मणो विधिसंबन्धान्न प्रसंख्यानं तद्वाचकाभावादित्याशङ्क्य तृतीयं कल्पं प्रसंख्यानवादिमुत्वेन प्रतिपादयन्नाह । दर्शनस्येति । न तावदात्मरूपं दर्शनं विधेयं नित्यत्वान्नापि तदाकारमनोवृत्त्यात्मकं सुखसाक्षात्कारत्वेन फलत्वादतोऽस्याविधेयत्वात्तेन साध्यसाधनलक्षणसंबन्धादुपलक्षितः प्रसंख्यानाख्यो यत्नः साक्षात्कारं प्रत्युपायत्वेन "पश्येदित्यत्रापि" प्रज्ञां कुर्वेति"तिवद्विधीयत इत्यर्थः । अनुभवं प्रति विहित इति संबन्धः ॥ ७६२ ॥

शमाद्यङ्गान्वितः सर्वमात्मेतिस्तुतिभूषणः ॥

मननाद्यर्थवत्त्वाय पश्येदिति विधीयते ॥ ७६३ ॥

सोपाय इत्युक्तं व्यनक्ति । शमादीति । प्रयत्नो विशेष्यत्वेन संबन्धनीयः । यद्विधीयते तत्स्तूयत इति न्यायं सूचयति । सर्वमिति । नहीदं सर्वं यदयमात्मेति मुख्यमध्यक्षादिविरोधादतस्तादृशस्तुतिमत्त्वाद्युक्तयत्नो दर्शादिवद्विधिमर्हतीत्यर्थः । मन्तव्यादिवाक्ये मननादेर्विधानात्किमत्र तद्विधिनेत्याशङ्क्याऽऽह । मननादीति । नहि मैत्रेयीब्राह्मणे तद्विधिस्तस्य वस्तुपरत्वान्न च वाक्यभेदेन विधिर्वाक्यैक्यसंबन्धे तदयोगान्न चाविहितं मननादि फलवदतस्तत्फलवत्त्वार्थमत्र विधिरित्यर्थः । अस्तु वा तत्रोत्पत्तिविधिरुक्तःऽप्यधिकारविधिरत्रेति मत्वा पश्येदित्यत्र प्रकृत्यर्थदर्शनोपलक्षितं प्रसंख्यानं प्रत्ययेन विधीयत इति निगमयति । पश्येदिति ॥ ७६३ ॥

पश्येदिति प्रयत्नश्चेत्फलं स्याद्दर्शनं तदा ॥

लक्षणं न प्रयत्नस्य लक्षणं चेत्कथं फलम् ॥ ७६४ ॥

२१२ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

नानेन प्रसंख्यानं विधातुं शक्यमिति सिद्धान्ती शङ्कते । पश्येदिति प्रयत्नश्चे-
दिति । यद्यत्र प्रसंख्यानात्मा यत्नो दर्शनोद्देशेन विधीयते । तदा दर्शनं विधीयमान-
यत्नसाध्यत्वात्तत्फलं स्यान्न तु तस्य विशेषणत्वेन लक्षणमसिद्धत्वात्सिद्धस्यैव तद्भावा-
द्दर्शनस्य यत्नलक्षणत्वे सिद्धत्वात्तत्फलत्वासिद्धिरतस्तस्य विधेययत्नफलत्वं तल्लक्षणत्वं
चायुक्तमिति प्रसंख्यानविधिरत्र नावकाशवानित्यर्थः ॥ ७६४ ॥

लोके दर्शनसंबद्धं प्रसंख्यानं समीक्षितम् ॥

वेदेऽपि किं तथा तत्स्यान्न वाऽतस्तद्विधीयते ॥ ७६५ ॥

प्रसंख्यानवाद्याह । लोक इति । लोके शास्त्रपाठादौ दर्शनफलेन साधनतया
संबद्धं प्रसंख्यानं दृष्टं तद्वद्देऽपि तत्प्रसंख्यानं तथा दर्शनसाधनं न वेति विशये दर्श-
नादतोऽस्मात्प्रसंख्यानमुपलक्ष्य विधीयतेऽतस्तयोः संबन्धस्य लोकसिद्धत्वादुपलक्षणं
तत्काले सदिति चानियमात्तथा च दर्शनफलत्वेन तदुपलक्षितेऽस्मिन्विधिरि-
त्यर्थः ॥ ७६५ ॥

सामान्येनौषधं यद्गज्ज्वरनाशोपलक्षितम् ॥

दृष्टं कष्टज्वरेऽप्येवं विशेषेणोपदिश्यते ॥ ७६६ ॥

उक्तमर्थं दृष्टान्तेन स्पष्टयति । सामान्येनेति । यथौषधं कषायपानादि साधार-
ण्येन ज्वरनिरासि लोके दृष्टं तदेव कष्टज्वरेऽपि संनिपातादिरूपे निवर्तकं न वेति
संशये विवक्षितज्वरनिरासोपलक्षितं तद्वेतुतया सिद्धं विषमज्वरनाशहेतुत्वेन विधीयते ।
उक्तं हि—

“पाचनं शमनीयं वा कषायं पाययेत्तनुम् ।

ज्वरितं षड्हेऽतीते लघ्वन्नप्रतिभोजिनम् ॥

स्तम्भ्यन्ते न विपच्यन्ते कुर्वन्ते विषमज्वरम् ।

ततः साम्यबलापेक्षी भोजयेज्जीर्णतर्पणम् ॥

क्रियाभिराभिः प्रशमं न प्रयाति यदि ज्वरः ।

अक्षीणबलमांसस्य शमयेत्तं विरेचनैः” इति ॥

तथा लोके साक्षात्कारसाधनत्वेन प्रसंख्यानस्य दीर्घप्रपाठकादौ दृष्टत्वाद्देऽप्येवं
स्यान्नेति संदेहे स्यादेवेति विशेषेण प्रविधीयते प्रसंख्यानमित्यर्थः ॥ ७६६ ॥

अप्यज्ञातफलं साक्षान्मान्तरैर्विधिसंश्रयात् ॥

अभावनिश्चयाभावात्प्रसंख्यानं फलाय नः ॥ ७६७ ॥

अथ प्रसंख्यानं न साक्षात्कारफलं प्रसंख्यानत्वालौकिकप्रसंख्यानवत्तत्राऽऽह ।
अप्यज्ञातोति । यद्यपि लोकेऽपि मानान्तरैरागमेतरैरज्ञातसाक्षात्कारफलं प्रसंख्यानं नहि

वौक्तिकम्] आनन्दगिरिकृतशास्त्रप्रकाशिकाख्यटीकासंवलितम् । २१३

तत्फलं साक्षात्कारो दृश्यते तथाऽपि वेदे विधिबलात्फलकल्पनात्साक्षात्कारो न प्रसंख्यान-
नादित्यभावानिश्चयाच्च तदस्माकमभ्यासिनां तं प्रसूते ततस्तत्फलकप्रसंख्यानविधिवि-
रुद्धमनुमानं प्रसंख्यानविधेरपौरुषेयतया पुरुषोत्प्रेक्षितानुमानतो बलीयस्त्वान्न वैपरीत्य-
मिति भावः ॥ ७६७ ॥

पश्वादावेवमेव स्यात्संदिग्धेऽपि विनिश्चयः ॥

खपुष्पे त्वनुपायत्वान्निश्चयोऽस्ति विपर्यये ॥ ७६८ ॥

ननु प्रसंख्यानं दृष्टफलमिष्टं तथाच कृष्यादाविवानन्तरफलादष्टौ तदभावनिश्चयाभा-
वादित्यसिद्धं नेत्याह । पश्वादाविति । चित्रादिफले पश्वादावनन्तरमदृष्टेऽपि किं तज्ज-
न्मान्तरे भवति न वेति वीक्षायां नेत्यभावानिश्चयाद्विधेश्च भवत्येवेति कल्प्यत एवं प्रसं-
ख्यानफले साक्षात्कारेऽनन्तरमदृष्टेऽपि कालान्तरे तस्मात्तद्भवति न वेति चिन्तायां
कृष्यादिफलवदभावानिर्धारणाद्विधेश्च कालान्तरीयफलनिश्चयोऽतो न कारीर्यादितुल्यं
प्रसंख्यानं किंतु चित्रादिसममित्यर्थः । संदिग्धमपि फलं विध्यनुरोधेन सिध्यति चेदाका-
शकुसुमादावपि तदनुरोधेन सत्त्वं स्यादित्याशङ्क्याऽऽह । खपुष्पे त्विति ! तत्र तुच्छ-
त्वादेवोपायासाध्यत्वान्न भवत्येवेति सत्त्वविपर्यये निश्चयोऽस्त्यतो न विधिबलान्नभोनलि-
नादेः सत्ता नापि तदीयां सत्तामुद्दिश्य कश्चिदस्ति विधिरित्यर्थः ॥ ७६८ ॥

एवं केचिद्भवस्थाप्य प्रसंख्यानविधिं पुनः ॥

ऐकात्म्यज्ञानतात्पर्यं तस्यापीच्छन्ति युक्तिभिः ॥ ७६९ ॥

ननु प्रसंख्याननियोगमङ्गीकुर्वता वेदान्तानां तन्निष्ठत्वमिष्टं ततो मानाभावाद्ब्रह्मत्व-
सिद्धौ न प्रसंख्यानविधिर्नहि वस्तुनोऽसिद्धौ शाब्दज्ञानानुत्तिस्तत्राऽऽह । एवमिति ।
तत्त्वमाद्यभिधाश्रुतेर्वस्तुपरत्वात्प्रसंख्यानविधेश्च वक्ष्यमाणोपपत्तिभिस्तच्छेषत्वान्न ब्रह्म-
सिद्ध्या प्रसंख्यानविध्यसिद्धिरित्यर्थः । उक्तरीत्या प्रसंख्यानविषयं विधिं स्थापयित्वा
पुनर्वस्त्वसिद्धिशङ्कायामभिधाश्रुतेर्वस्तुपरत्वात्तज्जन्ये वस्तुज्ञाने तात्पर्यं प्रसंख्यानविधेरपि
वक्ष्यमाणोपपत्तिभिरिच्छन्ति केचिदिति योजना ॥ ७६९ ॥

विधिस्वातन्त्र्यपक्षे हि किलैकात्म्यं न सिध्यति ॥

तच्छास्त्रं विधिनिष्ठत्वान्न स्वरूपेऽर्थवादतः ॥ ७७० ॥

ननु विधेः शेषित्वमभिधाश्रुतेः शेषत्वमिति स्थितेर्विपरीतं कुतो गुणप्रधानत्वं तत्राऽ-
ऽह । विधीति । यद्यपि वेदान्तेभ्योऽन्यत्र विधेः शेषित्वमभिधाश्रुतेः शेषत्वमित्युत्स-
र्गस्तथाऽपीह तस्या एव प्राधान्यं तस्य गुणत्वमन्यथा ब्रह्मसिद्धेरित्यर्थः । त्वयाऽपि
विधिप्राधान्ये ब्रह्मसिद्धिरुक्तेति मत्वाऽऽह । किलेति । न च विधिप्रधानं वाक्यं वस्तु-
बोधकं वाक्यभेदादिति हिशब्दार्थः । कथं विधिस्वातन्त्र्ये ब्रह्मसिद्धिस्तत्राऽऽह ।
तच्छास्त्रमिति । विधिप्राधान्ये तत्त्वमादिवाक्यमैक्ये न पर्यवस्यति विधिपरत्वेनार्थवाद-

२१४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

स्याध्यक्षादिविरोधे स्वार्थे मानत्वायोगादतो वस्तुसिद्धिमिच्छता विधेर्गुणत्वमभिधाश्रुतेश्च प्राधान्यं वेदान्तेषु मन्तव्यमिति भावः ॥ ७७० ॥

अपि शास्त्रात्प्रपन्नेऽस्मिन्पारोक्ष्यानपहारतः ॥

तत्साक्षात्कारणायैव प्रसंख्यानं विधीयते ॥ ७७१ ॥

ननु तात्पर्यवतो वाक्यादैक्यसिद्धौ कृतं प्रसंख्यानविधिनेति तन्नाऽऽह । अपीति । तत्त्वमादिवाक्यादैक्ये प्रतीतेऽपि तद्गतपारोक्ष्यस्य विना साक्षात्कारमध्वस्तेस्तद्ध्वंसिसाक्षात्कारसिद्धये प्रसंख्यानविधिरित्यर्थः ॥ ७७१ ॥

मानेन विषयासिद्धौ तद्विद्वक्षावियोगतः ॥

प्रसंख्यानविधिर्न स्यात्सहापि मननादिभिः ॥ ७७२ ॥

वस्तुसाक्षात्कारस्य प्रसंख्यानविध्यधीनत्वे किं शास्त्रेणेत्याशङ्क्याऽऽह । मानेनेति । शास्त्रेण वस्त्वसिद्धौ तत्साक्षात्कारेच्छायोगात्प्रतिपन्ने तन्नियमादन्यतश्च तदसिद्धेः साक्षात्कारमुद्दिश्य प्रसंख्यानविधिः सोपायो न स्यादतः शास्त्रेण वस्तु ज्ञातव्यमित्यर्थः ॥ ७७२ ॥

श्रुतेर्ज्ञातात्मवृत्तान्तोऽननुभूतमपि स्वकम् ॥

स्थानकं वाञ्छतः शास्त्रात्प्रसंख्यानं विधीयते ॥ ७७३ ॥

ननु शास्त्रेण तज्ज्ञानं चेदनुभूतमेव ज्ञानानुभवयोरेकत्वादन्वयात् तदज्ञानमेवेति साक्षात्कारमुद्दिश्य न प्रसंख्यानविधिरत आह । श्रुतेरिति । यो हि पुरुषो व्युत्पन्नस्त्वमादिवाक्यात्प्रतिपन्नस्वरूपविषयवार्ताप्रवृत्तिस्तेन यद्यपि स्वरूपभूतं पदं नानुभूतं तथाऽपि शास्त्रप्रामाण्यात्प्रसंख्यानानुत्त्वानुभवो भवितेति निश्चयात्तत्कामस्य पश्येदित्यादिना प्रसंख्यानविधिर्बोध्यत इत्यर्थः ॥ ७७३ ॥

स्वव्यापारमुखेनैव शास्त्रं स्वार्थवबोधकृत् ॥

न तु व्यापारविरहात्प्रतो द्विकरता श्रुतेः ॥ ७७४ ॥

शास्त्रस्य वस्तुबोधित्वे प्रसंख्यानविधायित्वे च भिन्नार्थत्वाद्वाक्यभेदः स्यादित्याशङ्क्याऽऽह । स्वव्यापारेति । शास्त्रस्य प्रसंख्यानं व्यापारस्तद्वारा तस्य स्वार्थबोधित्वादर्थद्वयाभावान्न वाक्यभेद इत्यर्थः । प्रसंख्यानान्ख्यं व्यापारं विना न स्वार्थबोधितेति शास्त्रस्योक्तव्यापारवत्त्वं व्यतिरेकद्वारा साधयति । न त्विति । विधिद्वारा वस्तुबोधिनो वाक्यस्य न द्विकरतेति फलितमाह । नात इति । द्विकरता स्वप्रधानार्थद्वयबोधितेति यावत् ॥ ७७४ ॥

स्वव्यापारतिरोधानं कारकाणां न च स्थितम् ॥

तस्मादैकात्म्यतात्पर्ये प्रसंख्यानादि सुस्थितम् ॥ ७७५ ॥

प्रसंख्यानस्य शास्त्रव्यापारत्वे तेन व्यवहितं शास्त्रं न स्वार्थं बोधयेदित्याशङ्क्य

वार्तिकम्] आनन्दगिरिकृतशास्त्रप्रकाशिकाख्यटीकासंबलितम् । २१५

स्वाङ्गमव्यवधायकमिति न्यायेनाऽऽह । स्वव्यापारेति । प्रसंख्यानविधिं विना वस्तु-
साक्षात्कारासिद्धेः शास्त्रायां च वस्तुधियं मुक्त्वा तद्विध्ययोगात्तत्त्वमादेर्वस्तुपरत्वेऽपि
प्रसंख्यानं तद्विधिस्तस्य च शेषत्वमित्यादि युक्तमित्युपसंहरति । तस्मादिति ॥७७५॥

बोधयित्वाऽपि चैकात्म्यं नान्तरा पर्यवस्यति ॥

आ पुमर्थावधेः शास्त्रमप्रामाण्यभयात्स्फुटम् ॥ ७७६ ॥

शास्त्रादैकात्म्यबोधे पुमर्थसिद्धेः साक्षात्कारस्याकिंचित्करत्वात्किं तदर्थेन प्रसंख्याने-
नेत्याशङ्क्याऽऽह । बोधयित्वेति । तत्त्वमादिवाक्यमैक्यं ज्ञापयित्वा मोक्षोपायसाक्षा-
त्कारान्ततामन्तरेणान्तराले नोपरन्तुमुत्सहते वाक्योत्थपरोक्षधीमात्रेण पुरुषार्थपरिसमा-
प्त्यभावात्पुमर्थावसायिताभावे च प्रामाण्यायोगान्न च स्फुटं प्रामाण्यं विना हेतुं शक्यम-
पह्नोतुमतो मोक्षहेतुसाक्षात्कारस्यापेक्षितत्वात्तदर्थं प्रसंख्यानविधानमित्यर्थः ॥ ७७६ ॥

परोक्षवृत्त्या शब्दो हि वदन्स्वार्थं स्वभावतः ॥

संभावयन्प्रमाणत्वं युक्तिं स्वीकृत्य वर्तते ॥ ७७७ ॥

तर्हि शास्त्रं प्रस्तुतं नियोगापेक्षया साक्षात्कारं जनयिष्यति नार्थो युक्त्येत्याश-
ङ्क्याऽऽह । परोक्षेति । संमृष्टपरोक्षबोधित्वं शब्दस्वभावः स्वर्गकामादिविधिषु तद्वशादय-
मपि संमृष्टे परोक्षे चार्थे शब्दो वर्तते स च तथा वृत्त्या स्वार्थं तादृशं वदन्नपौरुषेयत्वे-
नासंभावितदोषतया स्वस्य मानतां च संभावयन्फलान्ततायै विधिवद्युक्तिमपि सहायीकृत्य
वस्तु साक्षात्कारयति युक्तेरपि मानाङ्गत्वादित्यर्थः ॥ ७७७ ॥

याथात्म्यावगमेऽशक्ता धूमोऽग्नाविव साऽपि च ॥

स्वीकृत्यैव प्रसंख्यानं युक्तिर्वस्तुनि वर्तते ॥ ७७८ ॥

तर्हि शास्त्रसहकारिणी युक्तिरेवास्तु शास्त्रसहकृतयुक्तेरेव तत्त्वधीसमुन्मेषात्कृतं
विधिनेत्याशङ्क्याऽऽह । याथात्म्येति । सा युक्तिः शास्त्रसहिताऽपि वस्तुसाक्षात्कारे
न क्षमते द्वयोरपि परोक्षवृत्तित्वाविशेषाद्यथा धूमो वाक्यसहायोऽपि साक्षाद्दहनं न
बोधयत्येवमेव युक्तिरुक्तसहायवत्यपि न तत्त्वं साक्षात्कारयेत्तथा चैषा प्रसंख्यानविधि-
मपि सहकारित्वेनाऽऽदाय वस्तु बोधयतीत्यर्थः ॥ ७७८ ॥

इत्यादिवर्त्मना शास्त्रं साक्षाद्स्तु प्रसाधयत् ॥

विधिं प्रति प्रधानत्वं स्वीकृत्याभ्येति मानताम् ॥ ७७९ ॥

शास्त्रस्य प्रसंख्यानयुक्तिवदात्माख्यपादान्तरेऽपि सापेक्षत्वं विवक्षित्वा चतुष्पान्मानं
निगमयति । इत्यादीति । शास्त्रमितिशब्दोक्ते युक्तिप्रसंख्याने आदिपदगृहीतश्चाऽऽ-
त्मेत्यनेन सहायत्रयेण वस्तु साक्षाज्ज्ञापयद्विध्यादि प्रति प्राधान्यमादाय चतुष्पान्मान-
त्वमाप्नोतीत्यर्थः ॥ ७७९ ॥

संसर्गकल्पनाशून्यमप्यैकात्म्यं प्रबोधयेत् ॥

अन्यैव दिशा शास्त्रं संसृष्टार्थाभिधाय्यपि ॥ ७८० ॥

शास्त्रं साक्षाद्ब्रह्म न बोधयति संसृष्टपरोक्षबोधित्वस्वरूपविरोधात्सहकारिवशादपि स्वभावत्यागायोगादित्याशङ्क्याऽऽह । संसर्गेति । यद्यपि शास्त्रं संसृष्टपरोक्षाभिधायकं तथाऽपि तथाभिधकल्पनाहीनमसंसृष्टमपरोक्षं च तत्त्वं प्रसंख्यानानादिस्हायभेदेन साक्षात्कारयेत्सहकारिसंपत्त्या दधिविषादिवदस्य कार्यान्तरारम्भकत्वाविरोधादिति भावः ॥७८०॥

यतो वाचो निवर्तन्त इति श्रुत्यैव दर्शितम् ॥

व्यपास्ताशेषसंसर्गकल्पनं ब्रह्म निर्भयम् ॥ ७८१ ॥

संसर्गकल्पनाशून्यमैकात्म्यमित्यत्र मानमाह । यत इति । संबन्धग्रहणं पारोक्ष्योपलक्षणार्थम् । उक्तब्रह्मज्ञानस्य पुमर्थहेतुत्वमाह । निर्भयमिति ॥ ७८१ ॥

शास्त्रेणानभिधाने तु नियोगेऽपि न युज्यते ॥

प्रवेशो विषयत्वेन तुल्यं चोद्यमतो द्वयोः ॥ ७८२ ॥

नन्वनया श्रुत्या वस्तुनो याथात्म्यप्रतिपादने वस्तुनो न प्रसंख्यानविध्यनुप्रवेशस्तद्विदो विधिं विना कृतकृत्यत्वादत आह । शास्त्रेणेति । यत इत्यादिना शास्त्रेण वस्तुनोऽनभिधाने विधेयप्रसंख्यानविषयशाब्दधीविषयत्वेन तस्य विधिप्रवेशो न युक्तः शब्दादज्ञानस्य शाब्दधीविषयत्वव्याघातादतः शास्त्रेण वस्तुनो वचनावचनयोर्द्वयोरपि तस्य विध्यनुप्रवेशायोगे चोद्यं तुल्यं न हि शास्त्रप्रकाशितं वस्तु पुमर्थरूपं विधिमनुप्रविशति नापि तदप्रकाशितस्य तदनुप्रवेशोऽज्ञातस्य विध्यङ्गत्वज्ञानायोगान्न च शास्त्रादन्यद्ब्रह्मस्तुप्रत्यायकमित्यर्थः । अपिशब्दो द्वयोरित्यस्मानुपरिष्ठाद्योज्यः ॥ ७८२ ॥

विधिं विना श्रुतैकात्म्यस्तदर्थानुभवादृते ॥

उपायाज्ञतया कुर्यात्तच्छास्त्रस्यार्थवादताम् ॥ ७८३ ॥

नहि वस्तुनो माऽस्तु विध्यनुप्रवेशित्वं तद्विनाऽपि श्रौताद्ब्रह्मज्ञानात्फलसिद्धेरित्याशङ्क्याऽऽह । विधिमिति । प्रसंख्यानविध्यनभ्युपगमे श्रुततत्त्वोऽपि वस्तुवादिशास्त्रस्यामानतामापादयेत्प्रसंख्यानारूपानुभवोपायस्यानभ्युपगमादितरतदुपायानभिज्ञत्वाच्छास्त्रमात्रात्तदर्थानुभवाभावाच्च तस्मात्प्रसंख्यानविधिरेवैष्टव्यस्तं विना फलासिद्धेः शास्त्रामानत्वापत्तेस्तथा च शास्त्रादापातज्ञातवस्तुनो विध्यनुप्रवेशितेति भावः ॥ ७८३ ॥

विधिनिष्ठेऽपि शास्त्रे स्यादसिद्धेर्वस्तुनो मितेः ॥

देवताध्यानवत्कल्प्यं फलमैकात्म्यवेदनम् ॥ ७८४ ॥

उक्तविध्यधीने फले तस्य प्राधान्यादभिधाश्रुतिशेषत्वं कथमुक्तमित्याशङ्क्य विधिस्वातन्त्र्यपक्षे हीत्युक्तं प्रपञ्चयति । विधीति । प्रधानत्वे प्रसंख्यानविधेस्तत्त्वमादिशास्त्रे

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २१७

च तच्छेषे तस्यान्यपरत्वात्प्रत्यक्षादिविरोधे ततो वस्तुनो मितेरसिद्धेर्विधेरैकात्म्यवेदनं फलं कल्प्यम् । यथा देवतोपास्तेस्तद्भावः फलं कल्प्यते नहि देवो भूत्वेत्यादिश्रुत्या तद्भावाभिगतिस्तस्यास्तदुपास्तिप्रधानत्वात्तद्भलादेव तद्भावानुवादित्वादतो वस्तुशास्त्रस्य प्रधानताविधेस्तद्गुणता यद्यपि फलहेतुतया विधिप्राधान्यं तथाऽपि तत्फलस्य वस्तुवेदनत्वाद्द्वस्तुविषयशास्त्रप्राधान्यं तत्क्रतुन्यायात्तु देवताध्यानस्य स्वप्राधान्यं न च प्रसंख्या-
नस्याप्रमाणस्य विहितस्यापि वस्तुवेदननिदानतेति नास्ति वस्तुशास्त्रस्यानुवादकत्वमित्यर्थः ॥ ७८४ ॥

प्रतिपन्नात्मयाथात्म्यः प्रसंख्यानादि नेक्षते ॥

अज्ञस्तु श्रावितोऽप्यस्माद्भिना नाऽऽप्नोति तत्फलम् ॥ ७८५ ॥

शास्त्रावगतब्रह्मात्मभावस्यापि प्रसंख्यानाद्यपेक्षायां तेन ज्ञाततत्त्वोऽपि तदपेक्षेतेत्यन-
वस्थाभावाद्भावाऽऽह । प्रतिपन्नेति । प्रसंख्यानादिना ज्ञाततत्त्वो न पुनस्तदपेक्षते चेत्तर्हि
शास्त्राज्ज्ञाततत्त्वोऽपि न तदपेक्षेताविशेषादित्याशङ्क्याऽऽह । अज्ञस्त्विति । असाक्षा-
त्कृततत्त्वस्तत्त्वमसीति नवकृत्वः श्राविततत्त्वोऽपि प्रसंख्यानादेर्विना श्रवणफलं साक्षा-
त्कारं नाऽऽप्नोति श्रुतवाक्यस्यापि तद्धीनस्य तदभावादिति भावः ॥ ७८५ ॥

शास्त्रेऽस्मिन्वस्तुनिष्ठेऽपि प्रसंख्यानविधिं विना ॥

पुमर्थो लभ्यते नैवेत्यसावपि समाश्रितः ॥ ७८६ ॥

नान्वयव्यतिरेकाभ्यामैकात्म्यानुभवो भवेत् ॥

तत्सिद्धावेव तौ स्यातां स च ताभ्यामिति श्रयः ॥ ७८७ ॥

वेदान्तेषु प्रसंख्यानविध्यपेक्षामुपसंहरति । शास्त्रेऽस्मिन्निति । अन्वयव्यतिरेका-
भ्यामेव वस्तुसाक्षात्कारसिद्धौ किं प्रसंख्यानादिनेत्याशङ्क्य याथात्म्यावगमेऽशक्तेत्यत्रोक्तं
विवृणोति । नान्वयेति । द्रष्टृदृश्यविवेकादिरूपावन्वयव्यतिरेकौ शास्त्रानपेक्षा स्वतन्त्रा
युक्तिर्वस्तु नानुभावयतीत्यत्र हेतुमाह । तत्सिद्धाविति । तौ हि ज्ञाते भवतो न चान्यतो
वस्तुज्ञानं स्वतन्त्राया युक्तेस्तद्धेतुत्वोपगमादतो वस्त्वनुभवे सत्यन्वयव्यतिरेकौ ताभ्यां
चासाविति व्यक्तमन्योन्याश्रयत्वमित्यर्थः ॥ ७८६ ॥ ७८७ ॥

यथैव विश्वजिद्यागपदे स्वार्थानुपालनम् ॥

कुर्वती स्वर्गकामेन गच्छतः सह मानताम् ॥ ७८८ ॥

तर्हि शास्त्रयुक्तिभ्यामेव तत्त्वानुभवादनर्थकं प्रसंख्यानमित्याशङ्क्य तदपेक्षया ते
बोधयतः स्वार्थमित्यत्र दृष्टान्तमाह । यथेति । अस्यार्थः । विश्वजिता यजेतेत्यत्र विश्व-
जिच्छब्दो गुणविधिः कर्मनाम वेति संशये कर्मविधाने गुणश्रुत्याऽऽनर्थक्यात्तद्विधौ तद-
पेक्षाश्रयविशेषार्पकतया कर्मश्रुतेरर्थवत्त्वात्तत्कर्तव्यताया मानान्तरापेक्षत्वाद्वाक्याप्रामाण्ये

३१८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

प्राप्ते विधेर्भावार्थविषयतया स्वतस्तद्धिधानप्रतीतेर्विश्वजिच्छब्दस्य तन्नामत्वाद्वाक्यस्यान-
पेक्षं प्रामाण्यामिति प्रमाणलक्षणे स्थितम् । तथा चैते पदे स्वार्थकर्मानुसारिणी स्वर्गका-
मपदेन संबन्ध्यमाने मानतां नियोगेऽश्रुवाते निरधिकारो हि विधिरीह श्रुतस्तत्र किं
नियोज्योऽध्याह्नियतां न वेति संदेहे विषयेण कार्यस्यान्विताभिधानपर्यवसानादनध्या-
हारे कार्यस्य कृतिसाध्यत्वेन तन्निरूप्यत्वात्तस्याश्च स्वसाध्यधात्वर्थनिरूप्यत्ववत्त्वाश्रय-
नरनिरूप्यताया दुर्गतरत्वात्तद्वारा कर्तुरपि तस्मिन्नन्यत्तस्य च स्वसंबन्धितया तद्बोद्धेरेव
तत्संबन्धादभिधेयावसानार्थं नियोज्योऽध्याहार्य इति सिद्धे सर्वेषामेकस्य वाऽध्याहार
इति वीक्षायामविशेषात्सर्वेषामिति प्राप्तावेकेनाऽऽकाङ्क्षाशान्तरेकस्येति स्थिते यस्य
कस्यचिद्वा स्वर्गकामस्य वेति विशयेऽविशेषादनियमे स स्वर्गः स्यात्सर्वान्प्रत्यविशि-
ष्टत्वादित्यत्र स्वर्गकाम एवाध्याहार्यश्चतुर्थे निर्धारितस्तथा चानयोस्तत्संबन्धयोर्मान-
तेति ॥ ७८८ ॥

तथैव शास्त्रतद्युक्ती स्वाभिधेयार्थपालनम् ॥

कुर्वत्यौ मानतां यातः प्रसंख्यानेन नान्यथा ॥ ७८९ ॥

दृष्टान्तस्थमर्थं दाष्टान्तिके योजयति । तथेति । यथोक्तदृष्टान्तेन शास्त्रयुक्ती वस्त्व-
नुसारिण्यौ प्रसंख्यानेन सह प्रतिपद्येते मानत्वमित्यर्थः । प्रसंख्यानेन सहैव शास्त्रयु-
क्तयोर्वस्तुनि मानता तत्साहित्याभावे परोक्षमर्थमावेदयन्त्यौ शब्दयुक्ती साङ्गत्वात्तान्शु-
वाते मानत्वमित्याह । नान्यथेति ॥ ७८९ ॥

एवमैकात्म्यतात्पर्ये शास्त्रस्येष्टेऽपि युक्तिभिः ॥

केचित्कार्यमपीच्छन्ति तदर्थं, तन्न युज्यते ॥ ७९० ॥

प्रसंख्यानवाद्दमुपसंहरति । एवमिति । शास्त्रस्य वस्तुनि तात्पर्ये स्वीकृतेऽपि पूर्वे-
क्तप्रकाराभिर्युक्तिभिर्वेदान्तेषु कार्यमपि प्रसंख्यानविषयं केचिदिच्छन्तीति योजना । तद-
र्थमित्यैकात्म्यानुभवार्थमित्यर्थः । प्रसंख्यानवादे दोषं संभावयति । तन्नोति ॥ ७९० ॥

✓ प्रमात्रादित्रयं यस्मात्संविन्मात्रवपुर्भृतः ॥

सिद्धायतेऽप्रसिद्धं सत्तत्सिद्धौ किमपेक्षते ॥ ७९१ ॥

कथमिदमयुक्तमिति चेत्तत्र वस्तुसिद्ध्यर्थं वा तद्गतपारोक्ष्याननिवृत्त्यर्थं वा तदसिद्धि-
निगमार्थं वा तत्तमोव्यपोहार्यं वा तदापरोक्ष्यार्थं वा तस्यैव मोक्षार्थं वा प्रसंख्यानविधा-
नमिति विकल्प्याऽऽद्यं दूषयति । प्रमात्रादीति । तत्साधकस्यान्यानपेक्षत्वे हेतुमाह ।
संविदिति । मात्रादौ सत्तास्फूर्त्योराभासत्वं सूचयति । सिद्धायत इति । तस्य स्वतः-
स्फूर्त्याद्यभावे जाड्यं हेतुमाह । अप्रसिद्धमिति ॥ ७९१ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २१९

✓ परोक्षमपि सद्वस्तु यत्साक्षात्मात्मस्वरूपतः ॥

साक्षादात्मेव चाऽऽभाति तस्मिन्पारोक्ष्यधीः कथम् ॥ ७९२ ॥

द्वितीयं निरस्यति । परोक्षमिति । अहंकाराद्यनात्मवस्तु परोक्षमपि येनानुभूयमान-
त्वाद्यस्य च तदात्मत्वात्साक्षादिवाऽऽत्मेव च स्फुरति तस्मिन्पारोक्ष्यबुद्धेरयुक्तत्वान्न तद्-
तपारोक्ष्यध्वंसार्थमपि प्रसंख्यानविधानमित्यर्थः ॥ ७९२ ॥

✓ अप्यज्ञानादि निःशेषप्रमेयव्यवधानकृत् ॥

स्वतः प्रसिद्धात्संसिध्येत्तदसिद्धिः कुतो भवेत् ॥ ७९३ ॥

तृतीयं निराह । अपीति । आदिशब्देन संशयमिध्याज्ञाने कथ्येते । अज्ञानादेः
सर्वमेयावरणस्यापि स्वप्रकाशवस्तुवशादेव सिद्धेः साधकवस्त्वसिद्धेरयोगान्न तन्निरासा-
र्थमपि प्रसंख्यानं विधेयमित्यर्थः ॥ ७९३ ॥

✓ स्वमहिम्नैव यः सिद्धः सर्वप्रत्यक्तमश्च यः ॥

तत्तमोहतितः कार्यं किमन्यत्तत्प्रमाणम् ॥ ७९४ ॥

चतुर्थं प्रत्याह । स्वमहिम्नेति । देहादेः स्वप्रत्यगधीनतया सिद्धिवदात्मनोऽपि
स्वान्तरवस्तुनिबन्धनसिद्धित्वान्न स्वमहिमसिद्धिरित्याशङ्क्याऽऽह । सर्वेति । तत्र प्रवृ-
त्तमानजं फलं तद्गताज्ञानहानिरेवातो वस्तुगततमोऽध्वस्तेर्मानकार्यत्वान्न तदर्थमपि प्रसं-
ख्यानविधानमित्याह । तत्तम इति ॥ ७९४ ॥

✓ मात्रादित्रयहानेऽपि हानसाक्षितयेक्ष्यते ॥

येनासावविलुप्ताक्षस्तपारोक्ष्यं कथं भवेत् ॥ ७९५ ॥

पञ्चमं प्रत्याह । मात्रादीति । मात्रादेर्भोक्त्रादेः कर्त्रादेश्च भावाभावसाक्षित्वेन
नित्यचित्प्रकाशः प्रत्यगात्मा येन हेतुना श्रुत्यादौ गम्यते तेन तस्य परोक्षत्वायोगादाप-
रोक्ष्यस्य स्वरूपत्वान्न तदर्थमपि विधिरित्यर्थः ॥ ७९५ ॥

भावनावर्त्मनैकात्म्ये विध्यर्थासंभवो यथा ॥

अधिकारपरीक्षायां तथा प्राक्प्रतिपादितम् ॥ ७९६ ॥

१५ > "नन्वम्युदयवन्मुक्तिमित्यारम्य विधिमार्गेऽधिकारस्य परीक्षा वर्तते" न चांशत्रयशू-
न्येह भावनेष्टा परीक्षकैरित्यधिकारवार्तिकेषु शाब्दबुद्ध्युत्तरभाव्यभ्यासस्य विधेयत्वमा-
शङ्क्य समाधिरुक्तोऽतस्तद्विधेरिहापि निरासे पुनरुक्तिरत आह । भावनेति । वार्ति-
ककारमतेन वेदान्तेषु विधिमाशङ्क्य तत्कृत्याभावमधिकारवार्तिकेष्वनर्थको विधिस्तस्मा-
दित्यादाववोचमित्यर्थः ॥ ७९६ ॥

नियोगपक्षमाश्रित्य विध्यर्थासंभवो यथा ॥

ऐकात्म्यसिद्धौ यत्नेन तथाऽत्र प्रतिपाद्यते ॥ ७९७ ॥

२२० सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

इह तु ब्रह्मदत्तादिमतेन ज्ञानाभ्यासे विधिमाशङ्क्य निरस्यते तन्न पुनरुक्तिरित्याह ।
नियोगेति ॥ ७९७ ॥

एकात्म्यस्य स्वतो मुक्तेरज्ञानात्तस्य बद्धता ॥
साध्येऽर्थे साधनापेक्षा सिद्धे तन्न व्यपेक्षते ॥ ७९८ ॥

षष्ठं दूषयति । एकात्म्यस्येति । न विध्यपेक्षेति शेषः । आत्मनो बद्धत्वबुद्धिस्तर्हि
कथं तत्राऽऽह । अज्ञानादिति । आद्ये पादे फलितमाह । साध्य इति ॥ ७९८ ॥

तमोमात्रान्तरायत्वादैकात्म्याख्यस्य वस्तुनः ॥
असाध्यसाधने तस्मिन्काऽपेक्षा भावनां प्रति ॥ ७९९ ॥

स्वतःसिद्धतया मुक्तेः साधनानधीनत्वे ज्ञानस्यापि वैयर्थ्यमित्याशङ्क्याज्ञानादित्या-
दावभिप्रेतमर्थमाह । तमोमात्रेति । साध्यसाधनविभागशून्ये वस्तुनि विधेयाभ्यासापे-
क्षाभावेऽपि विरोधीभूतं तमस्तिरयितुं ज्ञानमिति भावः ॥ ७९९ ॥

यदाऽनुभवकामस्य कार्यं साध्यं प्रतीयते ॥
प्रसंख्याने तदैकात्म्यतात्पर्यं कथमुच्यते ॥ ८०० ॥

साक्षान्मोक्षोपायत्वेन प्रसंख्यानविध्यभावेऽपि तस्य ज्ञानशेषत्वात्तद्वारा तदुपायतेति
युक्तं मोक्षार्थं विधानमिति चेन्नेत्याह । यदेति । साक्षात्कारमाकाङ्क्षतो यदा प्रसं-
ख्याने विधिर्निश्चितस्तदा वेदान्तानामैकात्म्ये न तात्पर्यं तेषामुक्तविधिपरत्वादि-
त्यर्थः ॥ ८०० ॥

कार्यं चान्यपरं चेति द्वयमेतद्विरुध्यते ॥
साध्यं हि सर्वदा कार्यमन्यत्तस्य प्रसिद्धये ॥ ८०१ ॥

प्रसंख्यानविधेर्वस्तुनिष्ठवाक्यशेषत्वात्तदैकवाक्यानामपि वेदान्तानामैक्ये पर्यवसानमु-
क्तमित्याशङ्क्याऽऽह । कार्यं चेति । भूतभव्यन्यायेन विरोधं साधयति । साध्यं
हीति ॥ ८०१ ॥

विशेषणं नियोज्यस्य भवन्ननुभवः फलम् ॥
विषयः सत्प्रसंख्यानमनुभूतेर्न साधनम् ॥ ८०२ ॥

ननु श्रवणादिवाचिदिध्यासनमपि प्रसंख्यानारख्यमनुभवसाधनत्वेन विधीयते तथाच
तद्विधेस्तत्परत्वमावश्यकमित्याशङ्क्याभ्युपेत्य दूषयति । विशेषणमिति । अनुभवकामः
प्रसंख्यानं कुर्यादिति स्वीयत्वेन कार्यं जानतो नियोज्यस्य व्यावर्तको भवन्ननुभवो विहि-
तप्रसंख्यानफलमिति त्वयोच्यते । न च नियोगस्य प्रतीत्यनुबन्धितया विषयभूतं प्रसं-
ख्यानं वस्तु साक्षात्कारयति तस्य मानफलत्वात्प्रसंख्यानस्य चामानत्वादित्यर्थः ॥ ८०२ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २०१

भावार्थविषयं कार्यं प्रसंख्याने कथं भवेत् ॥

आवृत्तिर्हि प्रसंख्यानं शब्दयुक्त्योरिति स्थितम् ॥ ८०३ ॥

प्रसंख्यानं विषयो नियोगस्येत्यङ्गीकृत्य तस्यानुभवापायत्वमपास्तमिदानीं तस्य तद्विषयत्वमेव नास्तीत्याह । भावार्थेति । तस्यापि भावार्थत्वाद्यागवत्तद्विषयतेति चेन्नेत्याह । आवृत्तिरिति । श्रवणमननयोरवृत्तिस्त्वया प्रसंख्यानमित्युपेतमतस्तस्य क्रियावृत्तित्वात् क्रियात्वमित्यर्थः ॥ ८०३ ॥

अथ श्रवणभावार्थविषयं कार्यमिष्यते ॥

तदा श्रवणमेव स्याद्विशिष्टो विषयस्तव ॥ ८०४ ॥

मा तर्हि वेदान्तेषु प्रसंख्याने विधिभूतथाऽपि श्रवणमननयोर्भावार्थत्वात्तद्विषयः स भविष्यति । तथाच कथं ते विधिमतिक्रमेरन्निति शङ्कते । अथेति । तत्र प्रतिज्ञाक्षतिरित्याह । तदेति । त्वया हि श्रवणमननयोरवृत्तिर्विधेयत्वेनेष्टा तत्त्यागेन श्रवणाद्येव विधेर्विशिष्टविषयतया यदेष्टं तदा ते प्रतिज्ञाहानिरिष्यते चाम्माभिः श्रवणादौ विधेर्वस्तुप्रकरणेऽपि वाक्यभेदादुक्तं च ममुक्षुप्रवृत्तेः शास्त्रीयत्वाय श्रवणादेर्विधेयत्वमिति भावः ॥ ८०४ ॥

दाक्षायणादाव्रावृत्तेर्यत्रापि फलमुच्यते ॥

सगुणात्पौर्णमासादेः फलं तत्रापि नो गुणात् ॥ ८०५ ॥

ननु दाक्षायणादौ गुणात्फलमिष्टं यथाऽऽहुः—प्रकृतयोर्दर्शपूर्णमासयोर्गुणात्फलमुच्यते न यागान्तरं विधीयत इति तथा च प्रकृतेऽपि श्रवणाद्यावृत्तिगुणाद्विधिद्वारा साक्षात्कारलाभान्न प्रतिज्ञाहानिस्तत्राऽऽह । दाक्षायणादाविति । यत्रापि दाक्षायणाग्निहोत्रादौ विहितावृत्तिवशात्फलमिष्यते तत्राप्यावृत्तिगुणादाक्षायणादिशब्दितदर्शादिभावार्थादेव विधीयमानादिष्टस्वर्गादिलाभो न गुणमात्रादित्यक्षरार्थः । अयं भावः—“अयनेषु चोदनान्तरं संज्ञोपबन्धात्” [पू० मी० २ । ३ । ९] दर्शपूर्णमासयोर्दाक्षायणयज्ञेन सुवर्गकामो यजेत साकंप्रस्थायीयेन यजेत पशुकामः संक्रमणयज्ञेन प्रजाकामो यजेतेति श्रुतं तत्र कार्यान्तरं विधीयते प्रकृतयोरेव वा दर्शपूर्णमासयोर्गुणविधिरिति संशय्यायनेष्वावृत्तिगुणकेषु कर्मसु श्रुतेषु सत्सु संज्ञाभेदात्कर्मान्तरविधिरिति पूर्वपक्षयित्वा दक्षस्योत्साहवतो यजमानस्येमे दाक्षास्तेषामयनमावृत्तिरित्यावृत्तिगुणयोगात्प्रकृतदर्शादेवेव दाक्षायणशब्दस्य वृत्तेः स वै दक्षो नाम तद्यदनेन सोऽग्रेऽयजत तस्माद्दाक्षायणयज्ञ इत्याख्यायत इति च श्रुतेः साकंप्रस्थायीयशब्दस्य च सहप्रस्थानगुणयोगात्तत्रैव वृत्तेर्न कर्मान्तरविधिरिति भेदलक्षणे राद्धान्तितम् । उक्तं हि—“विकारो वा प्रकरणात्” [पू० मी० २ । ३ । ८] इति । दाक्षायणयज्ञादिदर्शादेरेव विकारस्तथा हि प्रकरणमनुगृहीतं स्यादिति

२२२ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

सूत्रार्थः । तदेवं प्रकृतात्कर्मणः सगुणात्फलमिति स्थिते श्रवणाद्यावृत्तिरपि केवला वस्तु-
साक्षात्काराय न विधिमर्हतीति ॥ ८०५ ॥

गुणो यत्रापि दध्यादिः कार्यावच्छेदको मतः ॥

धात्वर्थावेशतः सोऽपि प्राप्ते चास्मिन्न तु स्वतः ॥ ८०६ ॥

अथ दध्ना जुहोतीत्यादौ दध्यादिगुणस्य भावार्थत्वाभावेऽपि विधेयत्ववदावृत्तेरपि भावार्थत्वं विना विधिरिष्यतामत आह । गुण इति । यत्रापि वाक्ये दध्यादिर्गुणो विधे-
यत्वेनेष्टस्तत्रापि स धात्वर्थोपरागादेव कार्यमवच्छिनत्ति तदनुपरक्तस्य तस्य विध्यनुपल-
म्भादतोऽत्रापि नाक्रियावृत्तिमात्रं विशिष्टफलार्थं विधेयमित्यर्थः । श्रवणाद्यावृत्तिविधेर्द-
ध्यादिविधेश्च वैषम्यान्तरमाह । प्राप्ते चेति । अग्निहोत्रं जुहोतीति प्राप्ते जुहोत्यर्थे
दध्यादिवाक्यस्थाख्यातेनानूद्यमाने तदवच्छेदकत्वेन दध्यादिर्विधीयते न त्वप्राप्ते जुहो-
त्यर्थे स्वतो भावार्थस्पर्शनं विना तद्विधिरित्यर्थः । स्थितं हि द्वितीये—“आधारअग्निहोत्र-
मरूपत्वात्”[पू०मी० २।२।१३]अग्निहोत्रं जुहोतीत्युक्त्वा दध्ना जुहोतीत्यादि श्रुतमाधार-
माधारयतीति चोक्त्वा संततमाधारयतीत्यादि तत्र दध्ना जुहोतीति संततमाधारयतीत्या-
दिभिर्गुणविशिष्टानि कर्माणि विधीयन्ते तेषां चाग्निहोत्राधारशब्दौ समुदायानुवादौ किं
वाऽऽभ्यामपूर्वं कर्मणी विधीयते इति तत्रेतरे गुणविधय इति संशये सत्यग्निहोत्राधारयो-
रग्निहोत्रादिवाक्ये द्रव्यदेवताविशिष्टरूपादृष्टेर्गुणवाक्येषु च तद्दृष्टेस्तेष्वेव तद्विधिसिद्धे-
रग्निहोत्राधारशब्दौ समुदायानुवादाविति प्राप्ते होमाधारौ प्रयोक्तव्याविति जुहोतीत्या-
दिशब्दार्थस्य प्रयोगरूपत्वात्कर्मन्तरचोदनैवात्र विवक्षिता तत्संनिधानाद्गुणार्थेन दध्ना
जुहोतीत्यादिना पुनः श्रुतिर्जुहोतेरुच्चारणं वाऽनुवादो गुणसंबन्धार्थः । तस्मादग्निहोत्रं
जुहोत्याधारमाधारयतीति कर्मविधिस्तत्रैव दध्यादिवाक्यैर्गुणविधिरिति राद्धान्तः ।
उक्तं च—“चोदना वा शब्दार्थस्य प्रयोगभूतत्वात्संनिधेर्गुणार्थत्वेन पुनः श्रुतिः”[पू०मी०
२।२।१६] इति । तथाच प्राप्तभावार्थोपरागमन्तरेणाऽऽवृत्तिमात्रे कुतो विधिरिति
भावः ॥ ८०६ ॥

श्रवणादेर्न च प्राप्तिर्गुणान्न च फलं श्रुतम् ॥

पश्येदिति हि धात्वर्थः केवलो विषयः श्रुतः ॥ ८०७ ॥

अस्तु तर्हि समाहितो भूत्वा पश्येदित्यत्रापि प्राप्तश्रवणाद्यनुवादेन तदावृत्तिविधिस्त-
त्राऽऽह । श्रवणादेरिति । शान्तादिवाक्ये श्रवणादेर्न प्राप्तिस्तद्वाचिपदाभावान्न च
श्रोतव्यादिवाक्ये वा पाण्डित्यादिवाक्ये वा पण्डितो मेधावीत्यादौ वा तद्विजिज्ञासस्वे-
त्यादौ वा प्रसिद्धश्रवणाद्यनुवादेन तद्विशिष्टावृत्तिविधिरनुवादकपदस्याऽऽवृत्तिवाचिश-
ब्दस्य चात्राभावादित्यर्थः । आवृत्तिगुणात्फलाश्रवणादपि न तस्य विधेयत्वं दध्यादेस्तु

षार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २२३

विशिष्टफलश्रुतेर्भावोपरक्तस्य विधेयत्वं दक्षेन्द्रियकामाधिकरणे सिद्धमित्याह । गुणा-
दिति । न च विश्वजिज्ञ्यायेन फलकल्पना संप्रतिपन्ने गुणविधावसति न्यायानवतारान्न
च दर्शनं गुणफलं तस्य श्रवणादिफलत्वाच्चापि मुक्तिस्तत्फलं ज्ञानफलत्वादिति भावः ।
कस्य तर्हि पश्येदिति विधिः । नहि श्रवणादेरेष विधिस्तस्यान्वयव्यतिरेकासिद्धदर्शन-
साधनत्वस्य विध्यनपेक्षत्वात्तदपेक्षत्वेऽपि तस्यान्यत्रैव विहितत्वान्न च शमादेरयं विधिः
पश्यतेरुपरिष्ठात्त्वदृष्टेर्न च दर्शनस्यैव तस्य त्वया विधेयत्वानुपगमात्तत्पारिशेष्यादावृत्ति-
विधिर्नेत्याह । पश्येदिति हीति । दर्शनस्यैव विधिविषयत्वश्रुतेरावृत्तेर्नात्र विधेयते-
त्यर्थः ॥ ८०७ ॥

नापि तल्लक्षितावृत्तिर्विधेया श्रुतहानतः ॥

कार्यं यन्नापि भावार्थात्तदावृत्तिगुणात्कथम् ॥ ८०८ ॥

यंचु दर्शनस्याविधेयत्वात्तदुपलक्षिताऽऽवृत्तिर्विधेयेति तदूषयति । नापीति । दर्शनं
श्रुतं विधिं विहायाश्रुतावृत्तिविधिर्न युक्तः श्रुतहान्यश्रुतकल्पनापत्तेरित्यर्थः । नन्व-
श्रुतमपि श्रुतस्यासंभवे स्यान्न चात्र श्रुतो दृष्टिविधिर्युक्तस्तस्याः स्वरूपत्वेन फलत्वेन च
विध्यनर्हत्वस्योक्तत्वादतो नात्र श्रुतहान्यादिदूषणमत आह । कार्यमिति । यत्फलं
क्रियातो न क्रियते तन्न तादृक्क्रियावृत्तिरूपाद्गुणाद्भवति नहि शीतभीतः शिशिरतरसलि-
लावगाहनतो दुःखनिवृत्तिमप्रतिपद्यमानस्तदावृत्त्या तद्व्यस्ति प्रतिलभतेऽतः शाब्दज्ञाना-
दनुत्पन्नः साक्षात्कारस्तदावृत्तेर्भवतीत्यमानत्वाद्दृष्टिविधेः श्रुतस्य त्यागेऽपि नाश्रुतावृत्तिः
साक्षात्काराय विधेयेति भावः ॥ ८०८ ॥

स्वयं प्रबोधितेऽप्यर्थे यदि युक्त्याद्यपेक्षते ॥

शास्त्रं सापेक्षमेवं स्यात्स्वतः प्रामाण्यवर्जनात् ॥ ८०९ ॥

प्रसंख्यानस्य साक्षात्कारोपायतया विधेयत्वं निराकृत्य श्रुतेर्ज्ञातार्थवृत्तान्ति इत्या-
दिना शास्त्रं स्वबोधितेऽप्यर्थे युक्त्याद्यपेक्षमित्युक्तमनुवदति । स्वयमिति । शास्त्रस्य
स्वार्थे युक्त्याद्यपेक्षत्वे स्वतःप्रामाण्यहानात्पौरुषेयवाक्यवद्वेदवाक्यं सापेक्षं सदप्रमाणं
स्यादिति दूषयति । सापेक्षमिति ॥ ८०९ ॥

युक्त्यादि मान्तरं नो चेन्मानांशत्वेन तत्स्थितेः ॥

संभूय पादाः सर्वेऽपि द्वैकात्म्यं बोधयन्ति नः ॥ ८१० ॥

युक्त्यादेर्मानान्तरत्वाभावात्तदपेक्षणेऽपि तत्त्वमादेर्नाप्रामाण्यमिति शङ्कते । युक्त्या-
दीति । तस्य मानान्तरत्वाभावे हेतुमाह । मानेति । चतुष्पात्त्वं मानांशत्वेन युक्त्यादेः
स्थितं साधयति । संभूयेति । शब्दयुक्तिप्रसंख्यानात्मानश्चत्वारोऽशा मिलित्वैव जिज्ञा-
सूनां वस्तु ज्ञापयन्ति । यथोक्तम्—

“शब्दयुक्तिप्रसंख्यानैरात्मना च मुमुक्षवः ।

पश्यन्ति मुक्तमात्मानं प्रमाणेन चतुष्पदा” इति ॥

तत्र स्वतन्त्रमानता तेषामित्यर्थः ॥ ८१० ॥

न संभूय यतः पादास्तैलवर्त्यग्रयो यथा ॥

मितेः स्वरूपलाभाय न तु मेयोपलब्धये ॥ ८११ ॥

चतुर्णां पादानां संभूय वस्तुबोधित्वं दूषयति । न संभूयेति । यथा तैलादयो मिलित्वा दीपहेतवः स चार्थप्रकाशकस्तथा पादाश्चत्वारो मिलिता मितेः स्वरूपं लभ्यन्ति सा च मेयोपलब्धिहेतुरतो न पादा वस्तूपलम्भे कारणानीत्यर्थः ॥ ८११ ॥

संभूय यदि सर्वाणि फलमेकं प्रतन्वते ॥

प्रत्येकं प्रमितेष्टद्विरित्येतत्स्यात्तदा मृषा ॥ ८१२ ॥

ननु ते विषयमेवोपलम्भयन्ति तेषामिति स्वरूपहेतुत्वे हेत्वभावादिति शङ्कते । संभूयेति । किमेते विषयोपलब्धिमेव कुर्वन्ति किंवा प्रमाणमपि नाऽऽद्य इत्याह । प्रत्येकमिति । यदा पादानां विषयोपलम्भकत्वमेव तदा प्रमाणस्यैकैकस्मात्पादादामिवृद्धिरिति प्रसंख्यानवादिवचो मृषा स्यादतो भवद्वाक्यमेव पादानां प्रमाणस्वरूपहेतुत्वे हेतुरित्यर्थः ॥ ८१२ ॥

संभूय फलकारित्वं क्रियाकारकसंगतेः ॥

स्वरूपलाभतो नान्यदभिव्यक्तावपेक्षते ॥ ८१३ ॥

द्वितीयं दूषयति । संभूयेति । क्रिया मानं तदर्थानां कारकाणां मिथःसंगतियोग्यत्वात्तेषां मिलित्वा मानकर्तृत्वं युक्तम् । तथाच पादानां मानकर्तृत्वे नार्थोपलम्भकत्वमपर्यायेण व्यापारद्वयायोगान्न च व्यापारक्रमः शब्दादिष्वनभ्युपगमादिति भावः । ननु पादा यद्यपि मितिं कुर्वन्ति तथाऽपि तेभ्यो भूता सा सहकार्यभावे नार्थं भासयेदतो मानान्मेयबुद्ध्यावपि पादाः सहकारिणोऽत आह । स्वरूपेति । मानं स्वजन्मातिरेकेण स्वार्थप्रकाशने सहायान्तरं नापेक्षते स्वयंशक्तत्वान्न च पादानां क्रमाक्रमाभ्यां व्यापारद्वयमित्युक्तमित्यर्थः ॥ ८१३ ॥

तैलवर्त्यग्रयो यस्मात्प्रदीपोत्पत्तिकारणम् ॥

लब्धात्मलाभो दीपोऽर्थं स्वयमेव प्रकाशयेत् ॥ ८१४ ॥

संभूयेत्यादिपूर्वार्थं दृष्टान्तगर्भं हेतुमाह । तैलेति । ते मिथोयुक्ता दीपहेतवो यतो दृश्यन्तेऽतस्तेनैव न्यायेन मानहेतूनामपि शब्दादीनामन्योन्यं संगतियोग्यानां मिलितानां प्रमाजनकत्वमित्यर्थः । स्वरूपलाभतो नान्यदित्याद्युत्तरार्थं दृष्टान्तमाह । लब्धेति । यथा

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २२५

स्वहेतुसमासादितस्वभावो दीपोऽन्यनिरपेक्षः सन्विषयं प्रकाशयति तथा शब्दादिभ्यो लब्धात्मकं मानं स्वयमेव स्वार्थं भासयेदित्यर्थः ॥ ८१४ ॥

शब्देन ज्ञाप्यते यद्वृत्तथैव यदि युक्तिभिः ॥

व्यर्थताऽथ विशेषश्चेत्संप्राप्ता भिन्नमानता ॥ ८१५ ॥

शब्दादीनामेव मानत्वान्न तदुत्पत्तिहेतुतेति चेत्किं तेषां संभूयमानत्वं प्रत्येकं वाऽऽद्ये यावानर्थः शब्देन भास्यते तावानेव युक्त्यादिभिरपि ततोऽन्यो वा नाऽऽद्य इत्याह । शब्देनेति । शाब्देऽर्थे युक्त्यादीनामकिञ्चित्करतेत्यर्थः । कक्षान्तरमुत्थाप्य प्रत्याह । अथेत्यादिना । शाब्दादन्यो युक्त्यादीनामर्थश्चेन्मेयभेदात्तेषां भिन्नमानतया संभूयमानत्वासिद्धिरित्यर्थः ॥ ८१५ ॥

स्वप्नादियुक्तिभिश्चेत्तल्लौकिकीभिः प्रसाध्यते ॥

अवैदिकं भवेद्वस्तु स्याच्च शास्त्रानुवादता ॥ ८१६ ॥

प्रत्येकं तेषां मानत्वेऽपि लोकसिद्धाभिः स्वप्नादिसंबन्धाभिरन्वयव्यतिरेकाख्याभिर्युक्तिभिर्वा ब्रह्म भास्यते वेदैकगम्याभिर्वा नाऽऽद्य इत्याह । स्वप्नादीति । अवस्थात्रयं व्यभिचारान्मिथ्याऽऽत्मा त्वव्यभिचारादमिथ्येत्यादिलौकिकयुक्तिभिर्ब्रह्म भास्यते चेदवैदिकत्वं तत्सिद्धं ब्रह्मानुवादित्वे च तत्त्वमादेरनपेक्षप्रामाण्यासिद्धिरित्यर्थः ॥ ८१६ ॥

वैदिकत्वेऽपि युक्तीनामागमार्थप्रबोधतः ॥

अनुवादत्वमेव स्यात्स्याच्च शास्त्रादभिन्नता ॥ ८१७ ॥

द्वितीयं प्रत्याह । वैदिकत्वेऽपीति । वस्तुप्रकाशित्वेनेष्टयुक्तीनां वेदैकगम्यत्वेऽपि तासामागमिकार्थविषयत्वादनुवादत्वान्न मानांशतेत्यर्थः । युक्तीनां वैदिकत्वे शास्त्राद्भिन्नत्वासिद्धेर्मानस्य त्रिपात्त्वप्रसङ्गाच्चतुष्पात्त्वपक्षक्षतिरिति दोषान्तरमाह । स्याच्चेति । उक्तं हि—

“मीमांसासंज्ञकस्तर्कः सर्वो वेदसमुद्भवः ।

सोऽतो वेदोरुमाप्राप्तकाष्ठाम्बुलवणासिवत्” इति ॥ ८१७ ॥

आवृत्तिश्च प्रसंख्यानं कुर्यात्सातिशयं कथम् ॥

न ह्यावृत्तौ प्रमाणस्य प्रमेयेऽतिशयो यतः ॥ ८१८ ॥

युक्तीनां शब्दसहायत्वमपोह्य प्रसंख्यानस्य तदपोहत्वाद्दो तदीयस्वरूपमाह । आवृत्तिश्चेति । सा च शब्दस्य सहायत्वेनोच्यमाना तद्विषयेऽतिशयमाधत्ते न वा नाऽऽद्य इत्याह । कुर्यादिति । शब्दावृत्तिः शाब्देऽर्थे नातिशयहेतुरित्यत्र हेतुमाह । न हीति । ष्टादिष्वदृष्टेरिति शेषः । यतो वैयर्थ्यं प्रसंख्यानस्य स्यादतो न द्वितीय इत्याह । यत इति । न च शब्दे तदावृत्तेरतिशयाभायित्वं तत्राऽऽहितातिशयस्य

२२६ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

तदीयस्पष्टताग्रहानतिरेकात्तस्य च कदाचिदावृत्तिं विनाऽपि संभवात्तत्र चाऽऽवृत्तेरर्थव-
त्त्वेऽपि मेये तदानर्थक्यमेवेति भावः ॥ ८१८ ॥

यत्रापि चान्धकारादिदोषात्क्रमविनिश्चयः ॥

तत्रापि भिन्नमेयत्वान्नैव संभूयमानता ॥ ८१९ ॥

ननु मन्दान्धकारे दूरदेशे वाऽवस्थितार्थेषु मानावृत्त्या क्रमेण निश्चयादावृत्तिरर्थवती-
त्याशङ्क्याऽऽह । यत्रेति । तस्याः साफल्येऽपि मानान्न संभूयकारिता मेयभेदात्प्रत्येकं
मानत्वे चेकमानावृत्त्यभावात् तदर्थवत्तेत्यर्थः ॥ ८१९ ॥

पूर्वं वस्त्विति विज्ञानं प्राण्ययं मानुषस्तथा ॥

पुरुषोऽयमथ श्यामो दित्थ इत्यर्थभिन्नता ॥ ८२० ॥

भिन्नमेयत्वमुदाहरति । पूर्वमिति ॥ ८२० ॥

परिच्छेदफलत्वं हि मानत्वं तच्च भिद्यते ॥

तदभावे तु पूर्वेषामुत्तरस्यैव मानता ॥ ८२१ ॥

तत्रार्थभेदेऽपि मानाभेदादेकमेव तदावर्त्यमानं निश्चायकमित्यावृत्त्यर्थवत्तेति चेन्ने-
त्याह । परिच्छेदेति । प्रत्यर्थं परिच्छेदभेदात्तद्वेतुत्वस्य मानत्वस्यापि भेदान्नैकमाना-
वृत्त्या निराकाङ्क्षनिश्चयोत्पत्तिरित्यर्थः । दित्थज्ञानस्यैवान्तिमस्य परिच्छेदफलत्वं न
पूर्वेषामिति मानाभेदमाशङ्क्याऽऽह । तदभावे त्विति । प्राचीनज्ञानानां परिच्छेदफल-
विकलानाममानत्वात्तत्फलवतोऽन्त्यज्ञानस्य तथात्वान्नाऽऽवृत्तिर्नापि मानानां संभूयकारि-
तेत्यर्थः ॥ ८२१ ॥

अथ मेयप्रभेदेऽपि प्रमाणैकत्वमिष्यते ॥

वस्तुग्राहितयाऽक्षादेरैकार्थ्येऽभिन्नमानता ॥ ८२२ ॥

वस्त्वादिज्ञानेष्वान्तरविषयभेदेऽपि सर्वत्र वस्तुमात्रस्याभिन्नस्यानुसंधानान्मानाभेदा-
त्तच्च भिद्यत इत्ययुक्तमिति शङ्कते । अथेति । तथा चैकस्यैवाऽऽवृत्त्या वस्तुनिश्चयसि-
द्धिरित्यर्थः । अतिप्रसक्त्या परिहरति । वस्त्विति । वस्तुग्राहितयेत्युभयतः संबन्धः ।
प्रत्यक्षादिमानपञ्चकस्यापि वस्तुविषयत्वादेकार्थत्वे सत्येकमानता स्यादित्यर्थः ॥ ८२२ ॥

साध्यमानं प्रसंख्यानं यागवत्साध्यतेफलम् ॥

कारकं ज्ञापकं शास्त्रं तयोः स्यादेकता कथम् ॥ ८२३ ॥

प्रसंख्यानस्य शब्दे तद्विषये चातिशयानाधायिनो न शब्दसहायतेत्युक्त्वा तत्रैव
हेत्वन्तरमाह । साध्यमानमिति । कारकत्वज्ञापकत्वेन स्थितयोः प्रसंख्यानशास्त्रयोर्न-
कवाक्यतेत्याह । तयोरिति ॥ ८२३ ॥

प्रमाताऽऽत्मा न मानांशो यद्ययं व्यावहारिकः ॥

परश्चेत्स प्रमेयः स्यात्कथं चानुभवः फलम् ॥ ८२४ ॥

युक्तिप्रसंख्यानयोः शब्दसहायत्वं निराकुर्वता मानांशत्वं निरस्तं यत्पुनरात्मा च मानांश इति तत्र किमसौ संसारी किं वाऽसंसारीति विकल्प्याऽऽद्यमनूद्य दूषयति । प्रमातेति । यदि व्यवहारमनुसरन्नात्मा संसारी मानांशो विवक्षितस्तदा तस्य संसारिणो मानाश्रयस्य न तदंशताऽऽश्रयाश्रयिभावस्यात्यन्तभेदापेक्षत्वादंशांशिनोश्च तदभावादित्यर्थः । कल्पान्तरमनुभाष्य दूषयति । परश्चेदिति । नहि मेयस्य मानांशता विषयविषयित्वस्यैकत्रायोगादित्यर्थः । चतुष्पान्मानमपनीय तत्फलमपनयति । कथं चेति ॥ ८२४ ॥

स्वरूपं यद्यसाध्यं तत्स्वातन्त्र्येण प्रसिद्धितः ॥

तज्ज्ञानं चेत्प्रमाणं तत्तच्च शास्त्रान्न कार्यतः ॥ ८२५ ॥

का पुनरत्रानुपपत्तिस्तत्रानुभवो ब्रह्मस्वरूपं वा तदाकारा वृत्तिर्वा नाऽऽद्य इत्याह । स्वरूपमिति । नातस्तस्य मानफलतेति शेषः । द्वितीयं प्रत्याह । तज्ज्ञानमिति । मानस्यापि ब्रह्मज्ञानस्य चतुष्पान्मानफलतेति चेन्नेत्याह । तच्चेति । तद्धि तत्त्वमादिवाक्यादेवोदेति न कर्तव्यप्रसंख्यानोदेरित्यर्थः ॥ ८२५ ॥

शास्त्रमावर्त्यमानं हि स्वभावं नैव मुञ्चति ॥

परोक्षवृत्तिर्युक्तिश्च कथं ते मिति वर्धने ॥ ८२६ ॥

यत्तु पादानां प्रत्येकं प्रमितिवृद्धिहेतुत्वं तत्राऽऽह । शास्त्रमिति । आवर्त्यमाने शास्त्रयुक्ती परोक्षेऽर्थे बोधकत्वेन स्थिते स्वरूपं न मुञ्चतोऽतो न शब्दाद्यावृत्तेरपरोक्षमिति वृद्धिरित्यर्थः ॥ ८२६ ॥

प्रमितेश्च प्रमेयस्य वृद्धौ वृद्धिः स्वतो न हि ॥

तस्य वृद्धिमितेर्द्वैधावित्यन्योन्यसमाश्रयः ॥ ८२७ ॥

उक्तावृत्त्या मिति वृद्धिपक्षे दोषान्तरमाह । प्रमितेश्चेति । मेयस्यातिशयसिद्धौ मानस्यातिशयसिद्धिरर्थेनैव विशेषो धियां हीतिन्यायान्मानातिशयसिद्धौ च मेयातिशयसिद्धिस्तं विना तस्यामानत्वादित्यन्योन्याश्रयान्नाऽऽवृत्त्या मिति वृद्धिरित्यर्थः ॥ ८२७ ॥

उत्पाद्यापि मितिं शास्त्रं यदि युक्त्याद्यपेक्षते ॥

स्वर्गादावेवमेव स्यात्सापेक्षं च भवेत्तदा ॥ ८२८ ॥

पादानां प्रत्येकं प्रमितिवृद्धिहेतुत्वं निरस्तं संप्रति शास्त्रं युक्त्याद्यपेक्षमित्युक्तं प्रकारान्तरेण प्रत्युच्यते तत्र शास्त्रं वस्तु ज्ञापयित्वा फलसिद्ध्यर्थमन्यदपेक्षते तज्ज्ञातावेव वेति विकल्प्याऽऽद्यं दूषयति । उत्पाद्यापीति । आद्ये हि स्वर्गकामादिवाक्यमपि संबन्धबोधनद्वारा धात्वर्थे पुंस्प्रवृत्तिमापाद्य स्वर्गाद्युद्दिश्य युक्त्याद्यपेक्षं स्यान्न च तद्वृष्टमिष्टं

२२८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

वेत्यर्थः । द्वितीयं प्रत्याह । सापेक्षं चेति । यदा वाक्यं स्वार्थमिती युक्त्याद्यपेक्षं तदा सापेक्षत्वादमानं स्यान्न च युक्त्यादेरमानत्वाददोषो मानांशत्वात्तत्त्वसिद्धेर्वाक्यस्य च स्वार्थबोधने स्वयमेव सामर्थ्यादन्यापेक्षानिमित्ताभावादित्यर्थः ॥ ८२८ ॥

व्यपास्तानर्थसंदर्भमात्मानमवगच्छतः ॥

किमाप्यमधिकं शास्त्राद्येन युक्त्याद्यपेक्षते ॥ ८२९ ॥

शास्त्रस्य वस्तुज्ञानादधिकं फलमङ्गीकृत्य तादर्थ्येन न युक्त्याद्यपेक्षेत्युक्तिमिदानीमधिकं फलमेव तस्य नेति कुतस्तदर्थमपेक्षेत्याह । व्यपास्तेति । शास्त्रादुक्तविशेषणमात्मानमवगच्छतो नाधिकमवाप्यमस्तीति कुतो युक्त्याद्यपेक्षेति संबन्धः ॥ ८२९ ॥

का वा युक्तिः प्रदीपस्य सर्पाद्याकम्पनाशनम् ॥

रज्ज्वादितत्त्वविज्ञानं कुर्वतः स्वेन तेजसा ॥ ८३० ॥

शास्त्रस्य स्वार्थबोधने युक्त्याद्यपेक्षाभावं दृष्टान्तेन साधयति । का वेति । यथा दीपस्य सर्पादेस्तन्निमित्तकम्पादेश्च नाशकं रज्ज्वादिज्ञानं स्वतेजोबलादेव जनयतो न काऽपि युक्तिरपेक्ष्यते तथा शास्त्रस्यापि स्वार्थं बोधयतोऽनपेक्षतेत्यर्थः ॥ ८३० ॥

गुणप्रधानभावो हि विना नैवैकवाक्यताम् ॥

वस्तुकार्यार्थतात्पर्यभेदान्नापीह सा भवेत् ॥ ८३१ ॥

शास्त्रस्य नैरपेक्ष्यं निरूप्य तत्प्राधान्यं प्रसंख्यानविधेर्युणेत्युक्तं निरस्तमेव विधान्तरेण निरस्यति । गुणेति । अस्तु तर्हि तत्त्वमादौ प्रसंख्यानविधौ चैकवाक्यत्वं नेत्याह । बस्तिवति । तत्त्वमादेर्वस्तुपरत्वात्प्रसंख्यानविधेर्नियोगपरत्वाच्चैकवाक्यताः न चाभिधाश्रुतेरपि नियोगपरत्वं वस्त्वसिद्धिप्रसङ्गान्नापि विधेर्वस्तुपरत्वं स्वप्रधानविरोधात्तदनियमेऽपि न्यायविरोधादतोऽर्थभेदे वाक्यभेदघ्नौव्यमित्यर्थः ॥ ८३१ ॥

न च प्रयोजनैकत्वलक्षणाऽत्रैकवाक्यता ॥

अङ्गप्रधानवद्येन कल्पेतात्रैकवाक्यता ॥ ८३२ ॥

प्रसंख्यानविधिशास्त्रयोर्नेकार्थत्वेऽपि प्रयाजदर्शादिवाक्ययोरिव फलैक्यादेकवाक्यतेत्याशङ्क्य तयोरेकस्वर्गफलत्वेन वैकर्मोक्षफलत्वेन वैकफलतति विकल्प्याऽऽद्यं निरस्यति । न चेति । प्रसंख्यानविधावभिधाश्रुतौ चैकस्वर्गफलत्वनिमित्ता नैकवाक्यतेत्यत्र व्यतिरेकदृष्टान्तमाह । अङ्गेति । अस्यार्थः—यदाग्नेयोऽष्टाकपालोऽमावास्यायामित्यादिना कालयुक्तान्याग्नेयादिकर्मण्याधारमाधारयतीत्यादिना चाऽऽधारादीनि कालासंयुक्तानि श्रुतानि किं तानि सर्वाणि समप्रधानानि किं वाऽऽग्नेयादीनि प्रधानान्यन्यान्यङ्गानीति संशय्य विद्वद्वाक्याभ्यां कर्मान्तरविधानात्पौर्णमास्यमावास्याशब्दयोः कालवाचित्वेनाप्रवृत्तनामत्वादधिकारवाक्यस्थोपपदस्य यजिसामानाधिकरण्येन नामत्वकल्पनात्तत्पारतन्त्र्याद्यजेश्च प्रकृतरूपवद्यागमात्रवाचित्वात्सर्वेषां प्राधान्यमिति पूर्वपक्षयित्वा द्विव-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २२९

द्राक्ययोर्यजतिभ्यां प्रकृताग्नेयाद्यनुवादात्पौर्णमास्यमावास्याशब्दयोः समुदायद्वयार्थ-
तया प्रसिद्धत्वादाधिकारिकमुपपदं तत्रैवेति तदनुरोधाद्यनेरपि तादर्थाद्वाग्नेयादीनामेवा-
धिकारसंबन्धात्प्राधान्यमन्येषामङ्गतेति द्वितीये राद्धान्तितम् । पौर्णमासाधिकरणेऽङ्गेषु
च फलश्रुतेरर्थवादत्वस्य पर्णमयीत्वाधिकरणे स्थितत्वाद्ङ्गप्रधानयोरेकफलता फलवत्सं-
निधावफलं तद्ङ्गमितिन्यायसिद्धा न चात्र तथेति प्रयाजदर्शपूर्णमासयोरेकस्वर्गफलत्वे-
नैकवाक्यत्ववत्तत्त्वमादौ प्रसंख्यानविधौ चैकफलत्वेनैकवाक्यत्वं न कल्प्यमित्यत्र हेतु-
माह । येनेति । येन स्वर्गफलैक्येन शास्त्रादावेकवाक्यत्वं कल्प्येत न स्वर्गैकफलत्वम-
स्यास्ति त्वयैवानिष्टेरित्यर्थः ॥ ८३२ ॥

स्वतःसिद्धस्य मोक्षस्य न साध्यमुपकारकम् ॥

न चान्यथाऽङ्गता दृष्टा प्रधानानुपकारिणः ॥ ८३३ ॥

द्वितीयं दूषयति । स्वतःसिद्धस्येति । तत्र प्रसंख्यानान्दरेकमोक्षफलत्वेनैकवाक्यतेति
शेषः । किञ्च प्रसंख्यानविधेः शास्त्रशेषत्वे फलोपकार्यङ्गत्वं स्वरूपोपकार्यङ्गत्वं वा
नाऽऽद्यः शास्त्रफले मोक्षे प्रसंख्यानविधेरनुपकारित्वस्योक्तत्वादित्याह । न चेति ।
अन्यथात्वं व्याचष्टे । प्रधानेति । यद्धि प्रसंख्यानं प्रधाने शास्त्रफले मोक्षे नोपकरोति
न तस्य शास्त्रं प्रति फलोपकार्यङ्गत्वं फलानुपकारकम्यान्यत्र तथाविधाङ्गत्वस्यादृष्टत्वा-
दित्यर्थः ॥ ८३३ ॥

आत्मलाभे न शास्त्रं च नित्यत्वात्कार्यमीक्षते ॥

स्वतोभिधानशक्तत्वान्नापि चैकात्म्यबोधने ॥ ८३४ ॥

द्वितीयेऽपि शास्त्रस्वरूपलाभे वा प्रसंख्यानविधिरुपकारी तस्यार्थावबोधने वा नाऽऽद्य
इत्याह । आत्मलाभ इति । न द्वितीय इत्याह । स्वत इति ॥ ८३४ ॥

प्रसंख्याने च शास्त्रार्थे सकृदेव कृते भवेत् ॥

एकात्म्यानुभवो नो चेद्विसंवादादमानता ॥ ८३५ ॥

किञ्च शास्त्रस्य प्रसंख्यानं शेषः शेषि वाऽस्तु सर्वथाऽप्यदृष्टार्थं दृष्टार्थं वा
नाऽऽद्योऽनभ्युपगमात् । द्वितीयेऽपि सकृदसकृद्वाऽनुष्ठितं फलारम्भकं तत्राऽऽद्यं प्रत्याह ।
प्रसंख्याने चेति । समाहितः पश्येदित्यादिविधिविषये प्रसंख्याने सकृदेवानुष्ठिते यदि
साक्षात्कारः फलति तदा दीर्घकालादनैरन्तर्यवती भवदिष्टा भावना न स्यादित्यर्थः ।
असकृदनुष्ठितमेव फलदमिति पक्षं प्रतिक्षिपति । नो चेदिति । यदि सकृदनुष्ठितं प्रसं-
ख्यानमैकात्म्यं नानुभावयति तथा सत्यसकृदनुष्ठितमपि तन्नानुभावयेत्सकृदनुष्ठिते फल-
ानुपलम्भरूपविसंवादादसंभवादतस्तद्विधायिशास्त्रस्यामानतेत्यर्थः ॥ ८३५ ॥

न चात्र चोदितः कालः संख्या वा येन निश्चयः ॥

तद्द्वारेण भवेन्नापि संदिग्धे स्यात्प्रवर्तनम् ॥ ८३६ ॥

अग्निहोत्रादाविव चोदितकालादिबलात्प्रसंख्यानादनुभवलाभान्न विकल्पदोषावित्या-
शङ्क्याऽऽह । न चेति । न तावदग्निहोत्रे सायंप्रातःकालवत्प्रसंख्याने कश्चित्कालश्चो-
दितो न चाग्निहोत्रेऽपि मासमग्निहोत्रं जुह्वति यदाग्नेयोऽष्टाकपालोऽमावास्यायामित्या-
दाविव कालस्याननुष्ठेयत्वादविधेयत्वम् । तत्र हि काले कर्मविधानात्तदविधेयता युक्ता
सायं जुहोतीत्यादौ तु होमस्याग्निहोत्रं जुहोतीत्यनेनैव विहितस्यानुवादात्कालो विधी-
यते तत्रापि काले कर्मविधौ तवैव दृष्टान्तासिद्धिः । नापि सप्तदश प्राजापत्यान्पशूना-
लभत इतिवदत्र संख्या विहिता । तत्र हि प्रवृत्त्या नियम्यमानक्रमवद्योगेषु विशेषणी-
भूतपशूनामुपादेयतया तदीया संख्या विधीयते पशुना यजेतेत्यत्रापि पश्वेकत्वं विधेय-
मिति पश्वेकत्वाधिकरणे व्युत्पादितं न चैवं प्रसंख्याने संख्याविधिरस्ति तस्मात्तद्वारा
ततोऽनुभवनिश्चयासिद्धिरित्यर्थः । तथाऽपि ततोऽ भवः स्यान्न वेति संदिग्धेऽपि तस्मिन्ननु-
भवार्थिनां कृप्यादिवत्प्रवृत्तिरित्याशङ्क्याऽऽह । नापीति । कृप्यादौ फलभावाभावयोर्दृ-
ष्टत्वासंदेहेऽपि प्रवृत्तिर्युक्ता प्रसंख्याने तु नैवं ततोऽनुभवस्य कचिदप्यदृष्टेर्दीर्घप्रपाठ-
कादौ विशेषणत्रयवत्या भावनायाः साफल्येऽपि प्रमेयार्थसाक्षात्कारप्रमा न ततो दृष्टच-
रित्यर्थः ॥ ८३६ ॥

आरुह्याप्यथवा दूरं विसंवादपराङ्मुखः ॥

यत्किंचित्कामतः कुर्यादकृतार्थेऽपि वा पतेत् ॥ ८३७ ॥

संदिग्धे तस्मिन्प्रवृत्तावपि दोषानिवृत्तिरित्याह । आरुह्येति । प्रसंख्याने संदिग्धे
प्रवृत्त्यभावनियमनिरासार्थमथवेत्तुक्तम् । असकृत्प्रसंख्यानमनुष्ठायापि तत्त्वानुभवाददर्श-
नरूपविसंवादेन ततो विमुखीकृतो मध्ये निवृत्तो न वा निवृत्तश्चेद्व्यतिकचिदिच्छातः संत-
न्वानो नाभीष्टसिद्धिमधिरोहेदनिवृत्तश्चेददृष्ट्युमर्थोऽनर्थमृच्छेदन्यस्याकृतत्वादस्मान्नुभ-
वादृष्टेरित्यर्थः ॥ ८३७ ॥

अदृष्टफलता वाऽपि कल्प्याऽग्निष्टोमवद्भवेत् ॥

कर्माङ्गता वा कल्प्या स्यादुद्गीथविधिवत्तदा ॥ ८३८ ॥

ननु यावज्जीवं प्रसंख्यानमनुतिष्ठतो न पतनवचो युक्तं नहि कल्याणकृत्कश्चिदि-
त्यादिस्मृतेस्तत्राऽऽह । अदृष्टेति । यदा सदा प्रसंख्यानं कुर्वतः स्मृत्या पतनाभावोऽ-
भीष्टस्तदा तद्विधानमदृष्टार्थं ज्योतिष्टोमवत्कल्प्येत यथा वा तदङ्गमुद्गीथविधानं तथा
तदपि कर्माङ्गं कल्प्यं स्यादित्यर्थः ॥ ८३८ ॥

ततश्च प्रातिलोम्येन कार्यं स्याच्छास्त्रबाधनात् ॥

अश्रद्धा च मुमुक्षुणां कार्यबाधोऽपि च स्थितः ॥ ८३९ ॥

प्रसंख्यानविधेरुद्धीथविधिवत्कर्माङ्गत्वे विवक्षितशास्त्राङ्गत्वासिद्धिरेकस्योभयाङ्गत्वा-
योगादित्याह । ततश्चेति । संप्रति प्रसंख्यानविधेर्ज्योतिष्टोमवददृष्टार्थत्वमिच्छन्तं
प्रत्याह । प्रातिलोम्येनेति । यथोक्तो विधिरदृष्टार्थश्चेज्ज्योतिष्टोमविधिवत्तस्य शेषि-
त्वात्तत्त्वमादेः शेषत्वात्तत्प्रामाण्यार्थं कल्पितः स वैपरीत्याय भवन्प्रतिकूलत्वेन स्थितः
शास्त्रस्यान्यपरस्याध्यक्षादिविरोधे स्वार्थं मानत्वायोगादित्यर्थः । किञ्च प्रसंख्यानविधे-
रदृष्टार्थत्वे कर्माङ्गत्वे च मोक्षहेतुं तत्त्वसाक्षात्कारमिच्छतां तस्मिन्नपि ज्योतिष्टोमादि-
विधिवदश्रद्धा स्यात्ततः साक्षात्कारादष्टेरतो मुमुक्षूणां तदनुष्ठानानुपपत्तेर्विध्यसिद्धिरि-
त्याह । अश्रद्धेति । न वा मुमुक्षूणामेष विधिः साधनादित्रयाद्वाह्यमित्यादिना नियो-
गबाधस्य स्थितत्वात्तस्य विशिष्टस्याप्यसंभवादित्याह । कार्येति ॥ ८३९ ॥

वस्तुतत्त्वानपेक्षत्वात्कार्यमात्रप्रधानता ॥

शास्त्राच्च वस्तुनोऽलाभात्कार्यं किंविषयं भवेत् ॥ ८४० ॥

किञ्च प्रसंख्यानवादे तद्विधायकं वाक्यं वस्तु बोधयति तत्त्वमादिवाक्यं वा नाऽऽ-
द्यस्तस्य नियोगमात्रनिष्ठत्वाद्वस्तुबोधित्वायोगादित्याह । वस्त्विति । न द्वितीयस्तत्त्व-
मादिवाक्यस्य नियोगपरत्वेनाध्यक्षादिविरोधे स्वार्थं मानत्वानुपपत्तेरित्याह । शास्त्रा-
च्चेति । वस्तुज्ञानाभावे तदावृत्त्यनुपपत्तेर्निर्विषयो नियोगो नेति फलितमाह । कार्य-
मिति ॥ ८४० ॥

यदि तद्वस्तुयाथात्म्यं शास्त्रं न प्रतिपादयेत् ॥

वस्त्वसिद्धेस्ततः कार्यप्राधान्यादर्थवादता ॥ ८४१ ॥

किञ्च प्रसंख्यानवादे किमेकत्वशास्त्रं तत्परं सन्न प्रतिपादयत्युत प्रतिपादयति
तत्राऽऽद्यमनुवदति । यदीति । तत्र तस्माद्वाक्यादैक्याप्रतीतेस्तदमानत्वं स्यात्प्रसं-
ख्याननियोगपरस्य मानान्तराविरोधे स्वार्थं प्रमाजनकत्वाभावस्य त्वयेष्टत्वादित्याह ।
वस्त्विति । अर्थवादतेत्यमानत्वोक्तिः ॥ ८४१ ॥

अथैकात्म्यार्थनिष्ठं सच्छास्त्रं स्यात्प्रतिपादकम् ॥

आपरोक्ष्यात्तदा कार्यं व्यर्थं पारोक्ष्यहानिकृत् ॥ ८४२ ॥

द्वितीयमादत्ते । अथेति । तर्हि वाक्यादेव वस्त्वापरोक्ष्यात्प्रसंख्याननियोगो वस्तु-
पारोक्ष्यनिवर्तकत्वेनेष्टो व्यर्थः स्यादित्याह । आपरोक्ष्यादिति ॥ ८४२ ॥

शास्त्रात्कथं च तत्सिद्धिर्गथात्म्यानवबोधकात् ॥

नानश्वरूपे सिद्धेऽपि गव्यश्वस्य प्रसिद्धता ॥ ८४३ ॥

ननु शास्त्रान्न वस्त्वापरोक्ष्यं तस्य संसृष्टपरोक्ष्योभनस्वाभाव्यादतस्तत्साक्षात्काराय
प्रसंख्यानविधिरित्याशङ्क्य यत्साक्षादपरोक्षादिति श्रुतेर्वस्तुनोऽसंसृष्टापरोक्षत्वात्तद्याथा-
न्यानवगाहिनः शास्त्रान्तदसिद्धेस्तदप्रामाण्यप्रसक्तिरित्यभिप्रेत्याऽऽह । शास्त्रादिति ।

ननु शास्त्रमसंमृष्टापरोक्षविलक्षणं वस्तु बोधयत्प्रतियोगित्वेनासंमृष्टापरोक्षमपि बोधयि-
प्यति । अतस्तप्रामाण्यमित्याशङ्क्याऽऽह । नानश्वेति । अश्वविलक्षणे गवि प्रत्यक्षासि-
द्धेऽपि न ततोऽश्वस्य प्रसिद्धत्वमिति तथा संमृष्टपरोक्षेऽर्थे शाब्देऽपि न प्रतियोगिनः
शाब्दत्वमतः शास्त्राद्वस्त्वसिद्धेस्तदप्रामाण्यमेवेत्यर्थः ॥ ८४३ ॥

शास्त्राच्छ्रवणमात्रेण कार्याच्चानुभवो यदि ॥

वस्तुन्यनिश्चिते वार्ता साऽर्थवादेऽपि दृश्यते ॥ ८४४ ॥

अथ शास्त्रादसंमृष्टापरोक्षं वस्तु सिध्यदपि श्रवणमात्रेणानुभवानारूढं सिध्यति प्रसं-
ख्याननियोगाच्च तदनुभवोऽतो न नियोगानर्थक्यं नापि शास्त्रस्यामानतेति शङ्कते ।
शास्त्रादिति । तत्र किं शास्त्राद्वस्तु निश्चितमनिश्चितं वा नाऽऽद्यस्तस्यानुभवानारूढत्वानु-
पपत्तेरन्नाधिगताधिगतनिश्चयस्यानुभवत्वाद्द्वितीये शब्दात्तत्र ज्ञानं भवतीति वार्तैव स्याज्ज्ञा-
नस्योक्तनिश्चयातिरिक्तस्याऽऽभासत्वात्सा चार्थशून्या सत्यर्थवादेऽपि संभाव्यतेऽतोऽर्थ-
वादादविशेषस्तत्त्वमादेरिति दूषयति । वस्तुनीति ॥ ८४४ ॥

ततश्च कार्यनिष्ठत्वं मुथैव परिवर्जितम् ॥

संपत्परं भवेच्छास्त्रं वस्तुतात्पर्यवर्जनात् ॥ ८४५ ॥

तत्त्वमादेरर्थवादसाम्ये का हानिरत आह । ततश्चेति । अर्थवादादविशेषे तद्वदेव
तत्त्वमादेरपि कार्यनिष्ठत्वात्तत्प्रसंख्यानवादिना वृथैव त्यक्तं तत्त्यागेऽप्यर्थवादवद्वस्तु-
निष्ठत्वासिद्धेरतः संपत्संज्ञप्रसंख्याननियोगनिष्ठमेवं शास्त्रं वस्तुपरत्वस्यार्थवादसाम्येन
त्यक्तत्वात्तथा च तत्परत्वेन शास्त्रप्रामाण्यमिच्छता ततोऽसंमृष्टापरोक्षार्थनिश्चयस्याभ्युपे-
यत्वान्न विधिरर्थवानित्यर्थः ॥ ८४५ ॥

न चाप्याख्यायिकारूपमनुग्राह्यं श्रुतौ मतम् ॥

आदिमत्त्वादिदुष्टत्वात्पुमर्थत्वेन वर्ण्यते ॥ ८४६ ॥

ननु तदनङ्गीकारे कथारूपत्वाद्धेदान्तानामप्रामाण्यं तदङ्गीकारे तु स्वर्गकामादिवा-
क्यवत्प्रामाण्यमत आह । न चेति । अनेनोक्तमनेन गृहीतमिति कथारूपं श्रुतौ श्रुत-
मपि न विवक्षितम् । उक्तं हि—न ह्ययं सकलकथाप्रबन्धो विवक्षित इति शक्यं वक्तुं
नत्प्रतिपत्तौ पुरुषार्थाभावादिति । अन्यथा वेदस्याऽऽदिमत्त्वादिप्रसङ्गान्न चासावदोषो
वाचा विरूपनित्ययाऽऽनादिनिधना नित्येत्यादिश्रुतिस्मृतिविरोधादौत्पत्तिकमूत्रविरो-
धाच्चेति भावः । किमर्थं तर्हि श्रुतावाख्यायिकोच्यतेऽत आह । पुमर्थत्वेनेति । पुरुषप्रवृ-
त्त्यङ्गत्वेन स्वर्गापवर्गहेतुस्तावकत्वेन चेत्यर्थः ॥ ८४६ ॥

पौनरुक्यभयाच्चात्र यद्यर्थान्तरकल्पनम् ॥

पेकात्म्योक्तौ विधिव्यर्थ इति द्वैतप्रकल्पनम् ॥ ८४७ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २३३

इतश्च तत्त्वमादौ शास्त्रे न प्रसंख्याननियोगस्तस्यापि कर्मकाण्डवन्नियोगाबलम्बित्वे काण्डयोर्नियोगस्यैव प्रतिपाद्यत्वेन पुनरुक्तिप्रसक्तेरित्याह । पौनरुक्त्येति । कर्मकाण्डे स्वतन्त्रो विधिब्रह्मकाण्डे वस्तु प्रतिपाद्यं प्रसंख्यानविधिस्तच्छेष इति न पौनरुक्त्यमिति प्रसंख्यानवाद्याह । अत्रेति । यद्वा बहिःसाधनो नियोगस्तत्रोक्तोऽबहिःसाधनस्त्वत्रेति न पुनरुक्तिरित्याह । अत्रेति । यद्वा तत्त्वमादौ प्रसंख्याननियोगानङ्गीकारे सकृच्छ्रुताद्वाक्यादुत्पन्नज्ञानान्मुक्तिरिष्टा स्यात्तदा नवकृत्वस्तत्त्वमसीत्युपदेशोऽनर्थकस्तत्परिहारार्थं शास्त्रशेषत्वेन प्रसंख्यानविधिरिति शङ्कते । पौनरुक्त्येति । कर्मशास्त्रं स्वनिष्ठनियोगपरं ब्रह्मशास्त्रं वस्तुशेषत्वेन प्रसंख्याननियोगबोधीति न विभागस्तत्रापि नियोगोपगमे तत्राधान्यस्य भूतभव्यन्यायेनोपेयत्वात्तस्मादैक्यवाक्ये न कथमपि विधिः कर्मवाक्ये त्वसाविति काण्डयोर्भेदकल्पनमुचितं न त्वदुक्तरीत्येत्याद्यं चोद्यं परिहरति । ऐकात्म्येति । बहिरबहिःसाधननियोगनिष्ठत्वेनापि न तयोर्भेदो द्वितीयतृतीयाध्यायवदेकशास्त्रत्वे सत्येवोक्तविशेषसिद्धेस्तत्र तत्त्वमादौ कोऽपि विधिः स त्वितरत्रेति शास्त्रभेदकल्पनं युक्तमिति द्वितीयं प्रत्याह । ऐकात्म्येति । तत्त्वमसीत्यसकृदभ्यासाद्विदुषोऽपि प्रसंख्याननियोगः साध्यते चेदैक्यशास्त्रे द्वैतं विना न विधिरिति द्वैतप्रपञ्चोऽपि परमार्थोऽभ्युपेयः स च निरस्तो निरासिष्यते च न च कल्पितद्वैतापेक्षया प्रसंख्याननियोगस्तस्य ज्ञानानन्तर्यात्कल्पितद्वैतापेक्षस्य च नियोगस्याऽऽभासत्वप्रसङ्गादतो ज्ञानादूर्ध्वं स्फुरतो द्वैतस्याविद्याकार्यत्वायोगाद्ब्रह्मस्तुत्वं तच्चायुक्तं बाधितानुवृत्तिमात्रत्वात्तत्त्वमसीत्यभ्यासस्तु तत्तदाशङ्कानिरासितया तत्त्वज्ञानायेति चोद्यान्तरं निराह । ऐकात्म्येति ॥ ८४७ ॥

न च मानेन विषये बोधितेऽन्वेषणं पुनः ॥

कार्यमुक्तयोः क्वचिदृष्टं स्वतःप्रामाण्यबाधनात् ॥ ८४८ ॥

ऐक्यवाक्येऽपि विधिर्नेति वदता शास्त्रावगतेऽर्थे प्रसंख्याननियोगो नोपयोगीत्युक्तमिदानीं शास्त्रादापाततो ज्ञाते वा प्रसंख्यानानद्यपेक्षा साक्षान्निश्चिते वेति विकल्प्याऽऽद्यमङ्गीकृत्यानन्तं दूषयति । न चेति । शास्त्रेण साक्षान्निश्चिते विषये नियोगयुक्तयोर्मध्ये क्वचिन्नियोगे युक्तौ वा न पुनरन्वेषणं प्रामाणिकं वस्तुसाक्षात्कारे कर्तृत्वादिभेदस्योपमर्दितत्वात्प्रमिते च शास्त्रेणान्यापेक्षणे तस्य स्वतःप्रामाण्यभङ्गाद्युक्त्यादीनामपि चतुष्पान्मानप्रवेशेन शब्दवन्मानत्वादित्यर्थः ॥ ८४८ ॥

प्रत्यक्षेण घटे बुद्धे का युक्तिः कार्यमेव वा ॥

अदुष्टकारणत्वं चेत्सिद्धं वेदे नृवर्जनात् ॥ ८४९ ॥

तत्त्वसाक्षात्कारे युक्त्याद्यपेक्षा शास्त्रस्य नास्तीत्यत्र दृष्टान्तमाह । प्रत्यक्षेणेति । ननु प्रत्यक्षदृष्टेऽपि किमिदं ज्ञानं दुष्टहेतुजमदुष्टहेतुजं वेति निरूप्यादुष्टहेतुजत्वनिर्णयार्थं

निकटोपसर्पणाद्यपेक्षावच्छास्त्रदृष्टेऽपि ज्ञानस्यादुष्टकारणत्वं निश्चेतुं युक्त्याद्यपेक्षा युक्तेति चोदयति । अनुष्टेति । लोके काचादिहेतुदोषसंभवात्प्रत्यक्षेऽप्यर्थे ज्ञानस्यादुष्टहेतुत्वं निश्चेतुमन्यापेक्षा युक्ता वेदे त्वपौरुषेये पुरुषद्वारकदोषाभावात्तज्जन्ये ज्ञाने तद्राहित्यस्य सहजत्वान्नान्यापेक्षेति परिहरति । सिद्धमिति ॥ ८४९ ॥

प्रत्यक्षादिविरोधश्च कार्यपक्षेऽपि तु स्थितः ॥

एकात्म्यानुभवो हि स्यात्कथमक्षादिबाधनात् ॥ ८५० ॥

शास्त्रीये ज्ञाने दोषाभावं निश्चेतुं नियोगाद्यपेक्षाभावेऽपि प्रसंख्याननियोगानङ्गीकारे तत्त्वमादेर्नाद्वयार्थसाक्षात्कारहेतुत्वं प्रत्यक्षादिविरोधात्तदङ्गीकारे तु न तद्विरोधो नियोगस्य सर्वप्रमाणाद्बलवत्त्वादित्याशङ्क्याऽऽह । प्रत्यक्षादीति । न हि तत्त्वमादौ नियोगोऽस्तीति मानान्तरविरोधसमाधिर्नियोगस्य सर्वतो बलवत्त्वस्य प्रतिज्ञामात्रत्वादतो वाक्यस्य नियोगपरत्वेऽप्यादित्ययूपवाक्यवन्न ततो वस्तुधीरध्यक्षादिना विरोधिना वाक्यस्य बाधान्नियोगे त्वसति विरोधेऽपि वाक्याद्बस्तुधीः सिध्यति तस्य तत्परत्वेन बलवत्त्वादित्यर्थः ॥ ८५० ॥

तन्निषेधाच्च या सिद्धिर्न सा कार्यप्रसादतः ॥

प्रमाणादेव शास्त्रात्सा न मेयात्कार्यतो भवेत् ॥ ८५१ ॥

कार्यपक्षे नाध्यक्षादिविरोधस्तन्निषेधेन नियोगाद्बस्तुसिद्धेस्तत्राऽऽह । तन्निषेधादिति । प्रत्यक्षादिविरोधनिरासद्वारा वस्तुसिद्धिर्न नियोगाधीना तस्यामानत्वादित्यर्थः । कुतस्तर्हि तन्निषेधेन वस्तुसिद्धिस्तत्राऽऽह । प्रमाणादिति । तत्त्वमादिवाक्यादेवाध्यक्षादिविरोधनिषेधेन वस्तुधीस्तस्य मानत्वादित्यर्थः । विरोधनिरासेन वस्तुधीर्न नियोगाधीना तस्य मेयकोटिनिविष्टत्वादित्येवकारार्थमाह । नेति ॥ ८५१ ॥

का वा कार्येऽस्ति ते युक्तिः शास्त्रं चेदुभयोः समम् ॥

अज्ञानज्ञापनादन्यच्छास्त्रान्नेति पुरोदितम् ॥ ८५२ ॥

शास्त्रदृष्टे न प्रसंख्याननियोगापेक्षेत्यत्र हेत्वन्तरमाह । का वेति । वेदान्तशास्त्रं सिद्धेऽर्थे मानत्वेनाऽऽवयोः समं शास्त्रेणाज्ञातं ज्ञाप्यते नान्यदित्युक्तं यद्वेतुकं प्रमाण-त्वमित्यादिना । एवं चेदज्ञाते ब्रह्मणि शास्त्रदृष्टे नियोगापेक्षायां नास्ति युक्तिस्तत्साध्याभावादित्यर्थः ॥ ८५२ ॥

पुमर्थं प्रतिपाद्यापि प्रकृत्यैव श्रुतिः पुनः ॥

तमेव युक्तिभिः सार्धं वदन्ती स्वार्थमीक्षते ॥ ८५३ ॥

तत्त्वमादिश्रुतिरेव स्वारस्यादानन्दमात्मानं बोधयति चेद्युक्त्युपन्यासः श्रुतिषु वृथा स्यान्न च तामां ज्ञानात्प्राकत्वमज्ञातेऽर्थे युक्त्यनुसंधानासिद्धेरतो नियोगानपेक्षत्वेऽपि

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २३५

श्रुतेर्युक्त्यपेक्षाऽस्तीत्याशङ्क्याऽऽह । पुमर्थमिति । श्रुतिर्हि पुमर्थं स्वार्थं प्रकृत्या प्रति-
पाद्यापि पुनरसंभावनादिशङ्कायां युक्तिभिः सह तमेवार्थं लक्षणया वदन्ती प्रतिबन्ध-
ध्वंसित्वेन युक्तीरीक्षत इति योजना । शाब्दमपि प्रत्यग्नह्यज्ञानं पुरुषापराधादसंभावना-
द्यभिभूतमिति श्रुतेर्युक्तिभिस्तन्निरसनीभिः सह तमेव दृष्टं स्वार्थं लक्षणया बोधयन्ती
प्रतिबन्धविधुरमपरोक्षासंसृष्टं बोधयति तत्र च वाक्यीये ज्ञाने स्वोत्पत्तिमात्रेण सर्वावि-
द्यातत्कार्यनिवर्तके कुतो युक्त्याद्यपेक्षेत्यर्थः ॥ ८९३ ॥

नैतावताऽपराधेन युक्तयो मानकारणम् ॥

शब्दमात्रादसंसिद्धेरनपेक्षत्वहानतः ॥ ८९४ ॥

श्रौतेऽपि ज्ञाने प्रतिबन्धध्वंसित्वेन युक्त्यपेक्षा चेत्तासामनुभवेतुत्वात्तदपेक्षया श्रुतेः
स्वतःप्रामाण्यहानिः स्यादित्याशङ्क्याऽऽह । नैतावतेति । श्रुतेर्युक्त्यपेक्षाऽस्तीत्येताव-
न्मात्रेण नोत्पन्नज्ञानस्य स्वार्थनिश्चयहेतवो युक्तयः किंतु तत्प्रतिबन्धध्वस्तिकारणमि-
त्यर्थः । युक्तीनामर्थनिश्चयकत्वे वाक्यादेव तदसिद्धेस्तस्यानपेक्षत्वभङ्गात्पुरुषवचोवत्स्वतो
मानत्वायोगात्तन्निश्चयप्रतिबन्धध्वंसित्वमेव तासामिति साधयति । शब्देति ॥ ८९४ ॥

न वायोः क्षिप्रकारित्वाच्छ्वेतालम्भो विभूतये ॥

विध्युद्देशात्तु तत्सिद्धेः शैद्यं तूक्तं प्रवृत्तये ॥ ८९५ ॥

निश्चयप्रतिबन्धध्वस्तावेव युक्त्यपेक्षेत्यत्र दृष्टान्तमाह । नेत्यादिना । वायुर्वै क्षेपिष्ठा
देवतेति वायोः श्रुतात्क्षिप्रकारित्वान्न श्वेतालम्भस्य विभूतिहेतुत्वं ज्ञाप्यते वायव्यं
श्वेतमालभेत भूतिकाम इत्यस्मादेव तस्य तद्धेतुत्वसिद्धेरार्थवादिकं तु वायोः शैद्यं पुंसो
भूतिकामस्य श्वेतालम्भे प्रवृत्तिहेतुर्वायुर्हि क्षिप्रकारी तेन तद्देवताकपश्चालम्भे शीघ्रमेव
फलमित्यालोच्य फलेच्छया प्रवृत्त्युन्मुखो भवत्येवमिहापि वाक्याज्ज्ञानोत्पत्तये न
युक्त्युपन्यासो नाप्युत्पन्नज्ञानस्य स्वार्थनिश्चयार्थं किंतु तत्प्रतिबन्धध्वंसार्थमि-
त्यर्थः ॥ ८९५ ॥

जाग्रत्स्वप्नसुषुप्तेभ्यो यदि नामातिरेकतः ॥

व्यक्तिभ्यो गोत्ववद्दृष्टं ब्रह्मत्वेऽस्य किमागतम् ॥ ८९६ ॥

इतश्च युक्तीनां न तत्त्वनिश्चयकतेत्याह । जाग्रदिति । यथा व्यक्तिभ्यो गोत्वम-
तिरिच्यते व्यावृत्तानुवृत्तभेदस्य मणिसूत्रयोर्दृष्टत्वात्तथाऽवस्थान्त्रयान्मिथो व्यभिचारिणोऽ-
व्यभिचार्यात्मवस्तु युक्तितो व्यतिरेकतो यदि दृष्टं दृश्यतां नामास्य तु त्वमर्थस्य तद-
र्थत्वे वाक्यं विना युक्तिभ्यो न किञ्चिद्भवति नैषा तर्केण मतिरापनेयेति श्रुतेरि-
त्यर्थः ॥ ८९६ ॥

असिद्धं शास्त्रयुक्तिभ्यामावृत्त्याऽपि न सिध्यति ॥

नैव ह्यावर्तनं हेतुः प्रामाण्येऽन्येष्वनीक्षणात् ॥ ८५७ ॥

श्रुतवाक्यस्यापि ज्ञानादष्टेर्युक्तिवद्वाक्यस्याप्यतद्धेतुत्वात्तयोरावृत्तिस्तद्धेतुरित्याशङ्क्याऽऽह । असिद्धमिति । आवृत्तेरमानत्वादित्यर्थः । तस्या वाक्यप्रामाण्यहेतुत्वात्तद्वारा निश्चायकत्वमाशङ्क्याऽऽह । नैवेति । न हि शब्दस्य प्रामाण्ये तदावर्तनं कारणी भवति प्रत्यक्षादिष्वावृत्तेः प्रामाण्यहेतुत्वादष्टेरित्यर्थः ॥ ८५७ ॥

न चेदृशं प्रमाणत्वं दृष्टमन्यत्र कुत्रचित् ॥

अन्यादृक्षप्रमाणस्य न च नास्त्यत्र संभवः ॥ ८५८ ॥

हेतुमेव विवृणोति । न चेति । लौकिकमानेष्व्वावृत्तेरनिश्चायकत्वादिहापि तस्या न निश्चायकत्वं चेत्तर्हि लौकिकवाक्ये संसृष्टपरोक्षदृष्टिहेतुत्वदृष्टेस्तत्त्वमादावपि तथा स्यादित्याशङ्क्याऽऽह । अन्यादृक्षेति । अत्रासंसृष्टापरोक्षे ब्रह्मात्मनि लौकिकवाक्यविसदृशस्य तत्त्वमादिमानस्य संभवो नास्तीति न शक्यं वक्तुं मानस्य वस्त्वनुसारित्वादित्यर्थः ॥ ८५८ ॥

अलौकिकार्थनादित्वादात्मब्रह्माभिधानयोः ॥

संबन्धाग्रहणादात्मा ब्रह्मेति कथमुच्यते ॥ ८५९ ॥

तत्त्वमादेर्ब्रह्मात्मनि मानतोक्ता तत्र ब्रह्मात्मानौ मानान्तरादज्ञातौ ज्ञातौ वाऽऽद्ये तयोः शब्दशक्यग्रहादगृहीतशक्तिशब्दस्याबोधकत्वादानुत्पत्तिरूपमप्रामाण्यमिति चोदयति । अलौकिकेति ॥ ८५९ ॥

ज्ञातार्थसंगतिः शब्दो वाक्यार्थावगमक्षमः ॥

ब्रह्मात्मार्थप्रसिद्धौ च लोकान्मानप्रवेशिता ॥ ८६० ॥

पदानां शक्यग्रहादबोधकत्वेऽपि वाक्यस्य तदनपेक्षत्वाद्बोधकत्वमाशङ्क्य समभिव्याहृतपदानामेव वाक्यत्वान्मैवमित्याह । ज्ञातेति । द्वितीये तत्त्वमादेरनुवादित्वेनामानत्वापत्तिरित्याह । ब्रह्मेति । लोकतो ब्रह्माद्यर्थस्य प्रतीतौ न तस्यापूर्वतेत्यर्थः ॥ ८६० ॥

नाऽऽत्मन्येवाऽऽत्मशब्दस्य प्रयोगात्स्यादलौकिकः ॥

ब्रह्मार्थोऽपि महत्त्वेन प्रसिद्धो व्यवहारतः ॥ ८६१ ॥

आत्मा तावन्नालौकिको विषयोपलब्धत्वेन प्रसिद्धेस्तस्मिन्वृद्धैरात्मशब्दप्रयोगात्तत्र तस्य शक्तिधीरिति परिहरति । नाऽऽत्मनीति । ब्रह्मार्थोऽपि नाप्रसिद्धो बृंहतिधात्वर्थानुसारेण वृद्धव्यवहारतोऽनतिशयमहत्त्वेन प्रसिद्धत्वात्तस्मिन्नात्मत्वेन च प्रसिद्धे ब्रह्मशब्दस्य शक्तिरित्याह । ब्रह्मेति ॥ ८६१ ॥

एवं पदात्परिज्ञाते पदार्थे लोकमानतः ॥

वाक्यार्थोऽतीन्द्रियो वेदे वाक्यात्केन निवार्यते ॥ ८६२ ॥

तर्हि ब्रह्मात्मनोर्मानन्तरावेशात्तत्त्वमादेरनुवादकत्वं तत्राऽऽह । एवमिति । पदद्वयादर्थद्वये लोकव्यवहारादेव दृष्टे वाक्यार्थोऽखण्डैकरसरूपो मानान्तरागोचरो वाक्यादेव मीयमानो नानुवाद्यतां गन्तुमलमित्यर्थः ॥ ८६२ ॥

अपूर्वदेवतास्वर्गपदार्थेष्वपि लोकतः ॥

सिद्धेष्वतीन्द्रियोऽप्यर्थो वाक्यादेवावगम्यते ॥ ८६३ ॥

पदार्थे लोकसिद्धे वाक्यादेवापूर्ववाक्यार्थधीरित्यत्र दृष्टान्तमाह । अपूर्वेति । कृति-साध्यं कृतिप्रधानं कार्यमत्रापूर्वं तच्च मानान्तरेणापि वेद्यमिति न्ययाल्लोकतोऽधिगतमिन्द्राद्विरूपा देवताऽपि लोकतः सिद्धा वज्रहस्तमिन्द्रमालिखन्ति पाशहस्तं वरुणमिति हि प्रसिद्धं स्वर्गोऽपि सुखविशेषो लोकविशेषो वा लोकादेवावगम्यतेऽतो यथा स्वर्गपूर्वादिषु लोकसिद्धेषु तच्छब्दानां शक्तिर्यज्ञातशक्तिपदसंहतिरूपवाक्याच्च विशिष्टार्थदृष्टिरेवमात्मार्यं लोकसिद्धेऽपि तदैकरस्यस्वरूपो वाक्यार्थो वाक्यादेव सिध्यतीत्यर्थः । अपिशब्दौ दृष्टान्तदार्ष्टान्तिकनिविष्टौ श्लिष्टार्थौ ॥ ८६३ ॥

नापेक्षापूरणाशक्तेः प्रयोगे समवायिता ॥

पदानां सपदार्थानां वाक्याच्चवहतिर्यतः ॥ ८६४ ॥

पदार्थैतरवाक्यार्थाभावात्तद्वियश्च पदेभ्यः संभवात्कृतं वाक्येनेत्याशङ्क्याऽऽह । नापेक्षेति । एकैकस्य पदस्य पदान्तरानपेक्षस्य तदर्थस्य च मध्यमवृद्धप्रवर्तकानाकाङ्क्षज्ञानोत्पादासामर्थ्यात्तदुत्पत्तये न प्रयुज्यमानताऽतो वाक्यार्थमित्ये वाक्यं प्रयोक्तव्यमित्यर्थः । किंच वाक्यादेवार्थं बुद्ध्वा मध्यमवृद्धस्य प्रवृत्तिदर्शनात्तदपेक्षितमित्याह । वाक्यादिति ॥ ८६४ ॥

वाक्यार्थायैव वाक्यं हि सर्वदैव प्रयुज्यते ॥

व्यवहारेषु वृद्धानां संबन्धस्तत्र गृह्यते ॥ ८६५ ॥

ननु पदानि पदार्थान्प्रत्याययन्ति तेभ्यः सानिध्यादियुक्तेभ्यो वाक्यार्थधीर्न वाक्यादित्याशङ्क्याऽऽह । वाक्यार्थायेति । वाक्यमेव व्युत्पत्त्यवस्थायां व्युत्पन्नावस्थायां च वाक्यार्थप्रतिपत्त्यर्थं प्रयुज्यते नहि कदाचिदपि पदार्था वाक्यार्थप्रत्यायका अप्रमाणत्वाद्वाक्यार्थधियश्चाशाब्दत्वप्रसङ्गादित्युक्तमित्यर्थः । किंच वृद्धानां व्यवहारेषु वाक्यार्थज्ञाने विवक्षितेऽस्य पदस्यास्मिन्नर्थे शक्तिरिति गृह्यते संबन्धग्रहश्च विशिष्टार्थदृष्टानुपयुज्यतेऽतो वाक्यार्थप्रतिपत्त्यर्थमेव प्रयोग इत्याह । व्यवहारेष्विति ॥ ८६५ ॥

भागान्तरप्रवेशेन भागत्यागेन च स्फुटम् ॥

वाक्यवाक्यार्थयोर्भेदे पदार्थानां निमित्तता ॥ ८६६ ॥

संबन्धग्रहोपायमावापोद्भापं दर्शयति । भागान्तरेति । अनुमानादेः शक्तिग्रहोपाय-
त्वेऽपि ततो विशेषासिद्धेरावापादिना च तत्सिद्धेरनेन स्पष्टं शक्तिज्ञानमित्याह । स्फुट-
मिति । संबन्धो गृह्यत इति पूर्वेण संबन्धः । आवापोद्भापयोः शक्तिग्रहोपक्षयाद्वाक्य-
भेदस्तदर्थभेदश्च कथमित्याशङ्क्य सत्यावापादौ पदभेदाद्वाक्यभेदः पदार्थभेदाद्वाक्यार्थभे-
दश्चेत्याह । वाक्येति । वाक्यभेदे पदानां वाक्यार्थभेदे च पदार्थानां निमित्ततेति
योजना ॥ ८६६ ॥

यद्भागस्याऽऽगमाद्योऽर्थभागः स्यादधिकः क्वचित् ॥

तस्य भागस्य भागोऽसौ निमित्तं स्यान्न तु प्रमा ॥ ८६७ ॥

ननु यस्य पदस्याऽऽवेशाद्वाक्यं भिद्यते तत्पदं स्वार्थे मानं न वाऽऽद्ये तद्वत्पदान्त-
राणामपि प्रामाण्याद्वाक्यानुपयोगो द्वितीये तस्याप्रमाणस्य न भेदकत्वमत आह ।
यद्भागस्येति । क्वचिद्वाक्ये यस्य पदस्य प्रवेशाद्यः पदार्थोऽधिकः स्यात्तस्य पदार्थस्य
तत्पदं स्मारकं पदमभ्यधिकाभावात्स्मारकान्न विशिष्यत इति न्यायान्न तु प्रमाणं तथाऽपि
भेदकं पदार्थवदन्यथा सांकर्यादिति भावः ॥ ८६७ ॥

अत एव सभागत्वं वाक्यवाक्यार्थयोर्मतम् ॥

वाचकत्वेऽपि वाक्यस्य संसृष्टार्थाभिधानतः ॥ ८६८ ॥

पदपदार्थयोरिव वाक्यवाक्यार्थयोरपि वाच्यवाचकभावात्पदतदर्थवद्वाक्यतदर्थयोः
सभागत्वासंभवात्पदस्य तदर्थे शक्तिधीवद्वाक्यस्यापि स्वार्थे तत्प्रसङ्गात्पदवद्वाक्यमपि
न मानमित्याशङ्क्याऽह । अत एवेति । अतःशब्दार्थं स्पष्टयति । वाचकत्वेऽपीति ।
वाक्यस्य वाचकत्वेऽपि संसृष्टार्थविशेषवाचकत्वाद्धेतोर्वाक्यतदर्थयोः सभागत्वमतो वाक्य-
भागस्य पदस्य वाक्यार्थभागे पदार्थे संगतिराकृत्युपाधौ पदसंगतेः सुग्रहत्वान्न तु पदस-
मुदायस्य वाक्यस्य पदार्थसमुदाये वाक्यार्थे सा युक्ता विशेषे तद्ब्रह्मासंभवस्योक्तत्वादि-
त्यर्थः ॥ ८६८ ॥

ततश्चैवं समूहस्य वाचकत्वमवस्थितम् ॥

भागवत्त्वं च संसिद्धं वाक्यवाक्यार्थयोरतः ॥ ८६९ ॥

पदस्यैव स्वार्थं योग्यान्विते शक्तिधीर्न वाक्यस्येति स्थिते फलितमाह । ततश्चेति ।
यतो वाक्यतदर्थयोरुक्तनीत्या भागवत्त्वमेवं पदस्यैव स्वार्थं योग्यान्विते शक्तिश्च स्थिता
ततः समूहस्य वाक्यस्य वाचकत्वं प्रामाण्यं प्राप्तमज्ञातविषयत्वान्न पदवदप्रमाण-
तेत्यर्थः ॥ ८६९ ॥

एवं च लोकतः सिद्धो वाक्यार्थः स्याच्छ्रुतावपि ॥

लौकिका एव शब्दार्था न्यायेनोक्ताः श्रुतौ यतः ॥ ८७० ॥

लोके योग्यान्वितेऽर्थे पदसामर्थ्येऽपि वेदे कथं त्वदिष्टाखण्डार्थसिद्धिस्तत्राऽऽह । एवं चेति । व्यवहारतो योग्यान्विते शक्तिग्रहे सति गृहीतशक्तिपदसंहतिवशाद्वाक्यार्थः संसर्गः संसृष्टो वा लौकिकवाक्येषु यः सिद्धः स वेदेऽपि स्यादविशिष्टस्तु वाक्यार्थ इति न्यायेन लोकवेदयोः शब्दतदर्थानामविशेषान्यायस्तु प्रागेवानुक्रान्तत्वात्त्रेहानुक्रम्यतेऽतो वेदान्तेष्वपि पदानि योग्यान्विते ज्ञातशक्तीनि लक्षणयाऽखण्डमर्थं बोधयन्तीत्यर्थः ॥ ८७० ॥

नृविवक्षाव्यवायेन लोके शङ्का भवेदपि ॥

वेदे त्वपौरुषेयत्वात्साक्षात्स्वार्थे प्रमाणात् ॥ ८७१ ॥

अधोभयत्र वाक्यार्थाविशेषे लौकिकवाक्यार्थवदितरस्यापि मानान्तरगोचरत्वाद्देदस्यानपेक्षतालक्षणप्रामाण्यक्षतिरत आह । नृविवक्षेति । लोके पुरुषविवक्षासंबन्धात्तस्याश्च शब्दार्थधीहेतोरनियमादृष्टेऽर्थे शब्दस्यामानत्वमपि शङ्क्येते वेदे त्वपौरुषेये विवक्षाव्यवधानाभावात्तद्वारकदोषाभावात्स्वार्थे मानत्वं साक्षादनपेक्षं सिध्यतीत्यर्थः ॥ ८७१ ॥

न च कार्यपरत्वेऽपि पदानां संहतिः स्थिता ॥

अन्यत्रावगमो न स्यात्संबन्धज्ञानवर्जनात् ॥ ८७२ ॥

वेदस्यानपेक्षमानत्वेऽपि नाखण्डार्थता संसृष्टकार्यपरत्वादित्याशङ्क्याऽऽह । न चेति । वेदस्य कार्यपरत्वे त्वदिष्टेऽपि पदसंहतित्त्परत्वेन न स्थिता पदानां योग्यान्विते शक्तेरुक्तत्वाज्ज्ञातशक्तिपदसमुदायस्य कार्यपरत्वानियमात्कार्यवदकार्येऽपि वाक्यप्रवृत्तेरुक्तत्वाल्लक्षणया च तेषामखण्डार्थत्वस्य दर्शितत्वादिति भावः । अन्वितकार्ये वा तदन्वितस्वार्थे वा कार्यपरपदार्थान्विते वा कार्यान्वयान्वयिनि वा शक्तिनियमात्कार्यपरता वाक्यस्येति चेन्नेत्याह । अन्यत्रेति । अन्विते कार्ये शक्तिनियमे नामपदेभ्यः स्वार्थधीर्न स्यात्तेषां तेषु शक्त्यग्रहात्कार्यान्विते शक्तिनियमे पुत्रजन्मादिवाक्ये पुत्रादिपदेभ्यस्तदर्थेषु न प्रतिपत्तिस्तेषु कार्यान्वितेषु तेषां संबन्धाग्रहात्कार्यपदात्तदर्थे च नावगमः कार्यस्य कार्यान्वयाभावात्तत्र तस्य संगत्ययोगात्कार्यपरपदार्थे शक्तिनियमेऽपि तत्परत्वस्य तच्छेषत्वाव्यतिरेकादुक्तदोषतादवस्थं कार्यान्वयान्वयिनि शक्तिनियमेऽपि कार्यस्येतरस्य द्वयोर्वा शक्तिप्रतियोगित्वप्राप्तेरुक्तदोषतेति भावः ॥ ८७२ ॥

यथा च कार्ये तात्पर्यं कार्यं चापि न विद्यते ॥

पूर्वमेव तथाऽस्माभिर्युक्तिभिः संप्रसाधितम् ॥ ८७३ ॥

इतश्च न कार्यपरता वेदस्येत्याह । यथेति ॥ ८७३ ॥

अनादिदृढव्यवहृद्युत्पत्त्यैव च तत्स्थितेः ॥

शब्दस्यार्थेन संबन्ध आदिमत्ता न शङ्क्यते ॥ ८७४ ॥

कार्यवादिनि गिराकृते केचिदाहुः शब्दार्थसंबन्धस्य सांकेतिकत्वादकार्यपरत्वेऽपि शब्दस्यानपेक्षमानत्वासिद्धिरिति तान्प्रत्याह । अनादीति । उक्तव्यवहारनिमित्तव्युत्पत्तिशब्दितशक्तिरूपेण शब्दार्थसंबन्धस्यौत्पत्तिकमूत्रे स्थितत्वात्तस्मिन्नादिमत्ता संकेतत्वेन न शङ्कनीया तद्वेदस्य संकेतद्वारा न मापेक्षतेत्यर्थः ॥ ८७४ ॥

प्रथमश्रवणे यत्र न शब्दार्थावधारणम् ॥

तत्राव्युत्पन्नता हेतुः शब्दानां न त्वशक्तिता ॥ ८७५ ॥

ननु शब्दानां शक्तिसंबन्धे गवादिशब्दश्राविणां सर्वेषामेव कृतो नार्थधीः शब्दशक्तेः सर्वान्प्रत्यविशेषाच्च चाव्युत्पन्नानां शब्दार्थश्रीरतस्तयोः संकेतसंबन्धोऽत आह । प्रथमेति । अव्युत्पन्नानां शब्दश्रवणे ततोऽर्थानवधारणं शब्दानामज्ञातशक्तित्वाच्च शक्यतिरिक्तसंकेतारूपसंबन्धाज्ञानादित्यर्थः ॥ ८७५ ॥

चक्षुर्द्रष्टृषु बाह्यं हि न प्रकाशं विनाऽर्थदृक् ॥

नैतावताऽस्य सामर्थ्यं हन्यतेऽन्यस्य वा भवेत् ॥ ८७६ ॥

संबन्धग्रहे सत्येव शब्दार्थधीश्चेद्बुद्धिमामर्थ्यं शब्दस्य हीयेत संबन्धग्रहस्यैव वा तत्स्यात्तस्यैव प्राप्ताप्राप्तविवेकेन तद्धेतुत्वादित्याशङ्क्याऽऽह । चक्षुरिति । यथा चक्षुर्दृष्टिशक्तियुक्तमपि बाह्यदीपादिप्रकाशं विना न रूपादिदृष्टौ व्याप्रियते न च दीपाद्यपेक्षामात्रेणास्य दृष्टिशक्तिहानिर्नापि दीपादेः सा भवत्येवं शब्दस्य संबन्धग्रहापेक्षया बोधकत्वेऽपि न बुद्धिशक्तिहानिर्नापि सा संबन्धग्रहस्येत्यर्थः ॥ ८७६ ॥

व्युत्पत्त्या न च संबन्धः क्रियते हर्षशब्दयोः ॥

अवस्थिते हि संबन्धे वृद्धेभ्योऽसौ प्रजायते ॥ ८७७ ॥

किंच संकेतपक्षे स व्युत्पत्त्या क्रियते वा केनचिदसर्वज्ञेन वा सर्वज्ञेश्वरेण वा नाऽऽद्य इत्याह । व्युत्पत्त्येति । संबन्धग्रहान्न संकेतोत्पत्तिरित्यत्र हेतुमाह । अवस्थिते हीति । शब्दार्थसंबन्धे स्थिते वृद्धव्यवहारवशादसौ व्युत्पत्तिरुत्पद्यते ततः सा परार्चीना न प्राचीनसंबन्धमुत्पादयेदित्यर्थः ॥ ८७७ ॥

संबन्धकरणाशक्तेस्तत्कर्तृश्रास्मृतेरपि ॥

तद्विना व्यवहाराच्च सिद्धा संबन्धनित्यता ॥ ८७८ ॥

न द्वितीय इत्याह । संबन्धेति । न ह्यसर्वज्ञः शब्दार्थसंबन्धं कर्तुमीष्टे तत्संबन्धस्यानन्तत्वात्तत्र तत्कृतः संकेत इत्यर्थः । न तृतीय इत्याह । तत्कर्तुरिति । संबन्धकर्तुरीश्वरस्याननुभवादस्मरणाच्च न सर्वज्ञकृतोऽपि स युक्तः । नहि संकेतकर्तरीश्वरे मानमस्य-

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २४१

नुमानागमयोरतटस्थेश्वरगामित्वादिति भावः । पक्षत्रयसाधारणं दोषमाह । तद्वि-
नेति । अनेनायं संबन्धः कृत इति कर्तृस्मरणमन्तरेण शाब्दव्यवहारदृष्टेश्च न
तत्कृतः स इत्यर्थः । विमतः संबन्धो नित्योऽस्मर्यमाणकर्तृकत्वादात्मवदिति फलितमाह ।
सिद्धेति ॥ ८७८ ॥

जीर्णकूपादिवत्कर्तुर्यदप्यस्मरणं न तत् ॥

अभावगमकं नापि संबन्धेनास्य तुल्यता ॥ ८७९ ॥

जीर्णकूपादिष्वनैकान्त्यमाशङ्क्याऽऽह । जीर्णेति । तत्र सत्येव कर्तर्यस्मरणं न
तस्याभावगमकं संप्रदायविच्छेदादपि तदुपपत्तेरिह तु यत्कर्तुरस्मरणं न तत्तद्वत्कर्त्रभा-
वागमकं संप्रदायाविच्छेदविशेषितकर्त्रस्मरणस्य तदभावव्यभिचारादित्यर्थः । किंच
शब्दार्थसंबन्धेन जीर्णकूपादेर्न तुल्यता संबन्धस्यानन्ततया दुष्करत्वादन्यस्याल्पत्वेन
सुकरत्वादतोऽसंभावितकर्तृकत्वेनापि तन्नित्यत्वमनुमेयमित्याह । नापीति ॥ ८७९ ॥

क्वचिज्ज्ञातेषु दूरादिकारणे संशयोऽपि च ॥

नात्यन्तानुपलब्धेषु त्वभावोऽतोऽस्य निश्चितः ॥ ८८० ॥

योग्यानुपलब्ध्या कर्तुरभावनिश्रयाच्च संबन्धनित्यतेत्याह । क्वचिदिति । लोके
क्वचिद्देशे काले च सामान्यदृष्टेष्वर्थेषु दूरान्धकारादिहेतोर्विशेषाग्रहे च स्थाणुः पुमान्वे-
त्यादिः संशयो दृष्टो नात्यन्तमदृष्टेषु साधारणग्रहहेत्वभावादिह तु संबन्धकर्तुः सर्वथाऽ-
नुपलम्भात् तत्संशयोऽपि तन्निश्चयस्तु कुतस्त्योऽतो योग्यानुपलम्भादस्याभावनिश्चयाद्युक्ता
संबन्धनित्यतेत्यर्थः ॥ ८८० ॥

संनिकृष्टार्थसंसृष्टस्वार्थमात्राभिधानतः ॥

तस्मात्सिद्धोऽत्र वाक्यार्थो लोके वेदे प्रमाणवान् ॥ ८८१ ॥

संबन्धस्य संकेतत्वं निरस्य शक्तित्वं व्यवस्थाप्य योग्यान्विते शक्तिमुपेत्येष्टेऽर्थे शब्द-
प्रामाण्यमुपसंहरति । संनिकृष्टेति । संनिधानादिमताऽर्थेन संसृष्टस्य स्वार्थमात्रस्य
कार्याकार्योदासीनस्य पदैरभिधानात्पदार्थसंसर्गः संसृष्टपदार्थो वा वाक्यार्थो लोकवेदयोः
प्रामाणिकः सिद्ध इति योजना । समानाधिकरणे पञ्चम्यौ । एवमुत्सर्गे स्थिते वेदान्तेषु
तात्पर्यमालोच्याखण्डार्थतासिद्धिरित्यर्थः ॥ ८८१ ॥

अतोऽवबोधकत्वेन दुष्टकारणवर्जनात् ॥

अबाधाच्च प्रमाणत्वं वस्तुन्यक्षादिवच्छ्रुतेः ॥ ८८२ ॥

किंच वस्तुनि शब्दस्यामीनत्वमबोधकत्वाद्वा सांशयिकत्वाद्वा विपर्ययहेतुत्वाद्वा पुम-
र्थाभावाद्देति विकल्प्य त्रयं क्रमेण निरस्यति । अत इत्यादिना । अतः श्रुतेरिति संबन्धः ।
अस्यास्तस्वमस्यादिश्रुतेरधिकृतं प्रति बोधकत्वादपौरुषेयत्वाच्च तदुत्थबोधस्यादुष्टकारण-

कत्वेन संशयविपर्ययातिरेकाद्बाधकाभावेन बाधानुपलब्धेश्च विपर्ययत्वायोगाद्युक्तमस्या
वस्तुनि चक्षुरादिवत्प्रामाण्यमित्यर्थः ॥ ८८२ ॥

पुरुषार्थोपदेष्टृत्वाद्यद्वत्कार्ये प्रमाणता ॥

तथैकात्म्ये विशेषाद्वा पुमर्थातिशयत्वतः ॥ ८८३ ॥

अतुर्थं प्रत्याह । पुरुषार्थेति । कार्यसाम्यमैक्यस्योपेत्य शब्दस्योभयत्र प्रामाण्या-
विशेषमुक्त्यैक्ये श्रुतेस्तत्त्वावेदं प्रामाण्यमित्यतिशयमाह । विशेषाद्वेति । अबाधितपुम-
र्थसादात्मनो मेयस्योक्तविशेषे हेतुमाह । पुमर्थेति । निरतिशयपुरुषार्थमज्ञातं ज्ञापयत-
स्तत्त्वमादेस्तात्त्विकमानतेति भावः ॥ ८८३ ॥

पुमानिष्टस्य संप्राप्तिमनिष्टस्य च वर्जनम् ॥

इच्छन्नपेक्षते योग्यमुपायमपि तत्परः ॥ ८८४ ॥

प्रतीचो वाक्यार्थोभूतस्य पुमर्थातिशयत्वं विशदीकर्तुं तद्वैविध्यमाह । पुमानिति ।
इष्टलक्षणं फलमित्युपगमात्फलत्वं तयोः साधयति । इच्छन्निति । साधनाधीनं साध्य-
मिति न्यायं सूचयति । अपेक्षत इति । योग्यमुपेयोत्पादनशक्तमित्यर्थः । तत्परः फले
तद्वेतौ च तत्पर्यवानिति यावत् ॥ ८८४ ॥

ग्रामादि किञ्चिदप्राप्तं प्राप्तुमिष्टमिहेच्छति ॥

हेमादि विस्मृतं किञ्चित्करस्थमपि लिप्सते ॥ ८८५ ॥

तर्हि द्विविधस्यापि पुमर्थस्य साधनसाध्यत्वेनानित्यत्वादात्मनि पुमर्थातिशयासिद्धि-
रित्याशङ्क्येष्टप्राप्तिं भिनन्ति । ग्रामादीति । इहेति व्यवहारभूमिरुच्यते ॥ ८८५ ॥

परिहार्यं तथाऽनिष्टं कण्टकादि जिहासति ॥

रज्ज्वां सर्पादि किञ्चिच्च त्यक्तमेव जिहासति ॥ ८८६ ॥

अनिष्टनिवृत्तिमपि विभजते । परिहार्यमिति ॥ ८८६ ॥

नियतोपायसाध्यत्वाद्वाप्यपरिहार्ययोः ॥

विधितः प्रतिषेधाच्च साधनापेक्षता भवेत् ॥ ८८७ ॥

अप्राप्तस्यापरिहृतस्य च प्राप्तिपरिहारयोरुपायमाह । नियतेति । अप्राप्तप्राप्तेरपरि-
हृतपरिहारस्य च शास्त्रान्वयव्यतिरेकसिद्धौपायसाध्यत्वाद्विधिनिषेधाभ्यामन्वयव्यतिरे-
काम्यां च साधनभेदं ज्ञात्वा तदनुष्ठानेन प्रेप्सितमप्राप्तं प्राप्तोत्पपरिहृतं च परिजिहीर्षितं
परिहरतीत्यर्थः ॥ ८८७ ॥

अज्ञानान्तरितत्वेन संप्राप्तत्यक्तयोः पुनः ॥

याथात्म्यज्ञानतो नान्यत्पुरुषार्थाय कल्पते ॥ ८८८ ॥

अवशिष्टयोरपि परिहारयोरुपायमाह । अज्ञानेति । प्राप्तस्य त्यक्तस्य चाज्ञाना-

बार्तिकम्] आनन्दगिरिकृतशास्त्रप्रकाशिकाख्यटीकासंबलितम् । २४३

च्छन्नत्वेन प्रेप्साजिहासयोर्भावे तत्त्वज्ञानमेव पुरुषार्थाय तयोरासिपरिहाराय समर्थं
भवतीत्यर्थः ॥ ८८८ ॥

अशेषानर्थविच्छेदं वाञ्छतः श्रुतितः श्रुतेः ॥

त्वं ब्रह्मेति हताशेषकेशो मोहप्रहाणतः ॥ ८८९ ॥

एवं विभागेऽपि कथं वेदान्तवेद्ये पुमर्थोतिशयत्वसिद्धिस्तत्राऽऽह । अशेषेति ।
मोक्षमाणस्य तत्त्वमादिवाक्यात्त्वं ब्रह्मेति ब्रह्मात्मत्वे ज्ञाते ज्ञातब्रह्माप्तनिरस्तसमस्तकेशो
भवति तद्धेतोर्मोहस्याभावादतोऽनतिशयात्वाधितपुमर्थे ब्रह्मात्मनि युक्तं तात्त्विकमानत्वं
वेदान्तानामित्यर्थः ॥ ८८९ ॥

वेदस्य सिद्धे प्रामाण्ये ह्यज्ञातार्थावबोधतः ॥

कार्ये यथा प्रमाणत्वमैकात्म्येऽप्येवमिष्यताम् ॥ ८९० ॥

इतश्च तस्मिन्मानत्वं तेषामित्याह । वेदस्येति । अज्ञातार्थबोधित्वाद्देदस्य मानत्वे
स्थिते कार्यवाक्यानामज्ञातकार्यबोधिनां स्वार्थे मानत्ववदैक्यवाक्यानामप्यज्ञातं तद्बोध-
यतां तस्मिन्मानत्वमनधिगतगन्तृत्वाविशेषादित्यसकृदुक्तमित्यर्थः ॥ ८९० ॥

कार्याद्यदि तु मानत्वं मानत्वात्कार्यनिष्ठता ॥

अन्योन्याश्रयतैवं स्यादेकस्यासिद्धितोऽन्यतः ॥ ८९१ ॥

ननु तत्त्वमादिवाक्यं स्वार्थे मानमनुद्धबोधित्वात्कार्यवाक्यवदित्ययुक्तं वाक्यप्रामाण्ये
कार्यनिष्ठत्वस्य प्रयोजकत्वात्तत्राऽऽह । कार्यादिति । कार्यनिष्ठत्वाद्यदि वेदस्य मान-
त्वमेवं सत्यन्योन्याश्रयता वेदस्य मानत्वात्कार्यनिष्ठता ततो मानतेति तयोरेकस्याप्य-
न्यतोऽसिद्धेरित्यर्थः । कार्यनिष्ठत्वं वेदप्रामाण्ये न प्रयोजकं व्यतिरेकासिद्धेरिति तुश-
ब्दार्थः ॥ ८९१ ॥

औदासीन्यान्निषेधेषु न लभ्येत प्रमाणता ॥

औदासीन्यं निवृत्तिर्हि स्वरूपालम्बनं च तत् ॥ ८९२ ॥

ननु विमतं न स्वार्थे मानमकार्यनिष्ठवाक्यत्वात्संमतवदिति व्यतिरेकासिद्धिमाश-
ङ्क्याऽऽह । औदासीन्यादिति । न हन्तव्यो न पिबेदित्यादिनिषेधेषु कार्यविलक्षण-
मौदासीन्यमर्थः, कार्यमेव वेदार्थश्चेत्त्वमानता, स्वीक्रियते च तेषामपि मानत्वमतो व्यभि-
चारो हेतोरित्यर्थः । औदासीन्यस्यैव कार्यत्वात्तन्निष्ठनिषेधेषु न व्यभिचार इत्याश-
ङ्क्याऽऽह । औदासीन्यमिति । प्राप्तक्रियानिवृत्तिरौदासीन्यं न कार्यमित्यर्थः । निवृ-
त्तिरेव तर्हि कार्यं नेत्याह । स्वरूपेति । वस्त्वेव निवृत्तिर्नहि कूटस्थाद्वयादन्या साऽस्त्य-
न्यत्वेऽपि तस्या न कार्यतेति कुतो निषेधानां तन्निष्ठतेत्यर्थः ॥ ८९२ ॥

सोऽरोदीत्यादिवाक्यानां कार्यावेशात्प्रमाणता ॥

अपुमर्थोपदेष्टृत्वात्तच्च नात्रेत्यकारणम् ॥ ८९३ ॥

प्राप्तक्रियानिवृत्त्युपलक्षितस्वास्थ्यप्रच्युतिरूपौदासीन्याकार्यावसायिनामपि निषेधानां प्रामाण्यवैक्यवाक्यानामपि स्वार्थे तदित्युक्तम् । ननु तत्त्वमादिवाक्यं कार्यशेषे मानं विधिशून्यवेदवाक्यत्वात्संमतवदित्याशङ्क्य स्वार्थे पुमर्थराहित्यमुपाधिरित्युक्तमेव स्मारयति । सोऽरोदीति । साधनव्याप्तिं निराह । तच्चेति । नहि तत्त्वमादावपुमर्थोपदेष्टृत्वं तदर्थस्यैक्यस्य परानन्दतया पुरुषार्थत्वोक्तेरित्यर्थः । सोपाधित्वादुक्तं साधनमगमकमिति फलितमाह । इत्यकारणमिति ॥ ८९३ ॥

न चैकात्म्याभ्युपायस्य मिथ्यात्वमिह शङ्क्यते ॥

उपेयासौ कृतार्थत्वादुपायं प्रत्यनीक्षणात् ॥ ८९४ ॥

विधिविधुरवेदवाक्यत्वानुमानायोगेऽपि तत्त्वमादिवाक्यजा धीर्न प्रमा मिथ्याकारणकत्वाद्भूमाभासोत्थज्ञानवदित्याशङ्क्याऽऽह । न चेति । तत्त्वज्ञानोपायस्य श्रुत्यादेर्मिथ्यात्वं तज्जन्ये ज्ञाने प्रमात्वाभावे न प्रयोजकत्वेनाऽऽशङ्क्यते तत्र प्रमाफलराहित्यस्योपाधित्वादित्यर्थः । साधनव्याप्तिमाशङ्क्याऽऽह । उपेयेति । उपेयस्य ज्ञानस्याऽऽसौ मुक्तिफलतया पुरुषस्य कृतार्थत्वादुपायं श्रुत्यादिं प्रत्यन्वेषणाभावादप्रयोजको हेतुरित्यर्थः ॥ ८९४ ॥

१ ऐकात्म्यप्रतिपत्तेः प्राङ्मन मिथ्या हेत्वभावतः ॥

पुरुषार्थावसायित्वाभ्राप्यूर्ध्वमनपेक्षतः ॥ ८९५ ॥

किंचोपायस्य मिथ्यात्वज्ञानममानत्वहेतुस्वरूपेण वा तज्ज्ञानमपि वस्तुज्ञानात्प्रागूर्ध्वं वेति विकल्प्याऽऽद्यं दूषयति । ऐकात्म्येति । वाक्यार्थज्ञानात्प्रागुपायो न मिथ्येति तत्प्रतीतौ गमकाभावादतो हेत्वसिद्धिरित्यर्थः । द्वितीयं दूषयति । पुरुषार्थेति । तत्त्वज्ञानादूर्ध्वमुपायमिथ्यात्वं ज्ञातमपि नोपेये ज्ञाने प्रमात्वं विहन्ति तत्फलस्य मोक्षस्याऽऽसत्त्वेन मानापेक्षाभावादुक्तोपाधितादवस्थ्यादित्यर्थः ॥ ८९५ ॥

उपेयबोधनं मुक्त्वा मितेर्नान्याऽस्ति सत्यता ॥

सत्यादप्यनुपायत्वाद्दृढान्नाग्निर्हि गम्यते ॥ ८९६ ॥

किंचोपायस्य मिथ्यात्वे तज्जा धीर्न प्रमेति वदता मिथ्याभूतस्योपायत्वं नेति वा विवक्ष्यते सत्यस्योपायत्वमिति वा नाऽऽद्यो मिथ्याभूतस्यापि प्रतिबिम्बादेरुपायतोपगमाद्वितीये तूपायस्य सत्यत्वं कार्यकरत्वं वा बाधवैधुर्यं वा तत्राऽऽद्यमुपेत्य द्वितीयं दूषयति । उपेयेति । मितिशब्देन तदुपायः श्रुत्यादिर्लक्ष्यते तस्योपेयबोधनस्वरूपं कार्यकरत्वमिष्टमेवातस्तादृशसत्यत्वशून्योपायजन्यत्वं विमते ज्ञाने नास्तीत्यासिद्धिः कार्यकरत्वं विना नोपायस्य बाधवैधुर्यरूपा सत्यताऽस्ति नेह नानेत्यादिबाधस्य स्पष्टत्वात्तथा च तथाविधतत्त्वताहीनहेतुजत्वहेतावुक्तोपाधिसत्त्वमिति भावः । किंच सत्यत्वमुपायत्वे न

वार्तिकम्] आनन्दगिरिकृतशास्त्रप्रकाशिकाख्यटीकासंबलितम् । २४५

प्रयोजकं न हि सत्यादपि घटादिर्गम्यते तस्य सत्यत्वेऽपि तज्ज्ञानोपायत्वाभावादित्याह । सत्यादिति ॥ ८९६ ॥

धूमाभासात्तु बाष्पादेर्यदग्निर्नावगम्यते ॥

हेतुस्तत्रानुपायत्वमसत्यत्वं पुनर्न तु ॥ ८९७ ॥

विमतं न मानमसत्यत्वाद्भूमाभासवदिति स्वरूपेणोपायमिध्यात्वमप्रमात्वे प्रयोजकमिति द्वितीयं पक्षमाशङ्क्याव्यभिचरितसंबन्धराहित्यस्योपाधित्वान्नैवमित्याह । धूमेति ॥ ८९७ ॥

धूमवत्परमार्थत्वमुपायत्वान्न लभ्यते ॥

वेदान्तानां तथैकात्म्यश्रुतिबाधः स्फुटो भवेत् ॥ ८९८ ॥

तर्हि श्रुत्याद्यपि सत्यमुपायत्वाद्भवदित्याशङ्क्याऽऽह । धूमवदिति । तत्र हेतुमाह । तथेति । श्रुत्यादेः सत्यत्वे सतीति यावत् ॥ ८९८ ॥

बाष्पवद्भापि मिध्यात्वादनुपायत्वमिष्यते ॥

ऐकात्म्याबोधबाधेन सिद्धा तूपायसत्यता ॥ ८९९ ॥

विमतमुपेयेनाव्यभिचरितसंबन्धरहितमसत्यत्वाद्भाव्यवदिति धूमाभासादित्यत्रोक्तोपाधेः साधनव्याप्तिमाशङ्क्याऽऽह । बाष्पवदिति । तत्र हेत्वसिद्धिं हेतुमाह । ऐकात्म्येति । कार्यकरत्वाख्यसत्यत्वस्येष्टत्वाद्धेतुत्वसिद्धिः परमार्थसत्यताभावस्य धूमादावपि भावादनैकान्तिकतेति भावः ॥ ८९९ ॥

श्रुतेरैकात्म्यसंविचौ चरितार्थत्वतो मितेः ॥

वृथोपायपरीक्षा स्यादुत्तीर्णस्य पुंवे यथा ॥ ९०० ॥

ऐकात्म्यबोधित्वे सत्युपायस्य सत्यत्वं तस्मिन्सति तद्बोधित्वमित्यन्योन्याश्रयत्वमाशङ्क्योदासीनश्रुत्यादेर्वस्तुप्रमितौ पुरुषस्य कृतार्थित्वादुपायान्वेषणवैयर्थ्यान्मितेरुर्ध्वं तदुपायबाधेऽप्यविरोधान्नान्योन्याश्रयतेत्याह । श्रुतेरिति । प्रमितौ सत्यामुपायान्वेषणं वृथेत्यत्र दृष्टान्तमाह । उत्तीर्णस्येति ॥ ९०० ॥

बाह्येष्वर्थेष्वनन्मत्वात्पुनः शङ्का भवेदपि ॥

अत्राऽऽत्मत्वादुपेयस्य का शङ्का मानतां प्रति ॥ ९०१ ॥

इतश्च श्रुत्यादेः सत्यत्वाभावेऽपि नाबोधकत्वमित्याह । बाह्येष्विति । अनात्मस्वध्यक्षादिसिद्धेष्वपि तथा न वेति मातुः शङ्का संभाव्यते तेषामनात्मत्वाच्छ्रुत्यादिभेदेऽर्थे तस्याऽऽत्मत्वादुपायमिध्यात्वेऽपि स्वरूपबोधिनो मानत्वाभावं प्रत्याशङ्कैव नोत्तिष्ठेदित्यर्थः । यद्वा श्रुत्यादेर्मिध्यात्वशङ्कैव नास्तीत्याह । बाह्येष्विति । वद्भापिधूपायस्यानात्मत्वान्मिध्यात्वशङ्काऽपि स्यादैकात्म्ये तु श्रुत्याद्युपायस्याऽऽत्ममात्रत्वात्तदमानत्वं

मिथ्यात्वं प्रत्याशङ्काऽपि नोदेत्यतः श्रुत्यादेः स्वरूपेण सत्यत्वात्कल्पितभेदाच्चोपायत्वा-
दुपपन्नं ब्रह्मात्मनि वेदान्तप्रामाण्यमिति भावः ॥ ९०१ ॥

अन्यत्रेव न चाप्यत्र वाक्यार्थो भेदलक्षणः ॥

संसर्गलक्षणो वाऽपि ब्रह्मात्माभेदतो भवेत् ॥ ९०२ ॥

तर्हि तस्य परेष्टवाक्यार्थत्वप्रसङ्गादखण्डत्वहानिरित्याशङ्क्याऽऽह । अन्यत्रेति ।
गामानयेत्यत्र क्रियाकारकसंबन्धभेदो वाक्यार्थो, नीलमुत्पलमित्यत्र समानविभ-
क्तिपदोक्तपदार्थसंसर्गो वाक्यार्थो नैवं तत्त्वमादौ तत्त्वमर्थयोरेक्यार्थत्वादित्यर्थः ॥ ९०२ ॥

ब्रह्मणोऽनात्मतारूपमब्रह्मत्वं तथाऽऽत्मनः ॥

अज्ञानलक्षणं शास्त्राज्ज्ञानं हन्ति समुत्पतत् ॥ ९०३ ॥

ब्रह्मात्मानो नाभिन्नौ मिथो विरुद्धत्वाच्छीतोष्णवदित्यनुमानात्कथमखण्डतेत्याशङ्क्य
प्रामाणिकविरुद्धत्वस्यासिद्धत्वादितरस्य बिम्बप्रतिबिम्बयोरनैकान्त्यान्नैवमित्याह । ब्रह्मण
इति । अब्रह्मत्वादेरज्ञानकृतत्वे फलितमाह । शास्त्रादिति ॥ ९०३ ॥

नेहान्यत्राऽऽत्मनो ब्रह्म तथाऽऽत्मा ब्रह्मणोऽन्यतः ॥

तादात्म्यमनयोस्तस्मान्नीलोत्पलविलक्षणम् ॥ ९०४ ॥

ब्रह्मात्मनोरभेदवद्भेदस्यापि भावानीलोत्पलयोरिव संसर्गोऽत्र वाक्यार्थः स्यादिति
चेन्नेत्याह । नेहेति । शास्त्रमिहेत्युच्यते । प्रतीचो ब्रह्मान्यचेद्धटवदब्रह्म स्यात्सोऽपि
ब्रह्मणोऽन्यश्चेत्तद्वदनात्मा स्यात्तस्मान्नीलोत्पलयोर्भेदसहाभेदवत्तयोर्न तादात्म्यं किंत्वैक-
रस्यमित्यर्थः ॥ ९०४ ॥

अब्रह्मानात्मते यद्वदत्राज्ञाननिबन्धने ॥

आत्मताब्रह्मते नैवमन्यस्मादित्यतः स्वतः ॥ ९०५ ॥

ब्रह्मणोऽनात्मत्वमात्मनश्चाब्रह्मत्वमाविद्यमितिवदात्मत्वं ब्रह्मणो ब्रह्मत्वं चाऽऽत्म-
नोऽज्ञानकृतं किं न स्यादित्याशङ्क्याऽऽह । अब्रह्मेति । अत्रेत्यात्मादिनिर्देशः । अन्य-
स्मादित्यज्ञानोक्तिः । भेदस्यान्योन्याश्रयादिदुष्टत्वात्कल्पितत्वं नाभेदस्येति मत्वाऽऽत्मनो
ब्रह्मत्वं ब्रह्मणश्चाऽऽत्मत्वं स्वाभाविकमिति फलितमाह । इत्यत इति ॥ ९०५ ॥

नान्नोरेवं च संबन्ध ऐकात्म्यात्स्यात्क्रियां विना ॥

षष्ठीं च न क्रियाषष्ठ्योर्विना भेदात्प्रवर्तनम् ॥ ९०६ ॥

ब्रह्मात्मनोर्भेदलेशाभावे षष्ठीगुणक्रियादिप्रवृत्तिनिमित्ताभावात्तत्त्वंपदयोरैक्ये न प्रवृ-
त्तिरित्याशङ्क्याऽऽह । नान्नोरिति । भेदगन्धस्याप्यभावे सति क्रियाद्यतिरेकेणैव तयो-
रेकार्थप्रवृत्तौ हेतुमाह । ऐकात्म्यादिति । पदार्थस्यैकरस्यात्तस्मिन्भेदस्य दुर्निरूपत्वा-
दित्यर्थः । एकरसेऽपि कथं निमित्ताभावे शब्दप्रवृत्तिरित्याशङ्क्य लक्षणयेति मत्वाऽऽह ।
न क्रियेति ॥ ९०६ ॥

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २४७

महत्ता यद्ब्रह्मकाशे घटाकाशव्यपेक्षया ॥

पराक्त्वापेक्षया तद्वत्प्रत्यक्ता नाऽऽत्मनीक्ष्यते ॥ ९०७ ॥

प्रत्यग्ब्रह्मणोर्भेदाभावेऽपि प्रत्यगनात्मनोः स वाच्यः प्रत्यक्त्वस्य पराग्रूपापेक्षत्वात्त-
न्नाखण्डतेति शङ्कते । महत्तेति । न प्रत्यक्त्वमात्मनि पराक्त्वापेक्षं किंतु स्वाभा-
विकमिति समाधत्ते । नाऽऽत्मनीति । तत्र विद्वदनुभवं प्रमाणयति । ईक्ष्यत
इति ॥ ९०७ ॥

प्रत्यक्त्वमद्वितीयत्वं बोधवन्नान्यबन्धनम् ॥

अपारार्थ्यान्न बोधो हि स्यादबोधनिरासतः ॥ ९०८ ॥

तथाऽपि द्वयापेक्षत्वादद्वयस्य वस्तुनो नाखण्डतेत्याशङ्क्याऽऽह । प्रत्यक्त्वमिति ।
"प्रत्यक्ताऽस्य स्वतो रूपं निष्क्रियाकारताफलमिति न्यायेन सामानाधिकरण्यमज्ञानहानि-
मपेक्ष्य ब्रह्मणि बोधोक्तेर्दृष्टान्तस्य साध्यशून्यतेत्याशङ्क्याऽऽह । अपारार्थ्यादिति ।
प्रज्ञानं ब्रह्मेत्यादिश्रुतेर्बोधस्य स्वरूपत्वान्नासौ जडपर्युदासेन ब्रह्मण्युच्यते तथाऽद्वयत्व-
मपि तस्य पूर्णतापर्यायमनन्यापेक्षं रूपमिति सिद्धा ब्रह्मणोऽखण्डतेत्यर्थः ॥ ९०८ ॥

आत्माऽपि सदिदं ब्रह्म मोहात्पारोक्ष्यदूषितम् ॥

ब्रह्मापि संस्तथैवाऽऽत्मा सद्वितीयतयेक्ष्यते ॥ ९०९ ॥

वेदान्तानामखण्डैकरसे ब्रह्मात्मनि समन्वयमुपसंहरति । आत्माऽपीत्या-
दिना ॥ ९०९ ॥

आत्मा ब्रह्मेति पारोक्ष्यसद्वितीयत्वबाधनात् ॥

पुमर्थे निष्ठितं शास्त्रमिति सिद्धं समीहितम् ॥ ९१० ॥

ब्रह्मणि परोक्षस्याऽऽत्मनि सद्वयत्वस्य च प्रतीतौ कथमभेदबोधनमत आह ।
आत्मेति । ब्रह्मण्यात्मसंबन्धात्पारोक्ष्यस्याऽऽत्मनि च ब्रह्मसंबन्धात्सद्वयत्वस्य निरासा-
त्परानन्दतया परमपुरुषार्थे वाक्यमैक्ये तात्पर्येण पर्यवसितमित्यर्थः । समन्वये सिद्धे
वाक्यीयैक्यज्ञानादेव मुक्तिरिति फलितमाह । इति सिद्धमिति ॥ ९१० ॥

ननु भेदाश्रितैर्वाक्यैर्विधायकनिषेधकैः ॥

अक्षादिभिश्च नैकात्म्यं बाधितत्वात्प्रमाणवत् ॥ ९११ ॥

उक्तं समन्वयमसहमानश्रोदयति । नन्विति । विधिनिषेधवाक्यान्ध्यक्षादीनि च
भेदविषयाणि तैरैक्यस्य बाधितत्वान्न तस्य वेदान्तगम्यतेत्यर्थः ॥ ९११ ॥

न चाप्यैकात्म्यशास्त्रस्य तैर्विकल्पसमुच्चयौ ॥

प्रामाण्ये नापि बाध्यत्वं तेषां तेन कथंचन ॥ ९१२ ॥

वेदान्तानामप्यविशेषात्प्रामाण्ये तैरध्यक्षादिभिविकल्पः समुच्चयो वा वेदान्तानां

प्रामाण्यं स्यादतो वेदान्तवेद्यं वाऽध्यक्षादिगम्यं वा द्वयमपि वा वस्त्वित्याशङ्क्याऽऽह । न चेति । षोडशिम्रहणाग्रहणवत्प्रामाण्यं शास्त्रस्येतरेषां चेति न विकल्पः । षड्यागवत्तस्य तेषां च मानतेति न समुच्चयोऽपीत्यर्थः । अस्तु तर्हि शास्त्रेणान्येषां बाध्यता नेत्याह । नापीति ॥ ९१२ ॥

विरुद्धमानभावेऽपि न हि वस्तु विकल्प्यते ॥

भेदाभेदौ न च स्यातां विरोधाद्युपपत्कचित् ॥ ९१३ ॥

तुल्यबलविरुद्धमानसत्त्वे किमिति विकल्पो न भवतीत्याशङ्क्याऽऽह । विरुद्धेति । क्रियायामेव विकल्पो न वस्तुनि प्रामाण्यं च वस्तुत्वान्न विकल्पाहमन्यथा तद्वारा वस्तुन्यपि तत्प्रसङ्गात्तरय चाध्येगादित्यर्थः । समुच्चये च भेदाभेदौ स्यातां न च कश्चिदपि युगपत्तौ युक्तौ भावाभावयोरैकत्र विरोधादन्यथा तद्वार्तानवकाशादिति मत्वा प्रामाण्यसमुच्चयं प्रत्याह । भेदाभेदायिति ॥ ९१३ ॥

भिन्नाभिन्नं न वो वस्तु येन मानाविरोधिता ॥

नेह नानेति भेदानां निषेधात्कनु भेदधीः ॥ ९१४ ॥

एकात्म्यवादिनां भेदाभेदाङ्गीकारे सिद्धान्तविरोधदोषान्तरमाह । भिन्नेति । भिन्नाभिन्नार्थाभ्युपगमेनोभयविधमानानां मानत्वादविरोधिता वाच्या सा च तदभावादेव निरस्तेत्याह । येनेति । किंच तादृग्वस्तु त्वया नोपेयमुपेतश्रुतिविरोधादित्याह । नेहेति ॥ ९१४ ॥

वर्णादिग्रहणोपायो नापीहाक्षादि बाध्यते ॥

संस्काराय च यच्छास्त्रमात्मज्ञानोपकारकम् ॥ ९१५ ॥

शास्त्रस्याध्यक्षादीनां च विकल्पसमुच्चयौ प्रत्यादिश्य नापि बाध्यत्वमित्यत्र हेतुमाह । वर्णादीति । प्रत्यक्षादि तावद्दर्शनपदवाक्यादिग्रहोपायो न च शास्त्रेण तद्वाधो युक्तस्तथा सति हेत्वभावाद्द्वस्तुनि ज्ञानासिद्धेर्मोक्षाभावप्रसङ्गादित्यर्थः । ऐक्यशास्त्रेण कर्मशास्त्रस्याबाधे हेतुमाह । संस्कारायेति । यत्कर्मकाण्डं स्वार्थानुष्ठानद्वारा बुद्धिशुद्धये भवदात्मज्ञानस्य परंपरयोत्पादकं तद्वाधे कर्माभावाज्ज्ञानाभावस्तस्मात्कर्मकाण्डमध्यक्षादि चाबाध्यमित्यर्थः ॥ ९१५ ॥

उपचारार्थतः शास्त्रं सावकाशं जपेऽथवा ॥

अक्षादेरकृतार्थत्वात्कथं स्यात्तेन बाधनम् ॥ ९१६ ॥

का तर्हि वेदान्तानां गतिस्तामाह । उपचारेति । ग्रामीणप्रधानपुंसोऽद्वयत्वोपचारवदुपचरितं ब्रह्माद्वैतमाश्रित्य शास्त्रं चरितार्थमित्यर्थः । गत्यन्तरमाह । जप इति । किं च सावकाशनिरवकाशयोर्निरवकाशं बलवदिति न्यायाद्वैतमानानामृते द्वैतादनवकाशानां दर्शितरीत्या सावकाशेन शास्त्रेण न बाध्यतेत्याह । अक्षादेरिति ॥ ९१६ ॥

उच्यते, लोकतः सिद्धं भेदमाश्रित्य चोदना ॥

प्रवृत्ता पुरुषार्थाय, न तु भेदावबुद्धये ॥ ९१७ ॥

द्वैतग्राहिमानविरोधान्न वेदान्तानामेकरसे ब्रह्मणि प्रामाण्यमिति प्राप्ते सिद्धान्तयति । उच्यते इति । तत्राऽऽदौ कर्मकाण्डविरोधं निरस्यति । लोकत इति । कर्मकाण्डं हि लौकिकं कर्त्रादिभेदमादायाभ्युदयार्थं प्रवृत्तं न भेदं प्रतिपादयितुं तस्यापूर्वत्वाभावात्तत्रान्तात्पर्यादित्यर्थः ॥ ९१७ ॥

✓ भेदस्य चापुमर्थत्वात्तादर्थ्ये स्यादमानता ॥

पुमर्थत्वेन चास्येष्टं प्रामाण्यं वेदवादिभिः ॥ ९१८ ॥

भेदे शास्त्रस्यातात्पर्यं हेत्वन्तरमाह । भेदस्येति । द्वितीयादौ भयमिति श्रुतेर्भेदस्यानर्थत्वात्तन्निष्ठत्वे कर्मकाण्डस्याप्रामाण्यं स्यादित्यर्थः । किंच शास्त्रस्य पुमर्थापूर्वाभिनिष्ठत्वेन प्रामाण्यमिष्टं तद्विरोधस्ते कर्मशास्त्रस्य भेदनिष्ठत्वे स्यादित्याह । पुमर्थत्वेनेति ॥ ९१८ ॥

✓ वस्तुस्वरूपसंस्पर्शाक्षरादिभ्य उत्थितम् ॥

भेदस्पृहनाक्षजाद्येवं न तेनैकात्म्यबाधनम् ॥ ९१९ ॥

कर्मकाण्डाविरोधेऽपि वेदान्तानामध्यक्षादिविरोधे कः समाधिस्तत्र प्रत्यक्षं विधायकमेव वा निषेधकमेव वा विधिनिषेधव्यापारं वेति विकल्प्याऽऽद्यमादत्ते । वस्त्विति । उत्थितं ज्ञानमिति शेषः । विधिमात्रव्यापारत्वेऽध्यक्षस्य भेदाविषयत्वात्तेन वस्तुविषयवाक्यस्य न बाधनमित्याह । भेदेति ॥ ९१९ ॥

✓ प्रमेयविषयं मानं वस्तुनश्च प्रमेयता ॥

न च भेदस्य वस्तुत्वं वस्तुतत्त्वानपेक्षणात् ॥ ९२० ॥

प्रत्यक्षं भेदमपि वस्तुवर्तिकं न स्पृशेदित्याशङ्क्याऽऽह । प्रमेयेति । मानयोग्यत्वमपि भेदस्य किं न स्यात्तत्राऽऽह । वस्तुनश्चेति । वस्तुत्वमपि तस्यास्त्येवेति चेत्तेत्याह । न चेति । तत्र हेतुमाह । वस्त्विति । वस्तुस्वरूपस्य निरोपेक्षत्वाद्भूम्यादिसापेक्षभेदस्य सर्पादिवत्कल्पितत्वान्न वस्तुतेत्यर्थः ॥ ९२० ॥

✓ लब्धे हि भूतलेऽलब्धो घटस्तत्र निषिध्यते ॥

मानान्तरेण विज्ञातो नाज्ञातः शून्यतामिति ॥ ९२१ ॥

निषेधकमेवाध्यक्षमिति पक्षं प्रत्याह । लब्धे हीति । दृष्टे धर्मिण्यदृष्टस्यैव प्रतियोगिनो निषेधो नेदमिति वा नेदमिहेति वा । नहि प्रमितो निषेध्यः प्रमाणविरोधात्तत्राज्ञानतोऽज्ञातसर्वनिषेधप्रसङ्गात्तत्र निषेधकमेवाध्यक्षमित्यर्थः ॥ ९२१ ॥

✓ व्यञ्जकस्य समायोगो वस्तुनो वस्तुनैव हि ॥

नाभावेन निरात्मत्वाच्चावृत्त्या वा मितेर्भवेत् ॥ ९२२ ॥

किंच निषेधोऽभावो भेदो वा न तावदभावेऽध्यक्षस्य प्रवृत्तिरित्याह । व्यञ्जक-
स्येति । प्रत्यक्षस्य वस्तुत्वाद्वस्तुनैव योगो नाभावेनावस्तुना, तस्य निःस्वभावत्वादाधार-
त्वायोगान्नच्चाध्यक्षासंबद्धस्य तद्वेद्यताऽतिप्रसङ्गादिति भावः । द्वितीयेऽपि व्यावृत्त्या-
स्यभेदेन मितेरध्यक्षस्य न योगो भेदस्याप्यवस्तुत्वादतो न तस्यापि प्रत्यक्षतेत्याह ।
व्यावृत्त्येति ॥ ९२२ ॥

नातो वस्तुनि संभेदो वस्तुनोऽभेदरूपतः ॥

न प्रमाणाद्बहिर्वस्तु न मानं वस्तुनो बहिः ॥ ९२३ ॥

भेदाभावयोरवस्तुत्वेन मानायोग्यत्वे फलितमाह । नात इति । अवस्तुत्वाद्भेदाभाव-
योर्वस्तुनि स्पर्शाभावान्नोऽस्माकमभेदरूपतो वस्त्वभेदरूपमद्वयं भवतीत्यर्थः । यद्वा वस्तुनि
भेदाद्यस्पर्शो हेतुमाह । वस्तुन इति । तस्य स्वारस्येनाभेदस्वाभाव्यादित्यर्थः । अथवा
तत्र भेदादिस्पर्शो तदेकरूपतायोगादित्यर्थः । भेदाभावयोरन्यत्रावस्तुत्वेऽपि न वस्त्वद्वयं
मानमेयभेदादित्याशङ्क्याऽऽह । नेति । अद्वये तद्भेदोऽपि वास्तवो नास्तीत्यर्थः ॥ ९२३ ॥

नाभावयोर्मिथो योगोऽवस्तुत्वाभेदतस्तयोः ॥ ९२४ ॥

अभावभावयोस्तद्बद्भावेषु का भिदा ॥ ९२४ ॥

वस्तुनि भेदाभावौ निरस्य भेदनिरासे हेत्वन्तरमुच्यते तत्र भेदस्य धर्मप्रतियोगिना-
भावौ वा भावाभावौ वा भावावेव वा नाऽऽद्यो न ह्यभावयोर्मिथो भेदोऽवस्तुत्वाविशे-
षादित्याह । नाभावयोरिति । योगशब्देन भेदो लक्ष्यते । द्वितीयं निरस्यति । अभावेति ।
तद्वदिति । न मिथो भेदोऽभावस्यानाधारत्वादित्यर्थः । तृतीयं निराह । भावेति । नहि
मावेषु भेदो, भेदकाभावात् तावद्भावत्वं भेदकं, प्रतियोगिनो भावत्वेन धर्म्यद्वैतापातान्ना-
प्यभावत्वं, तस्यावस्तुत्वाद्धर्मिणोऽवस्तुत्वेन प्रतियोग्यद्वैतापत्तेश्चेति भावः ॥ ९२४ ॥

अनित्यत्वस्य धर्मस्य घटादेर्धर्मिणस्तयोः ॥

संयोगः समवायो वा तादात्म्यं वेह संगतिः ॥ ९२५ ॥

भेदनिरासेनार्थादभावं निरस्याभावनिरासेनार्थाद्भेदं निरस्यति । अनित्यत्वस्येति ।
अनित्यत्वशब्देनाभावो गृह्यते । भावाभावयोः संबन्धोऽस्ति न वा न चेदनादिरनन्तो भावः ।
स्यादभावश्च स्वतन्त्रः स्यादस्ति चेत्सोऽपि संयोगादीनामन्यतमो व्यवहारभूमौ संबन्धा-
न्तराभावादित्यर्थः ॥ ९२५ ॥

आधाराधेययोगेषु घटोऽत्रेति यथा मतिः ॥

नाभावभावयोगेषु मितेर्धीः कस्यचित्तथा ॥ ९२६ ॥

अस्तु तयोस्तेषामन्यतमः संबन्धः का हानिरित्याशङ्क्य त्रिविधमपि संबन्धं मानाभा-
वेन दूषयति । आधारेति । भूतलादेर्घटादेश्च संयोगादिषु सत्सु घटोऽत्रेति सम्यग्धीव-
द्भावाभावयोस्तेषु न कस्यचिदपि मानाद्धीरुदेतीत्यर्थः ॥ ९२६ ॥

नहि भावातिरेकेण भावाभावः प्रमाणभाक् ॥

भावात्मनाऽप्यतो भावो व्यवहाराय कल्पते ॥ ९२७ ॥

इतश्च न तयोस्त्रेधाऽपि योगोऽभावो हि भावाद्भिन्नोऽभिन्नो वा नाऽऽद्य इत्याह । न हीति । अभावस्य भावातिरेकेऽभावान्तराभ्युपगमादनवस्थानादिति भावः । न द्वितीय इत्याह । भावात्मनेति । भावाभावो न प्रमाणभागिति पूर्वेण संबन्धः । न तावदभावस्य भावान्तर्भावस्तद्वैतापातान्नापि भावस्याभावान्तर्भावोऽभावाद्द्वैतप्रसङ्गादिति भावः । भावाद्भेदाभेदाभ्यामभावो दुर्भणश्चेत्कथं तद्यवहारस्तत्राऽऽह । अत इति ॥ ९२७ ॥

अथाभावोऽपि वस्त्वैव नास्तीतिमित्तिजन्मतः ॥

द्वयोर्भावैकरूपत्वात्काऽतिशीतिमितेस्तयोः ॥ ९२८ ॥

भाववदभावोऽपि न कल्पितो बोध्यत्वादिति शङ्कते । अथेति । अभावस्यापि वस्तुत्वे भावाभावयोर्वस्तुत्वेनैकरूप्याद्भेदकाभावाद्भावभावमानतो भेदासिद्धेस्तयोर्न संगतिरिति दूषयति । द्वयोरिति ॥ ९२८ ॥

विश्वं सदेव यस्येष्टं तस्याभावः कुतो मितेः ॥

न च भावातिरेकेण भाववत्सिद्धिमश्रुते ॥ ९२९ ॥

किं चाभावः सन्नसन्वाऽऽद्ये सर्वस्य सन्मात्रत्वादितराभावोऽविद्यमानः स्यादतो न तस्य भावेन वास्तवी संगतिरित्याह । विश्वमिति । कल्पान्तरं निराह । न चेति । यथा भावो भावादन्यत्वेन न सिध्यति भेदकाभावाद्देवमभावोऽपि भावादसतो भेदासम्बात्प्रामाणिकप्रतीत्यनुपपत्तेश्चातः सदद्वैताच्च संबन्ध इत्यर्थः ॥ ९२९ ॥

अभावयोगं भावश्चेत्सहते नीलयोगवत् ॥

अविरोधादभावेन न भावापह्नुतिर्भवेत् ॥ ९३० ॥

तयोस्त्रिधाऽपि संबन्धे दोषान्तरमाह । अभावेति । यथोत्पलं नीलेन समवायं सहते तथाऽभावेन संबन्धं भावो मृष्यति चेदविरोधाद्भावस्याभावेनानिरासाद्भावोऽनाद्यनन्तः स्यादिति भावः ॥ ९३० ॥

योगोऽयं वस्तुनोर्दृष्टः पृथक्सिद्धौ परस्परम् ॥

मेषयोर्मल्लयोर्यद्वन्न भावाभावयोस्तथा ॥ ९३१ ॥

भावाभावयोस्त्रेधाऽप्यसंबन्धे युक्त्यन्तरमाह । योगोऽयमिति । वस्तुनोर्भेदेन सिद्धावयं मिथो योगो दृष्टो यथा मेषादौ; न तथाऽनयोः पृथक्सिद्धिरिति योगासिद्धिरित्यर्थः ॥ ९३१ ॥

न योगोऽभावयोर्दृष्टो वन्ध्यासुखपुष्पयोः ॥

न भावाभावयोरेवं विरोधादितरेतरम् ॥ ९३२ ॥

इतश्चाभावस्य भावेन त्रिधाऽपि न संबन्धोऽस्तीत्याह । न योग इति । असतोरसंबन्धवन्न सदसतोरपि संबन्धो मिथो विरोधादित्यर्थः ॥ ९३२ ॥

क्षितिदेशे घटाभावो घटवन्न प्रमीयते ॥

योगो वा समवायो वा नाभावक्षितिदेशयोः ॥ ९३३ ॥

किंच भूतले घटश्चक्षुःसंयोगाद्भाति न तथा तत्राभावस्तस्यासंप्रयोगात्संयुक्तविशेषणत्वादेरतिप्रसङ्गित्वादतो नाभावस्य भूतले संयोगादीत्याधाराधेययोगिविषयौक्तं प्रपञ्चयति । क्षितीति । योगशब्दः संयोगतादात्म्यविषयः ॥ ९३३ ॥

सदात्मतैवं सर्वस्य, नाभावात्मकता सतः ॥ ९३४ ॥

अप्यभावात्मकत्वेऽपि सतोऽभावात्मकत्वतः ॥

कुतो भेदावकाशः स्याद्भेदेऽसति कुतो युतिः ॥ ९३५ ॥

किंच भावाभावयोस्तादात्म्येऽभावस्य भावान्तर्भावो वा भावस्याभावान्तर्भावो वाऽऽद्ये सदद्वैतापत्तिरित्याह । सदात्मतेति । न द्वितीय इत्याह । नाभावेति । मिथो विरोधादित्यर्थः । भावस्याभावान्तर्भावमुपेत्यापि दोषमाह । अपीति । विरोधे सत्यपीत्याद्यस्यापेक्षार्थः । भावस्याभावात्मत्वेऽप्यभावमात्रशेषान्न तयोर्भेदः स्यात्तदभावे च न संबन्धत्रयमतो भावस्याभावत्वं नोपेयमित्यर्थः ॥ ९३४ ॥ ९३५ ॥

यावत्किञ्चिज्जगत्यास्मिन्भेदकं वस्तु लक्ष्यते ॥

अनापन्नादिमध्यान्तं सदेव तदितीष्यते ॥ ९३६ ॥

भावयोर्धर्मिप्रतियोगिनोर्मिथोयोगवद्भावाभावयोरपि स्यादित्याशङ्क्याऽऽह । यावदिति । भेदकत्वेनेष्टस्य सर्वस्यादिमध्यावसानहीनसन्मात्रतया दृष्टान्तासिद्धेरचोद्यमेतदिति भावः ॥ ९३६ ॥

सदेवेदमिति स्पष्टं सन्मूला इति चापरम् ॥

श्रुत्योदाहारि नः साक्षात्सदैकात्म्यावबुद्धये ॥ ९३७ ॥

सर्वस्य सन्मात्रत्वे मानमाह । सदेवेति । स्पष्टमिति श्रुतत्वाभिप्रायेणोक्तमपरमिति श्रुतार्थापत्तित्वाविवक्षयेति विवेक्तव्यम् । वाक्यद्वयोदाहरणतात्पर्यमाह । साक्षादिति ॥ ९३७ ॥

मानाभावस्य मानत्वं मेयाभावस्य मेयता ॥

न्यायं न सहतेऽतीव यथा तदधुनोच्यते ॥ ९३८ ॥

अभावस्य भावेन संबन्धं निरस्याभावस्याध्यक्षत्वं प्राधान्येन प्रत्युक्तभिदानीं मतान्तरमनुवदन्नेव तस्य न्यायविरुद्धत्वं प्रतिजानीते । मानेति ॥ ९३८ ॥

बोधकं यदबुद्धस्य तन्मानमिति हि स्थितिः ॥

न च प्रमाणनास्तित्वमीदृक्तस्मान्न युज्यते ॥ ९३९ ॥

मानाभावस्य मानलक्षणाभावान्मानत्वासंभवं वक्तुं तल्लक्षणमाह । बोधकमिति । तदनाक्रान्तत्वं मानाभावस्याऽऽह । न चेति । नहि मेयाभावस्याबुद्धत्वमसत्त्वाज्ञाप्यत एव मानाभावस्य बोधकतेत्यर्थः । लक्षणाभावे फलितमाह । तस्मादिति । मानतेति शेषः ॥ ९३९ ॥

मेयाभावः प्रमाणानां यद्यभावेन गम्यते ॥

प्रमाणानामभावस्य गमकः को भविष्यति ॥ ९४० ॥

किं चामितो वा मानाभावो मेयाभावं मिनोति मितो वा नाऽऽद्यः सभातो निर्गतदेवदत्तस्य तस्यामभावसंदेहासंभवप्रसङ्गादिति मत्वा द्वितीयमादत्ते । मेयेति । प्रमाणानामभावेन मितेनेति शेषः । मितस्य मानाभावस्य मानत्वे तत्प्रमापकं मानपञ्चकं तदभावो वेति विकल्पयति । प्रमाणानामिति ॥ ९४० ॥

नाक्षादिपञ्चकं तस्य बोधकं सत्समन्वयात् ॥

नयतस्तदभावो वा, मेयत्वैनैव तत्स्थितेः ॥ ९४१ ॥

नाऽऽद्य इत्याह । नाक्षादीति । न द्वितीय इत्याह । नयत इति । मानपञ्चकस्याभावस्तस्यैव नयतो न्यायतो न बोधको मानमेयत्वस्य भेदापेक्षत्वादित्यर्थः ॥ ९४१ ॥

नीलादिवदभावस्य यद्यक्षादिविशेषणम् ॥

विशेषणेन तद्व्याप्तेस्तदभावः कुतो मितेः ॥ ९४२ ॥

किंचाभावः सविशेषणो निर्विशेषणो वाऽऽद्ये मानं मेयं वा विशेषणमाद्यमनुवदति । नीलादिवदिति । यथोत्पलादेर्नीलादिविशेषणं दृष्टं तथा प्रमाणमभावस्य विशेषणं चेदित्यनुवादार्थः । तर्हि नीलादिनोत्पलादेर्वैशिष्ट्यवदक्षादिना विशेषणेनाभावस्य वैशिष्ट्याद्विशिष्टोऽभावो नाक्षादिविषयस्तस्यांशतः स्वविषयत्वापत्तेर्नापि विशिष्टाभावो मानाभावविषयस्तस्य विषयत्वाद्दक्षादेश्च विशेषणत्वे विशेषणेन विशेष्यस्य संबन्धनियमात्तस्य च निरस्तत्वाद्दक्षाद्यभावो न प्रामाणिकः स्यादित्याह । विशेषणेनेति ॥ ९४२ ॥

अथाविशेषणोऽभावो भवद्भिरभिधीयते ॥

मेयाभावस्य मानत्वमविशेषात्प्रसज्यते ॥ ९४३ ॥

कल्पान्तरमाह । अथेति । तर्हि मानाभावस्य मानत्वं मेयाभावस्य मेयतेति विभागासिद्धिरित्याह । मेयेति । अविशेषाद्भावगतविशेषानभ्युपगमादित्यर्थः ॥ ९४३ ॥

घटाद्यभाव इत्युक्तिर्न सम्यगिति मे मतिः ॥

पदानामसमर्थत्वाद्विरोधाद्द्वस्तुनोमिथः ॥ ९४४ ॥

मेयमभावस्य विशेषणमिति पक्षं प्रत्याह । घटादीति । भावाभावपदयोरन्योन्यान्वये

सामर्थ्याभावादिति हेतुमाह । पदानामिति । कुतस्तदसामर्थ्यं तत्राऽऽह । विरोधादिति । भावाभावयोर्वस्त्ववस्तुत्वेन मिथोयोगविरोधात्तत्पदानां संसर्गासामर्थ्यामित्यर्थः ॥ ९४४ ॥

भावाभावाख्यपदयोः सामर्थ्ये चेत्समासता ॥

घटादिनाऽनपेक्षत्वान्न समासः प्रसिध्यति ॥ ९४५ ॥

भावाभावयोर्विरोधेऽपि तत्पदयोस्तमःप्रकाशपदयोरिव समाससंभवाद्धटाद्यभाव इत्युक्तिर्युक्त्याशङ्क्याऽऽह । भावेति । समर्थः पदविधिरिति स्मृतेर्घटादिना पदेन पदान्तरस्य सामर्थ्यं सत्येव समासश्चेत्तर्हि भावाभावपदयोर्न समासस्तदर्थयोर्मिथोविरोधित्वेनानपेक्षत्वाद्दृष्टान्तेऽपि तुल्यत्वादनूपपत्तेरित्यर्थः ॥ ९४५ ॥

भावस्याभाव इत्यत्र षष्ठ्यर्थः कतमो मतः ॥

न कश्चिदपि संबन्धो नीरूपस्यासदात्मनः ॥ ९४६ ॥

मा तर्हि समासो भूद्भावस्याभाव इति व्यासेनापि विशेषणविशेष्यत्वं निर्वक्ष्यति नेत्याह । भावस्येति । षष्ठी शेष इति स्मरणात्तदर्थः संबन्ध इत्याशङ्क्याऽऽह । न कश्चिदिति । नीरूपत्वं निःस्वभावत्वं तत्र हेतुरसदात्मन इति ॥ ९४६ ॥

वस्त्वन्तरमभावश्चेदन्यदन्यद्भवेत्कथम् ॥

अन्योऽपि चेद्भवेदन्योऽविरोधो नीलवद्भवेत् ॥ ९४७ ॥

वस्त्वन्तरस्याभावो वस्त्वन्तरमिति स्थितेर्निःस्वभावत्वमसिद्धमिति शङ्कते । वस्त्वन्तरमिति । घटोऽस्तीत्युक्ते घटास्तित्वयोरेकत्ववन्न सोऽस्तीत्युक्तेऽपि घटनास्तित्वयोर्नैक्यं वाच्यं तथा च घटाभावस्य पटत्वे घटः पट इत्युक्तं स्यान्नचैतद्युक्तमन्यस्य स्थितस्य नष्टस्य वाऽन्यभावायोगादित्याह । अन्यदिति । यद्वा घटविशेषिताभावस्य पटत्वे विशेषणस्यापि घटस्य पटेऽन्तर्भावाद्यथोक्तं दूषणं द्रष्टव्यम् । विपक्षे नीलस्योत्पलात्मत्ववदन्यस्यान्यात्मत्वाविरोधाद्द्वैतापत्तिरित्याह । अन्योऽपीति ॥ ९४७ ॥

संगतावविरोधी चेन्न संबन्धिनिवृत्तिकृत् ॥

न संबन्धिग्रहाभावे संबन्धोऽयं प्रसिध्यति ॥ ९४८ ॥

अभावस्य भावेन तादात्म्यविरोधेऽपि संबन्धान्तराविरोधाद्दुपपत्तिः षष्ठ्यर्थस्येति शङ्कते । संगताविति । संबन्धस्य निरस्तत्वान्नैवमित्याह । नेति । किंच येनाभावः संबन्ध्यते तं निरुणाद्धि न वा न चेद्भावाभावयोरविरोधाद्विरोधः सर्वत्र न स्यान्निरुणाद्धि चेत्संगतावपि विरोधितेत्याह । संबन्धीति । किंचाभावः सप्रतियोगिको निष्प्रतियोगिको वाऽऽद्ये सति प्रतियोगिन्यभावयोगोऽसति वा नाऽऽद्यो विरोधान्नेतरः संबन्धिनोऽसत्त्वे तदग्रहे तत्राभावस्य संबन्धासिद्धेरित्याह । न संबन्धीति ॥ ९४८ ॥

भार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २५५

संबन्धिविरहेऽसिद्धौ षष्ठ्यर्थत्वं न सिध्यति ॥

विरोधाद्युपपन्नापि विधानप्रतिषेधनम् ॥ ९४९ ॥

निष्प्रतियोगिकत्वपक्षे स्वातन्त्र्यमभावस्य स्याद्धर्मिसंबन्धस्यापास्तत्वादिति मत्वाऽऽह । संबन्धीति । प्रतियोगी संबन्धी तस्याभावे धर्मिसंबन्धस्य चासिद्धौ षष्ठ्यर्थत्वं संबन्धत्वं नाभावस्येत्यक्षरार्थः । निषेधकमेव प्रत्यक्षमित्यत्र निषेधार्थं तन्मानं च निराकार्षी-
द्यत्तु विधिनिषेधव्यापारं तदिति तत्रापि युगपद्वा विधिनिषेधश्च, विधिपूर्वको वा निषे-
धस्तत्पूर्वको वा विधिर्नाऽऽद्य इत्याह । विरोधादिति ॥ ९४९ ॥

क्षणिकत्वाद्धियां नापि स्थायिधर्मः क्रमो भवेत् ॥

अनीलाभावपृष्ठेन नापि नीलस्य वेदनम् ॥ ९५० ॥

न द्वितीय इत्याह । क्षणिकत्वादिति । द्वित्रिक्षणावस्थानेऽपि धियां जन्मातिरिक्त-
व्यापारासत्त्वमित्यपिशब्दार्थः । न तृतीय इत्याह । अनीलेति ॥ ९५० ॥

नहृदश्यनिषेधः स्याद्वटादेरिव भूतले ॥

नान्याभावविशिष्टत्वं कृत्स्नाभावगतौ भवेत् ॥ ९५१ ॥

पीतादिनिषेधमुखेन न नीलस्य धीरित्यत्र हेतुमाह । नहीति । दर्शनयोग्यस्य घटा-
देरनुपलम्भे निषेधो भूतलादौ दृष्टो न त्वयोग्यस्याण्वादेरेवमयोग्यस्य निषेधायोगादनी-
लमित्ययमेव न निषेधस्तदभावे तन्निषेधो द्वितीयो न स्यात्कुतस्तन्मुखेन नीलविधिर्न च
विना तद्विधिमनीलमिति निषेधः प्रतियोगिधियं विना निषेधाप्रतीतेरतश्चक्रकापत्तेर्न निषे-
धपूर्वो विधिरित्यर्थः । किं चानीलस्य पीतादेरभावो नीलस्य विशेषणं स्वरूपं वा नाऽऽद्य
इत्याह । नान्येति । सर्वस्यानीलस्य पीतादेस्तदभावस्य चावगतौ सत्यां नीलस्यान्याभा-
वेन विशिष्टत्वं नान्यथा विशेषणादृष्टौ विशिष्टादृष्टेरतो नीलमालोचयतस्तदितरसर्वभावा-
भावदृष्टिप्रसङ्गात्तस्याश्चानीश्वराणामयोगाच्चीलविविरेव न स्यादित्यर्थः ॥ ९५१ ॥

अन्याभावंस्य भावत्वे स्यादभावः खपुष्पवत् ॥

भावान्तरमभावश्चेत्सिद्धं वस्तु ततः स्वतः ॥ ९५२ ॥

न द्वितीय इत्याह । अन्येति । पीताद्यभावस्य नीलरूपत्वे नीलस्याभावान्तर्भावो वा
तस्य नीलान्तर्भावो वाऽऽद्ये नभोनलिनवन्नीलं तुच्छं स्यात् । द्वितीये त्वभावस्तद्वद्विद्य-
मानः स्यादित्यर्थः । अभावस्य तुच्छत्वं परिहर्तुं परिहृतमेव चोद्यमनुद्भवति । भावा-
न्तरमिति । तत्किं भावोऽभावो वोभयथाऽपि भेदाभावयोरभावात्ताभ्यामसृष्टं वस्तु स्वतः-
सिद्धमित्याह । सिद्धमिति ॥ ९५२ ॥

तद्ग्राहीणि च मानानि व्यावृत्तिः केन गम्यते ॥

चित्रेऽपि विषये चित्रमेकं वस्त्वेकमानतः ॥ ९५३ ॥

ननु भेदाभावयोरपि मानसिद्धत्वात्कथं वस्तु तदस्पृष्टं तत्राऽऽह । तद्ग्राहीणीति । व्यावृत्तिर्भेदोऽभावो वा नोभयथाऽपि सा मेयेत्युक्तमतो मानान्यपि भेदाभावानगन्धित-
वस्तुप्रकाशकान्येवेत्यर्थः । ननु प्रत्यक्षेण चित्रे चेत्यमाने व्यावृत्तिरपि तेन चेत्यतेऽन्यथा
चित्रस्य चित्रत्वानुपपत्तेरतो व्यावृत्तिः केनेत्याक्षेपोऽनवकाशस्तत्राऽऽह । चित्रेऽपीति ।
नहि तत्रैकस्मात्प्रत्यक्षाद्यावृत्तिर्भाति चित्रस्य वस्तुत्वात्तस्य चैकत्वाद्वस्तुनोऽन्यत्र चेद्या-
वृत्तिरवस्तु स्यादित्यर्थः ॥ ९९३ ॥

प्रत्येकं नीलपीतादिग्रहणे चित्रता कुतः ॥

वस्तुनो भेदरूपत्वे वस्त्वभावः प्रसज्यते ॥ ९९४ ॥

चित्रस्यैकत्वे चित्रत्वानुपपत्तिरेकं च तच्च चित्रं चेत्येताच्चित्रतरं महदिति न्यायादित्या-
शङ्क्यापिना सूचितमरुचिहेतुमाह । प्रत्येकमिति । तत्किमेकैकं मिलितं वा नाऽऽद्यो
नीलपीताद्येकैकग्रहे चित्रत्वाग्रहान्नेतरो मिलितस्य समुदायात्मनो नीलपीतादिभ्यो भेदा-
भेदाभ्यां दुर्भणत्वादतश्चित्रस्यावस्तुत्वात्तद्गतत्वेन व्यावृत्तिग्रहे साऽपि न वस्तु स्यादि-
त्यर्थः । नीलादिवस्तुस्वरूपत्वाद्यावृत्तेर्नस्तुग्राहि मानं तामपि गोचरयति तत्र व्यावृत्ते-
रवस्तुत्वमप्रामाणिकत्वं चेत्याशङ्क्याऽऽह । वस्तुन इति । तस्य भेदेऽन्तर्भावो, भेदस्य
वस्तुन्यन्तर्भावो वा, नाऽऽद्यो भेदस्य विदारणात्मत्वात्तदात्मनो वस्तुनः शून्यतापातान्न
द्वितीयो भेदस्य वस्तुनोऽनर्थान्तरत्वे सदद्वैतापत्तेरिति भावः ॥ ९९४ ॥

अन्यधर्मे त्वभिन्नं स्यात्स्वतो वस्तु प्रमाश्रयम् ॥

भिन्नाभिन्नं विरुद्धत्वान्नैकमानस्य गोचरः ॥ ९९५ ॥

ननु भेदः स्वभावो मा भूद्धर्मस्तु भविष्यति नेत्याह । अन्यधर्मे त्विति । स हि
वस्तुनोऽवस्तुनो वा धर्मो, नाऽऽद्यो धर्मस्यापि वस्तुत्वे धर्मिणो भेदासिद्धेरवस्तुत्वे वस्त्व-
द्वैतापत्तेर्नेतरो भेदस्यावस्तुधर्मत्वे वस्त्वस्पर्शात्स्वतस्तदद्वयं प्रामाणिकं स्यादित्यर्थः ।
आश्रयशब्दो विषयवाची भावप्रधानो बहुव्रीहिसमासान्तः । वस्तुनो भिन्नाभिन्नत्वान्ना-
द्वयत्वमिति मतान्तरमाशङ्क्याऽऽह । भिन्नाभिन्नमिति ॥ ९९५ ॥

वस्त्वात्मनाऽविरोधश्चेद्वस्त्वेव विषयस्ततः ॥

सत्यं वस्तु कथं भिन्द्यात्पुण्यपेक्षाविनिमित्तः ॥

भेदः, पुत्रादिभावे तु जन्यत्वं वस्तुकल्पितम् ॥ ९९६ ॥

वस्तुरूपेण भेदाभेदयोरविरोधान्मानविषयत्वं शङ्कते । वस्त्विति । येन रूपेण तयो-
रविरोधस्तदेव मेयं न भेदाभेदावित्याह । वस्त्वेवेति । यद्यपि वस्त्वेव मेयं तथाऽपि
भेदस्य मेयत्वं वस्तुरूपत्वान्न चैवं वस्त्वभावः स्वापेक्षया वस्तुनो भेदत्वान्भ्युपगमादन्या-
पेक्षयैव तद्गत्वादित्याशङ्क्याऽऽह । सत्यमिति । स्वहेत्वासादितरूपमवितथमनपेक्षं वस्तु

अर्थात्कम्] , आनन्दगिरिकृतशास्त्रप्रकाशिकाख्यटीकासंवलितम् । २५७

चेद्भेदः स तर्हि सापेक्षः सन्वस्तुनि तदभिन्नो भेदव्यवहारं नाऽऽदध्यात्सापेक्षानिरपेक्षयो-
भिन्नत्वात्पुंघर्मश्चापेक्षा नाचेतनेषु युक्ता यदि तद्धर्मणापेक्षया निर्मितो भेदो न तर्हि
सत्यं वस्तु स्यादपेक्षाकृतस्य सर्पवत्कल्पितत्वादित्यर्थः । आपेक्षिकत्वात्कल्पितो भेदः
सर्पवदित्यत्र पित्रादौ व्यभिचारमाशङ्क्याऽऽह । पुत्रादीति । पुत्रस्य भावो जन्म
पितुर्भावस्तदुपादानं तन्निमित्तं वा तस्मिन्सति पुत्रदेहस्य कर्मकारकत्वं पितृदेहस्य
कर्तृकारकत्वं तदुभयमापेक्षिकत्वाद्वास्तुनि देहविशेषे कल्पितमिति कुतो व्यभिचारो यत्तु
वस्तुदेहद्वयमकल्पितं तदनपेक्षमेव पुत्रोत्पत्तेः प्रागपि पितृदेहस्य भावात्पुत्रदेहस्य च
पितृसंबन्धात्पूर्वमनुशायिरूपेण सत्त्वादिति भावः ॥ ९९६ ॥

दाहपाकप्रकाशादिभेदेऽप्यग्रेरभिन्नता ॥

कार्यतोऽपि न भेदः स्याद्वस्त्वभेदव्यवस्थितेः ॥ ९९७ ॥

प्रत्यक्षाभावमानाभ्यां भेदसिद्धिरुद्धता । इदानीं विमतं भिन्नं भिन्नकार्यत्वान्मृदादिव-
दित्यनुमानाद्वा, कार्यभेदो हेतुभेदं विनाऽनुपपन्नस्तद्भेदं कल्पयतीत्यर्थापत्तेर्वा जगद्धेतुभेदः
सिध्यतीत्याशङ्क्यानुमाने व्यभिचारमूर्थापत्तौ चान्यथोपपत्तिमाह । दाहेति । एकस्मिन्ने-
वाग्नौ भिन्नकार्यत्वस्य दृष्टत्वात् मानद्वयाद्धेतुभेदः कार्यभेदेऽपि जगद्धेतोरभेदेन स्थितेर-
भिष्वदुपपत्तेरिति फलितमाह । कार्यतोऽपीति । कार्यभेदेऽप्यरुचिमपिना सूच-
यति ॥ ९९७ ॥

विभिन्नकार्यकर्त्रीणां शक्तीनां यद्गदाश्रयः ॥

न विरुद्धोऽग्निरेकोऽपि तद्वत्कार्येऽपि किं न ते ॥ ९९८ ॥

ननु दहनादिशक्तयो दहने भिद्यन्ते तत्र कारणभेदादेव कार्यभेदस्तत्कुतो भिन्नका-
र्यत्वहेतोर्व्यभिचारः कुतश्चार्थापत्तेरन्यथाऽप्युपपत्तिस्तत्राऽऽह । विभिन्नेति । न ताव-
च्छक्तीनामेव कारणत्वं तासां केवलानां तद्भावाद्दृष्टेरग्रेरपि तद्भावे व्यभिचारादिताद-
वस्थं तासामेव कारणत्वेऽपि वद्वेरेकस्यानेकशक्त्याश्रयत्ववद्भिन्नेऽपि कार्ये कारणमेक-
मेव किं न स्यादतोऽनुमानादेर्व्यभिचारादिदुष्टत्वात्साधकतेति भावः ॥ ९९८ ॥

घटाभावे घटः सिध्येत्पटाभावे पटस्तथा ॥

अन्योन्याभावदृष्टेः स्यादन्योन्याश्रयता तव ॥ ९९९ ॥

कार्ये भेदाभावावङ्गीकृत्य कारणे तदुभयमपास्तम् । संप्रति कार्येऽपि तन्नास्तीत्याह ।
घटेति । घटस्याभावः पटस्तस्मिन्पटे घटो नेत्येवं घटाभावतया निष्पन्ने तदभावतया घटो
निष्पद्येत । पटस्य वाऽभावो घटस्तस्मिन्पटे पटो नेत्येवं पटाभावतया जाते घटाभावतया
पटः सिध्येदित्यक्षरार्थः । यद्वा घट एव पटस्याभावस्तस्मिन्नुत्पन्ने सत्यवटः पटो घटाभा-

वत्वेन सिध्यति पट एव घटस्याभावस्तस्मिन्सिद्धे सत्यपटो घटः पटाभावत्वेन सिध्यती-
त्यर्थः । उभयत्र फलितं दोष माह । अन्योन्येति । घटपटयोरन्योन्यमभावरूपेण
दृष्टेरिष्टत्वात्तत्पक्षे घटसिद्धौ पटसिद्धिः पटसिद्धौ च घटसिद्धिरित्यन्योन्याश्रयान्न किंचि-
दपि सिध्येदतो भेदाभावयोरभावादद्वयं वस्तु स्यादित्यर्थः ॥ ९९९ ॥

प्रत्यक्षत्वं पृथक्त्वस्य गुणत्वाद्यैरपीष्यते ॥

तेषामपि गुणे मानं नीलवन्न त्ववस्तुनि ॥ ९६० ॥

मीमांसकादिपक्षे भेदाभावयोरसिद्धिमुक्त्वा वैशेषिकादिपक्षेऽपि भेदासिद्धिं षक्तुमार-
भते । प्रत्यक्षत्वमिति । पृथक्त्वं भेदस्तस्य गुणत्वेन वस्तुत्वात्प्रत्यक्षत्वं यैरपीष्टं तन्म-
तेऽपि नीलादिष्विव प्रत्यक्षं गुणे मानं तस्य वस्तुत्वात्संप्रयोगयोग्यत्वाद्भेदस्तु न गुणो
गुणेऽपि भावादतो नावस्तुनि भेदे तस्य मानतेत्यर्थः ॥ ९६० ॥

अथ वस्तु पृथक्त्वेन विशिष्टं गम्यते तदा ॥

शुक्लो गौरिति वन्मानं वस्तुन्येव न भेदगम् ॥ ९६१ ॥

पृथक्त्वाख्यभेदस्य नावस्तुत्वं वस्तुविशेषणत्वादूपवदिति शङ्कते । अथेति । गुणा-
दिषु च तथाविधभेदस्यैकार्यसमवायोपाधिकृतत्वादध्यक्षतेति भावः । अभावेऽपि व्यभि-
चारं मत्वा दोषान्तरमाह । तदेति । तस्मिन्पक्षे यथा शुक्लो गौरिति धीः शुक्ले गव्येव-
वस्तुनि मानं तथा भिन्नो घट इत्यपि भिन्नवस्तुन्येव मानं न भेदे तस्य वस्तुविशेषणत्वेऽ-
प्यभाववदवस्तुत्वोपपत्तेरतोऽप्रयोजको हेतुः संभवति च भेदस्य मुख्यत्वे किमित्यौपचा-
रिकत्वमित्यर्थः ॥ ९६१ ॥

अभेदेनैव वर्तेत पृथक्ता यदि वस्तुषु ॥

वस्त्वेव तत्ततोऽन्या चेदपृथग्वस्तु तर्हि ते ॥ ९६२ ॥

शुक्लो गौरिति ज्ञानं गवि मानं भवद्विशेषणे शौक्ल्येऽपि मानं तथा भिन्नो घट
इत्यपि धीर्घटवद्भेदेऽपि मानमित्याशङ्क्य पृथक्त्वभेदस्य वस्तुन्यभेदो भेदो वेति विक-
ल्प्याऽऽद्यमादत्ते । अभेदेनेति । तर्हि वस्त्वद्वैतापातस्तदतिरिक्तपृथक्त्वाभावादित्याह ।
वस्त्वेवेति । द्वितीयमनुभाष्य दूषयति । तत इति । पृथक्ता वस्तुनोऽन्या चेत्तर्हि वस्त्व-
पृथक्स्यात्तस्या वस्तुनो निष्कृष्टत्वात्संबन्धस्य च भेदाभेदाभ्यां दुर्वचत्वादित्यर्थः ॥ ९६२ ॥

भावाभावपृथक्ताऽपि यद्यभिन्ना ततोऽपृथक् ॥

भावाभावविभिन्ना चेत्पृथक्ता न परस्परम् ॥ ९६३ ॥

किंच भावाभावयोः पृथक्त्वमस्ति न वाऽऽद्यमनुवदति । भावेति । साऽपि ताम्या-
मभिन्ना भिन्ना वेति विकल्पयति । अपीति । तत्राऽऽद्यं गृह्णाति । यदीति । तदा
भेदाभावाद्भावाभावयोर्न कुतश्चिद्व्यावृत्तिरिति वस्त्वद्वैतं स्यादित्याह । तत इति ।
कल्पान्तरमाश्रयापास्यति । भावेति । पृथक्ताया भावाभावाम्यां भेदे तस्यास्ताभ्यां

वार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २५९

संबन्धस्य दुःसाध्यत्वात्तयोर्मिथोभेदाभावादद्वैतमेव स्याद्भावाभावयोर्न पृथक्तेत्यत्रापि तदे-
वेति भावः ॥ ९६३ ॥

अन्यापेक्षं पृथक्त्वं चेत्स्वयं तर्ह्यपृथग्घटः ॥

द्विधर्मत्वेऽपि वस्त्वेतदेकं स्यादुत्पलादिवत् ॥ ९६४ ॥

किंच घटस्य पृथक्त्वं स्वापेक्षमन्यापेक्षं वाऽऽद्ये घटस्य शून्यतेति मन्वानो द्वितीय-
मनुवदति । अन्यापेक्षमिति । तर्हि घटः स्वयमपृथगद्वितीयः स्यादन्यापेक्षानिर्मितस्य
सर्पवन्मिथ्यात्वादित्याह । स्वयमिति । घटः स्वरूपेण पृथक्त्वापृथक्त्वधर्मैत्युपगमा-
त्कुतो घटाद्वैतमिति तत्राऽऽह । द्विधर्मत्वेऽपीति । पृथक्त्वापृथक्त्वधर्मकत्वेऽपि घटस्य
ततो धर्मयोर्भेदाभेदाभ्यां दुर्वचनत्वेन कल्पितत्वाद्रखण्डमेव तत्स्याद्यथोत्पलादेरनेकरूपा-
दिधर्मवत्त्वेऽप्यखण्डत्वं तथाऽस्यापीत्यर्थः । अपिशब्देन राद्धान्तविरोधो भेदाभेदयोर्दू-
षितत्वं च सूच्यते ॥ ९६४ ॥

धर्मबुद्धिप्रभेदेऽपि धर्म्यभेदः सदेष्यते ॥

अतो गवादेर्भेदेऽपि सन्मात्रमवसीयते ॥ ९६५ ॥

पृथक्त्वमपृथक्त्वमिति धर्मभेदे भाति तदाधारतया धर्मिणोऽपि भेदात्कथमखण्डतेत्या-
शङ्क्याऽऽह । धर्मैति । धर्मेषु प्रतीतितो भेदेऽपि न धर्मिभेदो दाहादिभेदेऽपि दहने भेदा-
भावोपलम्भादिति भावः । धर्म्यभेदे फलितमाह । अत इति । गवादेर्विशेषस्य मिथो
व्यभिचारेऽपि सन्मात्रमनुगतं न भिद्यते तदेव च मीयते न गवादेर्व्यभिचारोदित्यर्थः ।
यद्वा निरस्तो गोघटादिभेदस्तस्मिन्नङ्गीकृतेऽपि नासौ मेयोऽन्योन्याश्रयादिदोषात्सन्मात्रं
तु मेयं तस्मादद्वैतमेव प्रामाणिकमित्याह । अत इति ॥ ९६५ ॥

गोत्वादिमेयपक्षेऽपि सद्रूपस्यानपायतः ॥

वस्त्वेव मेयं गोत्वादि शाबलेयादिवत्स्फुटम् ॥ ९६६ ॥

न सन्मात्रमेव मेयं गोत्वादेरपि तद्भावादित्याशङ्क्याऽऽह । गोत्वादीति । यदा
गोत्वादि मेयं तदा तदेव वा मेयं सद्रूपमपि वा नाऽऽद्यो घटः सन्पटः सन्निति सर्वत्रा-
नुसंधीयमानं सद्रूपं हित्वा गोत्वादेरेव मेयत्वकल्पनानिमित्ताभावात्तस्य च सद्रूपाद्बुद्धि-
क्तस्यासत्त्वाद्वितीये सदेव मेयं तस्योभयसंसमतत्वान्न गोत्वादि व्यभिचारित्वाद्यथा शाब-
लेयादेर्व्यभिचारिणो न गवादिशब्दताऽऽकृतेस्तद्भावात्तथा गोत्वादेरपि मेयत्वायोगान्नि-
संदिग्धतया सन्मात्रमेव तथेत्यर्थः ॥ ९६६ ॥

सद्रूपत्वापरित्यागादवान्तरनिबन्धनाः ॥

व्यवहाराः प्रतीयन्ते सत्तत्त्वं तेज्ववस्थितम् ॥ ९६७ ॥

ननु सद्रूपमपि गोत्वादिवन्न मेयमुत्तरत्रिकाद्यावृत्तत्वेन व्यभिचारित्वस्य तुल्यत्वाद्-

न्यथा जात्यादीनां जातिरहितत्वाङ्गीकारविरोधान्न च तत्रापि स्वरूपसत्त्वस्वीकारात्ततः सद्रूपस्याव्यावृत्तता तस्य खण्डादिवद्यभिचारिणः सच्छब्दावाच्यत्वात्तत्राऽऽह । सद्रूपेति । स्तम्भकुम्भाद्यवान्तरपदार्थनिमित्ता ये व्यवहारास्ते सद्रूपात्यागेन प्रतीयन्ते तेन स्तम्भादिषु सद्रूपमवस्थितमास्थेयं ततो निष्कृष्टानामसत्त्वेन दृष्टादृष्टव्यवहारहेतुत्वायोगात्तथा च सन्मात्रं तत्त्वं तस्माद्दुद्रिकं तस्मिन्कल्पितं न च सर्वकल्पनाधिष्ठानात्सन्मात्रादन्यत्सामान्यं नामास्ति यदुत्तरत्रिकं व्यभिचरेन्न च द्रव्यत्वमाकाशवृत्तिजातेर्भिन्नजातित्वादित्याद्यनुमानात्तदस्तित्वं द्रव्यत्वं तद्वृत्तिव्याप्यजातेरन्यजातित्वादित्यपि वक्तुं मुकरत्वादिति भावः ॥ ९६७ ॥

सत्तातोऽपि न भेदः स्याद्द्रव्यत्वादेः कुतोऽन्यतः ॥

एकाकारा हि संवित्तिः सद्रव्यं सन्गुणस्तथा ॥ ९६८ ॥

ननु न सन्मात्रेऽतिरिक्तं कल्पितं द्रव्यादिसमवायान्तानां षट्पदार्थानां मिथोव्यावृत्तानां परमार्थतया कैश्चिदिष्टत्वादिति। तत्र किं सामान्यविशेषौ द्वे वस्तुनी, विशेषा एव वा वस्तुनि, सामान्यविशेषात्मकमेकं वा वस्तु, सामान्यमेव वेति विकल्प्याऽऽद्ये दोषमाह । सत्तातोऽपीति । सत्सामान्यादनुवृत्ताद्यावृत्तानां भेदेऽपि नासौ युक्तो व्यावृत्तानां ततो निष्कर्षे तुच्छत्वप्रसङ्गाद्द्रव्यादिभावपदार्थषट्स्य मिथोभेदस्तु कुतस्त्यो भेदकाभावादिभिन्नसन्मात्राभेदाच्चातो वस्तुद्वयमित्ययुक्तमित्यर्थः । द्रव्यादेः सत्तासामान्याद्भेदाभावे हेतुमाह । एकाकारेति । विमतं सतो न भिद्यते तदेकाकारधीत्वात्तद्वदित्यर्थः । संवित्तेरेकाकारत्वमुदाहरति । सदिति । सामानाधिकरण्यादेकत्वप्रतीतेर्न द्रव्यादेः सत्सामान्याद्भेदधीरिति यावत् ॥ ९६८ ॥

समवायाच्च सर्वन्धे नैकरूप्यं विभक्तयोः ॥

तच्चेत्ततो न विश्वासो, जातावप्येकबुद्धितः ॥ ९६९ ॥

एकत्वधीर्द्रव्यादेः सत्सामान्यस्य च भेदे सत्येव समवायकृतेत्याशङ्क्याऽऽह । समवायाच्चेति । नहि संबन्धकृता भिन्नयोरेकत्वधीर्दण्डीत्यत्रानुपलम्भादित्यर्थः । तत्र समवायाभावादेकत्वास्फूर्तिर्द्रव्यादेः सतश्च तद्भावात्तद्धीरिति शङ्कते । तच्चेति । एकत्वधीः समवायकृता वा स्वरूपैक्यकृता वेति संदेहाच्च समवायात्तज्ज्ञानं निश्चेतुं शक्यमिति परिहरति । नेति । संशयबीजमाह । जाताविति । गोत्वमेकमित्येकत्वधीर्गोत्वेऽपि दृष्टा, न च सा समवायकृतैकत्वस्य गोत्वे समवायानुपगमाद्द्रव्यस्य गुणवत्त्वायोगादतः स्वरूपैक्यकारिता सेति सद्रव्यमित्यादावपि तदधीना चैक्यधीः समवायाद्वेति संशयप्रसक्तिरिति भावः ॥ ९६९ ॥

संसर्गधर्मता नापि भेदेनानुपलम्भनात् ॥

समवायेन संबन्धे को हेतुरिति नेष्यते ॥ ९७० ॥

सतो गवादेश्च समवायमुपेत्य न तत्कृता तयोरेकत्वधीरित्युक्तमिदानीं तयोः संसर्गा-
ख्यसमवायवत्ताऽपि न युक्ता, तयोर्मिथोभेदेनादृष्टेः सत्सामान्यवद्भावादिवचेत्याह । संस-
र्गेति । किंच समवायः स्वतन्त्रः परतन्त्रो वा नाऽऽद्योऽयमनयोरितिषष्ट्यनुपपत्तेद्वि-
तीये समवायेन समवायिनोः संबन्धो वाच्यः स च न संयोगः समवायो वा मानाभावा-
दित्याह । समवायेनेति ॥ ९७० ॥

संयोगश्चेद्वियोगोऽपि समवायेऽनवस्थितिः ॥

स्वतश्चेत्कल्पना व्यर्था द्रव्यस्याप्येकता स्वतः ॥ ९७१ ॥

संयोगस्याप्रामाणिकत्वं साधयति । संयोगश्चेदिति । समवायस्य समवायिनोश्च
संयोगे तस्य वियोगावसानत्वात्तयोर्वियोगोऽपि कदाचित्स्यात्तथा च गुणादेः स्वतन्त्रताऽ-
प्यापतेदित्यर्थः । समवायसमवायिनोः समवायस्य विमानत्वमुपपादयति । समवाय इति ।
नित्यद्रव्यसमवाययोरसमेवेतत्वमिति मतव्याहतिश्चेति भावः । समवायस्य समवायितन्त्रत्वं
स्वतःसिद्धं न तत्र संबन्धान्तरापेक्षेति शङ्कते । स्वतश्चेदिति । तर्हि समवायकल्पना
विफलेत्याह । कल्पनेति । द्रव्यादेः सत्त्वेनैक्यधीप्रयोजकतया समवायकल्पनाऽर्थव-
तीत्याशङ्क्याऽऽह । द्रव्यस्येति । समवायपारतन्त्र्यस्य स्वाभाविकत्ववद्द्रव्यादेः सत्त्वे-
नैक्यधीरपि स्वतोऽस्तु कृतं समवायेनेत्यर्थः ॥ ९७१ ॥

सत्तावगुण्ठिताश्चैते सर्वे भावाः सदैव हि ॥

व्यवहाराय कल्पन्ते भ्रान्तो भेदः सदैव तु ॥ ९७२ ॥

द्वे वस्तुनी सामान्यविशेषाविति पक्षं प्रतिक्षिप्य विशेषा एव वस्तुनीति पक्षं प्रत्याह ।
सत्तेति । सर्वे हि विशेषा नियमेन सत्ताव्याप्ता व्यवहारकाले व्यवहारयोग्या भवन्त्य-
तस्तेषां सन्मात्रत्वाद्भासमानो भेदः सदैव भेदत्वाच्चन्द्रभेदवद्भ्रान्तः स्यान्न चानुगतं सत्त्व-
मेव नास्ति घटवृत्तिः तद्वृत्तिवृत्तिसामान्यस्य प्रत्यक्षत्वान्न च सामान्यं नास्तीत्युक्ति-
व्याघातः सन्मात्रस्यैवात्र तच्छब्दत्वादिति भावः ॥ ९७२ ॥

येषामपि हि सामान्यभेदवद्द्रवस्तु गृह्यते ॥

तेषामपि कुतो भेदो वस्त्वैक्याद्धर्म्यभेदतः ॥ ९७३ ॥

सामान्यविशेषात्मकमेकं वस्त्वितिपक्षं प्रत्याह । येषामिति । तन्मते भेदासिद्धौ हेतु-
माह । वस्त्विति । तदेव कथं तत्राऽऽह । धर्मीति । धर्मिणः सामान्यविशेषात्मकस्या-
भेदात्तस्य च वस्तुत्वादित्यर्थः ॥ ९७३ ॥

अपि भेदेन या बुद्धिः स्यात्सामान्यविशेषयोः ॥

साऽपि तन्मात्रनिष्ठत्वान्नैव भेदस्पृगिष्यते ॥ ९७४ ॥

सामान्यविशेषयोर्मिथोभेददृष्टेस्तद्भेदो धर्मिण्यनुप्रविशतीत्याशङ्क्याऽऽह । अपीति । सामान्यविशेषयोस्त्वन्मते वस्तुत्वाभावान्न तत्र भेदधीर्न ह्यवस्तुनि सा युक्ताऽपि तथाऽपि तयोर्भेदेन या धीरिष्टा सा सामान्यधीर्वा, विशेषधीर्वोभयधीर्वा, बुद्ध्यन्तरं वा । तत्र पक्षत्रये सामान्यादिमात्रावसायित्वान्न सा भेदनिष्ठा, बुद्ध्यन्तरमपि न भेदविषयं, परस्परश्रयादि-दोषादतः सामान्यविशेषयोरपि न भेदः, कुतः स धर्मिणि स्यादित्यर्थः ॥ ९७४ ॥

एकं चेद्भिन्नता नास्ति भेदश्चेदेकता कुतः ॥

चित्रेऽप्यनुगमाभावान्न सामान्यविशेषता ॥ ९७५ ॥

किंच सामान्यविशेषं तद्वतोऽभिन्नं भिन्नं वा नाऽऽद्य इत्याह । एकं चेदिति । सामान्यं विशेषश्चेत्युभयं धर्मिणः सकाशादभिन्नं चेन्न सामान्यविशेषभावो धर्मिवदित्यर्थः । द्वितीयमनूद्य वस्तुत्रयप्रसङ्गं दोषमाह । भेदश्चेदिति । एकं वस्तु व्यात्मकमित्युक्ते कुतोऽयं विकल्पो वस्तुनश्चित्रत्वादित्याशङ्क्याऽऽह । चित्रेऽपीति । उभयात्मके वस्तु-नीष्टेऽपि विशेषात्मकमेव तत्स्यान्नोभयात्मकं खण्डगोर्मुण्डगव्यन्वयाभावादनवयिनश्च सामान्यमात्रस्यावस्तुत्वादित्यर्थः ॥ ९७५ ॥

स्वरूपपररूपाभ्यां यदा सदसदात्मकम् ॥

वस्त्वेकं मानविषयमभावस्ते तदा कुतः ॥ ९७६ ॥

एकं वस्तु व्यात्मकमित्यत्र भेदनिरासद्वारेणाभावं निरस्य पक्षान्तरमुद्भाव्याभावनिरासद्वारा भेदं निरस्यति । स्वरूपेति । स्वरूपेण सदात्मकं पररूपेणासदात्मकमेकं वस्तु मानविषयत्वाक्रान्तं यदेष्टं तदा वस्तुनो नाभावो मानाभावाच्च तदपेक्षो भेदोऽपी-त्यर्थः ॥ ९७६ ॥

प्रत्यक्षादिनिवृत्तिश्चेत्तस्याः किं रूपमुच्यताम् ॥

स्तैमित्यमात्मनश्चेत्तस्यात्तद्वस्त्वेवास्मदीहितम् ॥ ९७७ ॥

वस्त्वभावे मानपञ्चकानुदयो मानमिति शङ्कते । प्रत्यक्षादीति । तदनुत्पत्तेः स्वरूपं विकल्पयति । तस्या इति । आत्मनो निर्व्यापारात्मनाऽवस्थानं वा वस्त्वन्तरज्ञानं वा भावान्तरं वा सेति विकल्पार्थः । आद्यमनूद्य कूटस्थवस्त्वतिरेकेणाभावो नेति स्वपक्षप्रा-प्तिमभिप्रेत्याऽऽह । स्तैमित्यमिति ॥ ९७७ ॥

अथ वस्त्वन्तरज्ञानं नितरां तस्य वस्तुता ॥

भावान्तरमभावोऽपि निरूपाख्यः स नेष्यते ॥

तस्माद्वस्त्वेकनिष्ठत्वान्न भेदोऽक्षादिगोचरः ॥ ९७८ ॥

द्वितीयमनूद्य निराह । अथेत्यादिना । तस्य ज्ञानत्वाद्भावत्वोपगमाच्चेत्यतिशय-
माह । नितरामिति । तृतीयं प्रत्याह । भवान्तरमिति । भवान्तरस्य भावत्वेऽन्त-
रशब्दायोगादन्यत्वासिद्ध्या चान्यस्य भावस्य तद्भावासंभवाद्भावत्वे च भावशब्दानु-
पपत्तेस्तस्य चातुच्छत्वात्तदात्मनोऽभावस्यापि तदयोगाद्भवस्तुत्वमेवेत्यर्थः । त्रिधाऽपि
मानपञ्चकानुदयस्य वस्तुत्वात्तद्विषयस्यापि वस्तुत्वमेव ; नहि वस्तु वस्त्वभावं साधयति
स्वाभावसाधकत्वापाताद्भवस्तुभेदस्याद्याप्यसिद्धेरिति समुदायार्थः । अभावनिरासेन भेदमपि
निरस्य सामान्यमेव वस्त्वितिपक्षमङ्गीकुर्वन्भेदाप्रामाणिकत्वमुपसंहरति । तस्मादिति ।
वस्तुनञ्चैविध्यायोगात्परिशेषतः सामान्यमेव तदिति स्थितत्वात्तस्य च सन्मात्रस्य सर्व-
त्रैक्यान्न प्रमितो भेदोऽस्तीत्यर्थः ॥ ९७८ ॥

घटोऽयमिति संवित्तेर्घटो मेयः प्रतीयते ॥ १७८
न व्यावृत्तिः पटादीनामताद्रूप्यात्तथा पटे ॥ ९७९ ॥

ननु घटादेः सर्वतो व्यावृत्तस्य प्रत्यक्षत्वात्कुतो भेदो नाक्षादिगोचरस्तत्राऽऽह । घट
इति । निर्विकल्पकं वा सर्वतो व्यावृत्तं घटं गोचरयेत्सविकल्पकं वा नाऽऽद्य आलोच्यते
वस्तुमात्रमित्यादिन्यायविरोधान्नेतरस्तत्रापि घटमात्रस्य विषयत्वदृष्टेरितरव्यावृत्तेरप्रतीते-
स्तस्यास्तद्रूपताया निरस्तत्वात् चेतरेषामस्ताग्रहे तद्यावृत्ततया घटः शक्यो ज्ञातुमित्यु-
क्तम् । तस्मान्न प्रत्यक्षं तस्येतरव्यावृत्तिं प्रत्याययतीत्यर्थः । घटे दर्शितन्यायं पटादाव-
तिदिशति । तथेति । घटवत्पटेऽपि व्यावृत्तिर्नाध्यक्षा पटोऽयमिति संवित्तेः पटो मेयः
प्रतीयते न व्यावृत्तिर्घटादीनामताद्रूप्यादित्यस्य सर्वत्र सुवचत्वादित्यर्थः ॥ ९७९ ॥

घटाभावो विरोधित्वान्न घटेऽर्थान्तरेऽपि न ॥

अषष्ठ्यर्थतया तस्माद्विकल्पोऽयं न वस्तुगः ॥ ९८० ॥

भेदस्याध्यक्षत्वनिरासेन तदपेक्षाभावस्यापि तन्निरस्तम् । किंच घटाभावो निराश्रयः
साश्रयो वाऽऽद्ये स्वातन्त्र्यं द्वितीये घटं वाऽऽश्रयतेऽर्थान्तरं वा प्रथमं प्रत्याह । घटेति ।
न हि घटप्रागभावादिर्घटे घटे समसमयसंभवाभावात् । घटान्योन्याभावस्य घटाश्रय-
त्वेऽपि भेदनिरासात्तद्रूपस्तदपेक्षो वा न सोऽस्तीति भावः । द्वितीयं निराह । अर्था-
न्तरेऽपीति । अर्थान्तरमभावो भावो वा नाऽऽद्योऽभावस्याभावाश्रयत्वायोगान्न द्वितीयो
भावाभावयोः संबन्धाभावस्योक्तत्वादित्याह । अषष्ठीति । अभावप्रतीतेस्तर्हि का गति-
स्तत्राऽऽह । तस्मादिति । विकल्पोऽपि प्रत्ययत्वात्समतवद्भवस्तु गोचरयतीत्याश-
ङ्क्याऽऽह । नेति । शब्दज्ञानानुपाती वस्तुशून्यो विकल्प इति लक्षणान्न तस्य वस्तुवि-
षयतेत्यर्थः ॥ ९८० ॥

घटो हि संविदं कुर्वन्नात्माकारविशेषणम् ॥

आत्मानं लभते तद्व्यावृत्तिं न पटादितः ॥ ९८१ ॥

२६४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

घटज्ञाने घटवद्भेदाभावयोरपि भानात्तद्धीर्न विकल्पमात्रमित्याशङ्क्य "घटोऽयमिति संवित्तेरित्येतत्प्रपञ्चयति । घटो हीति । यथा घटः स्वविशेषितां संविदं जनयन्भावो भवति नहि स जाड्याद्धित्वा संविदमात्मानमास्कन्दति न तथा पटादिव्यावृत्तिमपि कुर्वन्नात्मानं लभते तस्याः स्वरूपत्वधर्मत्वयोर्निरस्तत्वादित्यर्थः ॥ ९८१ ॥

पटसंवेदनेऽप्येवं पटमात्रं विशेषणम् ॥

ईक्षतेऽत्राधिकं नान्यदभावादि यदुच्यते ॥ ९८२ ॥

तथा पट इत्यतिदेशं विशदयति । पटति । समानाधिकरणे सप्तम्यौ । घटसंविदि घटमात्रवत्पटसंविद्यपि तन्मात्रं विशेषणं दृष्टं यत्पटादधिकमभावादि विशेषणमिष्टं तत्पटसंविद्भ्रामन्यदनन्यद्वा न सिध्यत्यन्यत्वे पटादेस्तदस्पर्शात्संबन्धस्य निरस्तत्वादनन्यत्वे च तदसिद्धेरित्यर्थः ॥ ९८२ ॥

संदिग्धनिश्चयाद्येवं ज्ञानधर्मो विशेषयन् ॥

संविदं भिद्यते मेयात्प्रत्येकं भेदधीर्न तु ॥ ९८३ ॥

अथाऽऽन्तरेषु ज्ञानादिष्विव बाह्येष्वपि घटादिषु भेदाभावौ नापह्नोतुं शक्याविति तत्राऽऽह । संदिग्धेति । संदिग्धशब्दो निश्चयसांनिध्याद्भावप्रधानस्तथा च यथा संशयादिः करणव्युत्पत्त्या ज्ञानशब्दितान्तःकरणधर्मः संशयसंविन्निध्यासंविदिति संविदं व्यावर्तयन्मेयान्मिथः संविदश्च न भिद्यते नहि तस्मिन्भेदधीरन्यव्यावृत्तेर्दुर्ज्ञानत्वस्योक्तत्वादेवं घटादिरपि संविदं विशेषयन्न कुतश्चिद्भिद्येतेत्यर्थः ॥ ९८३ ॥

तथाऽहमेव जानामि माता नान्य इतीदृशाः ॥

मातृधर्माः प्रसिध्यन्ति विशिष्यन्तः स्वसंविदम् ॥ ९८४ ॥

मात्रादिभेदवद्घटादिभेदः संशयादिभेदश्च निश्चीयतामित्याशङ्क्याऽऽह । तथेति । माता श्रोता द्रष्टेत्यादयो मातृत्वादिरूपा धर्मा मातृज्ञानमित्यादिना स्वसाधिकां संविदं व्यावर्तयन्तः संविदो मेयान्मिथश्च भेदमलभमानाः संविद्यध्यस्तास्तथा संशयादयो घटादयश्च तत्राऽऽरोपिता वस्तुतो न भिद्येरन्नित्यर्थः ॥ ९८४ ॥

संविदेका स्वतःसिद्धा प्रत्यग्रूपैकलक्षणा ॥

भावाभावादिरूपाय व्यवहाराय कल्पते ॥ ९८५ ॥

ननु संविदं सर्वकल्पनाधिष्ठानं नाभिष्ठा महे यतः साऽपि भिन्नत्वाद्द्रज्जुसर्ववत्कल्पनामर्हति तत्राऽऽह । संविदिति । अधिष्ठानत्वात्तर्हि रज्जुवज्जडा सेति नेत्याह । स्वतःसिद्धेति । तर्हि संविदात्मेति वस्तुद्वयस्वीकारादपसिद्धान्तो नेत्याह । प्रत्यगिति । तस्याः सर्वकल्पनाधिष्ठानत्वे सर्वव्यवहारास्पदत्वं फलतीत्याह । भावेति ॥ ९८५ ॥

प्रार्तिकम्] , आनन्दगिरिकृतशास्त्रप्रकाशिकाख्यटीकासंबलितम् । २६५

अतोऽनुभवमुल्लङ्घ्य न भेदो नाप्यभिन्नता ॥

तत्पृष्ठेन तु मानानि विरोधः किसमाश्रयः ॥ ९८६ ॥

प्रत्यक्षादिविषयत्वेनेष्टौ भेदाभावौ सर्वत्र प्रत्याख्याय वेदान्तानां मानान्तराविरोधं प्रकृतमुपसंहरति । अत इति । कूटस्थप्रत्यगनुभवस्य सर्वाधिष्ठानत्वात्तमतिक्रम्य प्रपञ्चस्य तद्भेदादेश्चासिद्धेस्तच्चमस्यादीनां तादृग्वस्तु बोधयतां न विरोधो मानान्तरैरित्यर्थः । किंचानुभवानुसारेण मानानां मानत्वं तत्कथं तमनुसरन्तो वेदाङ्गता मानान्तरैर्विरुद्धेरन्वित्याह । तत्पृष्ठेनेति ॥ ९८६ ॥

अविज्ञातः प्रमाणानां विषयो वादिनां मतः ॥

न तस्य मानतः सिद्धिस्तत्सिद्धेः प्राक्प्रमाणमात् ॥ ९८७ ॥

किंचानुभवस्यैवाज्ञातत्वात्प्रत्यक्षादीनां तद्विषयत्वात्तत्र प्रवृत्तानां वेदान्तानां तैर्विरोधो नेति वक्तुं संमतमर्थमाह । अविज्ञात इति । अज्ञातत्वस्यापि तर्हि भेद्यत्वादानुभवस्यैव तन्नियमो भज्येत नेत्याह । न तस्येति ॥ ९८७ ॥ अ. ७. ७. ७ अ. १

अमानकं कथं च स्यादज्ञातत्वमिहोच्यताम् ॥

कथं वा तद्विना मानं विषयासंभवाद्भवेत् ॥ ९८८ ॥

प्रमाणप्रवृत्तेः प्रागेव तस्य सिद्धत्वान्मेयत्वं नास्ति चेत्तर्हि साधकाभावादसिद्धिरेव स्यात्तद्वा किंचिद्वाच्यमिति शङ्कते । अमानकमिति । इहेति वस्तुनोऽज्ञातत्वस्यैवोक्तिः । अज्ञातत्वस्यासत्त्वं वा मानगम्यत्वं वा साधकान्तरं वा वाच्यमिति वोच्यते नाऽऽद्य इत्याह । कथं वेति । अज्ञातत्वं विना मानमेव न संभवेत्तदभावे तदुपलक्षितविषयाभावान्नहि निर्विषयं मानमस्तीत्यर्थः ॥ ९८८ ॥

अज्ञातत्वक्षतिं कुर्वन्मानं मानत्वमश्नुते ॥

मानादज्ञातता चेत्स्यान्न सा तत्फलमिष्यते ॥ ९८९ ॥

द्वितीयं परास्यति । अज्ञातत्वेति । मानं खल्वज्ञातत्वं निवर्तयन्न तद्विषयीकर्तुमीष्टे, न हि दीपस्तमो गोचरयतीति भावः । विपक्षे दोषमाह । मानादिति । अज्ञातता मानाज्ज्ञाता चेन्न तत्क्षतिर्मानफलं स्यात्तद्गम्यस्यातन्निवर्तयत्वादित्यर्थः ॥ ९८९ ॥

अतोऽनुभवतो लब्धमज्ञातं ज्ञापयत्सदा ॥

प्रत्यक्षादि प्रमाणं स्यान्न स्वतो नापि चान्यतः ॥ ९९० ॥

तृतीयं प्रत्याह । अत इति । पक्षद्वयासंभवोऽतःशब्दार्थः । अतोऽनुभवत इति वा सामानाधिकरण्यं सदाऽनुभवतो लब्धमिति संबन्धः । अनुदितानस्तमितानुभवसिद्धाज्ञातत्वोपलक्षितप्रत्यग्भावे प्रत्यक्षादि प्रमाणमिति फलितमाह । अज्ञातमिति । स्वयंप्रभ-

त्वानभ्युपगमान्मेयत्वस्य च निरस्तत्वादानुभवसिद्धमज्ञातत्वमिति स्फुटयति । न स्वत इति ॥ ९९० ॥

नाज्ञासिषमहं पूर्वमित्येवं प्रमिते घटे ॥

पूर्वाज्ञातत्वविषयो भूयोऽप्यनुभवो यतः ॥ ९९१ ॥

ननु मेयत्वस्वप्रकाशत्वयोरन्यतरत्वव्याप्तमनुच्छत्वं, तदितो व्यावर्तमानं स्वव्याप्यम-
तुच्छत्वमपि व्यावर्तयति, तथा चाज्ञातत्वस्य तुच्छता - नेत्याह । नेत्यादिना । घटे
प्रमिते सत्येतावन्तं कालमहमिमं न ज्ञातवानित्येवं पूर्वं ज्ञानोत्पत्तेरज्ञातत्वेनानुभूतवटाविष-
योऽनुभवो दृष्टस्तस्मात्परामर्शादज्ञातत्वमनुभवसिद्धं न तुच्छी भवत्यतुच्छत्वस्य व्याप्तिस्तु
मेयत्वस्वप्रकाशत्वानुभवसिद्धत्वानामन्यतमेनेत्यास्थेयमित्यर्थः ॥ ९९१ ॥

प्रवृत्तं विषये मानमवच्छेदफलं मतम् ॥

ज्ञाताज्ञाते प्रति त्वस्य न व्यापारोऽप्रमाणतः ॥ ९९२ ॥

प्रमितेऽर्थे चेदज्ञातत्वधीस्ताहिं घटमानादेव तत्सिद्धेरनुभवसिद्धत्वकथा वृथेत्याश-
ङ्क्याऽऽह । प्रवृत्तमिति । घटादौ प्रवृत्तं मानं तदनुभवावसानं चेतस्य स्वकालेऽर्थे
ज्ञातत्वजनकत्ववत्प्राक्काले ज्ञातत्वज्ञापकत्वमिति स्यादित्याशङ्क्याऽऽह । ज्ञातेति । नहि
मानस्य ज्ञाततायां जननव्यापारः कारकत्वेनामानत्वापत्तेर्न च ज्ञातताजनकं ज्ञापकमे-
वेति युक्तम् । तथाऽपि तस्य प्रकाशत्वाप्रकाशत्वयोर्वस्तुन्ययुक्तत्वान्नापि पूर्वकालीना-
ज्ञातत्वज्ञापनव्यापारोऽर्थावग्रहात्मनो मानस्य जन्मातिरिक्तव्यापारानुपगमान्मेयत्वे
चाज्ञातत्वस्य मानानिवर्त्यत्वापत्तेरुक्तत्वादिति भावः ॥ ९९२ ॥

सर्वोऽप्यनुभवात्सिद्धां बालोऽप्यज्ञाततां स्वतः ॥

न किञ्चिज्ज्ञान इत्येवं पृष्टो वक्ति प्रमां विना ॥ ९९३ ॥

किञ्चाज्ञातत्वस्यानुभवसिद्धत्वं सर्वजनीनमित्याह । सर्वोऽपीति । किं गवयमाकल-
यसीति केनचित्पृष्टो बालो मानवृत्तान्ताकुशलत्वात्प्राकृतोऽपि स्वतः स्वानुभवादज्ञातत्वं
न जानामीत्यनेन विधिना प्रतिपादयत्यतो मानं विना सर्वोऽप्यनुभवादेव सिद्धां तामव-
गच्छति तत्कृतो विप्रतिपत्तिरित्यर्थः ॥ ९९३ ॥

निःशेषकरणग्रामलयेऽप्यनुभवः स्वतः ॥

अलुप्तदृक्सुषुप्तेऽपि जाग्रद्धोधाविशेषतः ॥ ९९४ ॥

नन्वज्ञातत्वस्यानुभवसिद्धत्वेऽपि मेयत्वमनुभवस्य मानकरणजत्वेन मानत्वात्तत्राऽऽह ।
निःशेषेति । स्वापे प्रमासामग्रीविरहेऽपि नित्यसिद्धचिद्धानुरूपोऽज्ञातत्वानुभवः स्वतोऽ-
स्त्यन्यथोत्थितस्य नावेदिषमिति परामर्शायोगादतो जागरितेऽप्यज्ञातताबोधस्य स्वापाद-
विशेषादानुभवसिद्धा सर्वत्र सेत्यर्थः ॥ ९९४ ॥

वर्तिकम्] , आनन्दगिरिकृतशास्त्रप्रकाशिकाख्यटीकासंबलितम् । २६७

अत्यन्ताननुभूतेषु हिमवत्पृष्ठवस्तुषु ॥

जाग्रतोऽनुभवोऽप्येवं सुषुप्ताञ्च विशिष्यते ॥ ९९५ ॥

तत्रैव हेत्वन्तरमाह । अत्यन्तेति । हिमवत्पृष्ठनिष्ठानि वस्तूनि किं त्वया दृष्टानीति केनाचित्काश्चित्पृष्ठो नेति निश्चित्याज्ञाततां ब्रवीति । न च तत्रासौ प्रमिता सर्वथैव तेषामग्रमितेरतो नित्यानुभवादेव तेषु सा सिद्धेत्यर्थः । तथाऽपि जाग्रद्बोधविशेषत इत्ययुक्तं स्वापे मानकारणाभावादज्ञातत्वस्यामेयत्वेऽपि जाग्रति तद्भावात्तद्गम्यत्वसिद्धेरित्याशङ्क्याऽऽह । जाग्रत इति । उक्तविभागे सत्यपि नोभयत्राज्ञातत्वानुभवस्य विशेषो नहि जाग्रतोऽज्ञातत्वानुभवः सुषुप्ताज्ञातत्वानुभवान्निघृते तस्य भेयताया निरस्तत्वादित्यर्थः ॥ ९९५ ॥

न चात्रानुभवो लुप्तो न जानामीति बोधनात् ॥

अदृष्टमपि दृष्ट्वाऽस्ति बोधो नाज्ञासिषं त्विति ॥ ९९६ ॥

ननु क्वचिदनुभवसिद्धमज्ञातत्वमनुभवस्यैवाभावादिति तत्र जाग्रति तदभावः, स्वापे वा ? नाऽऽद्य इत्याह । न चेति । जागरे त्वदुक्तमर्थं न जानामीत्यनुभवात्तदभावो नास्तीत्यर्थः । किंचादृष्टं वस्तु दृष्ट्वा नैतावन्तं कालमेतदेवेदिषमितिपरामर्शाधीनो बोधोऽस्ति, तत्र जागरेऽनुभवापलाप इत्याह । अदृष्टमिति ॥ ९९६ ॥

पुमान्सुप्तोत्थितोऽप्येवं प्रमात्रादिलयं स्वतः ॥

अनुभूत्यैव संधत्ते नान्तराऽतोऽस्य लुप्तता ॥ ९९७ ॥

न द्वितीय इत्याह । पुमानिति । जागरे नाज्ञासिषमिति वत्पुरुषः स्वापाद्दुत्थितोऽपि मात्राद्यभावं तत्कालीनं स्वानुभवादेवानुसंधत्ते । उत्थितो हि न किंचिदेवेदिषमिति ब्रूते तत्स्वप्नजागरान्तराले कुतोऽनुभवासत्तेत्यर्थः ॥ ९९७ ॥

न चेदानींतनाद्बोधाद्बोधाभावगतिर्भवेत् ॥

सौषुप्ती, नहि बोधस्य कालभेदेन भिन्नता ॥ ९९८ ॥

किंच सौषुप्तबोधाभावधीर्जाग्रत्कालीनबोधाद्वा सौषुप्तबोधाद्वा नाऽऽद्य इत्याह । न चेति । तत्र हेतुर्नहीति । देशकालावस्थाभेदान्नानुभवस्य भिन्नता तत्प्रागभावाद्यसिद्धेर्नहि स्वतः परतो वा तत्सिद्धिरतोऽद्वयोऽनुभवः कूटस्थानित्योऽभ्युपेयः । एतेन द्वितीयोऽपि व्याख्यातो व्याघाताच्चेति भावः ॥ ९९८ ॥

बोधादेव प्रसिध्यन्ति कालावस्थादयो यतः ॥

मातृमानादयश्चापि कुतस्तैरस्य विक्रिया ॥ ९९९ ॥

नन्वनुभवस्य क्षीरादिवत्कालादिवशात्परिणामान्न कूटस्थता तत्राऽऽह । बोधादिति । न तावत्कालादि स्वतः सिध्यति जडत्वादतो बोधाधीनसत्तास्फूर्तिकात्समादादावेव साध-

कत्वेन सिद्धानुभवस्य न तद्वशात्तद्विकारो नहि पुरा विकारविरही स्वरूपानुभवः पुनर्विकारितां स्वरसतो गन्तुमर्हति स्वरूपविपरिलोपानुपपत्तेरित्यर्थः ॥ ९९९ ॥

प्रमातृमानतन्मेयेष्वागमापायिषु त्रिषु ॥

अलुप्तानुदितो बोधः प्रथते प्रत्यगेकलः ॥ १००० ॥

आत्मानुभवस्यापरिणामित्वे हेत्वन्तरमाह । प्रमात्रिति । मात्रादीनामागमापायिनां तदागमापाययोश्च साधकत्वेनाऽऽगमापायशून्यः प्रत्यगेकस्वभावोऽनुभवो भाव्यतो हेत्वभावात्त्रास्य विक्रियेत्यर्थः ॥ १००० ॥

अभितोऽनुभवाक्रान्ता ज्ञाताज्ञातत्वभूमिषु ॥

नान्यत्रार्थाः प्रसिध्यन्ति लीयन्ते नाप्यनात्मनि ॥ १००१ ॥

मात्रादीनामाधारत्वं तेषु सप्तमीप्रयोगात्तद्वोधकस्याऽऽधेयत्वं तत्र प्रथमाप्रयोगात्तत्कथं तस्य प्रत्यगेकत्वमित्याशङ्क्याऽऽह । अभित इति । ज्ञातत्वेनाज्ञातत्वेन चाऽऽक्रान्तार्थगोचरव्यवहारकाले सर्वतोऽनुभवव्याप्ताः स्तम्भादयः सत्तां लभन्ते न चानुभवादन्यत्र ते तिष्ठन्ति नाप्यर्थान्तरे लीयन्तेऽनुभवातिलङ्घिनां जडानां सुषुप्तत्वेनोत्पत्त्यादिव्यापारानुपपत्तेः । अतो मात्राद्यर्थानामनुभवात्मन्येवोत्पत्तिस्थितिलयभावात्तदतिरेकेणासत्त्वं काल्पनिकभेदादाधाराधेयतेत्यर्थः ॥ १००१ ॥

अतोऽनुभव एवैको विषयोऽज्ञातलक्षणः ॥

अक्षादीनां स्वतःसिद्धो यत्र तेषां प्रमाणता ॥ १००२ ॥ ५-७७

अनुभवादर्थान्तराभावे तदद्वयत्वं फलतीत्याह । अत इति । स एव प्रत्यक्षादीनां विषयो विषयान्तराभावादित्याह । विषय इति । तत्र युक्तिमाह । अज्ञातेति । प्रमेयत्वे स्वप्रकाशत्वहानिरित्याशङ्क्याऽऽह । स्वत इति । यत्रानुभवे मानानामज्ञातत्वनिवर्तकत्वेन मानता स स्वतःस्फुरत्स्वरूपो न तत्र स्फूर्तिरन्याधीना नहि स्वप्रकाशत्वप्रमेयत्वयोर्विप्रतिषेधः संविदेकतानस्यापि स्वगताज्ञानापनयनार्थं मानापेक्षणादित्यर्थः ॥ १००२ ॥

तेनानुभवसिद्धानां लोकेऽज्ञानविघातिनः ॥

मात्वमक्षादयो यान्ति नाज्ञातज्ञाततोऽन्यथा ॥ १००३ ॥

अक्षादीनां नानुभवाविषयत्वं घटादिविषयत्वप्रसिद्धेरिति चेत्तत्राऽऽह । तेनेति । लोके खल्वज्ञातेऽनुभवेऽध्यस्तत्वेन सिद्धानां घटादीनामज्ञातत्वं निवर्तयन्तोऽक्षादयो व्यावहारिकं मानत्वमनुभवन्त्यन्यथाऽनुभवेऽध्यासं विना मानादज्ञातत्वेन सिद्धानां तेषां ज्ञापकत्वेन नाक्षादिप्रामाण्यं तेन मानसिद्धस्य मानेन निवृत्त्यसंभवेन हेतुनेत्यर्थः । एतेन प्रत्यक्षादीनां घटादिविषयत्वप्रसिद्धिरपि प्रतिनेतव्या ॥ १००३ ॥

भार्तिकम्] , आनन्दगिरिकृतशास्त्रप्रकाशिकाख्यटीकासंवलितम् । २६९

घटादयः प्रमासिद्धा मुञ्चन्त्यज्ञाततां न तु ॥

स्वतःसिद्धोऽपि वस्तुत्वान्मुञ्चत्यात्मा प्रमां विना ॥ १००४ ॥

व्यवहारतस्तेषामनुभवेऽध्यस्तघटाद्यज्ञातत्वनिवर्तकत्वाद्ज्ञातानुभवावष्टम्भात्प्रत्यक्षादि-
प्रामाण्येऽपि चिदात्मनः स्वप्रकाशत्वादज्ञातत्वं मानं विना निवर्तेत । तथाच न तत्र
मानप्रवृत्तेरस्ति कृत्यमित्याशङ्क्याऽऽह । घटादय इति । यथा घटादयो व्यावहारिक-
मानसिद्धाः स्वगतमज्ञातत्वं त्यजन्ति न मानमनपेक्ष्य तज्जहति तथा प्रत्यगात्मा चित्स्वभा-
वस्वप्रकाशोऽपि वस्तुसामर्थ्यादेव प्रमां विना नाज्ञाततां त्यक्तुमलं मानफलप्रकाशस्यैवा-
ज्ञानविरोधित्वात्स्वरूपप्रकाशस्यातथात्वादित्यर्थः ॥ १००४ ॥

प्राग्बाधकागमात्सिद्धिलौकिकस्यापि वस्तुनः ॥

वस्तुतत्त्वबलादेव तत्तमोव्यवधानतः ॥ १००५ ॥

आत्मनो मानं विनाऽज्ञातत्वं न निवर्तेते चेन्मानाधीनाऽस्य स्वप्रकाशतेति न स्वरूप-
मागन्तुकत्वादित्याशङ्क्याऽऽह । प्रागिति । ब्रह्माहमितिबाधकबोधोदयात्पूर्वमज्ञानव्य-
वहितानुभवबलादेव सर्वानात्मासिद्धेरानमेयादिप्रपञ्चं प्रकाशयन्नात्मा मानमनपेक्ष्यैव स्व-
काश इत्यर्थः । अपिशब्दः समस्तलौकिकवस्त्वभिध्याप्त्यर्थः । वस्तुतत्त्वबलादात्मस्व-
भावभूतचैतन्यप्रकाशवशादिति यावत् ॥ १००५ ॥

कृत्स्नमात्राद्युपादानतमोबाधस्तु बोधतः ॥

तत्त्वमस्यादिवाक्योत्थात्पूर्णेकात्म्यस्वलक्षणात् ॥ १००६ ॥

प्रत्यक्षादीनामात्मनि मानत्वे तैरेव तदज्ञाननिवृत्तेरगमवैयर्थ्यमित्याशङ्क्याऽऽह ।
कृत्स्नेति । समस्तमात्रादिनिदानाज्ञाननिरासि ज्ञानं प्रत्यक्षादिकृतं किं न स्यादित्या-
शङ्क्य बोधं विशिनष्टि । पूर्णेति ॥ १००६ ॥

तेनाऽऽगमस्य तत्र स्यादज्ञातत्वविघातिनः ॥

प्रमाणत्वं पुमर्थश्च स एव विदुषां मतः ॥ १००७ ॥

सोपाधिके तत्त्वे ज्ञानमध्यक्षादिकृतं तत्र प्रवृत्तिसंभवात्त्रिरुपाधिके तु श्रौतं श्रुतेरेव
तत्र प्रवृत्तिक्षमत्वान् च सोपाधिकं ज्ञानमज्ञानमपनेतुमर्हति तदर्थस्याज्ञानापेक्षत्वात्त्रिरुपा-
धिकं ज्ञानं तु विषयबलात्तदुन्मूलयेदतो वाक्योत्थज्ञानादेवानर्थोपादानाज्ञाननिवृत्तेस्तत्त्व-
मस्यादेरैक्ये सिद्धं प्रामाण्यमिति फलितमाह । तेनेति । श्रौतात्मज्ञानादेव तदज्ञानध्व-
स्तेरुक्तत्वेनेति यावत् । तत्रेति श्रुतित्वात्पर्यगम्यब्रह्मात्मोक्तिः । परानन्दतया पुरुषार्थ-
त्वाच्च ब्रह्मात्मनि युक्ता तत्त्वमादेर्मानतेत्याह । पुमर्थश्चेति । स्वप्नचन्दनादौ पुमर्थत्वप्र-
सिद्धेरान्मनस्त्वत्त्वमसंप्रतिपन्नमिति चेत्तत्राऽऽह । विदुषामिति ॥ १००७ ॥

ननु दुर्बारसंसारदुःखसंदर्भहानतः ॥

किमन्यत्सुखमिष्टं स्याद्यस्याऽऽप्तेः पुरुषार्थता ॥ १००८ ॥

पुमर्थशब्देन ब्रह्मात्मा सुखमित्युक्तं तदयुक्तं दुःखनिवृत्तीतरसुखाभावाद्भावाभावयो-
रैक्यायोगादिति जरत्कारिकमतमाशङ्कते । नन्विति । यानि दुर्वाराणि संसारदुःखानि
तेषां समूहस्य हानिरेव सुखं ततोऽन्यस्येष्टलक्षणत्वाभावादित्यर्थः । सुखनिरूपणस्याप्रस्तु-
तत्वं निरस्यति । यस्येति ॥ १००८ ॥

लोकेऽपि व्याधिसंतापविच्छित्तौ सुखितेक्ष्यते ॥

व्यतिरिक्तसुखार्था च न प्रवृत्तिर्विरागिणाम् ॥ १००९ ॥

दुःखध्वस्तिरेव सुखमित्यत्र लोकानुभवं प्रमाणयति । लोकेऽपीति । लौकिका हि
व्याध्यधीनसंतापवन्तं पुरुषमुपलभ्य बतायमतिदुःखीति वदन्तो दैवयोगादपगतरोगं तम-
वगच्छन्तो दिष्ट्या जातोऽयं सुखीति वदन्तीत्यर्थः । ननु दुःखध्वस्तीतरसुखार्था विरक्त-
मुमुक्षुप्रवृत्तित्तदनुपपत्त्या भावरूपसुखसिद्धिर्नहि तेषां संसारविमुखानामस्ति दुःखं यन्नि-
विकर्तयिषितं तत्राऽऽह । व्यतिरिक्तेति । मोक्षार्था मुमुक्षुप्रवृत्तिः स च बन्धविश्लेषौ
बन्धश्चानर्थत्वाद्दुःखमिति तन्निवृत्त्यर्थैव तत्प्रवृत्तिरित्यर्थः ॥ १००९ ॥

असंवेद्यं सुखं नापि पुमर्थो न च कर्मता ॥

स्वरूपे वेद्यवेत्तृत्वायोगाद्द्वैतप्रसङ्गतः ॥ १०१० ॥

किंच भावरूपं सुखमसंवेद्यं संवेद्यं वाऽऽद्ये गृहगुहानिहितागृहीतनिधिवदपुमर्थते-
त्याह । असंवेद्यमिति । द्वितीयं दूषयति । न चेति । तत्र हेतुमाह । स्वरूप इति ।
एकत्र विषयविषयित्वायोगात्तस्य भेदापेक्षत्वाद्द्वैतविरोधादित्यर्थः ॥ १०१० ॥

नैवं भेदेन संसिद्धे सुखदुःखे कथं तयोः ॥

एक्यं सुखस्य विच्छेदो दुःखं वा किं न कल्प्यते ॥ १०११ ॥

दुःखध्वस्तिरेव सुखमित्येतन्निराकरोति । नैवमिति । तत्र हेतुर्भेदेनेति । संताप-
वतः शीतहृदे निमग्नार्धदेहस्य युगपदेवासंकीर्णत्वेन सुखदुःखे दृष्टे तत्कृतो दुःखध्वंसमु-
खयोरैक्यं भावाभावयोरैकत्रोपलम्भासंभवाच्च च तत्र सुखदुःखयोर्भावाभावयोरपि प्रदे-
शभेदुर्वर्तिनोर्युगपदविरोध आत्मनोऽप्रदेशत्वाद्देहदेशयोश्चाचेतनत्वात्तदवच्छिन्नात्मवृ-
त्तित्वे चावच्छेदकभेदेऽपि तद्भेदाभावादेकत्रैव तद्वृत्तेस्तयोर्भावाभावत्वासंभवादित्यर्थः ।
किंच दुःखाभावः सुखं चेत्सुखाभावो दुःखं किं न स्यादविशेषादिति वैपरीत्यं प्रसङ्ग-
यति । सुखस्येति ॥ १०११ ॥

अदुःखिनोऽपि दृश्यन्ते सुखप्राप्तीच्छया यतः ॥

तदुपाये प्रवर्तन्तस्तदभेदे न युज्यते ॥ १०१२ ॥

सुखं न दुःखध्वस्तिरित्यत्र हेत्वन्तरमाह । अदुःखिनोऽपीति । दुःखहीना राजाद-
योऽपि सुखेच्छया तद्भेतौ नृत्यगीतादिप्रभेदे प्रवर्तमाना दृष्टा न च तद्दर्शनं दुःखध्व-

भार्तिकम् । आनन्दगिरिकृतशास्त्रप्रकाशिकाख्यटीकासंवलितम् । २७१

स्तिमुखयोरभेदे युक्तमप्राप्तदुःखेषु तद्व्यस्तये प्रवृत्त्ययोगात्तद्दुःखव्यस्तेरतिरिक्तं सुखमित्यर्थः । वर्ततेरात्मनेपदित्वनियमेऽपि च्छन्दोवत्तद्विदां वृत्तिरितिन्यायं द्योतयितुं प्रवर्तन्त इत्युक्तम् । प्रोपसर्गतो वा नियमभङ्गः ॥ १०१२ ॥

चन्दनादिसुखोपायसंपन्नाः सुखिनोऽप्यलम् ॥

पुत्रजन्मादिवार्ताभिः प्राप्नुवन्ति सुखान्तरम् ॥ १०१३ ॥

सुखोपाये प्रवर्तमानानामदुःखत्वमसिद्धमिति चेत्त्राऽऽह । चन्दनेति । कथं पुनरुपायसंपत्त्या निरतिशयं सुखमासाद्य स्थितानां तत्रैवोपाये प्राप्ते प्रेप्सया प्रवृत्तिस्तत्राऽऽह । पुत्रजन्मादीति ॥ १०१३ ॥

पुत्राद्यप्राप्तिरूपं च दुःखं तत्र न कल्प्यते ॥

असंविचेरवेद्यं हि न दुःखं वैरिदुःखवत् ॥ १०१४ ॥

ननु यत्र पुंसि पुत्रजन्मादिश्रवणकृतं सुखं जायते तत्र पुत्राद्यप्राप्तिनिमित्तदुःखव्यस्तितरेव सुखं नेत्याह । पुत्रादीति । तत्र हेतुरसंविचेरिति । अननुभूयमानमपि दुःखं तत्रास्तीत्याशङ्क्याऽऽह । अवेद्यमिति । तस्यादुःखत्वे दृष्टान्तमाह । वैरीति । नोखल्वन्यस्य दुःखमन्यस्य भवति तेनाननुभूयमानत्वात्तथोक्त्वातदुःखे पुंसि पुत्रादिप्राप्तिप्रयुक्तसुखमाजि दुःखप्रसङ्गाभावेऽपि सुखोपलम्भात्तद्व्यस्तेरन्यदेव तदित्यर्थः ॥ १०१४ ॥

तिर्यञ्चोऽप्यत एवेह कामयन्ते सुखं तथा ॥

अप्रियं विजिहासन्ति न तु जानन्ति साधनम् ॥ १०१५ ॥

तत्रैव हेत्वन्तरमाह । तिर्यञ्चोऽपीति । यतो दुःखव्यस्तिमुखे भिद्येते अतो लोके पशुशकुन्तादयोऽपि विभागेन सुखार्तिं दुःखव्यस्तिं चेच्छन्ति तदन्या दुःखव्यस्तिरन्यच्च सुखमित्यर्थः । तर्हि तिरश्चामस्माकं च सुखप्रेप्सया दुःखजिहासया च साधनानुष्ठानमविशिष्टं स्यात्त्राऽऽह । न त्विति । शास्त्रीयं साधनमस्माकमेवाधिगतिगोचरो नेतरेषामित्यनुष्ठानविशेषसिद्धिरित्यर्थः ॥ १०१५ ॥

वेदोऽपि शुद्धमात्मानं सुखं मुख्यं प्रदर्शयन् ॥

अनात्मानं तथा दुःखं पुमर्थत्वेन संमतः ॥ १०१६ ॥

लोके भावरूपसुखसत्त्वेऽपि नाऽऽत्मनि तदस्तीत्याशङ्क्याऽऽह । वेदोऽपीति । अशानयाद्यशेषधर्मशान्यमात्मानमलौकिकसुखात्मकं दुःखं चाऽऽत्मास्पृष्टं ब्रुवन्पुमर्थाविसायितया वेदो मानत्वेनेष्टोऽतो लोकानुसारादात्मन्यपि भावरूपमेव सुखमित्यर्थः ॥ १०१६ ॥

तदेतत्प्रेय इत्यादिवाक्येभ्योऽनेकधा श्रुतम् ॥

तथाऽऽत्मनस्तु कामाय तस्मान्नान्यत्सुखं भवेत् ॥ १०१७ ॥

कोऽसौ वेदो यः सुखमात्मानमोहेत्याशङ्क्याऽऽत्मनः सुखत्वे वेदवाक्यानुदाहरति । नदेतदिति । श्रुतमात्मनः सुखत्वमिति शेषः । तत्र वाक्यानां तात्पर्यलिङ्गमध्यासं मूचयति । अनेकधेति । आत्मशेषत्वेन सर्वस्य प्रियत्वाच्चाऽऽत्मा निरतिशयप्रियत्वेन परमसुखमित्याह । तथेति । इत्यस्मादपि वाक्यादात्मनः श्रुतार्थापत्त्या सुखत्वं दर्शितमिति शेषः । उक्तवाक्यवशादात्मैव सुखं नान्यदिति फलितमाह । तस्मादिति ॥ १०१७ ॥

पुरुषार्थाभिसंबन्धाद्विरागित्वं यथाऽऽश्रितम् ॥

परानन्दाभिलाषोऽपि तथा चेत्किं निषिध्यते ॥ १०१८ ॥

नन्वात्मनः सुखत्वे सुखरागान्मुमुक्षुप्रवृत्तेः संसारानुबन्धः स्याद्वागाधीनप्रवृत्तेस्तद्धी-
जत्वादत आह । पुरुषार्थेति । अस्यार्थः—यथा विरागित्वं मुमुक्षूणां संसारद्वेषित्वं
पुरुषार्थेन मोक्षेण हेतुतया योगाद्भवद्भिराश्रितं न तु तद्वेषात्प्रवृत्तेस्तादृगितरप्रवृत्तिवद्द-
न्धबीजतेष्टा तथा परानन्दरागोऽपि पुमर्थश्चैत्र निषेद्धं युज्यते । अतः सुखरागान्मुमुक्षु-
प्रवृत्तावपि न संसारप्रवृत्तिरिति ॥ १०१८ ॥

आत्यन्तिकसुखेच्छायां यदि रागित्वमुच्यते ॥

विविक्तदेशसेवादाविच्छायां किं न रागिता ॥ १०१९ ॥

अथास्मत्पक्षे बन्धद्वेषात् प्रवृत्तिः किंतु तदुद्वेगान् च द्वेषोद्वेगयोरैक्यं मिथ्याज्ञा-
ननिमित्तत्वाद्वेषस्य संसारासारतातत्त्वदर्शननिमित्तत्वादुद्वेगस्येति तर्हीहापि न रागात्प्र-
वृत्तिः किंतु परानन्दश्रद्धया न च तयोरभेदो रागस्य मिथ्याज्ञानकृतत्वाच्छ्रद्धायाश्च
विवेकपूर्वकत्वादिति मत्वेच्छामात्रस्य रागत्वे दोषमाह । आत्यन्तिकेति । तत्र हि
विरागित्वमेव प्रसिद्धमिति भावः । आदिशब्देनाऽऽचार्योपासनादि गृह्यते ॥ १०१९ ॥

अथ ये शतमित्यादिवाक्यैरेतत्प्रपञ्चितम् ॥

एष ह्येवेति च व्यक्तं तैत्तिरीयश्रुतावपि ॥ १०२० ॥

आत्मनः सुखत्वे बाधकशङ्कामवधूय तत्रैव वाक्यान्तराणि दर्शयति । अथेति ।
एतदात्मनोऽनतिशयसुखत्वमिति यावत् । एष ह्येवाऽऽनन्दयातीत्यादिरात्मन्यानन्दशब्दः
स्पष्टोऽतोऽपि तस्य सुखत्वमित्याह । एष हीति ॥ १०२० ॥

स्वानन्दाभिमुखः स्वापे बोध्यमानोऽत एव च ॥

पीड्यते रुयादिसंपर्कसुखविच्छेदतो यथा ॥ १०२१ ॥

आत्मनः सुखत्वे सौपुसानुभवोऽपि मानमित्याह । स्वानन्देति । तत्र गमकमाह ।
बोध्यमान इति । अत एव सुखानुभवासक्तत्वादिति यावत् । सौपुसं सुखमनुभवतो
बोध्यमानस्य पीड्यमानत्वे विषयप्रवणप्राणिसंमत्तं दृष्टान्तमाह । रुयादीति ॥ १०२१ ॥

आनन्दैकस्वभावत्वाद्देद्यता तत्र नाध्यते ॥

निःसंबोधेऽध्यते सा हि न तु बोधैकलक्षणे ॥ १०२२ ॥

यत्तु ब्रह्मानन्दस्य वेद्यत्वे द्वैतमवेद्यत्वे चापुमर्थेति तत्राऽऽह । आनन्देति । आत्मनः सुखैकरसत्वेऽपि किमिति तत्र वेद्यता नाध्यते तत्राऽऽह । निःसंबोध इति । जडे हि वेद्यताऽध्यते तत्र स्वतो वेदनाप्राप्तेर्नाऽऽत्मनि बोधैकरूपत्वात्तस्माद्ब्रह्मात्मनि परानन्दसंवेदने संदेकताने वेदान्तप्रामाण्यमप्रत्यूहमिति भावः ॥ १०२२ ॥

अधिकारस्य सौलभ्यप्रतिपत्त्यर्थमीरणम् ॥

सर्वपुंसामिति तथा पूर्वमेव प्रपञ्चितम् ॥ १०२३ ॥

सर्वेऽपीत्यादिभाष्यार्थः संक्षेपविस्तराभ्यां व्याख्यातः संप्रति सर्वपुरुषाणामित्यादि-
भाष्यतात्पर्यमाह । अधिकारस्येति । सुखं मे स्याद्दुःखं मा भूदिति सर्वेषां स्वभावतोऽ-
भिलाषदर्शनादनवाच्छिन्नमुखादिमात्रस्य च मोक्षत्वात्तत्कामिनो विद्याधिकारित्वात्तत्रा-
धिकारिसौलभ्यमतो विद्यायामधिकारस्य विशिष्टपुरुषसंबन्धस्य सुलभत्वज्ञापनार्थं भाष्य-
मित्यर्थः । मोक्षे ज्ञातेऽज्ञाते च तत्कामनायोगात्कृतस्तत्कामोऽधिकारीत्याशङ्क्य यथा
तत्सौलभ्यं तथा न युक्तं कामना मुक्तावित्यादिनोक्तमित्याह । तथेति ॥ १०२३ ॥

स्वर्गादिकाम्यपि यतो मुक्तिं कामयते न तु ॥

मुक्तिं कामयमानोऽन्यत्कटाक्षेणापि वीक्षते ॥ १०२४ ॥

ननु मुमुक्षोरेवान्तराले ग्रामकामस्य भोजनादाविव स्वर्गादावभिलाषसंभवात्तत्परव-
शस्य विद्यानधिकारात्कथमिहाधिकारिसौलभ्यमत आह । स्वर्गादीति । यः स्वर्गादि
काङ्क्षति स कथंचिन्मोक्षमपि काङ्क्षेत्तस्य निरतिशयफलत्वाद्यस्तु मुक्तिं कामयते नासौ
स्वर्गादि कथमपि कामयते तस्यात्यल्पफलत्वादतो यो मुमुक्षुर्भूत्वा भूयः स्वर्गाद्यभिलषति
स पशूनां करभवदपसदो मुमुक्षूणामिति भावः ॥ १०२४ ॥

सर्वेषामपि च नृणामधिकारोऽनिवारितः ॥

यतोऽतः सर्वतो नृणामिति भाष्यकृदब्रवीत् ॥ १०२५ ॥

प्रकृतभाष्यार्थमुपसंहरति । सर्वेषामिति । न च नामभाष्येण फलोक्तिद्वारा तत्का-
मस्याधिकारिणो वचनादनर्थकमिदं भाष्यमिति वाच्यम् । अर्थश्रुतिभ्यामुभयत्राप्यधिका-
रिनिर्देशादर्थभेदसिद्धेः । यद्यपि संसारव्याविवृत्सुभ्य इत्यत्र मुखतोऽप्यधिकारी दक्षि-
तस्तथाऽप्यत्र तत्सौलभ्यस्येष्टत्वान्नास्य वैयर्थ्यम् । न चैवं शास्त्रस्य सर्वाधिकारत्वं
साधनचतुष्टयविशिष्टानामेव विद्याधिकारिणां सौलभ्योक्तेरिति द्रष्टव्यम् ॥ १०२५ ॥

शुक्लां गामानयेत्युक्ते कांचिद्भोक्तृकर्मिकां क्रियाम् ॥

कुर्वाणमभिधीक्ष्याद्भः कुरुते कारणानुमाम् ॥ १०२६ ॥

२७४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

दृष्टविषयेत्यादेर्नाऽऽगमान्वेषणेत्यन्तस्य भाष्यस्यार्थं वक्तुं पूर्वपक्षयति । शुक्रामिति ।
गामानयेत्युत्तमवृद्धोक्ते श्रोतारं गोविषयां प्रवृत्तिं कुर्वन्तं मध्यमवृद्धं बुद्ध्वा प्रवृत्तिकारणं
कश्चिदज्ञो बालोऽनुमिनोतीत्यर्थः ॥ १०२६ ॥

ज्ञातं ध्रुवमनेनैतद्यद्गोर्कर्मकमीक्ष्यते ॥

प्रागज्ञातस्य निर्दृष्टिर्न यतो वीक्ष्यते कश्चित् ॥ १०२७ ॥

कथमनुमानं तदाह । ज्ञातमिति । एतत्प्रवृत्तिकारणमनेन प्रवर्तमानेन नियोगतोऽ-
वगतं यतो गोविषयमानयनाख्यमनुष्ठानमस्य श्रोतुर्गम्यते । न च कर्तव्यत्वेनानुष्ठाना-
त्प्रागज्ञातस्यानुष्ठेयस्यानुष्ठानं नाम कश्चिदपि लोके दृष्टमतो विमता प्रवृत्तिः प्रवर्तकधी-
पूर्वा बुद्धिपूर्वप्रवृत्तित्वात्संमतवदिति बालोऽनुमिमीते तस्य च प्रवर्तकज्ञानस्य शब्दान्वय-
व्यतिरेकवत्तया ततो जन्म निश्चिन्वन्प्रवर्तकमात्रे शब्दमात्रस्य शक्तिं निश्चित्याऽऽवा-
पोद्वापाभ्यां पदविशेषस्य प्रवर्तकान्वितस्वार्थे शक्तिमध्यवस्यतीत्यर्थः ॥ १०२७ ॥

यद्यर्थं कारकाधीनं दृष्ट्वा तत्कारणानुमा ॥

प्रमाणान्तरगम्यत्वाद्लौकिकत्वं तदाऽऽपतेत् ॥ १०२८ ॥

प्रवर्तकं नियोगादर्धान्तरं नियोगो वाऽऽद्ये पदानामन्यान्विते शक्तिस्वीकारान्नियोगै-
कनिष्ठत्वव्याहतिरिति मत्वा द्वितीयं दूषयति । यदीति । कर्त्रादिकारकजन्यं श्रोतुप्रवृ-
त्तिरूपमर्थं दृष्ट्वा तद्धेतुप्रवर्तकनियोगानुमा चेत्तदा तस्याऽऽनुमानिकत्वाद्दृष्टतुल्यतया
वैदिकत्वासिद्धिरित्यर्थः ॥ १०२८ ॥

न चेत्कारकतत्रोऽर्थो ज्ञातस्यानुष्ठितिः कथम् ॥

न सिद्धो नापि चाभावः कारकापेक्ष ईक्ष्यते ॥ १०२९ ॥

किंच लिङादेरर्थो नियोगः कारकैरसाध्यः साध्यो वा तत्राऽऽद्यमनुद्रवति । न
चेदिति । लिङादिना कथञ्चिज्ज्ञातस्यापि नियोगस्यानुष्ठानासाध्यत्वाद्वात्त्वार्थानुष्ठानमफ-
लमनवकाशं स्यादित्याह । ज्ञातस्येति । यद्वा नियोगस्य कारकासाध्यत्वे तद्विषयो
धात्वर्थोऽपि क्लेशात्मत्वान्न साध्योऽध्यवसीयेत तथाच तदनुष्ठानासिद्धिरित्याह । ज्ञात-
स्येति । द्वितीयेऽपि स किं सन्नुतासन्नुभयात्मको वा तत्राऽऽद्यौ दूषयति । न सिद्ध-
इति । नहि सतोऽसतो वा कारकापेक्षत्वं मानाभावादात्मनि नरविषाणे च तदपेक्षानु-
पलम्भादित्यर्थः ॥ १०२९ ॥

आरभ्ये कारकत्वे न बलात्प्रामाण्यमापतेत् ॥

व्यङ्ग्ये तु कार्ये वेदस्य सिद्धेऽर्थे मानता भवेत् ॥ १०३० ॥

किंच सत्त्वपक्षे नियोगः शब्दारभ्यस्तद्व्यङ्ग्यो वाऽऽद्ये शब्दस्य कारकत्वान्मान-
त्वासिद्धिरित्याह । आरभ्य इति । द्वितीये तु विद्यमानमैव व्यङ्ग्यत्वनियमात्तस्मि-

भार्तिकम्] , आनन्दगिरिकृतशास्त्रप्रकाशिकाख्यटीकासंवलितम् । २७५

न्मानं भवतो वेदस्य सिद्धेऽर्थे मानता स्यान्नियोगस्य व्यङ्ग्यतया विद्यमानत्वेन तथा-
त्वादित्याह । व्यङ्ग्ये त्विति ॥ १०३० ॥

वाक्यस्य च प्रमाणत्वं नाप्यभावैकगोचरम् ॥

न चेदभावः कार्योऽर्थः सिद्धेऽर्थे मानता भवेत् ॥ १०३१ ॥

किंच नियोगस्यासत्त्वे तत्र वेदस्य प्रामाण्यशङ्कैव नावतरति कस्यचिदपि ज्ञानस्या-
सति मानत्वाददृष्टेरित्याह । वाक्यस्येति । उक्तं दोषं निरसितुं नियोगस्य सत्त्वे
व्यङ्ग्यत्वपक्षोक्तं दोषं स्मारयति । न चेदिति ॥ १०३१ ॥

अथोभयात्मकं कार्यं सिद्धासिद्धस्वभावकम् ॥

उक्तदोषद्वयासक्तिर्न च वस्त्वीदृशं क्वचित् ॥ १०३२ ॥

तृतीयमनुवदति । अथेति । कारकतन्त्रत्वानुपपत्तिः सिद्धेऽर्थे वेदस्य मानत्वं चेत्यु-
क्तदोषानुषक्त्या दूषयति । उक्तेति । सदसदात्मकं वस्त्वङ्गीकृत्योक्तं तदेव नास्ति
विरोधादित्याह । न चेति ॥ १०३२ ॥

सिद्धस्य व्यञ्जकं मानं न मानं कारकं क्वचित् ॥

चोदना मानकं चेत्तत्कथं कार्यं तदुच्यताम् ॥ १०३३ ॥

किंच नियोगाख्यं कार्यं वैदिकं लौकिकं वाऽऽद्ये तस्य सिद्धार्थत्वापत्तिरित्याह ।
सिद्धस्येति । प्रत्यक्षादेः सिद्धार्थज्ञापकत्वदृष्टेर्नियोगस्यापि वैदिकत्वे साध्यत्वासिद्धि-
स्तस्याध्यक्षादिवत्सिद्धार्थज्ञापकत्वापत्तेरित्यर्थः । द्वितीयस्तु राद्धान्तविरोधादतिस्थवीया-
नित्युपेक्षितः ॥ १०३३ ॥

मतं विषयसंसिद्ध्या कार्यमित्यभिधीयते ॥

यागसिद्धेः पुराऽसिद्धेः कथं चोदनया भितम् ॥ १०३४ ॥

किंच धात्वर्थानुष्ठानादूर्ध्वमेव नियोगसिद्धिः प्रागपि वा तत्राऽऽद्यमनुवदति । मत-
मिति । नियोगाख्यं कार्यं धात्वर्थानुष्ठानद्वारा सिध्यतीत्युच्यत इति मतं यदीति
योजना । तर्हि पूर्वं नियोगस्याभावान्न तस्य वेदवेद्यतेत्याह । यागेति । न खल्वसतो
वैदिकत्वं नरविषाणवदिति भावः ॥ १०३४ ॥

प्राग्प्रयोक्त्रभिसंसिद्धौ किं फलं यागसिद्धितः ॥

यागसिद्ध्याऽपि तत्सिद्धौ प्रयोज्यत्वं कुतो यजेः ॥ १०३५ ॥

अनुष्ठानात्प्रागपि नियोगस्यानुष्ठानप्रयोक्तुः सिद्धतेति द्वितीयं शङ्कते । प्रागिति ।
तदनुष्ठानं नियोगसाधकत्वादफलमिति दूषयति । किं फलमिति । सिद्धस्यैव नियोगस्य
यागेनापि साध्यत्वादानुष्ठानसाफल्यमिति शङ्कते । यागेति । सिद्धस्य सिद्ध्ययोगान्न
सिद्ध्यर्थमनुष्ठानमित्याह । प्रयोज्यत्वमिति । यज्यर्थस्य प्रयोज्यत्वं नाम नियोगप्रयु-

२७६ सुरेश्वराचार्यकृतं बृहदारण्यकोपनिषद्भाष्यवार्तिकम् । [संबन्ध-

कानुष्ठेयत्वं तन्न सिध्यति सिद्धस्य नियोगस्य सिद्ध्यनपेक्षतया धात्वर्थानुष्ठानं प्रत्यप्र-
योजकत्वादित्यर्थः ॥ १०३५ ॥

यागाद्यनुष्ठितेरस्य घटादेरिव चेन्मतः ॥

उपकारो नियोगस्य कथं न घटतुल्यता ॥ १०३६ ॥

किंच यागाद्यनुष्ठानान्नियोगस्य कश्चिदुपकारोऽस्ति न वा न चेदनुष्ठानवैयर्थ्यं
कल्पान्तरं प्रत्याह । यागादीति । कुलालादिव्यापाराद्धटादेः सत्त्वलाभोपकारवद्भात्व-
र्थानुष्ठानान्नियोगस्यापि सत्त्वप्राप्तिरूपोपकारश्चेत्तस्य घटादितुल्यता स्यादित्यर्थः
॥ १०३६ ॥

अपुमर्थे नियोगे च तात्पर्यं स्यात्तथा सति ॥

प्रत्यर्थिनि पुमर्थे तत्सुधीभिर्गृह्यते कथम् ॥ १०३७ ॥

घटतुल्यत्वं तस्य नानिष्टमिति चेत्तत्राऽऽह । अपुमर्थ इति । घटतुल्यत्वे सति
सुखदुःखप्राप्तिपरिहारतदुपायरूपविरहिणि नियोगे वाक्यतात्पर्यमिष्टं स्यादित्यर्थः । तत्र
तात्पर्येऽपि नियोगनिष्ठत्वं वेदस्याप्रतिहतमित्याशङ्क्याऽऽह । प्रत्यर्थिनीति । पुमर्थे
समीहितसाधनत्वे विधिवाक्यतात्पर्यविषये परिपन्थिनि सत्यपुमर्थे नियोगे तत्तात्पर्यं विवे-
किभिरशक्यं प्रतिपत्तुमित्यर्थः ॥ १०३७ ॥

लिङ्गादिश्रवणात्पुंसः कार्यं यत्प्रसमीक्ष्यते ॥

उपकाराद्यपेक्षं तद्रक्तृकर्त्रोः प्रसिध्यति ॥ १०३८ ॥

लोके गामानयेत्यादौ लिङ्गादिश्रवणात्पुरुषस्य कार्यधीदर्शनाद्वेदेऽपि लोकानुसारा-
न्नियोगाख्ये कार्ये तात्पर्यमित्याशङ्क्याऽऽह । लिङ्गादीति । विषिपदश्रवणानन्तरं
कार्यं ज्ञानं श्रोतुरुत्पद्यमानं वक्तुः श्रोतुर्वा सुखासिं दुःखध्वस्ति वाऽपेक्ष्योत्पद्यतेऽतो
गवानयनादि मम श्रोतुर्वक्तुर्वा समीहितहेतुरिति वाक्यतात्पर्यादवगमे कार्यमिति मानस-
बुद्धिरुत्पत्तेर्नियोगाख्यकार्यताया लिङ्गाद्यर्थत्वायोगादिष्टसाधनमेव तदर्थो निषेधवाक्ये
तदभावे तात्पर्यमिति भावः ॥ १०३८ ॥

न चेत्संभाव्यते कर्त्रा पुमर्थः कस्यचिद्विधेः ॥

आज्ञोक्तेरेव न तदा कश्चिज्जगति चेष्टते ॥ १०३९ ॥

आज्ञार्थमात्रसिद्ध्यर्थं न कश्चित्स्ववशो नरः ॥

दुःखात्मके मनो यत्ते यागादौ चोदनावशात् ॥ १०४० ॥

सर्वत्र लिङ्गाद्यर्थः समीहितहेतुरित्यत्रोपपत्तिमाह । न चेदिति । गामानयेत्यादौ
श्रूयमाणलिङ्गादेः श्रोतुर्वक्तुर्वा पुमर्थहेतुत्वं श्रोत्रा नावगम्यते चेदाज्ञामात्राद्भवहारभूमौ
बुद्धिपूर्वकारिणोऽप्रवृत्तेः प्रकृत्यर्थस्येष्टोपायत्वं ततो ज्ञात्वा पुंस्रवृत्तेर्विधिनिषेधयोः
समीहितोपायस्यैव लिङ्गाद्यर्थत्वं नञन्वयान्निषेधे तदभावधीरित्यर्थः । राजाज्ञादौ स्वपर-

फलानुसंधानविकलस्यापि परतन्त्रस्याऽऽज्ञार्थसिद्ध्यर्थं प्रवृत्तिदर्शनाच्चेष्टसाधनत्वस्य लिङ्ग-
द्यर्थत्वनियतिरिति चेत्तत्राऽऽह । आज्ञेति । भृत्यादेरपि बुद्धिपूर्वकारिणो दुःखध्वस्तिफ-
लानुसंधानपूर्वैव तत्र प्रवृत्तिरितीष्टसाधनताया लिङ्गद्यर्थत्वसिद्धिरित्यर्थः । क्लेशात्मके
यागादौ फलानुसंधानं विना विध्यधीनत्वेन बुद्धिपूर्वकारिणोऽप्रवृत्तेरिष्टोपायतैव वेदेऽपि
लिङ्गद्यर्थ इत्याह । यागादाविति ॥ १०३९ ॥ १०४० ॥

पुमर्थमभिसंधाय यागादावथ चेष्टते ॥

फलं प्रवर्तकं प्रापन्न नियोगस्तथा सति ॥ १०४१ ॥

तत्र फलमनुसंधाय तस्येदं साधनमिति ज्ञात्वा प्रवृत्तावपि किं ते फलतीति पृच्छति ।
पुमर्थमिति । फलसाधनं यागादीति ज्ञात्वा प्रवृत्त्युपगमे सति प्रवर्तकमिष्टसाधनमित्य-
स्मन्मत्तमायातं नियोगस्तथेति त्वन्मतं च हतमिति फलितमाह । फलमिति । तद्धेतुरिति
यावत् ॥ १०४१ ॥

मन्त्रोक्तेरिव लोडादेः प्रवृत्तिरिति चेन्मतम् ॥

प्रायश्चित्ती भवेन्नैव तत्पराधीनवृत्तितः ॥ १०४२ ॥

प्रवर्तकत्वेऽपि नियोगस्य फलसाधनताज्ञानापेक्षस्य तन्निरपेक्षस्य वा प्रवर्तकत्वमाद्ये
प्राप्ताप्राप्तविवेकेन फलोपायताज्ञानस्यैव प्रवर्तकतेति मत्वा द्वितीयमादत्ते । मन्त्रेति ।
भूताविष्टं पुरुषं दृष्ट्वा तदावेशाद्यर्थं प्राकृतं संस्कृतं वा मन्त्रमागमिकमन्त्रवित्प्रयुक्ते भौतश्च
नरस्तदधीनश्चेष्टते तथा लोडादिवाच्यनियोगादिष्टसाधनत्वज्ञानानपेक्षात्पुरुषस्य परवशस्य
प्रवृत्तिरिति यद्युपगतमित्यर्थः । तदा भौतस्य कथंचिन्मन्त्रप्रयोगमतिक्रामतोऽपि दोषा-
भाववाञ्छेयोगाधीनतया प्रवर्तमानस्य तदतिक्रमेऽप्यदोषात्प्रायश्चित्तानर्हत्वात्तद्विधिवैयर्थ्य-
मिति दूषयति । प्रायश्चित्तीति ॥ १०४२ ॥

प्रवर्तकत्वं मन्त्रस्य न प्रवर्त्यवशाद्यथा ॥

स्वत एव न यागादेः कार्यसिद्धिस्तथा भवेत् ॥ १०४३ ॥

तदेव स्पष्टयति । प्रवर्तकत्वमिति । यथा प्राकृतादिमन्त्रस्य प्रवर्त्यशक्तिमनपेक्ष्य
स्वशक्त्या प्रवर्तकत्वं न च तत्र तमतिक्रामन्प्रत्यवैति तथाऽत्रापि नियोगवशोऽनुतिष्ठन्दै-
वयोगात्तमिलङ्घयन्नपि न प्रायश्चित्ती भवत्यतस्तद्विध्यानर्थक्यमित्यर्थः । नियोगाति-
क्रमे दोषाभावे दोषान्तरमाह । नेति । नियोगातिक्रमाद्दोषाभावे तद्विषययागादि न
कश्चिदनुतिष्ठेत्तथा च नियोगासिद्धिरित्यर्थः ॥ १०४३ ॥

कारकं वा क्रिया वा स्याद्यदि वा स्यात्क्रियाफलम् ॥

तस्य लौकिकमासिद्धेर्लौकिकत्वं प्रसज्यते ॥ १०४४ ॥

किंच कारकं वा क्रिया वा तत्फलं वा नियोगः सर्वथाऽपि तस्य मानान्तरगम्यत्वेन घटादितुल्यत्वादवैदिकत्वापत्तिरित्याह । कारकं वेति ॥ १०४४ ॥

ऐकात्म्यवस्तुनिष्ठे तु यथोक्तन्यायवर्त्मना ॥

न कश्चिदपि दोषः स्याद्वचस्यस्मिन्मनागपि ॥ १०४५ ॥

ननु नियोगस्य मानान्तरगम्यतया वेदस्यातन्निष्ठत्वे ब्रह्मणोऽपि सिद्धत्वान्मानान्तरगम्यत्वसंभवात्कुतो वेदप्रमाणता तत्राऽऽह । ऐकात्म्येति । तत्त्वमादौ वचसि वस्तुनिष्ठे सति नाऽऽत्मन्येवाऽऽत्मशब्दस्य प्रयोगादित्याद्युक्तन्यायात्तत्र प्रामाण्ये दोषो न कश्चिदपि स्यादतो नियोगब्रह्मणोर्न मनागपि साम्यमित्यर्थः ॥ १०४६ ॥

नेति नेत्यादिवाक्येभ्यो योऽर्थोऽनन्यानुभूतिगः ॥

लौकिकत्वं कथं तस्य सर्वमेयातिलङ्घिनः ॥ १०४६ ॥

यत्तु सिद्धत्वाद्ब्रह्मणो मानान्तरगम्यत्वं तद्दूषितमपि विधान्तरेण दूषयति । नेत्यादिना । निषेधश्रुत्यनुरोधेन निर्विशेषत्वात्प्रज्ञानादिश्रुत्यनुसारेण स्वप्रकाशत्वाच्च शब्दादिविलक्षणस्य वस्तुनो न लौकिकमानगम्यतेत्यर्थः ॥ १०४६ ॥

इत्युक्तमभिसंधाय दृष्टादिवचनं जगौ ॥

लौकिकत्वप्रसिद्ध्यर्थं नियोगस्य घटादिवत् ॥ १०४७ ॥

ब्रह्मैव वैदिकं नियोगस्तु नेत्युक्तेऽर्थे भाष्यमवतारयति । इत्युक्तमिति । क्रियाकारकफलकर्तव्यत्वानामन्यतमस्मिन्नियोगे मानान्तरयोग्यत्वान्नाऽऽगमोऽनुसंधेयो व्युत्पत्तिकालाधिगतद्विविधफलोपायत्वाभिमतनियोगावगमस्य मानान्तरेणापि संभवात्तत्र तस्य वैदिकतेत्युक्तम् । त्वदि कृत्वा घटवत्तस्य लौकिकत्वप्रसिद्ध्यर्थं दृष्टविषयेत्यादि भाष्यमित्यर्थः ॥ १०४७ ॥

आस्तां वेदान्तमानत्वं त्यक्तं तत्कामतस्तव ॥

वस्तुन्युक्तेर्न चेन्मात्वं कर्मकाण्डेऽपि तद्भवेत् ॥ १०४८ ॥

न चासतीत्यादिभाष्यस्य सर्वथाऽपीत्यस्मात्प्राक्तनस्य तात्पर्यमाह । आस्तामिति । तत्त्वमादेर्वस्तुनि मानत्वं तिष्ठतु तदस्माभिस्त्वदिच्छातस्त्यक्तं, तथाऽपि सिद्धे वेदमानत्वं नेष्टं चेत्कर्मकाण्डेऽपि तदमानत्वं स्वार्थं स्याद्देहेतरात्मादिधियं विना तदप्रामाण्यात्तथा च तन्मानत्वमिच्छता सिद्धे भविष्यद्देहयोगिन्यात्मनि स्वर्गादौ च तत्प्रामाण्योपगमात्कार्ये वेदप्रामाण्यानियमाद्वेदान्तानामपि स्वार्थं प्रामाण्यसिद्धिरित्यर्थः ॥ १०४८ ॥

भविष्यद्देहसंबन्धी वाक्यादात्मा न चेन्मितः ॥

मानान्तराच्च कः कुर्याददृष्टार्थाः क्रियाः सुधीः ॥ १०४९ ॥

ननु भविष्यद्देहसंबन्ध्यात्मज्ञानं विनाऽपि विधेरदृष्टार्थक्रियासु प्रवृत्तेर्न तादृगात्मा शास्त्राद्गम्यत इत्याशङ्क्य न चेत्यादिभाष्यं न्याचष्टे । भविष्यदिति । देहान्तरसंब-

धार्तिकम्] , आनन्दगिरिकृतशास्त्रप्रकाशिकाख्यटीकासंवलितम् । २७९

न्यात्मा शास्त्रान्मानान्तराञ्चानभ्युपगमाद्ब्रक्ष्यमाणन्यायाञ्चाप्रमितश्चेत्तदा भोक्तुरज्ञानान्न बुद्धिपूर्वकारी यागाद्यनुतिष्ठेच्छोकाय, तस्य तादृगात्मास्तित्वमजानतो जन्मान्तरे-
ष्टानिष्टासिहानीच्छया वैदिकक्रियास्वप्रवृत्तेरस्तादृगात्मास्तित्वादौ कर्मकाण्डं भाष्योक्तं
शास्त्रं च प्रमाणं, तत्प्रामाण्यं चौत्पत्तिकमूत्रे हेत्वविशेषादुपगतमिति भावः ॥ १०४९ ॥

नापि सांख्यप्रमासिद्धमात्मानमवगच्छतः ॥

देहाद्यनभिसंबन्धात्प्रवृत्तिः स्यात्क्रियास्विवह ॥ १०५० ॥

सांख्यास्त्वन्तःकरणे चित्प्रतिबिम्बस्तथाविधबिम्बपुरःसरः, प्रतिबिम्बत्वात्संमतवदित्य-
नुमानाद्बुक्तात्मानं साध्यन्तस्तस्मिन्वेदप्रामाण्यं न मृष्यन्ते तान्प्रत्याह । नापीति ।
सांख्यानुमानेनाऽऽत्मानं जानतोऽपि न क्रियासु प्रवृत्तिरुसङ्गोदासीनस्य तदात्मनो
देहाद्यसंबन्धात्तद्भावे चाप्रवृत्तेरुन्यथा मुक्तस्यापि प्रसङ्गादित्यर्थः ॥ १०५० ॥

कर्मकाण्डेऽधिकार्यस्मिन्यादृक्संभाव्यतेऽञ्जसा ॥

तादृक्संप्रतिपत्त्यर्थं न चासतीति भण्यते ॥ १०५१ ॥

कर्माधिकारस्तर्हि कस्येत्याशङ्क्य देहाद्यतिरिक्तस्य तेनाध्यासेन संबद्धस्येत्यत्र भाष्य-
मवतारयति । कर्मेति ॥ १०५१ ॥

कर्मभ्यः फलमिच्छद्भिरदृष्टं दृष्टमेव वा ॥

देहावस्थान्तरावेशे प्रमाणं वाच्यमात्मनः ॥ १०५२ ॥

आत्मनो देहाद्यतिरिक्तस्य देहान्तरयोगिनो मानं विना स्वतःसिद्धेर्न तत्र मानम-
न्वेष्यं तत्कथमुक्तात्मनि शास्त्रमानतेत्याशङ्क्याऽऽह । कर्मभ्य इति । आत्मनः
स्वतःसिद्धस्यापि वर्तमानदेहादि हित्वा देहान्तरादियोगे मानं वाच्यमन्यथा तदसि-
द्धेर्न च तमन्तरेण वैदिककर्मणां कर्ता भोक्ता चास्ति, न च तज्ज्ञानं विना चतुर्विधचो-
दनावशादेव प्रवृत्तिः शास्त्रीये तु व्यवहारे यद्यपीत्याद्यनुज्ञाभाष्यविरोधादिति
भावः ॥ १०५२ ॥

कथं च तस्य कर्तृत्वं व्यापित्वान्निष्क्रियत्वतः ॥

न चाकर्तुः फलं गौण्या वृत्त्या चेत्सुतरां न तत् ॥ १०५३ ॥

वैशेषिकादयस्तु वैदिककर्मणां कर्ताऽऽत्मा वेदादृतेऽकृताभ्यागमप्रसङ्गादितर्कवशा-
देव सिध्यतीति मन्यन्ते तान्प्रत्याह । कथं चेति । कारकाप्रयोज्यस्य तत्प्रयोक्तृत्वं कर्तृत्वं
तदात्मनो नभोवद्विभुत्वादक्रियस्यायुक्तमित्यर्थः । मा भूदात्मा कर्ता तथाऽपि भोक्तेति
सांख्यास्तान्प्रत्याह । न चेति । शास्त्रफलं प्रयोक्तीति न्यायादित्यर्थः । किं चाऽऽत्मनो
भोक्तृत्वं गौणं मुख्यं वा तत्राऽऽद्यमनुवदति । गौण्येति । प्रधानप्रवृत्तेरात्मार्थत्वाद्दुपचा-
रात्सोऽपि भोक्ता चेदित्यर्थः । तर्हि मुख्यभोक्तृत्वस्याभावादात्मनो न तदुपचरितमपि

युक्तं, न च तदात्मनो वास्तवं तस्यासङ्गोदासीनत्वादवास्तवं तदिष्टमेवेत्याह । सुतरा-
मिति ॥ १०६३ ॥

मुख्यकर्तृत्वपक्षेऽपि ह्यनिर्मोक्षः प्रसज्यते ॥

मानेन नाश्यतेऽज्ञानं, ज्ञापकं हि न कारकम् ॥ १०६४ ॥

मुख्यं चेद्भोक्तृत्वं कर्तृत्वमपि तथा स्यात्तत्त्वानिमोक्ष इति कल्पान्तरं प्रत्याह ।
मुख्येति । वास्तवमपि कर्तृत्वादि माननिरस्यमित्याशङ्क्याऽऽह । मानेनेति । तस्य
वस्त्वनिवर्तकत्वे युक्तिमाह । ज्ञापकं हीति ॥ १०६४ ॥

देहान्तराभिसंबन्धो भावित्वाभ्राक्षगोचरः ॥

लिङ्गसादृश्यविरहान्मानुमा नोपमा तथा ॥ १०६५ ॥

सांख्यादिभतेन देहान्तरयोग्यात्माऽकर्ता भोक्ता चाज्ञातोऽपि विना वेदं मानान्त-
रादेव सेत्स्यतीति चैतत्किं प्रत्यक्षमनुमानं वोपमानं वाऽर्थापत्तिर्वाऽभावो वा नाऽऽद्य
इत्याह । देहान्तरैति । तस्य वर्तमानमात्रविषयत्वादित्यर्थः । द्वितीयतृतीयौ निरस्यति ।
लिङ्गेति । अविनाभूतलिङ्गोत्थानुमानस्य तदभावादनुत्थानं सादृश्यकरणकोपमानस्य च
तदभावादप्रवृत्तिरित्यर्थः ॥ १०६५ ॥

शब्दादात्मनि संसिद्धे पूर्वोक्तन्यायतो न च ॥

श्रुतार्थापत्तिरप्यत्र नाभावो मानभावतः ॥ १०६६ ॥

अर्थापत्तिरपि न तावद्दृष्टार्थापत्तिरत्र संभविनी प्रकृतमात्मानं विनाऽनुपपन्नदृष्टाभा-
वाच्चापि श्रुतार्थापत्तिर्वस्तुन्युक्तेर्न चेदित्यादिन्यायेन योनिमन्ये प्रपद्यन्ते शरीरत्वायेत्या-
दिभाष्योक्तशास्त्रादेवोक्तात्मनि सिद्धे सत्यनुपपन्नवाक्यैकदेशस्याप्रतिपन्नत्वादित्याह ।
शब्दादिति । उक्तात्मनि शब्दस्य भावादभावोऽपि मानानुदयाख्यो न तस्मिन्भावे
मानमित्याह । नेति ॥ १०६६ ॥

न चाहंप्रत्ययात्सिद्धिरात्मनः स्यात्कदाचन ॥

बोधानुभवसंविच्चित्तयो ह्यात्मवाचिनः ॥ १०६७ ॥

उक्तात्मन्यहंप्रत्ययो मानमहमित्यत्र देहाकारास्फुरणादतिरिक्तात्मास्तित्वस्य तेनैव
स्फूर्त्युपपत्तेरित्याशङ्क्याऽऽह । न चेति । कदाचनेत्यवस्थात्रयोक्तिः । आत्मनोऽहंप्र-
त्ययवेद्यत्वाभावे हेतुमाह । बोधेति । बोधादिशब्दानां स्वसंवेदनगोचराणां विद्वद्भव-
हारेष्वात्मवाचित्वप्रसिद्धेः स्वप्रकाशत्वादात्मनो नाहंधीप्राह्यतेति भावः ॥ १०६७ ॥

यस्यानुभवसिद्धयैव सिद्धिः स्याद्वदसिद्धिवत् ॥

ततोऽहंप्रत्ययात्सिद्धिमीक्षतेऽनुभवः कथम् ॥ १०६८ ॥

किंचाहमिति धीर्नाऽऽत्मग्राहिका तद्ग्राह्यत्वाद्द्वधीवदित्याह । यस्येति । यथा
घटधीर्वृत्तिरूपा जडत्वेन स्वतोऽसिद्धेर्गनुभवादेव सिध्यति तथा यस्याहंप्रत्ययस्य

कर्तिकम्] • आनन्दगिरिकृतशास्त्रप्रकाशिकाख्यटीकासंवलितम् । २८१

जडत्वाविशेषादनुभवरूपस्फुरणादेव स्फूर्तिर्नासावनुभवस्ततः स्वसिद्धिमपेक्षते, तस्मादनु-
भवैकतानस्याऽऽत्मनो नाहंप्रत्ययाधीना सिद्धिरित्यर्थः ॥ १०५८ ॥

मानादनुभवः सिद्धो जडः स्याद्धटवन्न चेत् ॥

नैरपेक्ष्यं चिदात्मत्वे, स्याच्चान्योन्यसमाश्रयः ॥ १०५९ ॥

अहंज्ञानस्याऽऽत्मग्राहकत्वे घटवदात्मनो जडतेति विपक्षे दोषमाह । मानादिति ।
मेयस्यापि जडत्वाभावं शङ्कते । न चेदिति । तर्हि बलादेव चिदात्मत्वे प्राप्ते नाहंधीग्रा-
ह्यता संविद्रूपत्वात्तद्वदित्यनुमानादित्याह । नैरपेक्ष्यमिति । तस्याहंग्राह्यत्वे बाधका-
न्तरमाह । स्याच्चेति ॥ १०५९ ॥

आत्मनोऽहंधियः सिद्धिरात्मसिद्धिरहंमतेः ॥

अन्योन्याश्रयतैवं स्यादहंबुद्ध्यात्मनोर्ध्रुवम् ॥ १०६० ॥

आत्मनश्चक्षुरादिवदज्ञातस्य न ज्ञानहेतुत्वं सुप्तस्य तददर्शनादहंधीकर्तृत्वे चोपकर-
णान्तरानपेक्षत्वात्सदा तत्करणापत्तिः प्रमितस्याऽऽत्मनो ज्ञानकर्तृत्वे सत्यहंप्रत्ययेनाऽऽ-
त्मप्रमितित्सेन च प्रमितेनाहंप्रत्ययोत्पत्तिरित्यन्योन्याश्रयतां विशदयति । आत्मन
इति ॥ १०६० ॥

अहंधीरात्मनः कार्यं कारणेनाऽऽप्यते सदा ॥

तया तस्य कथं व्याप्तिरव्याप्तौ मेयता कथम् ॥ १०६१ ॥

किं चाहंप्रत्ययो नाऽऽत्मग्राहकस्तत्कार्यत्वाद्ग्रागादिवदित्याह । अहंधीरिति । किं
चाऽऽत्मा नाहंधीग्राह्यस्तत्प्रकाशकत्वाद्यो यत्प्रकाशको न स तत्प्रकाश्यो यथा घटप्र-
काशको दीपो घटाप्रकाश्य इत्याह । कारणेनेति । अहंधिया मा भूदात्मनो व्याप्ति-
स्तथाऽपि तन्मेयता स्यादित्याशङ्क्याऽऽह । अव्याप्ताविति । नहि तद्व्याप्तिमन्तरेण
तन्मेयत्वं दृष्टचरमित्यर्थः ॥ १०६१ ॥

क्रियाकाले गुणीभावात्क्रियासिद्धावसंभवात् ॥

कर्तुः प्रमेयता न स्यादहंबुद्ध्या कथंचन ॥ १०६२ ॥

किं चाऽऽत्ममात्रस्याहंधीग्राह्यत्वं कर्तृत्वेन क्रियामारूढस्य वा नाऽऽद्यो मोक्षादा-
वपि प्रसङ्गात्तत्र तद्भावाच्चेति चेत्तर्हि तत्र यथा प्रथा तथाऽन्यत्रापि स्यात्तत्र च तत्र
तत्प्रथैव नास्तीति वाच्यं तद्दृष्टेरविपरिलोपश्रवणान्न द्वितीय इत्याह । क्रियेति ।
अस्यार्थः—कर्तुरात्मनोऽहंधीरूपक्रियाकाले वा तत्प्राक्काले वा तदुत्तरकाले वा तत्कर्मत्वं
नाऽऽद्यः क्रियां प्रति कर्तुर्गुणभूतत्वात्क्रियासिद्धौ सत्यां तां प्रति कर्मत्वायोगात्कर्मणः
प्रधानत्वादेकस्यैकमेव क्रियां प्रति युगपद्गुणप्रधानत्वासंभवाच्चेतरौ क्रियासिद्धिप्रागुत्तर-
कालयोस्तद्भावात्कर्तुरसंभवात्तस्मात्तस्याहंबुद्ध्या न मेयतेति कर्तुरहंधीकर्मत्वे तस्याः
स्वकर्मत्वमपि स्यात्तद्विशिष्टस्यैव कर्तृत्वादिनि गत्वा कथंचनेत्युक्तम् ॥ १०६२ ॥

संविद्रूपे प्रमेये च संविदन्या फलं भवेत् ॥

न च संविद्भ्याभासो नानुमेयं फलं क्वचित् ॥ १०६३ ॥

किंचाहंधीग्राह्यत्वमसंविदात्मनः संविदात्मनो वा तत्राऽऽद्यमङ्गीकृत्य द्वितीयं दूष-
यति । संविदिति । अस्तु मेयभूतप्रत्यगात्मसंविदोऽन्या संवित्फलं का हानिरत आह ।
न चेति । संविदात्मनि संविदन्तरस्याननुभवेऽपि व्यवहारलिङ्गेन तदनुमेयमित्याश-
ङ्क्यानौपाधिके स्वप्रकाशे तस्मिन्नानुमानमित्याह । नेति । फलस्य स्वतःस्फुरणात्फलान्त-
राभावादात्मन्यनात्मनि वा नानुमेयं तदा व्यवहारस्त्वात्मनः संविद्रूपत्वादपि सिध्यती-
त्यर्थः ॥ १०६३ ॥

घटाद्याकारसंविद्वच्छुद्धायामपि संविदि ॥

संविद्विशिष्टा संवित्स्यान्न चासावात्मनीक्ष्यते ॥ १०६४ ॥

आद्यपादत्रयार्थं दृष्टान्तेन स्पष्टयति । घटादीति । संविदात्मनि संविदाकारसंवि-
त्प्रमङ्गस्येष्टत्वमाशङ्क्याऽऽह । न चेति ॥ १०६४ ॥

प्रमातरि च मेये स्यात्फलं कस्येति भण्यताम् ॥

न मातुस्तस्य मेयत्वान्नापि मेये फलं क्वचित् ॥ १०६५ ॥

आत्मनि संविदन्तराभावादमेयत्वमुक्त्वा फलाभावप्रसङ्गाच्चैवमिति विवक्षुराक्षिपति ।
प्रमातरीति । मातुरेव फलित्वात्कथं तदभावस्तत्राऽऽह । न मातुरिति । मेयत्वेऽपि
फलित्वं किं न स्यान्मेये घटादौ तस्येष्टत्वादित्याशङ्क्याऽऽह । नापीति । फलं प्रका-
शोऽप्रकाशो वाऽऽद्ये नाप्रकाशस्य प्रकाशाश्रयत्वम् । द्वितीये तेन घटादौ नाधिकमाच-
रितमिति जगदान्ध्यमिति भावः ॥ १०६५ ॥

जडत्वात्तत्र मेयस्य फलं मातरि चेन्मतम् ॥

मेयतो जडताऽत्रापि संविच्चेन्न प्रमाणजा ॥ १०६६ ॥

घटादेर्मेयस्य जाड्यात्तत्र फलाभावो युक्तो मातरि मेयेऽपि तदभावात्फलमिति
शङ्कते । जडत्वादिति । मातर्यपि मेयत्वे तस्मादेव घटवज्जाड्यात्तद्वदेव न फलितेति
दूषयति । मेयत इति । आत्मनो घटादिवैलक्षण्यार्थं संविच्चेर्न जडतेति शङ्कते ।
संविच्चेदिति । तर्हि नाऽऽत्मनि मानजा संविदन्या कल्प्या संविद्भ्यादष्टेरुक्तत्वादि-
त्याह । नेति ॥ १०६६ ॥

धर्मत्वेनाप्यहंबुद्धेर्न भेदो धर्मिणाऽऽत्मना ॥

रूपं द्रव्यात्मनो नान्यद्द्रसादेर्साद्विभिद्यते ॥ १०६७ ॥

किं चाहंधियोऽनात्मधर्मत्वमात्मधर्मत्वं वा नाऽऽद्योऽनभ्युपगमाद्भूतचैतन्यवादापाताच्च ।
द्वितीये धर्मिणोऽभेदे न धर्मधर्मित्वं न चैकत्र तत्त्वमिति मन्वानो भेदपक्षे दोषमाह ।

बार्तिकम्] • आनन्दगिरिकृतशास्त्रप्रकाशिकाख्यटीकासंवलितम् । २८३

धर्मत्वेनेति । भेदे गवाश्ववद्धर्मधर्मित्वासिद्धिरिति भावः । अहंबुद्धेर्धर्मत्वेनाङ्गीकारेऽपि तस्या धर्मिणाऽऽत्मना भेदो नेति योजना । धर्मस्य धर्मिणो भेदाभावे दृष्टान्तमाह । रूपमिति । अन्यथा न रूपरूपितेत्यर्थः । रूपं भिद्यमानं भातीति चेत्सत्यं धर्मान्तराद्धर्म्यन्तराच्चेत्याह । रसादेरिति । एवमहंज्ञानस्याऽऽत्मधर्मत्वेनेष्टस्य भेदेऽभेदे च । तदग्राहित्वमभेदे विषयविषयित्वायोगाद्भेदे च संबन्धासिद्धेरिति भावः ॥ १०६७ ॥

द्रव्यादि चाऽऽत्मनो रूपं प्रमेयं यदुदीरितम् ॥

घटवत्तदहंबुद्धेः प्रत्यगवृत्तेर्न गोचरः ॥ १०६८ ॥

आत्मनो द्रव्यबोधरूपत्वाद्द्रव्यरूपेण मेयत्वं बोधरूपेण मातृत्वमित्येकस्यैव ग्राह्यग्राहकात्मकस्याहंधिया सिद्धिरिति केचित्तान्प्रत्याह । द्रव्यादीति । द्रव्यं बोधश्चाऽऽत्मनो रूपं तत्र यद्रव्यं मेयमुक्तं तदहंबुद्धेर्न गोचरः प्रतीच्याश्रये वृत्तिराश्रितत्वेन तस्या यतोऽभीष्टाऽतो न सा प्रत्यग्विषया । एतदात्मनिष्ठमहमितिज्ञानं नैतदात्मविषयमेतदात्मनिष्ठसाक्षात्कारत्वात्तादृशघटसाक्षात्कारवदन्यथा घटवदनात्मतेति भावः ॥ १०६८ ॥

अस्मत्प्रत्ययसंभिन्नं प्रत्यक्तेरि वेदनम् ॥

ज्ञानस्य यदुपन्यस्तं विशेषस्तत्र नेक्ष्यते ॥ १०६९ ॥

यत्तु ग्राह्यग्राहकस्याऽऽत्मनोऽहंधीग्राह्यत्वं तत्राऽऽह । अस्मादिति । अस्यार्थः— एकस्य ग्राह्यग्राहकत्वविरोधेन क्षणिकज्ञानस्याऽऽत्मत्वं त्वया निरस्यते स दोषस्तेऽपि तुल्यो यदि प्रतीचि ज्ञानस्य कर्तेर्यहंरूपितं ज्ञानं मानत्वेन त्वयोक्तं तत्र बौद्धान्न ते विशेष एकस्य ग्राह्यग्राहकत्वायोगस्य तुल्यत्वादतो बौद्धात्ते विशेषो वाञ्छितश्चेदात्मानाहंधीगम्य इत्येष्टव्यमिति ॥ १०६९ ॥

ज्ञानबोधेन नैवाऽऽत्मा मितो, नाप्यात्मसंविदा ॥

ज्ञानं, न च द्वयं, भेदाद्भेदेऽनुभवः स्वतः ॥ १०७० ॥

इतश्च द्विरूपस्याऽऽत्मनो नाहंधीवेद्यतेत्याह । ज्ञानेति । ज्ञानं बोधांशस्तस्य बोधः स्फुरणं तेनैवाऽऽत्मा द्रव्यांशो न स्फुरितस्तयोरंशयोर्मिथो भेदाद्बोधांशस्फुरणस्यैवांशान्तरस्फुरणत्वे द्रव्यस्य बोधाद्भेदः स्यान्नापि द्रव्यांशस्याऽऽत्मनः स्फुरणेन बोधांशस्य स्फुरणं, तस्य द्रव्याद्भेदापत्तेरतः स्फुरणभेदान्मानभेदे द्विरूपात्मनो नैकयाऽहंधिया सिद्धिरित्यर्थः । द्रव्यबोधारूपमेकमेवाऽऽत्मरूपं तत्राहंधीकृतमेकं स्फुरणमित्यङ्गीकारे नानुपपत्तिरित्याशङ्क्याऽऽह । न चेति । न हि द्रव्यं बोधश्चेत्युभयमात्मरूपं, मिथो व्यावृत्तयोरान्तरत्वे तस्यापि भेदापत्तेरित्यर्थः । ऐकरूप्येऽप्यात्मनो नाहंबुद्धिं विना सिद्धिस्तत्कुतो बौद्धाद्विशेषस्तवापीत्याशङ्क्याऽऽह । अभेद इति ॥ १०७० ॥

किं प्रमाणमंरूपमुताऽऽत्मैवेति कथ्यताम् ॥

प्रत्यक्षत्वान्न तन्मानं नाऽऽत्मा स्वार्थजडत्वतः ॥ १०७१ ॥

प्रकारान्तरेणाहंधीगम्यत्वमात्मनो निराकर्तुं विकल्पयति । किमिति । न तावत्तद-
हंरूपं मानं तस्य रागादिवत्प्रत्यक्षत्वान्मानस्य चानुमेयत्वं वदता तदनभ्युपगमादित्याद्यं
प्रत्याह । प्रत्यक्षत्वादिति । नाप्यहंरूपमात्मैव पारतन्त्र्यापारतन्त्र्याभ्यां जाड्याजा-
ड्याभ्यां च भेदादिति द्वितीयं निराह । नाऽऽत्मेति ॥ १०७१ ॥

न चाप्यात्मन्यविज्ञातेऽहंबुद्धेः सिद्धता तव ॥

येनाऽऽत्मा स्यादहंबुद्धेरनुमेया हि सा स्थिता ॥ १०७२ ॥

किं चाहंधियो मानत्वेऽप्युभयांशस्याऽऽत्मनो न तन्मेयता तस्मिन्नदृष्टे नाहंधीदृ-
ष्टिस्तददृष्टौ नाऽऽत्मधीरिति ज्ञप्तावन्योन्याश्रयत्वापत्तेरित्याह । न चेति । अक्षादिव-
दज्ञातैवाहंधीरात्मानं साधयतीति चेन्नेत्याह । येनेति । येनाज्ञाताहंबुद्धेरात्मसाध-
कत्वेनाऽऽत्मा तद्विषयः स्यान्न तथा बुद्धेरबुद्धायाः साधकत्वं प्रकाशो बुद्धिरिति न्याया-
द्दीपवद्भाने सत्येव तस्याः साधकत्वसंभवादिति भावः । तथाऽप्यात्मनः सत्तामात्रेण
बुद्धिसाधकत्वान्नान्योन्याश्रयतेत्याशङ्क्याऽऽह । अनुमेयेति । सा हि बुद्धिरनुमेया
त्वयाऽऽस्थिता नानाकारामेव बुद्धिमनुमिमीमह इति स्थितेरहंबुद्ध्यनुमाने चाऽऽत्मसं-
विच्छिन्नं ततो लिङ्गज्ञाने तद्विशिष्टात्मनोऽपि तद्द्रौग्यादात्मनि ज्ञातेऽहंधीस्ततश्चाऽऽ-
त्मधीरिति व्यक्तैवान्योन्याश्रयतेत्यर्थः । आत्मनोऽहंधियः सिद्धिरित्यत्राऽऽत्मप्र-
मितेरहंप्रत्ययोत्पत्तेश्चान्योन्याश्रयत्वमुक्तमिह तु द्वयोरपि प्रतीतावेव तदुच्यते इति
विशेषः ॥ १०७२ ॥

निरंशस्य न चाप्यंशकल्पनाऽप्युपपद्यते ॥

स्वात्मतन्त्रे च विषये मानबोधः सदा भवेत् ॥ १०७३ ॥

आत्मनोऽशद्वयमाश्रित्याहंधीगम्यत्वायोगमुक्त्वा तदेवांशद्वयं न युक्तमित्याह ।
निरंशस्येति । "अपिद्वयादृष्टत्वकल्प्यत्वयोरनुपपत्तिः सूच्यते । न तावदात्मनोऽशद्वयं
दृष्टं नापि कल्पयितुं शक्यं कल्पकाभावान्निष्कलादिश्रुत्या च निरंशत्ववित्तेरित्यर्थः ।
किं चाऽऽत्मैवाहंधियो हेतुरन्योऽपि वाऽऽद्यं प्रत्याह । स्वात्मेति । आत्ममात्रस्याहं-
धीहेतुत्वे सामग्र्याः सदा भावात्कार्यस्यापि मानाख्यबोधस्याहंप्रत्ययस्य सदा प्रसक्तेः
स्वापाद्यसिद्धिरित्यर्थः । कारणान्तरमपि सदाऽस्ति मनःसंयोगादीत्युक्तदोषतादवस्थं
चकारार्थः ॥ १०७३ ॥

अज्ञातत्वं विना मानं नाहंप्रत्यय आत्मनः ॥

अज्ञातत्वमतो वाच्यमात्मनोऽत्र घटादिवत् ॥ १०७४ ॥

मातुरात्मत्वाङ्गीकारेणाहंधीग्राह्यत्वं तस्य निरस्तमस्तु वा मातुरहंधीगम्यत्वं नासा-

वात्मा, तन्नाऽऽत्मनस्तद्वाह्यतेत्याह । अज्ञातत्वमिति । आत्मनो मातुरज्ञातत्वं विना तत्राहंभीर्न मानमतो मातरि मानप्रवृत्त्यर्थमज्ञातत्वं वाच्यं, तच्च स्वतः परतो वा सिध्यति, नाऽऽद्योऽनभ्युपगमाद्वितीयेऽपि मानाद्वा मातुर्वा नित्यानुभवाद्वा तत्सिद्धिर्नाऽऽद्योऽनवस्थानान्मानादनिवृत्त्यापत्तेश्च, न द्वितीयो घटवन्मेयस्य मातुरसाधकत्वादित्यर्थः ॥ १०७४ ॥

तस्याप्यनुभवात्सिद्धिर्यद्युच्येत घटादिवत् ॥

सिद्ध आत्मा पृथक्मातुर्नो चेन्माता न सिध्यति ॥ १०७५ ॥

तृतीयमालम्बते । तस्येति । ज्ञातत्वस्येवेतिदृष्टान्तार्थोऽपिशब्दः । तर्हि मातुः सकाशाद्घटादेरिवाऽऽत्मनस्तदज्ञातत्वादिसाधकस्यान्यत्वान्मातुरहंधीवेद्यत्वेऽपि नाऽऽत्मनस्तद्देद्यतेत्याह । घटादिवदिति । मातुरज्ञातत्वादिसाधकसाक्ष्यनभ्युपगमे तत्र मानाप्रवृत्तेर्नासौ सिध्येदिति विपक्षे दोषमाह । नो चेदिति ॥ १०७५ ॥

प्रमाणसंप्लवोऽप्युक्तो दूरादेव निवर्तितः ॥

अन्यत्रापि हि मानानां नैव संप्लव इष्यते ॥ १०७६ ॥

वार्तिककारमतेऽहंप्रत्ययगम्यत्वमात्मनो निरस्तं शब्दादिधीविषयत्वेन शब्दादि, स्वप्रकाशत्वेन स्वरूपमाश्रयत्वेनाऽऽत्मानं च साधयतीति सर्वार्थधीरात्मनि मानमिति गुरुमतमाशङ्क्याऽह । प्रमाणेति । योऽपि मानानां शब्दादिज्ञानानामेकत्राऽऽत्मन्यावेशो गुरुमतानुसारिभिरुक्तः सोऽपि दूरतो वारितोऽहंज्ञानस्याऽऽत्मनि संभावितमानत्वस्याप्युक्तनीत्या तन्मानत्वे प्रत्युक्ते शब्दादिधियां तन्मानत्वसंभावनामात्रस्यैवाभावात्तासु चाऽऽत्मनो भानेऽर्थवत्तत्कर्मत्वं तत्र भासमानत्वस्यैव तल्लक्षणत्वादित्यर्थः । आत्मन्यध्यक्षानुमानश्रुतीनां मानत्वान्नास्य वैदैकवेद्यतेति तार्किकास्ताम्प्रत्याह । अन्यत्रेति । तार्किकमतेऽपि नाऽऽत्मनि मानानां संप्लव समावेशोऽभ्युपगन्तुं शक्यते योऽहंधियोऽप्युक्तन्यायान्न विषयः स कथमनुमानादेर्विषयः स्यान्न शब्दादिष्वपि संप्लवो दूरादेव प्रतिदेहं भिन्नेष्वामसु शब्दादिहीनत्वात्ततोऽपि दवीयान्ब्रह्मात्मनीत्यर्थः ॥ १०७६ ॥

अज्ञातावगमे यद्वत्प्रमातर्यर्पितं फलम् ॥

न मेये पूर्वमानेन तद्वन्मानान्तरैरपि ॥ १०७७ ॥

कथं शब्दादिषु संप्लवासत्त्वं स किं पूर्वोत्तरमानानामेकस्मिन्नर्थे फलहेतुत्वेनाऽऽवेशाद्वा तन्मात्राद्वा नाऽऽद्य इत्याह । अज्ञातेति । अज्ञातस्य ज्ञाने क्रियमाणे पूर्वप्रमाणेन मातरि फलमर्पितं न मेये भूतचैतन्यवादानभ्युपगमादेवमुत्तरैरपि मानैर्मात्राश्रितमेव फलमर्प्यते पूर्वस्मात्तेषामविशेषादित्यर्थः ॥ १०७७ ॥

अतोऽनधिगतावेशात्सर्वेषां संप्लवः कुतः ॥

मान्तरैरवबुद्धेऽपि ज्ञातेऽप्यज्ञाततोऽन्यतः ॥ १०७८ ॥

मानानां मातृस्थफलहेतुत्वेऽपि किं ते जातं तदाह । अत इति । मेये मानानां फलानर्थकत्वात्पूर्ववदुत्तरेषामपि शुद्धे वस्तुन्यज्ञाते प्रवेशादेकस्मिन्मेये फलहेतुत्वेनाप्रवेशान्न संभवशङ्केत्यर्थः । कल्पान्तरं निराह । मान्तरैरिति । आद्यमानदृष्टेऽर्थे मानान्तरैर्ज्ञीतेऽपि न संभवः शक्यशङ्कोऽज्ञातात्पूर्वमानार्थाज्ञातत्वविशिष्टस्योत्तरमानार्थस्यान्यत्वात्तदुत्तरेष्वपि मानेषूक्तविषयभेदस्य सुवचत्वात्तन्न द्वितीयेऽपि संभवोऽस्तीत्यर्थः ॥ १०७८ ॥

अथाप्यवगमो मेये तथाऽपि स्यान्न संभवः ॥

पूर्वोऽनधिगते वृत्तः प्रत्ययोऽधिगते परः ॥ १०७९ ॥

फलस्य मातृस्थत्वेन मेये मानानामसंभवमुक्त्वा मेयस्थत्वेऽपि न संभवस्तेषामित्याह । अथापीति । अपिशब्दाभ्यामवगमस्य प्रकाशात्मनोऽर्थे संभवोऽभ्युपगमवादात्वं चास्य द्योत्यते कथमत्र संभवराहित्यं तत्राऽऽह । पूर्व इति ॥ १०७९ ॥

पूर्वेण निश्चिते चेतस्यान्नोत्तरस्य प्रमाणता ॥

तथा संदेह एकस्मादन्यस्माद्दि विनिश्चयः ॥ १०८० ॥

विशेषणभेदेऽपि विशेष्याभेदाद्दुर्वारा संप्लुतिरिति चेत्तथाऽपि पूर्वमाननिश्चितेऽर्थे मानान्तरस्य मानत्वममानत्वं वाऽऽद्ये न संभवोऽर्थाकारभेदादेव तन्निरासादिति मत्वा द्वितीयमनुवदति । पूर्वेणेति । तथा सत्येकस्मादुत्तरमानतः संदेहशब्दितोऽनुवादः स्यादन्यस्माच्चार्थ्यमानादर्थे निश्चयोऽतो न संभव इत्याह । तथेति ॥ १०८० ॥

निःसामान्यविशेषेषु नातः संभव इष्यते ॥

यथाऽन्यत्र तथेहापि वेदान्तेष्वभ्युपेयताम् ॥ १०८१ ॥

शब्दादिष्वसंभवेऽपि प्रतिदेहं भिन्नेष्वात्मसु स स्यादित्याशङ्क्याऽऽह । निःसामान्येति । यतो दर्शितविषया सामान्यविशेषवत्सु संभावितसंभवेष्वपि शब्दादिषु स निरस्तोऽतो निर्गतसामान्यविशेषेषु चिन्मात्रेष्व्वात्मस्वसौ दूरोत्सारितस्तेषु स्वप्रकाशाचिन्मूर्तिष्वेकस्यापि मानस्याप्रवेशादौपनिषदत्वस्य चानन्तरमेव वेदानां चैवमात्मभेदस्तस्य प्रातिभासिकत्वेऽप्यवस्तुत्वादित्यर्थः । तथाऽपि ब्रह्मात्मनि संभवादौपनिषदत्वहानिरित्याशङ्क्य संभवनिरासस्य प्रकृतोपयोगमाह । यथेति । शब्दादिष्व्वात्मसु वाऽसंभवाद्भेदान्तेषु प्रतिपाद्यब्रह्मात्मन्यपि तदभावोऽभ्युपेयस्तत्र मानान्तरवार्तामात्रस्याप्यभावात्तत्प्रवेशस्य च तस्मिन्नपास्तत्वाद्गतो वेदान्तानामेव तत्र मानतेति तदौपनिषदत्वसिद्धिरित्यर्थः ॥ १०८१ ॥

यतो मानानि सिध्यन्ति जाग्रदादित्रयं तथा ॥

भावाभावविभागश्च स ब्रह्मास्मीति बोध्यते ॥ १०८२ ॥

वार्तिकम् । आनन्दगिरिकृतशास्त्रप्रकाशिकाख्यटीकासंवलितम् । २८७

ननु ब्रह्मात्मनि मानान्तरागोचरे कुतो वेदान्तमानता तत्पृष्ठेन तु मानानीत्यादौ प्रत्य-
क्षादीनां नित्यानुभवब्रह्मात्मविषयत्वस्योक्तत्वादित्याशङ्कयोपाधिद्वारा मानान्तराणां
तद्विषयत्वस्य तत्रोक्तत्वात्केवलं ब्रह्म वेदान्तैकवेद्यमिति मत्वाऽऽह । यत इति
जाड्यादाध्यक्षादीनां स्वतोऽसिद्धेर्यद्वशात्तानि स्फुरन्ति नासौ तेषां विषयो दीप्-
देस्तदभासित्वादित्यर्थः । मानान्तरागोचरत्वेऽपि प्रतीचो न ब्रह्मत्वमन्त्या
ह्यैक्यविरोधादित्याशङ्क्य तस्यावस्थासाक्षित्वात् तद्वत्त्वात् । जाड्यादा-
सिध्यन्तीत्यन्वयार्थं तथेत्युक्तम् । तथाऽपि सद्वयस्य नाद्वयब्रह्मैक्यमित्याशङ्क्य क-
द्वैतसाधकस्य वास्तवाद्वयत्वमविरुद्धमित्याह । भावेति । पूर्ववदन्वयार्थश्चकारः । त्वम-
शुद्धमनूद्य स ब्रह्मेति तदर्थत्वं तस्य बोध्यते वाक्येनाहं ब्रह्मास्मीत्यादिनेति वाक्यार्थमाह ।
स ब्रह्मेति ॥ १०८२ ॥

यतोऽसिद्धानि सिध्यन्ति, भावाभावौ यदाश्रयौ, ॥

योऽनन्यार्थो यदर्थं च सर्वं, योऽनन्यद्वक्सदा ॥ १०८३ ॥

त्वमर्थोक्तिद्वारा वाक्यार्थमुक्त्वा तदर्थोक्तिद्वाराऽपि तं कथयति । यत इति । स्वतः-
सत्तास्फूर्तिहीनानि जडानि यत्प्रसादात्ते लभन्ते, तानि च लब्धात्मकानि भावाभावरूपाणि
यत्र तिष्ठन्ति, यश्च सुखलक्षणाक्रान्ततया सुखत्वेन शास्त्रे कथ्यते, योऽपि सदास्फुरद्-
पतया साधकान्तरं नापेक्षते, तेन परात्मना साक्ष्यैक्यं वाक्यबोध्यमित्यर्थः ॥ १०८३ ॥

प्रमेयादित्रयं यस्मात्परस्परविलक्षणम् ॥

आत्मानं लभते सत्यः सोऽध्यक्षोऽत्राभ्युपेयताम् ॥ १०८४ ॥

उक्तलक्षणः साक्ष्येव नास्ति कथं तस्य ब्रह्मत्वं बोध्यते तत्राऽऽह । प्रमेयेति ।
मात्रादित्रयं कर्त्रादित्रयं भोक्त्रादित्रयं च मिथो विलक्षणं यतः सत्त्वाद्यश्रुते यश्च स्वस-
त्तादौ नान्यदपेक्षतेऽबाधितकूटस्थसत्संविद्रूपत्वात्स कूटस्थो बोधोऽत्र साक्ष्ये साक्षी त-
निराकर्तुमशक्यत्वान्नाहि तन्निरासे मात्रादिभावाभावसिद्धिर्विमतमेतद्ब्राह्मेकेन्द्रियकज्ञा-
तिरिक्तास्मदीयप्रत्यक्षाग्राह्यं प्रत्यक्षत्वात्कुम्भवदिति च प्रयोगोपपत्तेरिति भावः ॥ १०८४ ॥

असंकुचितचित्पद्मः प्राज्ञे स्वप्नप्रबोधवत् ॥

तथा प्रफुल्लबोधोऽब्जः प्राज्ञवत्स्वप्नबोधयोः ॥ १०८५ ॥

तथाऽपि स्वापे बोधमूर्तिः साक्षी नास्ति तत्र तदननुभवादित्याशङ्क्य जागरादे-
स्फुटानुभववत्तत्रापि स वक्तव्यो नहि द्रष्टुरित्यादिश्रुतेरात्मनस्तत्र सवितृसंनिधौ सरोज-
वत्प्रकटितानुभवत्वदृष्टेरित्याह । असंकुचितेति । तर्हि जागरादाविव स्वापेऽपि स-
शेषः स्यादित्याशङ्क्याऽऽह । तथेति । स्वापे बोधसत्त्ववत्तस्याविशेषत्वमपि मन्तव्यं

मात्रासंसर्गस्त्वस्येति भूतेरतः स्वापवदवस्थाद्वयेऽपि विषयेषु वस्तुतोऽप्रसारितप्रबोधः प्रत्यगात्माऽसङ्गो हीत्यादिभूतेरित्यर्थः ॥ १०८५ ॥

साक्ष्यसंबन्धतः साक्षी न स्वतः साक्षिताऽऽत्मनः ॥

प्रत्यङ्मात्रैकदृष्टित्वाद्धियां वाचामगोचरः ॥ १०८६ ॥

साक्षित्वाद्बोधस्य सविशेषत्वं लौकिकवदित्याशङ्क्य स्वतोऽन्यतो वा साक्षितेति विकल्प्याऽऽद्यमसिद्ध्या दूषयति । साक्ष्येति । अन्यतः साक्षित्वे न सविशेषत्वं न ह्यविद्याकृतं तद्भास्तवं निर्विशेषत्वं निहन्तीति द्रष्टव्यम् । तथाऽपि वागादिविषयत्वाद्बोधस्य सविशेषत्वं षटादिवदित्याशङ्क्यासिद्धिमाह । प्रत्यगिति ॥ १०८६ ॥

अस्मत्पक्षे हि कर्तव्यमविद्यामात्रकल्पितम् ॥ १०८७ ॥

तदभावाच्च संसारो भूतो भावी न वर्तते ॥ १०८७ ॥

नन्वनुभवात्मा सविशेषः कर्तृत्वाद्वाजवन्न चासिद्धिः साक्ष्यसंबन्धतः साक्षीति वदंता संबन्धादिकर्तृत्वाङ्गीकारात्तत्राऽऽह । अस्मदिति । कर्तृत्वादिसंबन्धस्य कल्पितत्वे मोक्षशास्त्रं प्रमाणयति । तदभावादिति । सर्वकल्पनाहेतोरज्ञानस्य ज्ञानाद्ध्वस्तेस्तद्धेतुको बन्धः सर्वदा ध्वस्तो भवतीत्यर्थः ॥ १०८७ ॥

स्वाभाविक्यप्यविद्येयमनुभूत्याऽवभासिता ॥

तमः सूर्योदयेनेव ज्ञानेनोत्कृत्य नाशयते ॥ १०८८ ॥

नन्वज्ञानमनादित्वादनुभवमात्रसिद्धत्वाच्चाऽऽत्मवन्न निवर्तत इत्याशङ्क्यानादिभावत्वमुपाधिरिति मत्वाऽऽह । स्वाभाविकीति । अवभासितेत्यत्रापि पूर्वोऽपिः संबन्धते । उत्कृत्याऽऽत्मनः सकाशादुत्कृत्यावयवशः शिथिलीकृत्येति यावत् ॥ १०८८ ॥

अनादिकालमज्ञानं ज्ञानेनाऽऽदिमता क्षणात् ॥

दृश्यते नाशयमानं हि न चास्याऽऽवृत्तिरीक्ष्यते ॥ १०८९ ॥

विद्वदनुभवविरुद्धं चानुमानमित्याह । अनादीति । ज्ञानप्रागभावे चानैकान्त्यं प्रसिद्धमिति हिशब्दार्थः । अज्ञानध्वंस्यपि ज्ञानमावृत्त्यपेक्षमित्येके तथाच क्षणादित्ययुक्तमित्याशङ्क्याऽऽह । न चेति ॥ १०८९ ॥

एवंभूतोऽप्ययं प्रत्यक्स्वात्मानुभवसंश्रयात् ॥

व्युत्पत्तेः प्रागविज्ञातः सर्वाज्ञानादिसाक्ष्यपि ॥ १०९० ॥

शुक्त्यादिज्ञानस्याऽऽवृत्त्यनपेक्षस्याज्ञानध्वंसित्वेऽपि नाऽऽत्मन्येवं स्वप्रकाशे तस्मिन्नज्ञानायोगात्प्रमाणाप्रवृत्तेरिति चेन्नेत्याह । एवमिति । सर्वबुद्धितद्गुत्तिसाक्षित्वादात्मा स्वप्रकाशोऽपि प्राक्तत्त्वज्ञानोत्पत्तेः स्वानुभवादज्ञातः सिद्धोऽतस्तत्र मानप्रवृत्तिरपि युक्तेत्यर्थः ॥ १०९० ॥

तत्त्वमस्यादितस्तस्मादागमादेव नान्यतः ॥

एकात्म्यवस्तुनः साक्षाद्गुत्पत्तिरविचालिनी ॥ १०९१ ॥

आत्मनि मानोत्थाज्ज्ञानादज्ञानतत्कार्यध्वंसेऽपि मानमध्यक्षादि स्यादित्याशङ्क्याऽऽह । तत्त्वमिति । यस्माद्वाक्यादहं ब्रह्मेति ज्ञानात्प्रागविज्ञातं वस्तु तस्मात्तत्त्वमादेरा-
गमादेव तस्यापरोक्षप्रामितिर्मानन्तरस्यानौपाधिकेऽस्मिन्नप्रवृत्तेरुक्तत्वात्सा च प्रामितिः
सहेतुसर्वबन्धध्वंसित्वेनापुनरावृत्तिफलत्वादातिदृढेत्यर्थः ॥ १०९१ ॥

तस्यास्य कर्मकाण्डेन संबन्ध इति यः पुरा ॥

प्रश्नस्तन्निर्णयार्थाय सर्वथेत्यादिरुत्तरः ॥ १०९२ ॥

न चासतीत्यादेरनुमेयश्चाऽऽत्मेत्यन्तस्य भाष्यस्य तात्पर्यं व्याख्याय सर्वथेत्यादि-
भाष्यतात्पर्यमाह । तस्येति । तस्येत्यादिभाष्येण काण्डयोनियतपौर्वापर्यकृतं संबन्धं
प्रतिज्ञाय तदर्थमेव सिद्धेऽर्थे वेदान्तप्रामाण्यं सर्वोऽपीत्यादिना प्रसाध्य विद्याधिकारि-
सौलभ्यं च प्रामाण्योपयोगित्वेन सर्वपुरुषाणामित्यादिनोक्त्वा परकीयकार्ये च वेदप्रा-
माण्यं दृष्टविषयेत्यादिना निराकृत्य न चासतीत्यादिना परैरपि सिद्धेऽर्थे वेदप्रामाण्य-
स्यैष्टव्यत्वाद्युक्तं वेदान्तानां स्वार्थनिष्ठत्वमिति प्रतिष्ठाप्य पूर्वत्र कः संबन्धः काण्डयोरिति
योऽन्तर्गमितः प्रश्नस्तस्य कर्मभिः शुद्धबुद्धेर्वैराग्यादिव्याजानोत्पत्तिः संबन्ध इति
निर्णयः कर्तव्यस्तदर्थं सर्वथाऽपीत्यादिभाष्यमित्यर्थः ॥ १०९२ ॥

ननु सिद्धे यथोक्तार्थे नाऽऽरम्भे हेतुरीक्ष्यते ॥

कृत्स्नप्रयोजनानाम्नेः पूर्वोक्तैरेव कर्मभिः ॥ १०९३ ॥

पुमर्थोपायविशेषार्थिनस्तज्ज्ञापनार्थं कर्मकाण्डमारब्धं चेत्तत्रोक्तकर्मभिरेवाभीष्टपुमर्थ-
सिद्धेर्वेदान्तरम्भवैयर्थ्यान्न संबन्धोक्तिः सावकाशेति शङ्कते । नन्विति । इष्टानिष्टासिंहानि-
हेतुविशेषार्थिनस्तज्ज्ञापनाय कर्मकाण्डारम्भो यथोक्तोऽर्थस्तस्मिन्सिद्धे सति वेदान्तरम्भे
हेत्वदृष्टेस्तदारम्भो वृथेत्यक्षरार्थः । पूर्णपुरुषार्थलाभार्थं तदारम्भमाशङ्क्याऽऽह । कृत्स्नेति ।
कर्मकाण्डोक्तकर्मभिरेव पूर्णपुरुषार्थलाभादनारभ्यं ज्ञानकाण्डमित्यर्थः ॥ १०९३ ॥

नैतदेवं सुखेप्साया जिहासायाश्च दुःखतः ॥

निदानस्यानिषिद्धत्वात्पूर्वोक्तैः कर्मभिः पुरा ॥ १०९४ ॥

न त्वात्मन इत्यादिभाष्यमुत्तरत्वेन व्याचष्टे । नैतदिति । सुखं मे स्यादुःखं मा
भूदिति सुखदुःखासिंहानिच्छाहेतुरात्माज्ञानं तस्य कर्मकाण्डोक्तकर्मभिरेव पूर्वमनिषि-
द्धत्वात्तद्धानार्थं ज्ञानसिद्धये वेदान्तरम्भो युक्तो नहि कर्माण्यज्ञानाविरोधीन्यज्ञानं
साक्षादेव क्षपयन्ति । अतो वाच्यः संबन्धोऽपि काण्डयोरित्यर्थः ॥ १०९४ ॥

निःशेषाह्लादसंप्राप्तिः सर्वानर्थनुतिस्तथा ॥

सर्वेषां प्राणिनामेतत्स्वत इष्टं प्रयोजनम् ॥ १०९५ ॥

ननु कथं सुखाप्त्यादाविच्छा, नहि विना हेतुं कार्यमस्ति, न च तत्राज्ञानमेव हेतुः कर्मादिरपि संभवात्तत्राऽऽह । निःशेषेति ॥ १०९९ ॥

आत्मनस्तत्त्वमेतच्च सिद्धं चैतन्यवद्यतः ॥

“अथैष” यो वै भूमेति श्रुतिमानानुभूतितः ॥ १०९६ ॥

दर्शितफलाभिलाषित्वस्याशेषजनसाधारण्येऽपि न तत्र प्रत्यगज्ञानं हेतुरन्यस्य शङ्कितत्वादित्याशङ्क्याऽऽह । आत्मन इति । सर्वेष्टमुभयविधं फलमात्मनः स्वरूपत्वेन चैतन्यवन्नित्याप्तं न चाऽऽप्तेः स्वारस्येनेच्छा तेन तत्राज्ञानमेवोपादानं कर्मादिनिमित्तमिति भावः । फलस्य हेत्वधीनत्वात्कथं तदात्मनस्तत्त्वमित्याशङ्क्य साध्यत्वमौपचारिकमिति मत्वोक्तं फलमात्मनस्तत्त्वमित्यत्र मानमाह । अथेति । अथैष एव परम आनन्देषाऽऽस्य परम आनन्द एष ह्येवाऽऽनन्दयाति यो वै भूमा तत्सुखमित्यादिश्रुतेः सुखमात्मा परप्रेमास्पदत्वाद्धटवदित्यनुमानात्सौषुप्तानुभवतश्चाऽऽत्मनो द्विविधं फलं स्वरूपसिद्धमित्यर्थः ॥ १०९६ ॥

स्वर्गशब्दाभिधश्चायं पुमर्थो यो यथोदितः ॥

स्वर्गमित्यादिभिर्वाक्यैस्त्वय्यन्तेष्वपि गीयते ॥ १०९७ ॥

स्वर्गशब्दोऽप्यात्मनो वाचकस्तस्य यथोक्तफलत्वं गमयतीत्याह । स्वर्गेति । यो हि प्रत्यगात्मा स्वप्रकाशत्वाद्वयत्वाद्युक्तं रूपमनतिक्रम्य स्थितः स स्वर्गशब्दवाच्यत्वाद्भयविविफलस्वभाव इत्यर्थः । स्वर्गकामादिवाक्ये स्वर्गशब्दस्यार्थान्तरे प्रयोगवदात्मनि प्रयोगो न भाति तत्कुतोऽस्य स्वर्गशब्दवाच्यतेत्याशङ्क्याऽऽह । स्वर्गमिति । स्वर्गलोकमित ऊर्ध्वो विमुक्तोऽह्रहर्वा एवंवित्स्वर्ग लोकमेत्यनन्ते स्वर्गे लोके ज्येथे प्रतिष्ठन्तीत्यादिवाक्यैर्वेदान्तेष्व्वात्मा स्वर्गशब्देनानतिशयपुमर्थो विवक्षितस्तदन्यत्रेवाऽऽत्मन्यपि प्रयोगदर्शनादात्मनि प्रयोगादृष्टिरसिद्धेत्यर्थः ॥ १०९७ ॥

स्वर्गं पुमर्थमुद्दिश्य सर्वप्राणभृतामियम् ॥

वाङ्मनःकायचेष्टा स्याद्याऽपि तत्साधनोपगा ॥ १०९८ ॥

द्विविधोऽपि पुमर्थः स्वर्गश्चेत्कर्मभिरेव तत्सिद्धिः स्वर्गदेशेन यागादिविधानादतो नार्थो वेदान्तरम्भेणेत्याशङ्कते । स्वर्गमिति । सर्वेषामप्यधिकृतानामुक्तं स्वर्गमुद्दिश्य त्रिविधप्रवृत्तिदर्शनात्प्रवृत्तिसाध्यापूर्ववशाद्देश तत्सिद्धेर्नार्थो वेदान्तरम्भेणेत्यर्थः । मोक्षहेतुज्ञानयोगिश्रवणादिचेष्टया ज्ञानद्वारा मोक्षार्थं वेदान्तरम्भमाशङ्क्य तयाऽपि स्वर्गस्यैव सिद्धेस्तस्य मोक्षत्वात्तस्य च कर्मभिरेव लाभान्न वेदान्तरम्भोऽर्थवानित्याह । याऽपीति ॥ १०९८ ॥

उत्पत्त्याद्यर्थनिष्ठानां सर्वेषामपि कर्मणाम् ॥

स्वर्गे नैवाधिकारोऽस्ति तस्य सिद्धत्वतः स्वतः ॥ १०९९ ॥

भार्तिकम्] . आनन्दगिरिकृतशास्त्रप्रकाशिकाख्यटीकासंवलितम् । २९१

उत्पत्त्यासिविकृतिसंस्कृतीनामन्यतमहेतवः सर्वाणि कर्माणि तेषां कूटस्थानित्यानति-
शयानन्दात्मनि स्वर्गे न व्यापारस्तस्य स्वतःसिद्धत्वेनासाध्यत्वात्स्वर्गाभासे तु व्यापार-
स्तेषामिति परिहरति । उत्पत्त्यादीति ॥ १०९९ ॥

स्वात्मसाध्यातिरेकेण सर्वमेव हि साधनम् ॥

नालं साध्यान्तरायेह किम्बसाध्यार्थसिद्धये ॥ ११०० ॥

मुख्यस्वर्गस्यासाध्यत्वं कैमुतिकन्यायेनाऽऽह । स्वात्मेति । इहेति साध्यसाधनव्यव-
हारभूमिरुक्ता । साधनं हि सर्वमेव स्वसाध्यमर्थं साधयति न तु तदतिरेकेण साध्यान्त-
रसिद्धये प्रभवत्यसाध्यस्य पुनरर्थस्य मुख्यस्वर्गस्य सिद्धये साधनमशक्तमिति किमु
वक्तव्यमित्यर्थः ॥ ११०० ॥

यथोक्तपुरुषार्थस्य यद्यप्याप्तस्वभावता ॥

आत्मस्वभावतो नाऽऽप्तिस्तथाऽप्यज्ञानहेतुतः ॥ ११०१ ॥

कर्मासाध्यत्वेऽपि यथोक्तपुमर्थात्मकस्वर्गस्याऽऽत्मत्वेनाऽऽप्तत्वाद्धेतुत्वनपेक्षत्वात्कृतं
वेदान्तारम्भेणेत्याशङ्क्याऽऽह । यथोक्तेति ॥ ११०१ ॥

अविद्याव्यवधानस्य नाऽऽत्मज्ञानातिरेकतः ॥

प्रध्वस्तिः कर्मभिः कर्तुं शक्या तेषाममानतः ॥ ११०२ ॥

अज्ञानादुक्तपुमर्थानामावपि कर्मभिरेव तन्निवृत्तेरलं वेदान्तारम्भेणोति चेन्नेत्याह ।
अविद्येति । कर्मणामतद्ध्वंसकत्वे हेतुमाह । तेषामिति ॥ ११०२ ॥

व्यञ्जकं विरहयान्यत्साधनं कारकात्मकम् ॥

तदभिव्यक्तये नालं स्वतःसिद्धस्य वस्तुनः ॥ ११०३ ॥

अमानत्वेऽपि कर्मणां वस्तुव्यञ्जकत्वादालो कवदज्ञानतमोनिवर्तकत्वमित्याशङ्क्य
हेत्वसिद्धिमाह । व्यञ्जकमिति । कारकात्मकं कर्म हित्वाऽन्यत्साधनमक्षादिव्यञ्जकं
कर्मणि व्यञ्जकत्वाद्दृष्टेरित्यक्षरार्थः । हन्ताक्षादिरेवाऽऽत्मानं व्यञ्जयंस्तदज्ञानं निरसिष्य-
स्युपनिषदारम्भस्तु वृथेत्याशङ्क्याऽऽह । तदिति । अक्षादि सर्वनामार्थः । नहि तद्वस्तु-
नोऽभिव्यक्तये शक्तं तस्य स्वतःसिद्धस्य तत्साधकतया तदनपेक्षत्वादित्यर्थः ॥ ११०३ ॥

कर्मभिर्नापनीतोऽतः प्रत्यङ्गोहोऽप्रमाणतः ॥ ११०४ ॥

यावच्च सम्यग्विज्ञानवह्निनाऽसौ न दह्यते ॥

न तावत्किंचिदप्याप्तं सुखं दुःखविवर्जितम् ॥ ११०५ ॥

कर्मणामक्षादीनां चाऽऽत्माव्यञ्जकत्वे तदज्ञानानिवर्तकत्वं फलतीत्याह । कर्मभि-
रिति । अक्षादीनामुपलक्षणमेतत् । अतःशब्दार्थमाह । अप्रमाणत इति । प्रमाणत्वेऽपि
न चक्षुषेत्यादिभ्रुतेरक्षादीनामतद्गोचरत्वादित्यर्थः । तर्हि माऽज्ञानं निवर्तिष्य सत्येव तस्मि-

न्कर्मणा मोक्षः स्यादित्याशङ्क्य यावद्धीत्यादिभाष्यतात्पर्यमाह । यावच्चेति । तत्त्वज्ञानादज्ञाननिवृत्त्यभावे सुखप्राप्तिर्दुःखोच्छित्तिश्चेत्येवंलक्षणो मोक्षो न सिध्यत्यज्ञाननिवृत्त्यनतिरेकात्तस्येत्यर्थः ॥ ११०४ ॥ ११०५ ॥

नालं विमुक्तये काम्यं यदि नाम तथाऽपि तु ॥

पुंसो वैराग्यहेतुत्वाद्दुपकार्येव तन्मतम् ॥ ११०६ ॥

कर्मणामज्ञानाध्वंसित्वेन साक्षान्मोक्षाहेतुत्वे तेषामत्यन्तानुपयोगो मुक्तावित्यननुष्ठेयतेत्याशङ्क्याऽऽह । नालमिति । काम्यशब्देन नित्यादेरपि ग्रहः । एतावान्वै काम इतिश्रुतेः । कर्मणां साक्षान्मोक्षाहेतुत्वेऽपि चित्तशुद्ध्यादिद्वारा तदुपयोगितेत्यर्थः ॥ ११०६ ॥

असह्यदुःखफलतः स्वकार्यविनिवृत्तिकृत् ॥

विरक्तिहेतुतः कर्म प्रतिषिद्धं यथा तथा ॥ ११०७ ॥

अपि काम्यं कृतं सर्वं दुःखात्मकफलत्वतः ॥

आविरिञ्चयात्स्वकार्येभ्यः स्यादेव विनिवृत्तये ॥ ११०८ ॥

ननु तत्तद्विद्युद्देशस्थं फलं हित्वा कथं कर्मणां वैराग्यहेतुतेत्याशङ्क्याऽऽह । असह्येति । यथा निषिद्धं हननादिकर्म श्रूसूकराद्यातिरूपमुदुःसहफलत्वान्निषेधशास्त्रार्थज्ञानवतस्ततो वैराग्यहेतुतया स्वयमननुष्ठीयमानं स्वफलात्पुंसो निवर्तकं तथा काम्यादिकमपि कर्म गर्भवासादिदुःखफलत्वात्तस्य पुंसो हिरण्यगर्भान्तफलेभ्यो वैराग्यहेतुत्वेन ससाधनकर्मत्यागद्वारा श्रवणादिपूर्वं सम्यग्ज्ञानमापाद्य मोक्षे पर्यवस्यतीत्यर्थः ॥ ११०७ ॥ ॥ ११०८ ॥

इत्युक्तप्रतिपत्त्यर्थमाजगामोत्तरं वचः ॥

एकवाक्यत्वमेवं च वेदस्य स्यादसंशयम् ॥ ११०९ ॥

सम्यग्धीरेव साक्षान्मोक्षहेतुर्न कर्म प्रनाड्या तु तदुपयोगीत्युक्तार्थपरं यावद्धीत्यादिभाष्यमिति निगमयति । इत्युक्तेति । कर्मणां शुद्ध्यादिद्वारा ज्ञानहेतुत्वं तस्यैव मुक्तिहेतुतेत्येवं संबन्धे सति काण्डयोरेकवाक्यत्वसिद्धिर्विधान्तरेण तदयोगस्योक्तत्वान्न चैकवाक्यत्वसंभवे तस्यागो युक्तोऽतस्तयोरेकवाक्यत्वार्थमुक्त्वा संगतिरुपयेत्युक्तसंबन्धे प्रापकान्तरमाह । एकवाक्यत्वमिति ॥ ११०९ ॥

दक्षिणोदगधोगत्या प्रत्यगज्ञानमूढधीः ॥

बम्भ्रमीत्यनिशं दुःखी पुमान्कर्मपुरःसरः ॥ १११० ॥

कर्मकाण्डस्य वैराग्यद्वारा मोक्षे प्रवेशं प्रदर्श्य वैराग्यार्थं कर्मफलं प्रपञ्चयन्कर्मफलरागद्वेषादीत्यादिभाष्यार्थमाह । दक्षिणेति । स्वाज्ञानादविवेकी कर्म करोति तेन त्रिविधगत्या सदासंतप्तमनाः संसरतीत्यर्थः ॥ १११० ॥

काम्यैर्दक्षिणमन्वेति ज्ञानयुक्तैस्तथोत्तरम् ॥

निषिद्धैश्चाप्यधोजन्म कर्मसंभारसंभृतः ॥ ११११ ॥

उक्तामेव गतिं विभजमानस्तत्र केवलमित्यादिभाष्यार्थमाह । काम्यैरिति । केवलै-
रिष्टादिभिरिति यावत् । दक्षिणं धूमाद्युपलक्षितं पितृणां पन्थानमित्यर्थः । उत्तरमर्चि-
राद्युपलक्षितं देवयानमध्वानमित्यर्थः । अन्वेतीत्यन्वयार्थं तथेत्युक्तम् । चकारः समुच्च-
यार्थः । पूर्ववदन्वयार्थोऽपिशब्दः । कर्मसंभारसंभृत इत्यस्य सर्वत्र संबन्धः ॥ ११११ ॥

धर्माधर्माशिसाम्ये च मनुष्यत्वं प्रपद्यते ॥

ब्रह्माद्या स्थावरान्तैवं प्रत्यगज्ञानहेतुजा ॥

नामरूपेहचित्राऽऽद्या स्वप्नमायेन्द्रजालवत् ॥ १११२ ॥

साम्ये चेत्यादिभाष्यं व्याचष्टे । धर्मेति । त्रिविधमपि कर्मफलं वैराग्यार्थं संक्षेपेणो-
पसंहरतुमेवमित्यादिभाष्यं तद्विभजते । ब्रह्माद्येति । एषा हि संसारगतिरुक्तीत्या-
निष्कृष्यमाणा ब्रह्माद्या स्थावरान्ता सैवोत्कृष्यमाणा स्थावराद्या ब्रह्मान्ता सा च सर्वा
स्वाविद्याजन्या नामादिभिर्विचित्रितत्वात्संप्रतिपन्नवदित्यर्थः । ईहणमीहश्रेष्ठा कर्मेति
यावत् । स्वयमेव तर्हि संसारगतिरज्ञानजत्वाद्गन्धर्वनगरवन्नङ्क्ष्यतीत्याशङ्क्य विशिनष्टि ।
आद्येति । तस्या नानाविधत्वं दर्शयन्नज्ञानजत्वे दृष्टान्तमाह । स्वप्नेति ॥ १११२ ॥

धर्माधर्माद्युपादानसाधना नश्वरी गतिः ॥ १११३ ॥

व्याकृतं नामरूपाभ्यां यद्यपीदं श्रुतौ श्रुतम् ॥

आत्मतत्त्वानभिव्यक्तेर्नाभिव्यक्तं तदुच्यते ॥ १११४ ॥

धर्माधर्मसाधनकृतेत्यस्यार्थमाह । धर्मेति । उपादानमनुष्ठानं साधनशब्दो निमित्त-
परः । त्रिविधं कर्मफलमर्थरूपमेवाविद्याकृतत्वादित्युक्तं तत्रैव हेत्वन्तरमाह । न-
श्वरीति । ननु संसारगतेराविद्यत्वमयुक्तं प्रत्यक्षादिसिद्धत्वात्तन्नामरूपाभ्यामेव व्याक्रि-
यतेति श्रुतौ च नामरूपात्मना जगतो व्यक्तिश्रवणान्न च प्रामाणिकस्याऽऽविद्यत्वोपप-
त्तिरित्याशङ्क्य तदेवेदमित्यादिभाष्यतात्पर्यमाह । व्याकृतमिति । प्रत्यक्षादिगम्यत्व-
मिदमित्यनुज्ञायते । यद्यपीत्युक्तत्वात्तथाऽपीति वक्तव्यम् । जगतः स्वरूपमात्मा तत्रा-
ध्यस्तत्वात्तस्मादात्मतत्त्वेऽनभिव्यक्ते प्रत्यक्षादिना श्रुत्या च व्यक्तमिव दृश्यमानमपि
तदव्यक्तमेवेति न तस्याऽऽविद्यत्वक्षतिरित्यर्थः ॥ १११३ ॥ १११४ ॥ ८२३ ॥ ११३

अविद्यातिमिरोच्छित्तौ नानाविष्कृतमण्वपि ॥

कार्यकारणवद्वस्तु नानपास्तं तमोऽप्यतः ॥ १११५ ॥

आत्मन्यव्यक्ते न कस्यचिद्व्यक्तिरित्युक्त्वा तस्मिन्यक्ते सर्वं व्यक्तं भवतीत्याह ।
अविद्येति । आत्मज्ञानात्तदज्ञानध्वस्तावपि न समस्तवस्तुव्यक्तिस्तदावरणस्य तमसः
सत्त्वादित्याशङ्क्याऽऽत्माज्ञानस्यैव तमस्त्वान्मैवमित्याह । नेत्यादिना । आत्मज्ञानमतः-
शब्दार्थः ॥ १११५ ॥

२९४ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्ध-

यत एवमतः प्रत्यग्याथात्म्यप्रतिपत्तये ॥

प्रारब्धेयं प्रयत्नेन वेदान्तोपनिषत्परा ॥ १११६ ॥

यस्मादात्मनि ज्ञाते सर्वपुरुषार्थसमाप्तिरज्ञाते च सर्वानर्थसिरिह चेदवेदीदथ सत्यमस्ति न चेदिहावेदीन्महती विनष्टिरिति श्रुतेस्तस्मादात्मज्ञानार्थत्वेन साधनचतुष्टय-संपन्नमधिकारिणमधिकृत्य वेदान्तारम्भः संभवतीत्येतस्माद्विरक्तस्येत्यादिभाष्यार्थमाह । यत इति । प्रारम्भस्य प्रयत्नो नामाधिकार्यादिसाहित्यम् । परेत्युषा वा अश्वस्येत्याद्या व्याचिख्यासितेति यावत् । अस्योपनिषत्पदस्य ब्रह्मविद्यार्थत्वव्यासेधार्थं वेदान्तविशेष-णम् ॥ १११६ ॥

यथोक्तफलसिद्ध्यर्थमारब्धोपनिषद्यदि ॥

ब्रह्म वा इदमित्यादि कस्मान्नाऽऽरभ्यतेऽधुना ॥ १११७ ॥

एवमुपनिषदारम्भे समर्थते सत्युषा वा अश्वस्येत्यारभ्य तदारम्भमाक्षिपति । यथो-क्तेति । ब्रह्मज्ञानं यथोक्तं फलं तदर्थमेषोपनिषदारब्धा चेद्ब्रह्म वा इदमग्र आसीदित्या-रब्धव्यं तस्मादारभ्य ब्रह्मज्ञानोक्तेः । उषा वा अश्वस्येत्यारभ्योपनिषदारम्भस्तु न युक्तः साक्षादत्र ब्रह्मविद्यानुक्तेरित्यर्थः ॥ १११७ ॥

येषामनधिकारोऽत्र ह्यश्वमेधक्रतौ भवेत् ॥

इत एव तु विज्ञानात्तेषां तत्फलकीर्तनम् ॥ १११८ ॥

अस्मादारभ्योपनिषदारम्भेऽभीष्टं फलमभिधत्समानः प्रथममश्वमेधोपासनफलवाचि-नोऽस्य त्वित्यादिभाष्यस्यार्थमाह । येषामिति । अश्वमेधानधिकारिणां ब्राह्मणादीनां तत्फलार्थिनामस्मादेवोपासनात्तदाप्तिरिति मत्वा श्रुतौ तदुपासनोक्तिरित्यर्थः ॥ १११८ ॥

कर्मगोचरतैवात्र विज्ञानस्यापि चेन्मतम् ॥

विकल्पश्रवणान्मैवं कर्मणा विद्ययाऽथवा ॥ १११९ ॥

कर्मविषयत्वमित्यादिचोद्यभाष्यं विभजते । कर्मेति । अश्वमेधे यदुपासनं तस्याप्य-श्वादिवत्तच्छेषत्वेन पुरुषार्थत्वान्न पृथक्फलत्वमङ्गेषु स्वतन्त्रफलाभावादित्यर्थः । ऋत्वर्थ-मिदं ज्ञानं न पुमर्थमित्युक्तमश्वमेधेन कर्मणा तदुपास्या वा फलमिति विकल्पश्रतेरत-स्तुल्यफलत्वात्फलवत्त्वं विद्याकर्मणोः समामिति भाष्यस्थं नञर्थं वदन्नुत्तरमाह । विक-ल्पेति ॥ १११९ ॥

यजते योऽश्वमेधेन यश्चैवं वेद तं क्रतुम् ॥

फलं तुल्यं तयोर्युक्तं कर्मिणो विदुषस्तथा ॥ ११२० ॥

सर्वं पाप्मानं तरति तरति ब्रह्महत्यां योऽश्वमेधेन यजते य उ चैनमेवं वेदेति भाष्योक्तां विकल्पश्रुतिमुदाहरति । यजत इति । एवमित्यनुष्ठानक्रमपरामर्शः । तमि-त्यश्वमेधोक्तिः । सति विकल्पश्रवणे फलितमाह । फलमिति ॥ ११२० ॥

उपास्तेरपि कर्मत्वादश्वमेधकृतोरिव ॥

नातो धियोऽर्थवादत्वं तद्विधेर्नितरां न च ॥ ११२१ ॥

उपास्तिफलश्रुतेरर्थवादत्वमाशङ्क्य विद्याप्रकरणे चेत्यादिभाष्येण परिहरति ।
उपास्तेरिति । अश्वमेधवदुपास्तेरपि कर्मत्वाद्विहितत्वाच्च फलश्रुतेर्नार्थवादतेत्यर्थः ।
धियः फलश्रुतेरित्यध्याहारः । न च य एवं वेदेति विहितस्याप्युपासनस्य प्रयाजादि-
साम्यं विकल्पश्रुत्या क्रतुतुल्यत्वदृष्टेरित्यतःशब्दार्थः । तद्विधेस्तस्या उपास्तेर्य एवं
वेदेति विधानादिति यावत् । हेतुद्वयकृतो विनिश्चयो नितरामित्युक्तः ॥ ११२१ ॥

एतावदेव चेदत्र भवतैवं विवक्षितम् ॥ ११२२ ॥

प्रयोजनं तत्सुकरं विध्युद्देशेऽपि भाषितुम् ॥

विद्याप्रकरणे तस्य त्वान्नायः किमितीर्यताम् ॥ ११२३ ॥

उक्तमश्वमेधोपासनं न क्रत्वर्थं किंतु पुरुषार्थं तत्र चाधिकारोऽश्वमेधकृत्वनाधिका-
रिणामपीत्येतावदेव चेदिष्टमेवं सत्यस्मिन्नुपासने कर्मप्रकरणस्थेऽपि त्वदिष्टं सर्वं सुकरमेव
वक्तुमतोऽत्र विद्याप्रकरणे नास्याध्ययनं युक्तमिति चोदयति । एतावदिति ॥ ११२२ ॥
॥ ११२३ ॥

सोऽपि ज्ञानेन संयुक्तो हयमेधो महाक्रतुः ॥

संसारफल एवेति प्रवृत्त्यङ्गतयोच्यते ॥ ११२४ ॥

सर्वेषां चेत्यादिभाष्येणोत्तरमाह । उच्यत इति । उच्यतेऽशेषज्ञानां क्रतुराडेष
उच्यते । सर्वप्रायश्चित्तत्वं सर्वभेषजत्वं सर्वपापनिवर्तकत्वमित्यादिविभूतिश्रुतेर्ब्रह्महत्या-
श्वमेधाभ्यां न परं पुण्यपापयोरिति स्मृतेश्चास्य क्रतुमुल्यत्वमवधेयमित्यर्थः । अश्वमे-
धस्य पुण्यकर्मश्रेष्ठत्वेऽपि प्रकृते किमायातं तदाह । सोऽपीति । उपास्तियुक्तस्याश्व-
मेधस्य महत्त्वे तस्यैव मोक्षहेतुत्वमन्यथा महत्त्वानुपपत्तेरित्याशङ्क्याऽऽह । संसारेति ।
अशनाया हि मृत्युः स वै नैव रेमे सोऽभिभेदिति भयारत्यादिश्रवणादुपास्तियुक्तक्रतु-
फलस्य सूत्रस्य बन्धमध्यपातित्वाद्विशिष्टोऽपि क्रतुर्न मुक्तये पर्याप्नोति महत्त्वं च क्रत्व-
न्तरापेक्षया फलातिरेकादिति भावः । तथाऽपि किमिति विद्यारम्भे बन्धफलत्वमस्योच्यते
तत्राऽऽह । प्रवृत्तीति ॥ ११२४ ॥

प्रत्यग्बोधातिरेकेण साधनान्तरनिस्पृहाः ॥

निर्ज्ञाताशेषकर्मात्फलफल्गुत्वबुद्धयः ॥ ११२५ ॥

कथमस्य बन्धफलत्वकथनं विद्यायां मुमुक्षुप्रवृत्तावुपयुज्यते तत्राऽऽह । प्रत्यागिति ।
ननु स्वर्गादिष्वभिलाषसंभवात्तद्धेतुषु वैदिककर्मस्वपि स्पृहाराहित्यायोगात्कथं साधनान्-
तरनिस्पृहत्वं तत्राऽऽह । निर्ज्ञातेति ॥ ११२५ ॥

मुमुक्षवः प्रवर्तेरन्कथं नामाऽऽत्मवेदने ॥ ११२६ ॥

संसारफलता काममस्तु काम्यस्य कर्मणः ॥

नित्यानामफलत्वात्तु मुक्तिरेवास्तु तत्फलम् ॥ ११२७ ॥

तर्हि स्वर्गादाविव मोक्षेऽपि न सृष्ट्वा वैदिकफलत्वाविशेषात्कुतो विद्यायां प्रवृत्तिस्त-
त्राऽऽह । मुमुक्षव इति । निश्चयेन ज्ञातानामशेषवैदिककर्मणां यानि फलानि तेषां
फलगुत्वमल्पीयस्त्वं तद्विषया बुद्धिर्येषां विवेकिनामनुमानागमाभ्यामुत्पद्यते ते यदा क्रतु-
प्रधानस्याश्रमेषस्योपासनसहितस्यापि संसारफलत्वं तदा स्वल्पीयसामग्रिहोत्रादीनां किं
वाच्यं संसारफलत्वमित्यभिंसंधायाम्निर्कर्मराशौ बन्धहेतावनभिलाषिणः सन्तः साधनच-
तुष्टयविशिष्टा ज्ञानमपेक्षमाणास्तदुपाये श्रवणादावेव सर्वकर्मसंन्यासपूर्वके कथं प्रवर्तेरन्नि-
त्याशयवती श्रुतिरूपासनां विद्यारम्भेऽभिदधौ तेनोषा वा अश्रमस्येत्यारभ्योपनिषदारम्भः
संभाव्यतेऽस्य विशिष्टाधिकारिसमर्पकत्वादिति भावः । उक्ते सर्वकर्मणां बन्धफलत्वे
नित्यनैमित्तिकानां न तत्फलत्वं तेषां विध्युद्देशे फलाश्रुतेर्मुक्तिफलत्वभावादिति चोदयति ।
संसारेति ॥ ११२६ ॥ ११२७ ॥

न ह्युत्सर्गेण सर्वेषां फलवच्चस्य संश्रवात् ॥

कर्मणा पितृलोकादि नित्यानामेव तत्फलम् ॥ ११२८ ॥

न सर्वकर्मत्यादिभाष्यतात्पर्योक्त्या परिहरति । न हीति । एतावान्ने काम इति
सर्वकर्मणामविशेषेण फलश्रवणात्पश्चादेश्च काम्यफलत्वश्रुतेः कर्मणा पितृलोक इति श्रुतं
फलं नित्यादिकर्मणामस्त्वतस्तेषां न मोक्षफलत्वाशङ्केत्यर्थः । पितृलोकादीत्यादिपदेन तद्य-
थाऽऽन्नस्मृतिप्रसिद्धं फलं गृह्यते ॥ ११२८ ॥

फलवच्चे हि नित्यानां काम्यत्वमिति चेन्मतम् ॥

नैवं शुद्धिप्रमाणत्वाद्भोगनिष्ठस्य काम्यता ॥ ११२९ ॥

नित्यादेरपि फलवच्चे चित्रादिवत्काम्यत्वादकरणे प्रत्यवायो न स्यादिति शङ्कते ।
फलवच्चे हीति । तद्वत्त्वमात्रेण न सांकर्यमित्याह । नैवमिति । फलवच्चेऽपि पाप-
क्षयप्रधानं नित्यादि भोगप्रधानं काम्यमिति विभागः । नित्याद्यकरणं तु पूर्वसंचितदुरि-
तघोतीति भावः ॥ ११२९ ॥

काम्येऽपि शुद्धिरस्त्येव भोगसिद्ध्यर्थमेव सा ॥

विद्वाराहादिदेहेन न ह्येन्द्रं भुज्यते फलम् ॥ ११३० ॥

शुद्धिप्रधानत्वादिति वदता काम्येऽप्यानुषङ्गिकी साऽभ्युपगताऽन्यथा प्रधानपदवि-
रोधात्तदाह । काम्येऽपीति । साऽपि नित्यादिनिमित्तशुद्धिवद्विद्योपयोगिनीत्याश-
ङ्क्याऽऽह । भोगेति । एवकारो भोगप्रतिबन्धकत्वव्यावृत्त्यर्थः । शुद्धेर्भोगार्थत्वमनुभ-

कार्तिकम्] आनन्दगिरिकृतशास्त्रप्रकाशिकाख्यटीकासंवलितम् । २९७

वेन साधयति । विडिति । नहि वराहादिदेहे बुद्धिशुद्धिरस्त्यतो न तेन पुमानिन्द्रादि-
भोगमनुभवति । दैवेन तु देहेन प्रकृष्टशुद्धिमता तदुपभोगभागितेत्यर्थः । यद्वा विविदि-
षार्थत्वमित्यत्रोक्तं न प्रस्मर्तव्यम् ॥ ११३० ॥

नित्येषु शुद्धेः प्राधान्याद्भोगोऽप्यप्रतिबन्धकः ॥

भोगं भङ्गुरमीक्षन्ते बुद्धिशुद्ध्यनुरोधतः ॥ ११३१ ॥

नित्यादिकर्मणां पापक्षयात्फलान्तरपगमे तद्भोगस्य शुद्धिप्रतिबन्धकत्वात् सा ज्ञान-
मुत्पादयेदित्याशङ्क्याऽऽह । नित्येष्विति । तेषु पितृलोकादिभोगो भवन्नपि शुद्धेर्न
प्रतिबन्धकस्तस्यास्तत्र प्राधान्यात्सा हि प्रधानं सती भोगमनुगुणी करोतीत्यर्थः । ननु
नित्यादिषु शुद्धिभोगयोरविशेषोऽस्तु शुद्धेः प्राधान्ये हेत्वदष्टेतो न तत्र शुद्धिर्भोगं
भोगश्च शुद्धिं प्रतिबन्धीयात्तत्राऽऽह । भोगमिति । शुद्धिर्विवेकद्वारा भोगवैतृष्ण्यहेतुरि-
त्यर्थः ॥ ११३१ ॥

तमेतमित्यतश्चैर्वेदानुवचनादिना ॥

विरक्ताः सर्वसंसाराज्जिज्ञासन्ते परं पदम् ॥ ११३२ ॥

ननु विरक्तानां स्वदेहधारणेऽपि निस्पृहाणां श्रवणादिष्वप्रवृत्तेर्न विद्योत्पद्येतातो
निःश्रेयसार्थिना वैराग्यं त्याज्यमत आह । तमिति । विविदिषावाक्यान्तात्पर्यतो विहि-
तवेदानुवचनादिकर्मभिः शुद्धबुद्धेर्विवेकद्वारा सर्वतो विरक्तस्य स्वदेहादावप्यात्यन्तिकी-
मास्थामनास्थातुः शमादिसहितस्य मुमुक्षोर्ब्रह्म जिज्ञासोर्वाह्यार्थवैमुक्त्यद्वारेण श्रवणाद्युप-
स्थापयद्वैराग्यं मृग्यमित्यर्थः । नित्यादेः शुद्धिहेतुत्वमतःशब्दार्थः ॥ ११३२ ॥

आरादेवोपकुर्वन्ति नित्यान्यात्मविशुद्धितः ॥

आत्माज्ञानाविरोधित्वात्साक्षान्न त्वात्मबोधवत् ॥ ११३३ ॥

दर्शितपरिपाठ्या ब्रह्मविचारकारणत्वं कर्मणां वैराग्योपहारेणैष्टं चेन्मुक्तिहेतुत्वमेव
तेषां किं नेष्यते तत्राऽऽह । आरादिति । आत्मशब्देन मनो गृह्यते । नित्यादीनाम-
ज्ञानप्रक्षयलक्षणे मोक्षे साक्षाज्ज्ञानवदुपकारित्वाभावे हेतुमाह । आत्मेति ॥ ११३३ ॥

त्यक्त्वा कर्माण्यतोऽसङ्गाः प्रत्यक्प्रवणबुद्ध्यः ॥

अपास्तरागादिमला ईक्षन्ते ज्ञं स्वमात्मनि ॥ ११३४ ॥

यतो बुद्धिशुद्धिद्वारा प्रणाड्या कर्मणां मोक्षोपायत्वं न साक्षाज्ज्ञानवदतः शुद्ध-
धियः ससाधनसर्वकर्मत्यागपूर्वके श्रवणादावाधिकार इति फलितमाह । त्यक्त्वेति ।
कर्मत्यागे हेतुर्वैराग्यमिति सूचयति । असङ्गा इति । ये त्वन्तरेण वैराग्यं कर्मत्यजस्त-
द्विमुखा ज्ञानं चाप्राप्यान्तराले तिष्ठन्ति ते सर्वपुरुषार्थबहिर्भूताः शिष्टैः स्पष्टमप्ययोग्या
इति भावः । विरक्तानां संन्यासिनां विद्योपायश्रवणादिषु यत्नाधेयां निष्ठायाह । प्रत्य-

२९८ सुरेश्वराचार्यकृतं बृहदारण्यकोपनिषद्भाष्यवार्तिकम् [संबन्धवार्तिकम्]

गिति । तेषामेव समाधिसाधनसंपन्नतामाह । अपास्तेति । उक्तलक्षणमुमुक्षूणां स्वमहिमप्रतिष्ठकूटस्थप्रत्यक्त्वसाक्षात्काराधिकारो न बहिर्मुखानामिति गमयति । ईक्षन् इति ॥ ११३४ ॥

अतोऽशेषमहानर्थहेत्वात्माज्ञानहानिकृत् ॥

प्रत्यग्याथात्म्यविज्ञानभास्करोदयहेतवे ॥

आरब्धेयं प्रयत्नेन वेदान्तोपनिषत्परा ॥ ११३५ ॥

*शतानि दश चैकं च चत्वारिंशत्तथाऽष्ट च ॥

श्लोकाः संबन्धभाष्येऽस्मिन्संख्याताः संख्ययाऽखिलाः ॥११३६॥


इति श्रीबृहदारण्यकोपनिषद्भाष्यवार्तिके संबन्धवार्तिकम् ॥

यतस्तत्त्वज्ञानमेव केवलं कैवल्यहेतुरतस्तादर्थ्येनोपनिषदारम्भः संभवतीत्यतोऽस्मादित्यादिभाष्यं व्याख्यास्यन्नपसंहरति । अत इति । वेदान्तार्थस्य विनोपदेशं दुर्दर्शत्वं दर्शयितुमुपनिषत्पर्यायस्तेषु प्रयुज्यते । नन्वतिरोहितार्था वेदान्ता नोपदेशमपेक्षेरन्मैवमतिगहनार्थत्वेन तेषां व्याख्यानसापेक्षत्वादित्याह । परेति ॥ ११३५ ॥ ११३६ ॥

संबन्धवार्तिकमहाम्बुधिरेष तीर्णः सत्संप्रदायपदवीकृतसेतुबन्धः ॥

सत्तर्कमानलहरीगहनावगाहपूर्णेन पुण्यनिचयेन पुराचितेन ॥ १ ॥

इति श्रीबृहदारण्यकोपनिषद्भाष्यवार्तिकटीकायां संबन्धवार्तिकम् ॥



Received on 15 MAY 1961

Acknowledged on 15 MAY 1961

* एतच्छ्लोकनिषद्संख्यातो न्यूनाः कतिचिच्छ्लोका विद्यन्ते तत्कुत इति न निश्चीयते । एवमग्रेऽपि हेयम् ।

বিষয় - পৃ ১১

অধিকাংশ - পৃ ১০

প্রত্যেক বিষয় - ~~পৃ ১০৪~~, ১৩৫-১৩৬, ১৩৭,

এছাড়াও অতিরিক্ত বিষয় পৃ ১৬

প্রায় ১৯৪৪ সালে বিলাত (কিনা) পৃ ১১১, ১১২,

মুক্তি পর্যায়ে উল্লেখ - পৃ ১২

মুক্তি পর্যায়ে অর্থাৎ অধিকার (কিনা) পৃ ১৪

মুক্তির বিশেষতা - পৃ ১৩

মুক্তি পর্যায়ে কথা - পৃ ১৬, ১১০, ১১২, ১১১

অধিকাংশ বিষয় - পৃ ১১৬

মুক্তি পর্যায়ে বিষয় - পৃ ১৩২

বিদ্যমান ২ পৃ কথা (কিনা) - পৃ ১৪১

(বিদ্যমান কথা) মুখ্য বিষয় (কিনা) পৃ ১৬০

আজি জাম (কিনা) (বিদ্যমান) কথা (কিনা) - পৃ ১৫

অন্য পৃ. অধিকার মুখ্য বা বিশেষত্ব বিষয় (কিনা) পৃ ১৬

বৃহৎ পৃ. বিষয় - পৃ ১০৪, ১০৫

କେନ୍ଦ୍ରୀୟ ଗ୍ରନ୍ଥ - ପୃ: ୧୭୭ - ୧୯୫

ଭେଦାଭେଦବାଦ ଗ୍ରନ୍ଥ - ପୃ: ୧୫

କର୍ମ କର୍ମର କାର୍ଯ୍ୟକାରୀତା ଭେଦାଭେଦ ଦୂରୀକରଣ କ୍ରମ ୧୧୮

ଓଡ଼ିଆ କର୍ମ ସମ୍ବନ୍ଧୀୟ ଗ୍ରନ୍ଥ - ପୃ: ୧୧୦

ଓଡ଼ିଆ କର୍ମ ବିବରଣ - ପୃ: ୧୧୦

କର୍ମ ସମ୍ବନ୍ଧୀୟ ଗ୍ରନ୍ଥ - ପୃ: ୧୦୬

ଆଧ୍ୟାତମିକ ଗ୍ରନ୍ଥ - ପୃ: ୧୧୨

ଆଧ୍ୟାତମିକ ଗ୍ରନ୍ଥ - ପୃ: ୧୦୬, ପୃ: ୧୦୭
ପୃ: ୧୦୮, ପୃ: ୧୦୯

କେନ୍ଦ୍ରୀୟ ଗ୍ରନ୍ଥ - ପୃ: ୧୧୨

ଦୁ:ଖକ୍ଷୟ ଓ ଅନ୍ୟ ଗ୍ରନ୍ଥ - ପୃ: ୧୧୦

ବେଦର, ଆଧ୍ୟାତମିକ ଗ୍ରନ୍ଥ - ପୃ: ୧୧୦
ଆଧ୍ୟାତମିକ ଗ୍ରନ୍ଥ

